
அருட்செல்வர்‌ 
டாக்டர்‌ நா. மகாலிங்கம்‌ அவர்கள்‌ 


வழங்கும்‌ 


ஞான பரம்பரை 


அருளாளப்‌ பெருமக்களின்‌ 
வாழ்வு - வாக்கு - பணி 
பற்றிய நூல்‌ தொகுப்பு 


தொகுது நான்கு 


வர்த்தமானன்‌ பதீப்பகம்‌ 
சென்னை - 17. 

முதற்‌ பதிப்பு : 2006 
இராமானரந்த அடிகளார்‌ அறக்கட்டஸை 


இரண்டாம்‌ பதீப்பு : 2009 
இராமானந்த அடிகளார்‌ அறக்கட்டஸணைி 


மூன்றாம்‌ பதிப்பு : 2014 
(ர்ககமானன்‌ பதிப்பகம்‌ 


பத்து தொகுதிகளும்‌ சேர்த்து 
விலை ரூ. 2500/- 


வெளியீடு : 
வர்த்தமானன்‌ பதிப்பகம்‌ 
21, இராமகிருஷ்ணா தெரு, சென்னை -17. 


அசகிடல்‌ : 
அருணா கிராபிக்ஸ்‌, சென்னை -17. போன்‌ : 24345058 
ஈஸ்வரி ஆப்செட்‌, சென்னை -5. போன்‌ : 28480481, 42157817 

த உ ஓ 2 
யூ 

(6றழ்‌னம்‌ என்றால்‌ என்ன? 
மெய்யுணர்வினை - செம்பொருளைக்‌ கட்டிக்காப்பது ஞானம்‌. 
ஞாத்தல்‌ என்றால்‌ கட்டுதல்‌. ஞாண்‌ கட்டும்‌ கயிறு என்று 
பொருள்படுவதைக்‌ காணலாம்‌. 
ஐம்புலன்களைக்‌ கட்டி உள்ளத்தை ஓரிடத்தே நிறுத்துவது ஞானம்‌. 
திருவள்ளுவர்‌, 

“சென்ற இடத்தால்‌ செலவிடா தீது ஒரீஇ 

தன்றின்பால்‌ உய்ப்பது அறிவு ”' 
என்கிறார்‌. 
புலன்களை அவை மேயும்‌ பக்கமெல்லாம்‌ அலையவிடாமல்‌ 
தடுத்து, ஒரு நல்ல குறிக்கோளோடு பிணைப்பது அறிவு என்பது 
இத்திருக்குறளின்‌ பொருள்‌. 
ஆன்மிகவாதிகளின்‌ குறிக்கோள்‌ ““பிரமத்தில்‌ - பரம்பொருளில்‌ 
லயிப்பது - ஒன்றுவது ''; அறிவியல்வாதிகளின்‌ குறிக்கோள்‌ “ஒரு 
பெளதீகப்‌ பொருளின்‌ அல்லது நிகழ்வின்‌ காரண காரியங்களை 
ஆராய்ந்து அவற்றை உறுதிசெய்து உலக நன்மைக்குப்‌ 
பயன்படுத்துவது. ”” 
ஆன்மிகம்கூட அறிவியலின்‌ ஒரு பகுதியே என்பார்கள்‌. களங்கள்‌ 
வேறானாலும்‌ நோக்கம்‌, சமூதாய நன்மையாகவே மூடியவேண்டும்‌. 
பாரதியார்‌ மிக அழகாகக்‌ கூறினார்‌: 

“ஊருக்கு உழைத்திடல்‌ யோகம்‌ - தலம்‌ 

ஓங்கிடுமாறு வருத்துதல்‌ யாகம்‌ 

போருக்கு நின்றிடும்போதும்‌ - உளம்‌ 

பொங்கல்‌ இலாத அமைதி மெய்ஞ்ஞானம்‌. ”” 
உள்ளுணர்வாகிய மெய்யுணர்வால்‌ உலக ஈடேற்றத்தைப்‌ பற்றிச்‌ 
சிந்திப்பது ஞானம்‌. 

அவ்வறிவால்‌ காணப்படுவது செம்பொருள்‌. ஆகையால்‌, 
ஞானியருடைய உபதேச மொழிகளைச்‌ செம்பொருள்‌ கண்டார்‌ 
வாய்ச்சொல்‌ என்பர்‌. 

பாரதியார்‌ கூறும்‌ மெய்ஞ்ஞானம்‌ வாய்க்கவேண்டுமானால்‌ 
ஒருவன்‌ தன்‌ புலன்கள்மீது முழு அதிகாரம்‌ செலுத்த வல்லவனாக 
வேண்டும்‌. 

கண்ணபிரான்‌ போர்க்களத்தில்‌ பார்த்தனுக்குக்‌ கீதையைப்‌ 
போதித்தான்‌. போர்‌ தொடங்க ஆயத்தமாய்‌ அணிவகுத்திருந்த 
போது 18 அத்தியாயம்‌ கொண்ட முழு நூலைப்‌ போதிப்பது 
சாத்தியமா எனில்‌, சாத்தியமே! சீடனோ புலன்களை வென்ற 
புண்ணியன்‌. ஆசிரியனோ கடவுளின்‌ அவதாரம்‌. 
அருளாளர்களுக்குக்‌ காலம்‌ இடம்‌ அவர்‌ வசத்திற்கு உள்ளாகும்‌. 
ஒரு நொடியில்‌ மாணவன்‌ உள்ளத்தில்‌ எழுந்த கேள்வி 
களுக்கெல்லாம்‌ விடையும்‌ கிடைத்தது, விளக்கம்‌ கிடைத்தது. 


கல்லால மரத்தின்கீழ்‌ மெளனத்திலேயே கைவிரல்‌ காட்டிக்‌ 
குறிப்பினால்‌ விளங்கவைக்கும்‌ உபதேசம்‌ மாணவர்களுக்குக்‌ 
கிடைத்தது. வள்ளற்பெருமான்‌ தமக்கு ஒரு நொடிப்பொழுதிலே 
இறைவன்‌ சாகாக்கலையை உணர்த்தினாரெனக்‌ கூறுவார்‌. 


ஆக, மெய்ஞ்ஞானிகள்‌ ஐந்தவித்தவர்‌ என்பதும்‌ அருள்‌ ஞான 
வித்தகர்கள்‌ என்பதும்‌ அவர்கள்‌ காலத்தையும்‌ இடத்தையும்‌ 
கட்டியாள வல்லவர்கள்‌ என்பதும்‌ தம்‌ அனுபவங்களைத்‌ தம்‌ 
மாணவப்‌ பரம்பரை வாயிலாக இன்றுவரை உலகிற்கு வழங்கி 
வருகின்றனர்‌ என்பதும்‌ நாம்‌ உணரலாம்‌. 
இந்திய நாட்டில்‌ அப்படி என்னதான்‌ இருக்கிறது என்று கேட்டால்‌, 
பாரதியார்‌ கூறிய உரை நம்‌ நினைவில்‌ நிற்க வேண்டும்‌: 
பல்வீதமாயின சாத்திரத்தின்‌ மணம்‌ 
பாரெங்கும்‌ வீசும்‌ தமிழ்நாடு, 
பன்னரும்‌ உபநிட நூல்‌ எங்கள்‌ நூலே, 
பார்மிசை ஏதொரு நூலிது போலே! 
பூரண ஞானம்‌ பொலிந்த நன்னாடு 
புத்தர்‌ பீரானருள்‌ பொங்கிய நாடு. 


பாரத நாடு பழம்பெரு நாடு. 
பாடுவம்‌ இஃதை எமக்கிலை ஈடே 


என்று டோற்றுகிறார்‌. 

இன்றைய நிலை என்ன? 

பத்தும்‌ புதிய கலைகள்‌ - பஞ்ச 

பூதச்‌ செயல்களின்‌ நுட்பங்கள்‌ கூறும்‌ 

மெத்த வளருது மேற்கே 

ஆத்த மேன்மைக்‌ கலைகள்‌ தமிழினில்‌ இல்லை 
என்பது ஓரளவு உண்மைதான்‌. அறிவியல்‌ மேற்கே தோன்றி 
வாழ்க்கை நிலை மெத்தவும்‌ உயர்ந்துவருகிறது. எங்கும்‌ 
தொழில்கள்‌ வளர்கின்றன. செல்வம்‌ கொழிக்கும்‌ ஐரோப்பிய நாடு 
களுக்கும்‌ அமெரிக்காவிற்கும்‌ ஆஸ்திரேலியாவுக்கும்‌ நம்‌ இளைஞர்‌ 
கள்‌ தங்கள்‌ வாழ்க்கை முன்னேற்றத்தைக்‌ கருத்தில்‌ கொண்டு, 
£விமானமே வீடுபேற்றுக்குரிய தவம்‌” என்று காத்துள்ளனர்‌. 
எல்லாமிருந்தும்‌ அங்கே வழிகாட்டுவாரில்லை! வாழ்வில்‌ எல்லாப்‌ 
போகங்களையும்‌ அனுபவிக்க அங்கே வசதி இருக்கிறது. அந்த 
இன்பங்கள்‌ நிறைவளிக்காமல்‌ மக்கள்‌ மன இறுக்கத்தால்‌ 
அவதிப்படுகிறார்கள்‌. அதிகார போதை ஒரு புறம்‌. மித மிஞ்சிய 
போகத்தால்‌ குடும்ப வாழ்க்கை சீர்குலைந்து போவது ஒருபுறம்‌. 
அன்புப்‌ பிணைப்பு அறவே மாறி, வெற்று முகமன்‌ வார்த்தைகளாக 
அவற்றின்‌ முகவரி அமைந்துவிட்டது. 
இதனால்தான்‌ மகான்களைத்‌ தேடி இந்தியா நோக்கி வருகிறார்கள்‌ 
வெளி நாட்டவர்கள்‌. அப்படியானால்‌ இந்துமதம்‌ என்று 
சொல்லப்படுகிற இந்தியப்‌ பண்பாட்டினைக்‌ காலங்காலமாகக்‌ 
கட்டிக்‌ காத்து வருகிறவர்கள்‌ யார்‌? அதுதான்‌ நமது ஞான பரம்பரை. 
“ஞானம்‌ என்ற சொல்லுக்கே கட்டிக்காத்தல்‌ என்றுதான்‌ பொருள்‌” 
என்று முன்பு சொன்னோம்‌. 
திருஞானசம்பந்தர்‌, அப்பர்‌, சுந்தரர்‌, மாணிக்கவாசகர்‌ ஆகியோரைச்‌ 
சமய குரவர்‌ என்கிறோம்‌. குரவர்‌ என்றால்‌ முதல்நிலையில்‌ 
பெற்றோர்கள்‌ என்று பொருள்படும்‌. இரு முதுகுரவர்‌ என்றால்‌ தாய்‌ 
தந்தையர்‌ என்று பொருள்‌. 
அடுத்த நிலையில்‌ ஆசிரியன்‌ சூரவனாகிறான்‌. குரவன்தான்‌ குரு. 
பெரியவன்‌ என்று பொருள்‌. அருமையாகக்‌ கிடைப்பதுதான்‌ 
பெருமை. ஆகையால்‌ அருமையுடையன்‌ ஆசிரியன்‌ ஆகிறான்‌. 
ஆசிரியன்‌ - குரு. 
இந்தியப்‌ பண்பாடு குருவைப்‌ போற்றுவது 

தெளிவ குருவின்‌ திருமேனி காண்டல்‌ 

கெளிவு குருவின்‌ திருவார்த்தை கேட்டல்‌ 

தெளிவு குருவின்‌ திருநாமம்‌ செப்பல்‌ 

தெனிவு குருவுரு சிந்தித்தல்‌ தானே 
என்று திருமந்திரம்‌ கூறுகிறது. 

தெளிவு என்பது அறிவு - தெள்ளிய அறிவு - குற்றங்களைந்து 
இதுவென்று அறிந்து குணம்‌ கொள்ளும்‌ அறிவு - அதாவது 
ஞானம்‌. ஆசிரியன்‌ ஞானத்தைத்‌ தருகிறான்‌. எழுத்தறிவித்தவன்‌ 
இறைவன்‌ என்று கூறுவார்கள்‌. 


கல்வி கொடுத்தவன்‌ வித்தியா குரு 
தீக்கை அளிப்பவன்‌ தீட்சா குரு 
ஞானம்‌ அளிப்பவன்‌ ஞான குரு 


தீட்சா குரு தனிப்பட்டவனுக்கு ஞானம்‌ அளிப்பவன்‌. ஞான 
குருமார்‌ சந்ததிகளுக்கே ஞானம்‌ அளிப்பவர்கள்‌. அவர்கள்‌ உலக 
குரு என்றே சொல்லப்படுபவர்கள்‌. புத்த பெருமான்‌, 
திருஞானசம்பந்தர்‌, ஏசு பெருமான்‌, நபிகள்‌ நாயகம்‌, வள்ளற்‌ 
பெருமான்‌ முதலியயாவரும்‌ உலக குருக்கள்‌. 


மெய்கண்டார்‌ முதலியவர்களைச்‌ சந்தான குரவர்‌ என்கிறோம்‌. 
சந்தானம்‌ என்பது தொடர்ச்சி. நமது மரபு தொடர்வது 
பிள்ளைகளால்தானே! ஆகையால்‌, பிள்ளைகளுக்குச்‌ சந்தானம்‌ 
என்று பெயர்‌. 


சந்தான ஆசாரியார்கள்‌ சைவ சமய குரவர்களின்‌ கருத்துக்களைத்‌ 
தந்தை உ மகன்‌ என்னும்‌ உறவுவழியே பரப்புவதை 
மேற்கொண்டார்கள்‌. ஆழ்வார்கள்‌ கூறிய கருத்துக்களை 
ஆச்சாரியர்கள்‌ மக்களிடையே பரப்பினார்கள்‌. 


இந்த ஞானத்தை இறையருளால்‌ பெற்ற சான்றோர்கள்‌ தங்கள்‌ 
மாணவர்களுக்குச்‌ சொன்னார்கள்‌. அவர்கள்‌ ஞானத்தைப்‌ பெறக்‌ 
கடைப்பிடிக்க வேண்டிய நடைமுறைகளைப்‌ பரம்பரையில்‌ 
காப்பாற்றிவந்தார்கள்‌. இந்தப்‌ பரம்பரையில்‌ வந்தவர்களில்‌ சிலர்‌ 
மடங்களை உருவாக்கினார்கள்‌. வைணவர்களும்‌, சைவர்களும்‌ 
இவர்களில்‌ அடங்குவார்கள்‌; நூல்களை இயற்றினார்கள்‌. 
போதனைகள்‌ செய்தார்கள்‌. சமுதாயத்‌ தொண்டுகள்‌ செய்தார்கள்‌. 
சிலர்‌ இயக்கங்களையே உருவாக்கினார்கள்‌. குரு நானக்‌ சீக்கிய 
இயக்கம்‌ தோன்றக்‌ காரணமானார்‌. குரு கோவிந்த சிங்‌ முதலாக இந்த 
இயக்கம்‌ ஒரு சமயமாகவே உருவாகிவிட்டது. வள்ளற்பெருமான்‌ 
அவ்வாறு ஓர்‌ இயக்கத்தை உருவாக்கியவர்தான்‌. 


பகவான்‌ ரமணர்‌ முதலியவர்களின்‌ கொள்கை உலகெங்கும்‌ 
பரவினாலும்‌ மடங்களாக - இயக்கங்களாக மாறாமலேயே ஆன்மிக. 
நாட்டமுடையவர்களுக்கு வழிகாட்டி வருகின்றது. 

எப்படியிருந்த போதிலும்‌ பாரதப்‌ பெரும்‌ பண்பாடு என்னும்‌ ஜீவ 
நதியில்‌ தோய்ந்து நீராடித்‌ திளைத்து மகிழும்‌ துறைகளாக இந்த 
ஞான பரம்பரை விளங்குகிறது. 

வள்ளற்‌ பெருமான்‌ “வாழையடி வாழையென வந்த திருக்கூட்ட 
மரபினில்‌ யான்‌ ஒருவன்‌ அன்றோ” என்று தம்மை அந்த ஞான 
பரம்பரையில்‌ வந்தவராகக்‌ காட்டிக்கொள்வதைக்‌ காண்கின்றோம்‌. 
பரம்பரையில்‌ பெறுவதைத்தான்‌ நாம்‌ சிறப்பாக ஞானம்‌ என்று 
கொள்கிறோம்‌. 

பாரதியார்‌ சொல்கிறார்‌ : “ஒரு தேசத்தின்‌ நாகரிகத்துக்கு அந்தத்‌ 
தேசத்தின்‌ இலக்கியமே மேலான அடையாளம்‌." 

இந்திய நாட்டின்‌ மிகப்‌ பெரிய அறிவுக்‌ கருவூலமாகப்‌ பெரியோர்கள்‌ 
செய்த இலக்கியங்கள்‌ கொட்டிக்‌ கிடக்கின்றன. வடமொழியிலும்‌ 
தமிழிலும்தான்‌ ஆயிரக்கணக்கான நூல்கள்‌ ஆயிரக்கணக்கான 
ஆண்டுகளாக வற்றாத அறிவூற்றாக விளங்கிவருகின்றன. 
வேதம்‌, உபநிடதம்‌, அவைகளிலிருந்து பிறந்த அறிவாராய்ச்சி 
நூல்கள்‌, மனித வாழ்க்கையின்‌ படப்பிடிப்புக்களாகிய 
இலக்கியங்கள்‌, தேவாரம்‌, திவ்வியப்பிரபந்தம்‌ முதலாகிய அருள்‌ 
நூல்கள்‌, தத்துவ சாத்திர நூல்கள்‌, புராணங்கள்‌, இதிகாசங்கள்‌ என 
இந்நூல்கள்‌ பல வகைப்படுகின்றன. பெரியவர்களின்‌ வாக்குகள்‌ 
அல்லாமல்‌ அவர்கள்‌ வாழ்க்கையும்‌ இந்த இலக்கியங்களில்‌ ஒரு 
பகுதியே. அவை பெரியபுராணம்‌, பக்த விஜயம்‌ முதலிய 
நூல்களாக அமைகின்றன. 

இந்தியத்‌ தத்துவ ஞானம்‌ வேதங்களில்‌ வேரூன்றி, 
உபநிடதமென்னும்‌ மரமாய்‌ வளர்ந்து, பல கிளைகளைப்‌ பரப்பி, 
அரிய கனிகளை வழங்கிவந்துள்ளது. இந்த மரம்‌ இன்னும்‌ 
வேர்களையும்‌ விழுதுகளையும்‌ நெடுகப்‌ பரப்பி இந்த நிலத்தின்‌ 
பண்பாட்டைக்‌ காப்பாற்றிவரும்‌ என்பது உறுதி. 

விவேகானந்தர்‌ சிகாகோ மாநாட்டில்‌ முழங்கினார்‌: “ஒரு ஹிந்து 
நடந்து செல்கையில்‌ அவன்‌ தனியாக நடந்து செல்வதில்லை. 
அவனுக்குப்‌ பின்னால்‌ ஐந்தாயிரம்‌ ஆண்டுக்‌ கலாசாரம்‌ 
அணிவகுத்துச்‌ செல்கிறது '' என்றார்‌. 

மாக்ஸ்முல்லர்‌ கூறியதை இங்கு நாம்‌ நினைவுகூர்வது நல்லது. 
“மறுபிறப்பு என்று ஒன்று உண்டென்றால்‌, தான்‌ இந்தியாவில்தான்‌ 
பிறக்க ஆசைப்படுகிறேன்‌. அதுவும்‌ ஒரு புழுவாகப்‌ பிறந்தால்‌ 
கூடப்‌ போதும்‌. ' தம்‌ நண்பர்களிடம்‌ இவ்வாறு எழுதிவைக்குமாறு 
அவர்‌ கூறிச்‌ சென்றார்‌. 

இந்து மதம்‌, மாணிக்கவாசகர்‌ சொல்வதைப்‌ போல்‌, “முன்னைப்‌ 
பழம்‌ பொருட்கும்‌ முன்னைப்‌ பழம்‌ பொருள்‌; பின்னைப்‌ 
புதுமைக்கும்‌ பேர்த்தும்‌ அப்பெற்றியது;'” என்றுமிருப்பது. 
அதனுடைய உலகளாவிய பொருள்‌ தன்மையால்‌ யாவரையும்‌ தன்‌ 
வசமாக்கும்‌ இயல்புடையது. சத்தியம்‌ எந்தத்‌ திசையிலிருந்து 
வந்தாலும்‌ அதை வரவேற்கத்‌ தன்‌ கதவுகளை அகலத்திறந்து 
வைத்துள்ளது. ஆகவே, நம்‌ ஞானிகள்‌ இந்தியாவுக்கு மட்டுமல்ல. 
உலகத்துக்கே சொந்தமானவர்கள்‌. 

“இந்து தேசத்திலுள்ள ஜீவனை யுகயுகாந்தரங்களாக அழியாதபடி. 
பாதுகாத்து வருவோர்‌ அந்த யோகிகளே. கடூரமான கலியில்‌ உலகம்‌ 
தலைகீழாகக்‌ கவிழ்ந்துபோகும்‌ சமயத்தில்கூட இந்துஸ்தானம்‌ 
அழியாமல்‌ தானும்‌ பிழைத்து மற்றவர்களையும்‌ காக்கக்கூடிய 
ஜீவசக்தி இந்நாட்டிற்கு இருப்பது அந்த யோகிகளின்‌ 
தபோபலத்தாலன்றி வேறில்லை. '' 

_ குள்ளச்சாமியார்‌ என்னும்‌ சித்தர்‌ வாக்காக இவ்வாறு சொல்லிக்‌ 
கொண்டேவரும்‌ பாரதியார்‌, ““மனவலிமையும்‌ பொருள்‌ 
வலிமையுமற்ற இந்திய அரசர்களாலோ, வேதமந்திரங்களைப்‌ 
பொருள்‌ தெரியாமல்‌ திரும்பத்‌ திரும்பத்‌ சொல்லிக்கொண்டிருக்கும்‌ 
பிராமணர்களாலோ, கொடைக்குணம்‌ மறந்த வணிகர்களாலோ, 
மூடத்தன்மை மிக்க மற்றவர்களாலோ இந்தியாவுக்கு அமரத்தன்மை 
கிடைக்கவில்லை” என்கிறார்‌. 

இந்து தர்மத்தின்‌ பெருமையைச்‌ சொல்ல வந்த பாரதியார்‌, 
“எல்லா உயிர்களிலும்‌ நானே யிருக்கிறேன்‌ என்றுரைத்தான்‌ 
கண்ணபெருமான்‌. எல்லாரும்‌ அமரநிலை எய்தும்‌ நன்முறையை 
இந்தியா உலகிற்களிக்கும்‌ - ஆம்‌ இந்தியா உலகிற்களிக்கும்‌ - ஆம்‌ 
ஆம்‌ இந்தியா உலகிற்களிக்கும்‌. வாழ்க” என்று கூறினார்‌. 

அமர கவியின்‌ கண்களில்‌ நமது ஞானபரம்பரை ஒன்றே சர்வ மத 
சமரசத்தைப்‌ பேணிப்‌ பாதுகாக்க வல்லது; அது ஒன்றே உலகிற்குத்‌ 
தலைமை தாங்கி வழிகாட்டி உலகையே வாழ்விக்க வல்லது என்ற 
உண்மை தெரிகிறது. 

அவரது வாக்குப்‌ பொய்க்கவில்லை. பிற நாடுகளுக்கு நம்‌ 
பெரியோர்கள்‌ சென்றார்கள்‌. சுவாமி விவேகானந்தர்‌, சுவாமி 
இராமதீர்த்தர்‌, பரஹம்ஸ யோகானந்த கிரி, இன்று மகேஷ்‌ யோகி, 
முக்தானந்தர்‌, பிரபுபாத பக்திவேதாந்த மகராஜ்‌, சுவாமி 
சச்சிதானந்தர்‌, பகவான்‌ ரஜனீஷ்‌, ரவிசங்கர்‌, சின்மயாநந்தர்‌, 
வேதாத்திரி மஹரிஷி ... என்று எத்தனை எத்தனை பேர்‌! 

இவர்கள்‌ சென்று ஆன்மிக ஒளியைப்‌ பரப்பினார்கள்‌. 
இங்கிருந்தவாறே தம்‌ கதிரொளி பாய்ச்சியவர்களில்‌ ரமண மகரிஷி, 
அரவிந்தர்‌, சிவானந்தர்‌, சத்திய சாயி இவர்களைக்‌ குறிப்பிட்டுச்‌ 
சொல்லலாம்‌. எண்ணற்ற வெளிதாட்டவர்கள்‌ தங்கள்‌ ஒளியிழந்து, 
வாழ்க்கைக்‌ களையிழந்து, மன இறுக்கத்தின்‌ பிடியிலிருந்து விடுபட 
வேண்டுமானால்‌ இந்தியாவே கதி என்று இங்கு வருகிறார்கள்‌. 
சுவாமி சச்சிதானந்தர்‌ இரண்டு லட்சத்திற்கு மேலான 
அமெரிக்கர்களின்‌ வாழ்க்கைமுறையைச்‌ செம்மைப்படுத்தி 
யிருக்கிறார்கள்‌. வெளிநாட்டு உபதேசியார்கள்‌ பொதுவாகக்‌ 
கடைப்பிடிக்கும்‌ மதமாற்ற வேலையை இவர்கள்‌ செய்வதில்லை. 
ஒழுக்கம்‌, இறையுண்மை, சமுதாயத்‌ தொண்டுணர்வு 
என்பனவற்றில்‌ மட்டும்‌ அவர்களுடைய மனம்‌ செல்லும்‌ வண்ணம்‌ 
மடை மாற்றினார்கள்‌. 

ஞான பரம்பரையைக்‌ காத்துவந்த நல்லாசிரியர்கள்‌ வாழ்ந்த 
காலத்தைப்‌ பலவாறு ஆராய்ந்து நிர்ணயித்துள்ளார்கள்‌. புத்தர்‌ 
முதல்‌ சேக்கிழார்வரை இந்த நிலையே நீடிக்கிறது. பெரியோர்களின்‌ 
வாழ்க்கை வரலாறு காலநெறிப்படி முறையாக எழுதப்படாத 
காரணமென்ன? இதற்கு முக்கியக்‌ காரணம்‌ ஒன்றைச்‌ சொல்லலாம்‌. 
மனிதர்கள்‌ வாழ்வைக்‌ காட்டிலும்‌ மனிதர்களின்‌ வாக்கு அல்லது 
அவர்கள்‌ கடைப்பிடித்த நெறிகளே மேலானவையாக நம்‌ 
முன்னோர்க்குத்‌ தோன்றியிருக்க வேண்டும்‌. புத்தருடைய 
வாழ்வைவிட அவர்‌ போதனைகளே நாம்‌ நினைவில்‌ வைக்க 
வேண்டியவை. இராமானுஜர்‌ செய்த அற்புதங்களைவிட அவர்‌ 
தொண்டே நாம்‌ போற்ற வேண்டியது. எனினும்‌, பெரும்பாலும்‌ 
உலகத்தின்‌ ஏனைய பகுதிகளில்‌ பெரியோர்களின்‌ வாழ்க்கைகளைக்‌ 
கால முறைப்படி நன்கு கணித்துப்‌ பதிவு செய்திருக்கிறார்கள்‌. நாம்‌ 
அதுபோல நம்‌ பெரியோர்களின்‌ வரலாற்றைச்‌ செம்மையாகப்‌ 
பதிவு செய்து வைப்பது இன்றைய நிலையில்‌ கட்டாயமானதுதான்‌. 
இவர்களுடைய கால வரலாற்றின்‌ பின்னணியில்‌ நமது இதிகாச 
புராண வரலாறுகளின்‌ காலங்கள்‌ மறு ஆய்வு செய்யப்பட்டுள்ளன. 
இந்த மறு ஆய்வு அடிப்படையில்‌ சங்க காலச்‌ சான்றோர்கள்‌, 
நாயன்மார்கள்‌, ஆழ்வார்கள்‌ காலங்களை வரையறுத்து நிறுவும்‌ 
முயற்சியையும்‌ நாம்‌ இப்போது செய்துகொண்டுவருகிறோம்‌ 
என்பதைத்‌ தெரியப்படுத்திக்கொள்கிறேன்‌. 

நம்‌ பெரியோர்கள்‌ வானத்தில்‌ சப்தரிஷி நட்சத்திரங்களின்‌ 
இயக்கத்தைக்‌ கவனித்து, வைவஸ்தவ மனுகாலத்திலிருந்து 
கணக்கிட்டுவந்திருக்கிறார்கள்‌. 

சப்தரிஷி மண்டலத்தின்‌ இயக்கத்தை வைத்தே சப்தரிஷி சகாப்தம்‌ 
என்பது வைவஸ்தவ மனுவின்‌ காலத்தில்‌ தொடங்கப்பட்டது. அது 
கி.மு. 15261 ஆகும்‌. 


இதனடிப்படையில்‌ வழக்கத்தில்‌ உள்ள யுகக்கணக்கு முறையில்‌ 
திருத்தம்‌ காண முடிந்தது. இப்போது நடைபெறுவதாக நாம்‌ 
சொல்லும்‌ கலியுகம்‌ என்றோ முடிந்துவிட்டது. கிருதயுகம்‌ முடிந்து, 
உண்மையில்‌ இப்போது திரேதாயுகம்தான்‌ நடைபெறுகிறது. 


சென்னையில்‌ நாம்‌ அமைத்துள்ள அனைத்துலகத்‌ தொன்மை 
வரலாற்று ஆய்வுக்‌ கழகத்தின்மூலம்‌ இந்த ஆய்வுகள்‌ செய்யப்‌ 
பட்டுவருகின்றன. அதன்மூலம்‌ பழைய ஆய்வு முடிவுகள்‌ 
திருத்தம்‌ பெற்றன. 


ஆதிசங்கரருடைய காலம்‌ கி.மு. 509 என்றும்‌, ஒரு சதுர்யுகம்‌ 12160 
ஆண்டுகள்‌ கொண்டது என்றும்‌ நிர்ணயிக்கப்பட்டுள்ளது. 


ஆழ்வார்களில்‌ ஐந்து பேர்‌ கிருஷ்ண பரமாத்மாவுக்கு முந்தியவர்‌ 
என்று தெரிகிறது. சப்தரிஷி மண்டலம்‌ (ரோ௦௨ Bear) பற்றி இதுவரை 
வான நூலுள்‌ விரிவான ஆய்வு செய்யப்படவில்லை. நாம்‌ 
இப்போது அந்த ஆய்வுக்கு ஏற்பாடு செய்துள்ளோம்‌. கூடிய 
விரைவில்‌ சரியான கணக்குகள்‌ நிர்ணயம்‌ செய்யப்படும்‌. 


பொள்ளாச்சி நல்லமுத்துக்‌ கவுண்டர்‌ மகாலிங்கம்‌ கல்லூரி 
வாயிலாக நூல்‌ வெளியீட்டுப்‌ பணி மிகச்‌ சிறப்பாக நடந்துவருகிறது. 


மாணவர்களுக்கு நமது இந்தியப்‌ பண்பாடு நாகரிகம்‌ குறித்த பாடத்‌ 
திட்டத்தைப்‌ பத்து ஆண்டுகளுக்குமுன்‌ நடைமுறைப்படுத்தி, 
அதற்கான சிறுசிறு நூல்களைத்‌ தக்கவர்களைக்‌ கொண்டு 
அக்கல்லூரி வெளியிட்டது. அப்புத்தகங்கள்‌ வேறு சில 
கல்லூரிகளுக்கு முன்‌ மாதிரியாக அமைந்தன. 


பழனியப்பா பிரதர்ஸ்‌ நிறுவனத்தினர்‌ நம்முடைய தேசியத்‌ 
தலைவர்கள்‌, விடுதலைப்‌ போராட்ட வீரர்கள்‌, பெரியோர்கள்‌ 
வரலாறுகளைச்‌ சிறுசிறு நூல்களாக வெளியிட்டார்கள்‌. 


ஈரோடு திரு. ஸ்டாலின்‌ குணசேகரன்‌ அவர்கள்‌ சுதந்திரப்‌ போராட்ட 
வரலாற்று வீரர்களின்‌ சரித்திரத்தை இரண்டு தொகுதிகளாக 
வெளியிட்டார்கள்‌. அதுபோல்‌ நமது இந்திய ஞான பரம்பரையைச்‌ 
சேர்ந்த அருளாளர்கள்‌ வரலாற்றைச்‌ சிறு நூல்களாகக்‌ கொண்டு 
வரவேண்டுமென்ற எனது விருப்பத்தைத்‌ தமிழ்ச்‌ சான்றோரும்‌ 

பேரறிஞருமாகிய டாக்டர்‌ ம.ரா.போ. குருசாமி அவர்களிடம்‌ கூறி, 
நிறைவேற்றித்‌ தருமாறு வேண்டினேன்‌. 

என்னுடைய வேண்டுகோளை ஏற்று, மூதறிஞர்‌ ம.ரா.போ. குருசாமி 
அவர்கள்‌ நமது ஞான பரம்பரையைச்‌ சேர்ந்த 30 அருளாளர்கள்‌ - 
காரைக்காலம்மையார்‌ முதல்‌ சித்பவானந்தர்‌ வரை - வாழ்க்கை 
பற்றியும்‌ அவர்களின்‌ வாக்குகள்‌ பற்றியும்‌ பல நல்லறிஞர்களைக்‌ 
கொண்டு எழுதுவித்து, அரிய முறையில்‌ மேற்பார்த்துத்‌ தொகுத்து 
நூல்கள்‌ வெளிவரச்‌ சிறந்த முறையில்‌ ௨தவியிருக்கிறார்கள்‌. 
டாக்டர்‌ ம.ரா. போ. குருசாமி அவர்களுக்கு என்னுடைய நன்றியைத்‌ 
தெரிவித்துக்கொள்கிறேன்‌. நூல்களை அரிய முறையில்‌ 
எழுதியுதவிய அறிஞர்‌ பெருமக்களைப்‌ பாராட்டுகிறேன்‌. 

இந்த வரலாறுகளை ஐந்து கொக திக்க ௮ அய முறையில்‌ 
முதல்‌ பதிப்பாக வெளியிட்ட பொள்ளாச்சி என்‌.ஜி.எம்‌. கல்லூரி 
முதல்வர்‌ அவர்களுக்கும்‌, பதிப்புத்துறையில்‌ உதவிசெய்த 
ஏனையோர்களுக்கும்‌ எனது நன்றி. 

மூதல்‌ பதிப்பு வந்து சில மாதங்களிலேயே பிரதிகள்‌ தீர்ந்து விட்டன. 
இப்போது இரண்டாம்‌ பதிப்பு எனது தலைமையில்‌ இயங்கும்‌ 
இராமானந்த அடிகளார்‌ அறக்கட்டளை ஆதரவாலும்‌ அந்த 
அறக்கட்டளையின்‌ மூலம்‌ நடைபெறும்‌ குமரகுரு பொறியியல்‌ 
கல்லூரியின்‌ உதவியாலும்‌ வெளிவருகிறது. 

நூல்களை அற்புதமாக அச்சிட்டு முடித்த ருக்மணி அச்சக 
மேலாளர்‌ திரு. பாலசண்முகம்‌ அவர்களுக்கும்‌, வேண்டிய 
படங்களைப்‌ பயன்படுத்திக்கொள்ள உதவிய பெரியோர்‌ 
களுக்கும்‌ உளமார்ந்த நன்றியைத்‌ தெரிவித்துக்கொள்கிறோம்‌. 
தமிழ்‌ உலகமும்‌, இளைஞர்‌ சமுதாயமும்‌ இதனை வரவேற்றுப்‌ 
பயனடைய வேண்டும்‌ என்பது என்‌ பேரவா. 

© 
பதிபயுறை 
முதற்‌ பதிப்பிற்கானது 
மாணவர்களின்‌ முழுமையான ஆளுமை வளர்ச்சிக்கு வெறும்‌ 
ஏட்டுக்கல்விமட்டும்‌ போதாது. அதனுடன்‌ விழுப்பொருள்‌ 
உணர்வும்‌ (sense for higher values) மாணவர்களிடையே பதிந்திட 
வேண்டும்‌ என்பது எங்கள்‌ நிர்வாகத்தின்‌ .லட்சியமாகும்‌. இந்தக்‌ 
குறிக்கோளை முன்‌ நிறுத்தி அறவியல்‌ மற்றும்‌ சமயம்‌ முதலான 
செவ்வியல்‌ கருத்துக்களை மாணவர்களிடையே பரப்பி 
வருகிறோம்‌. 


அந்தப்‌ பணியின்‌ வளர்நிலையில்‌ தமிழ்‌ ஞானிகள்‌ 
முப்பதுபேர்பற்றி நூல்கள்‌ வெளியிட வேண்டும்‌ என்று 
அருட்செல்வரவர்கள்‌ விரும்பினார்கள்‌. எங்களை எல்லா 
வகையிலும்‌ வழிநடத்துகின்ற அருட்செல்வரவர்களின்‌ விருப்‌ 
பத்தை முழுமனத்தோடு ஏற்று, இந்த நூல்வரிசையை 
வெளியிடுவதில்‌ எம்‌ அறக்கட்டளை பெருமை கொள்கிறது. 

இந்தப்‌ பணியில்‌ -உறுதுணையாக இருந்து பணியாற்றிய 
பேராசிரியர்‌ ம.ரா.போ. குருசாமிக்கும்‌, அவருக்கு உதவியாகப்‌ 
பிழைதிருத்தம்‌ முதலான பணிகளை உவப்போடு செய்த 
பேராசிரியர்‌ இருசுப்‌ பிள்ளை, புலவர்மணியன்‌, பேராசிரியர்‌ 
தரணி பாஸ்கர்‌, முனைவர்‌ மனோன்மணி ஆகியோர்க்கும்‌ எம்‌ 
நன்றி உரியது. 

வெளியிட்டுள்ள நூல்களை இளைஞர்‌ உலகம்‌ ஏற்றுப்‌ 
போற்ற வேண்டும்‌ எனக்‌ கேட்டுக்கொள்கிறோம்‌. 

நூழையுமுன்‌ ஒரு சொல்‌ 


நரை திரை இன்றி இளமை நலத்தோடு விளங்கிய முதியவர்‌ 
பிசிராந்தையார்‌; அவர்‌ தம்‌ இளமைத்‌ தோற்றத்துக்குப்‌ பல 
காரணம்‌ சொல்லியுள்ளார்‌. அவற்றுள்‌ ஒன்று: “சான்றோர்‌ பலர்‌ 
யான்‌ வாழும்‌ ஊரே!” அதாவது, “நான்‌ வாழும்‌ ஊரில்‌ 
சான்றோர்கள்‌ பலர்‌ வாழ்கின்றனர்‌; அதனால்‌ நரைதிரை மூப்புத்‌ 
தோன்றாமல்‌ நான்‌ வாழ்கிறேன்‌” என்கிறார்‌. வாழும்‌ முறையாலும்‌ 
வழங்கும்‌ மொழிகளாலும்‌ மனநலம்‌ காத்தவர்கள்‌ அந்தச்‌ 
சான்றோர்கள்‌. அவர்களுடைய வாழ்க்கையைப்‌ பார்த்தும்‌ 
வாசகங்களைக்‌ கேட்டும்‌ பிசிர்‌ என்ற ஊரில்‌ இருந்தவர்கள்‌ 
மனவளம்‌ பெற்றிருந்தார்கள்‌. மனவளம்‌ பெற்றமையால்‌ 
வாழ்க்கையில்‌ நிறைவு இருந்தது. பொறாமை, பொய்‌ 
போன்ற தீமைகள்‌ சாராமல்‌ அன்பு, அருள்‌, அறம்‌ போன்ற 
நல்லவற்றில்‌ நாட்டம்‌ கொண்டவர்களுக்கு முதுமை நோய்‌ 
வாராது. இது பெரியோர்‌ அனுபவ மொழி. 
அத்தகைய சான்றோர்களின்‌ வாக்கு, வாழ்வு, வழிகளைத்‌ 
தெரிந்து போற்றினால்‌, சமூக வாழ்வு சிறக்கும்‌; குறிப்பாக, 
இளைஞர்கள்‌ நலம்‌ பெற்று, நாட்டை நன்கு வளர்ப்பார்கள்‌. 
இந்தக்‌ குறிக்கோளை நெஞ்சில்‌ நிறுத்தித்‌ தமிழகத்துச்‌ 
சான்றோர்‌ சிலரைப்‌ பற்றி நூல்கள்‌ வெளியிடும்‌ முயற்சியில்‌ 
உருவானது இது. 
நல்லிளைஞர்‌ மனவளம்‌ பெற்று - அறிவு, அறம்‌, அன்பு, 
பண்பாடு ஆகியவற்றைப்‌ பேணி, நாட்டுக்கு நலம்‌ செய்வர்‌ 
என்ற நம்பிக்கையோடு அருட்செல்வர்‌ டாகடர்‌ 
நா. மகாலிங்கம்‌ அவர்கள்‌ இந்த நூல்‌ வரிசை பற்றித்‌ திட்ட 
மிட்டார்‌. அவர்‌ தந்த திட்டத்தின்‌ பயன்‌ மக்களைச்‌ சென்று 
அடைய நூல்களை வெளியிடும்‌ பொறுப்பைப்‌ பொள்ளாச்சி 
என்‌.ஜி.எம்‌. கல்லூரி* நிர்வாகம்‌ ஏற்றுக்‌ கொண்டது. 
பயன்‌ பெறுக! பயன்‌ பெறுக! 
ம.ரா.போ. குருசாமி 
ஒருங்கிணைப்பாளர்‌ 


*முதற்‌ பதிப்பிற்கான செய்தி 

விஷ்ணு சித்தர்‌ என்ற பெயருக்கு முற்றிலும்‌ ஏற்புடைய 
வாழ்வினராகிய பெரியாழ்வார்‌, பட்டர்பிரான்‌ எனப்‌ போற்றப்‌ 
படுபவர்‌. எல்லாமும்‌ எல்லாரும்‌ தோன்றுதற்கு இடமாகிய 
பரமனையே தொட்டிலிலிட்டுக்‌ குழந்தையாக வளர்த்தவர்‌; 
பெருமாளுக்கே பெண்‌ கொடுத்து “மாமனார்‌” ஆனவர்‌. கனிவும்‌ 
கசிவும்‌ இவர்‌ தமிழின்‌ இயல்புகள்‌. பிள்ளைத்தமிழ்‌ பிறக்க இடம்‌ 
வகுத்த முன்னோடிப்‌ பெருமான்‌ இவர்‌. 


புலமைச்‌ செறிவு, புலமைக்குப்‌ பொலிவூட்டும்‌ தெளிவு, 
தெளிவுக்கு ஏற்ற சொல்லாட்சி - எல்லாவற்றுக்கும்‌ மேலாகப்‌ 
பெரியாழ்வாராகிய தாயின்‌ அன்பு வளம்‌.... இவற்றுக்குப்‌ 
பெருமை சேர்க்கும்‌ நூலை எழுதியவர்‌ முனைவர்‌ திருமதி தரணி 
பாஸ்கர்‌. பல்கலைச்‌ செல்வர்‌ தெ.பொ. மீ.யின்‌ மாணவி என்ற 
பீடு உடையவர்‌. கோவை பி.எஸ்‌.ஜி.ஆர்‌. கிருஷ்ணம்மாள்‌ 
கல்லூரித்‌ தமிழ்த்‌ துறைத்‌ தலைவராக இருந்து ஓய்வு பெற்றவர்‌. 
தொழிலுக்குத்தான்‌ ஓய்வு, தொண்டுக்கு இல்லை. 

ஸ்ரீ: ஸ்ரீமதே ராமானுஜாய நம: நம்மாழ்வார்‌ திருவடிகளே 
சரணம்‌” என்று மூன்று தலைப்பு வாசகங்களை நினையாமல்‌ 
எழுதாமல்‌ வைணவர்‌ எச்செயலும்‌ செய்யார்‌.வைணவத்தின்‌ 
பிள்ளையார்‌ சுழிகள்‌” இவை. பெருமாளை முதலில்‌ - 
ஆசாரியரை அடுத்து - ஆழ்வாரை முடிப்பில்‌ கொள்வது இந்த 
மும்மைப்‌ பிள்ளையார்‌ சுழி. 

நம்மாழ்வார்‌ என்பது நம்பெருமாள்‌ என்பதுபோல்‌ உறவு 
நெருக்கத்தை உணர்த்துவது. “ஆழ்வார்‌' என்றாலே 
சடகோபராகிய நம்மாழ்வாரைக்‌ குறிக்கும்‌. வேதம்‌ தமிழ்‌ செய்த 
மாறன்‌ என்றும்‌, தெளியாத மறை நிலங்கள்‌ தெளிவதற்குத்‌ 
திருவாய்மொழி ஓதுவதே வழி என்றும்‌ வைணவ உலகம்‌ 
போற்றும்‌. குருகூர்‌ என்ற ஊர்ப்‌ பெயர்‌ நம்மாழ்வார்‌ அவதரித்த 
இடமாயின பெருமையினால்‌ “ஆழ்வார்‌ திருநகரி” என்றே மாறி 
விட்டது. நம்மாழ்வார்‌ பெருமையைச்‌ சுருக்கிச்‌ சொல்ல 
முடியாது; விரித்துச்‌ சொல்லவும்‌ வழி இல்லை. 

நம்மாழ்வாரைப்‌ பற்றி மிகப்‌ பல நூல்கள்‌ வெளிவந்துள்ளன. 
அவற்றிடையே இவ்வரிசையில்‌ இடம்‌ பெற்றுள்ள நூல்‌ 
மிகுசிறப்புடையது என்பதைப்‌ படிப்போர்‌ உணர்வர்‌. வைணவ 
அடிமைத்‌ திறமும்‌ ஆய்வு நெறித்‌ தரமும்‌ ஒன்றிணைந்த 
சிறப்பொடு நூலை உருவாக்கியவர்‌ முனைவர்‌ த. வசந்தாள்‌ 
அவர்கள்‌. சங்க இலக்கியத்‌ தொடர்பான ஆய்விலே முனைவர்‌ 
பட்டம்‌ பெற்ற இவர்‌, சமய இலக்கியத்திலும்‌ ஆழங்காற்பட்டவர்‌ 
என்பதில்‌ ஐயத்திற்கு இடமில்லை. முனைவர்‌ ௮.௮. 
மணவாளன்‌ தந்த பயிற்சியில்‌ விளைந்த தேர்ச்சி இவருக்கு 
உரியது. பன்மொழிப்‌ புலமை இவருடைய தனிச்‌ சிறப்பு. 


ஸ்ரீவைணவத்தின்‌ இருபெருங்கிளைகள்‌ தென்கலையும்‌ 
வடகலையும்‌. இவற்றுள்‌ வடகலை நெறிக்குப்‌ பணிபுரிதற்‌ 
கெனவே அவதரித்தவர்‌ வேதாந்த தேசிகர்‌; தமிழ்‌ முழுதறிந்த 
தகவுடையாராயினும்‌ வடமொழி வளத்திலும்‌ நாட்டம்‌ 
கொண்டவர்‌. இருமொழித்‌ தகைமையையும்‌ பெருமைப்‌ 
படுத்திய பெருந்தகை இவர்‌; கலை யாவும்‌ அறிந்த சிறப்பால்‌ 
சார்வபெளமரெனப்‌ போற்றப்பட்டவர்‌. 

ஸ்ரீ தேசிகரைப்‌ பற்றி நமக்கு நூல்‌ வழங்கியவர்‌ முனைவர்‌ 
திருமதி பிரேமா நந்தகுமார்‌; கல்லூரியில்‌ ஆங்கிலப்‌ பேராசிரியர்‌; 
வெளியரங்கை வளப்படுத்தித்‌ தமிழிலும்‌ வடமொழியிலும்‌ 
தேர்ச்சி பெற்றவர்‌. ஆசிரியத்‌ தொழிலுக்கு இன்றியமையாது 
வேண்டிய தெளிவு இவருக்கு இயல்பாக - குடும்பச்‌ சொத்தாக 
வாய்த்திருக்கிறது. திருவரங்கத்தில்‌ முதல்‌ திருமாளிகையின்‌ 
நாயகியாகிய இவர்தம்‌ தந்தையார்‌ மெய்யறிஞர்‌ 
கே.ஆர்‌. சீனிவாச ஐயங்கார்‌. 


ட்டு 

தொகுதி நான்கு 


பெரியாழ்வார்‌ 
முனைவர்‌ திருமதி தரணி பாஸ்கர்‌ 


நம்மாழ்வார்‌ 


முனைவர்‌ சிற்பி பாலசுப்ரமணியம்‌ 


வேதாந்த தேசிகர்‌ 
முனைவர்‌ திருமதி பிரேமா நந்தகுமார்‌ 

பெரியாழ்வார்‌ 

வர்த்த 1 


பெரியாழ்வார்‌ 


பொருளடக்கம்‌ 


பெரியாழ்வார்‌ வாழ்வும்‌ படைப்பும்‌ 
திருப்பல்லாண்டு 

கண்ணனின்‌ குழந்தைப்‌ பருவம்‌ 
கண்ணனின்‌ இளமைப்‌ பருவம்‌ 


ஆழ்வார்‌ வழிபட்ட திருத்தலங்கள்‌ 


வைணவ சமயக்‌ கோட்பாடுகள்‌ 


இலக்கியத்திறன்‌ 

பெரியாழ்வார்‌ 


1. பெரியாழ்வார்‌ வாழ்வும்‌ படைப்பும்‌ 


1. பக்தி இயக்கக்‌ காலம்‌ 

சங்க காலத்துப்‌ பாடல்கள்‌ தனிப்பாடல்களாகப்‌ பல சூழல்களில்‌ 
பாடப்‌ பெற்றவை. அவை அகம்‌, புறம்‌ என்னும்‌ பாகுபாட்டில்‌ 
அமைந்துள்ளன. திருமுருகாற்றுப்படை மட்டும்‌ கடவுளைப்‌ 
பற்றியது. பிற பாடல்களில்‌ கடவுள்‌ பற்றிய குறிப்புகளும்‌ சில 
வழிபாட்டு மரபுகளும்‌ கூறப்பட்டுள்ளன. அடுத்து வந்த சங்கம்‌ 
மருவிய காலத்தில்‌ களப்பிரர்களும்‌ பல்லவர்களும்‌ தமிழகத்தின்‌ 
தெற்கு, வடக்குப்‌ பகுதிகளைக்‌ கைப்பற்றி ஆண்டனர்‌. அப்போது 
பிராகிருதம்‌ ஆட்சிமொழியாக விளங்கியது. சைவ, வைணவ 
மதங்கள்‌ ஆட்சியாளரின்‌ ஆதரவு பெறவில்லை. பெளத்த மதமும்‌ 
சமண மதமும்‌ செல்வாக்குப்‌ பெற்றன. அம்மதங்களைச்‌ சார்ந்தோர்‌ 
தமிழர்‌ பண்பாட்டுக்‌ கூறுகளாகன இல்லறம்‌, கலைகள்‌, அகப்‌ 
பொருள்‌ ஆகியவற்றை வெறுத்தனர்‌. அதனால்‌ நிலையாமையை 
உணர்த்தி, அறம்‌ புகட்ட நீதிநூல்கள்‌ எழுதப்பட்டன. 


எனினும்‌, ஆறாம்‌ நூற்றாண்டின்‌ பிற்பகுதியில்‌ களப்பிரர்‌ தம்‌ 
செல்வாக்கை இழந்தனர்‌. தெற்கே நின்றசீர்‌ நெடுமாறன்‌ என்னும்‌ 
பாண்டியன்‌ களப்பிரர்களை வென்று நாட்டைக்‌ கைப்பற்றினான்‌. 
வடக்கே பல்லவர்‌ ஆட்சி நிலைபெற்றது. இவர்கள்‌ காஞ்சிமா 
நகரத்தைத்‌ தலைநகராகக்‌ கொண்டு நல்லதோர்‌ ஆட்சியை 
நிலைநாட்டினர்‌. இவர்கள்‌ காலத்தில்தான்‌ சைவ வைணவ மதங்கள்‌ 
மறுமலர்ச்சி பெறலாயின. சமணம்‌ சார்ந்த மகேந்திரவர்ம பல்லவன்‌ 
சைவம்‌ தழுவீனான்‌. இக்காலத்தில்‌ ஆழ்வார்களும்‌ நாயன்மார்களும்‌ 

தோன்றி, இம்மதங்களை வளர்த்தனர்‌. அவர்கள்‌ தலங்கள்தொறும்‌ 
சென்று இறைவனைப்‌ பாடிப்‌ பக்தி நெறியை மக்கள்‌ இயக்க 
மாக்கினர்‌. அதனால்‌ மன்னரையும்‌ மக்களையும்‌ பாடுதலைத்‌ 
தவிர்த்து, இறைவனையும்‌ இறை அடியார்களையும்‌ பாடும்‌ புதிய 
இலக்கிய மரபு ஏற்பட்டது. 

“ காப்பு மறந்தறியேன்‌ கண்ணனே என்றிருப்பேன்‌ '' (இயல்‌. 
நான்‌93) எனத்‌ திருமழிசை ஆழ்வாரும்‌ 

* நமச்சிவாய வாழ்க நாதன்‌ தாள்‌ வாழ்க 

இமைப்பொழுதும்‌ என்நெஞ்சில்‌ நீங்காதான்‌ தாள்‌ வாழ்க '' 

. (சிவ.புரா) 
என மணிவாசகரும்‌ இறைவன்மீது கொண்ட காதலால்‌ மனம்‌ கசிந்து 
பாடினர்‌. 

உலக வாழ்வு, மக்களின்‌ மகிழ்ச்சிக்காகப்‌ படைக்கப்பட்ட 
தென்றும்‌ ஆழ்வார்களும்‌ நாயன்மார்களும்‌ மக்களுக்கு உணர்த்‌ 
தினர்‌. இவ்வுலகில்‌ 'வாழும்‌ வகை யறிந்தேன்‌' (இயல்‌-முதல்‌ 59) 
எனப்‌ பெருமிதத்துடன்‌ பாடினார்‌ பேயாழ்வார்‌. “செல்வத்‌ 
திருமாலால்‌ எங்கும்‌ திருவருள்‌ பெற்று இன்புறலாம்‌” (திருப்‌.30) 
என்றார்‌ கோதை நாச்சியார்‌. “நல்லபதத்தால்‌ மனை வாழ்வர்‌ கொண்ட 
பெண்டிர்‌ மக்களே” (திரு.மொழி. 8.10-11) என நம்மாழ்வார்‌ 
உறுதியளித்தார்‌. “மண்ணில்‌ நல்லவண்ணம்‌ வாழலாம்‌” எனத்‌ 
திருஞான சம்பந்தரும்‌ “இன்பமே எந்நாளும்‌ துன்பமில்லை” எனத்‌ 
திருநாவுக்கரசரும்‌ பாடி மகிழ்ந்தனர்‌. இவர்களின்‌ குரல்கள்‌ அக்கால 
மக்களின்‌ வாழ்க்கையில்‌ புதிய நம்பிக்கையைத்‌ தோற்றுவித்தன. 
உலக இன்பங்களை நுகர்ந்தவாறு இறைவன்‌ அன்பைப்‌ பெறலாம்‌ 
என்ற கருத்தையும்‌ அளித்தது. 

மேலும்‌ சங்கத்தமிழ்‌ பண்பாட்டின்‌ சிறப்பாகிய அகப்பொருள்‌ 
மரபு உயிர்ப்பிக்கப்பட்டது. இசையும்‌ நடனமும்‌ இல்லறவாழ்வும்‌ 
சிறப்பிக்கப்பட்டன. தமிழ்மொழியின்‌ ஏற்றமும்‌ கூறப்பட்டு, 
அதனால்‌ இலக்கிய மறுமலர்ச்சியும்‌ ஏற்பட்டது. தமிழொடு 
இணைத்துப்‌ பாடுவதும்‌ ஒரு குறிக்கோளாயிற்று. 

* நற்றமிழ்‌ ஞான சம்பந்தன்‌ *' .(தேவா. திரு. 1079) 

* வன்தொண்டன்‌ ஆர்வத்தால்‌ தண்தமிழ்‌ மலர்பத்தும்‌'' 

(தேவா.திரு. 7942) 
” ஞானத்‌ தமிழ்‌ புரிந்த நான்‌ '” (இயல்‌ இரண்‌-1) 
“ சங்கத்‌ தமிழ்‌ மாலை முப்பதும்‌ '" (திரு.பா.30) 

என்று தமிழை அவர்கள்‌ தெய்வத்‌ தீந்தமிழாகப்‌ போற்றினர்‌. 
தமிழ்மொழியும்‌ பக்தி மொழியாயிற்று. 


ஆழ்வார்கள்‌ 

வைணவ சமயம்‌ வளரக்‌ காரணமாய்‌ அமைந்தவர்கள்‌ 
ஆழ்வார்கள்‌. 'வேறொன்றில்‌ கண்வையாதே பகவத்‌ குணங்களில்‌ 
ஆழங்கால்‌ பட்டிருந்தமையால்‌ இவர்கள்‌ ஆழ்வார்கள்‌” 
எனப்பட்டனர்‌. 


ஆழ்வார்களின்‌ திவ்விய சரித்திரம்‌ அறிய உதவும்‌ ஆதாரங்கள்‌ 
தமிழ்‌ இலக்கியத்தில்‌ புலவர்களின்‌ வரலாறுகள்‌ எழுதப்பட 

வில்லை. எனவே, அவர்களைப்பற்றிய உண்மையான நிகழ்ச்சி 
களை நம்மால்‌ அறிய முடிவதில்லை. சமயப்‌ பெரியோர்களின்‌ 
வரலாறுகளும்‌ அவ்வாறே அமைந்துள்ளன. வைணவ சம்பிரதாய 
நூல்களின்‌ வழிதான்‌ ஆழ்வார்களைப்பற்றி அறியமுடிகிறது. 
ஆழ்வார்களின்‌ வரலாறுகளை அறிய உதவும்‌ வைணவ சமய 
சம்பிரதாய நூல்களும்‌, அவற்றின்‌ ஆசிரியர்களும்‌ வருமாறு: - 

1. திவ்விய பிரபந்தங்களில்‌ உள்ள அகச்சான்றுகள்‌ 

2. திவ்விய ஸுுரி சரிதம்‌ 


(வடமொழி) ்‌ ஸ்ரீ கருடவாஹன பண்டிதர்‌ 
3. குரு பரம்பரா ப்ராபாவம்‌ : ஸ்ரீ பின்பழகராம்‌ பெருமாள்‌ 
ஜீயர்‌ 
4. உபதேச ரத்ன மாலை 2? ஸ்ரீ மணவாள மாமுனிகள்‌ 
5. தேசிகப்‌ ப்ரபந்தம்‌ : ஸ்ரீ வேதாந்த தேசிகர்‌ 
6. குரு பரம்பரா ப்ராபாவம்‌ : ஸ்ரீ ப்ரஹ்ம தந்த்ர ஸ்வதந்தர 
ஜியர்‌ 
7. ப்ரபந்நாம்ருதம்‌ 
(வடமொழி) £ ஸ்ரீ அநந்தாசார்ய சுவாமிகள்‌ 
8. பெரிய திருமுடி அடைவு : ஸ்ரீ ஆண்பிள்ளை 
கந்தாடையப்பன்‌ 


9. கோயிலொழுகு 
10. பல ஆசாரியர்கள்‌ அருளிய தனியன்‌, வாழித்திருநாமம்‌ 
முதலியன 
6-0. In Public Domain. Digtized by Muthulakshmi Research Academy 


4 பெரியாழ்வார்‌ 





ஆழ்வார்கள்‌ திரு அவதாரம்‌ செய்யக்‌ காரணம்‌ 


உலகத்து உயிர்கள்‌ பிறவி என்னும்‌ பெருங்கடலில்‌ 
கரைகாணாமல்‌ தத்தளித்துக்கொண்டிருப்பதைப்‌ பார்த்து, 
அவர்களை உய்விக்கவேண்டும்‌ - கரைசேர்க்க வேண்டும்‌ என்று 
இறைவன்‌ தானே இராமன்‌, கிருஷ்ணன்‌ முதலிய அவதாரங்கள்‌ 
எடுத்துத்‌ திருத்தப்‌ பார்த்தும்‌ பயனில்லாமல்‌ போயிற்று. 


அதனால்‌ பார்வை வைத்து விலங்குகளைப்‌ பிடிப்பார்‌ போல, 
மனித இனத்தினரான ஆழ்வார்களை அனுப்பி உலகைத்‌ 
_ திருத்தியருள வேண்டுமென, ஸ்ரீவத்ச, கெளஸ்துப, வைஜெயந்தி, 
வனமாலைகளையும்‌, பஞ்ச ஆயுதங்களையும்‌, கருடரையும்‌ 
பார்த்து “நீங்கள்‌ உலகில்‌ அவதரித்து உலகைத்‌ திருத்துங்கள்‌” என்று 
நியமித்தருளினார்‌. அவர்களுக்கு மயர்வற மதிநலம்‌ அருளி அவர்கள்‌ 
வழியே திவ்விய பிரபந்தங்களை அருளினார்‌. 

மேலே காணும்‌ வரலாறு வைணவ சம்பிரதாயம்‌ கூறும்‌ 
செய்தியாகும்‌. ஆழ்வார்களின்‌ அவதார வைப்பு முறை: 


* பொய்கையார்‌ பூதத்தார்‌ பேயார்‌ புகழ்‌ மீமிசை 
அய்யன்‌ அருள்மாறன்‌ சேரலர்கோன்‌ - துய்யப்பட்ட 
நாதன்‌அன்‌ பர்தாள்‌ தூளி நற்பாணன்‌ நற்கலியன்‌ 
ஈதிவர்‌ தோற்‌ றத்தடைவாம்‌ இங்கு ** 
என்று உபதேச ரத்தின மாலை கூறும்‌. இங்குக்‌ கூறப்பட்டுள்ள 
ஆழ்வார்கள்‌ பதின்மருடன்‌ மதுரகவி யாழ்வாரையும்‌ ஆண்டாளை 
யும்‌ சேர்த்து ஆழ்வார்கள்‌ பன்னிருவராவர்‌. 
இவர்களது அவதாரகாலம்‌ துவாபர யுக முடிவிலிருந்து கலியுகத்‌ 
தொடக்கம்‌ வரையானது என்று குருபரம்பரை, திவ்விய சூரிதம்‌ 
முதலிய நூல்கள்‌ தெரிவிக்கின்றன. வரலாற்றாசிரியர்கள்‌ இவர்கள்‌ 
காலத்தைக்‌ கி.பி. 5 முதல்‌ கி.பி. 9 ஆம்‌ நூற்றாண்டு வரை எனக்‌ 
குறிப்‌ பிடுவர்‌. 
இனி, ஆழ்வார்களுள்‌ ஒருவரான பெரியாழ்வார்‌" பற்றிக்‌ 
காண்போம்‌. 


பெரியாழ்வாரின்‌ பிறப்பு 


ஸ்ரீவில்லிபுத்தூர்‌, பெரியாழ்வார்‌ அவதரித்த பெருமையை 
உடையது. இவ்வூர்‌ வரலாற்றுச்‌ சிறப்பும்‌ புராணச்‌ சிறப்பும்‌ 
கொண்டது. 108 திவ்விய தேசங்களுள்‌ இதுவும்‌ ஒன்றாகும்‌. 

வில்லிபுத்தூர்க்கு “வராக கேஷேத்திரம்‌” என்று ஒருபெயர்‌ உண்டு. 
இரணியாட்சன்‌ என்னும்‌ அரக்கனை எம்பெருமான்‌ வராக 
வடிவங்கொண்டு வதைத்தார்‌ என்பது புராண வரலாறு. அதனால்‌ 
இத்தலம்‌ வராக க்ஷேத்திரம்‌ என வழங்கப்பட்டதாக வில்லிபுத்தூர்த்‌ 
தலபுராணம்‌ கூறுகிறது. இவ்வூர்‌ “மல்லி நாடு' என்ற மற்றொரு 
பெயராலும்‌. வழங்கப்பட்டது. வில்லிபுத்தூர்ப்‌ பகுதி ஒரு காலத்தில்‌ 
சண்பகக்‌ காடாக இருந்ததாகவும்‌ இப்பகுதியை மல்லி என்ற 
வேடர்குலப்‌ பெண்ணொருத்தி ஆட்சி புரிந்ததாகவும்‌ கூறுவர்‌. 
அதனால்‌ இப்பகுதி மல்லி நாடு” எனப்பட்டது என்பர்‌. வில்லிபுத்தூர்‌ 
என்பதற்கு வேறொரு காரணமும்‌ கூறுவர்‌. மல்லி எனும்‌ பெண்ணின்‌ 
மக்களுள்‌ ஒருவனான வில்லி என்பவன்‌ தன்‌ கனவில்‌ தோன்றிய 
கடவுளின்‌ கட்டளைப்படி, காட்டை அழித்து நாடாக்கியதால்‌ அவன்‌ 
பெயரால்‌ இவ்வூர்‌ வில்லிபுத்தூராயிற்று என்று கூறுவர்‌. 
வில்லிபுத்தூர்‌ என்பது புத்தூர்‌, புதுவை எனும்‌ பெயர்களில்‌ 
வழங்கப்படுவதைப்‌ பெரியாழ்வார்‌, ஆண்டாள்‌ பாசுரங்களால்‌ 
அறியலாம்‌. 

புதுவை நகரில்‌ வேயர்‌ குலத்தில்‌ முகுந்த பட்டர்‌ என்ற வைதிக 
அந்தணர்க்கும்‌, பதுமவல்லி அம்மைக்கும்‌ ஆனிமாதம்‌ சுவாதித்‌ 
திருநாளில்‌ பெரியாழ்வார்‌ பிறந்தார்‌. இவர்‌ கருடனின்‌ அம்சமாக 
அவதரித்தவர்‌ என்று வைணவ சம்பிரதாயம்‌ கூறும்‌. விஷ்ணுவை 
என்றும்‌ சித்தத்தில்‌ கொண்டிருக்க வேண்டும்‌ என்று கருதியே 
பெற்றோர்‌ குழந்தைக்கு விஷ்ணுசித்தன்‌ எனப்‌ பெயரிட்டனர்‌. 


பெரியாழ்வார்‌ தம்‌ பாசுரங்களில்‌ தம்‌ ஊர்‌, குடி, பெயர்‌ பற்றிப்‌ 
பல இடங்களில்‌ குறிப்பிடுகிறார்‌. 


வில்லிபுத்தூர்‌ கோன்‌ பட்டன்‌ ”' (2.5-10) 
' வில்லிபுத்தூர்‌ விட்டுசித்தன்‌ '* (திரு.பல்‌.12) 
புத்தூர்‌ திகழ்‌ பட்டர்பிரான்‌ ”" (3.5-11) 
“ தென்‌ புதுவைப்‌ பட்டன்‌ '' (1.3-21) 
்‌ வேயர்‌ தங்கள்‌ குலத்துதித்த விட்டுசித்தன்‌ ”' (5.4-11) 


இளமைக்‌ காலந்தொட்டே இறையன்பு மிக்கவராய்ப்‌ 
பெரியாழ்வார்‌ விளங்கினார்‌. 


விஷ்ணு சித்தரின்‌ நந்தவனக்‌ கைங்காயம்‌ 
எம்பெருமானுக்கு உகந்த கைங்கர்யம்‌ செய்யவேண்டும்‌ என 


ஆழ்வார்‌ எண்ணலானார்‌. ஸ்ரீ கிருஷ்ணாவதாரத்தில்‌ கம்சனுடைய 
அரண்மனையில்‌ பணிசெய்து “கொண்டிருந்த மாலாகாரர்‌ 

மாளிகைக்குக்‌ கண்ணன்‌ சென்று, பூமாலையை இரந்து பெற்று 
அணிந்துகொண்டதை நினைந்தார்‌. பூமாலை சாத்துதலே 
எம்பெருமானுக்கு உகப்பாகும்‌ என முடிவு எடுத்தார்‌. அதனால்‌ 
வேதம்‌ ஓதுவதுடன்‌ நந்தவனக்‌ கைங்கர்யத்தையும்‌ மேற்‌ 
கொள்ளலானார்‌. நந்தவனம்‌ ஒன்றமைத்து, அதில்‌ பல்வேறு மலர்கள்‌ 
மலரும்‌ செடிகொடிகளை வளர்த்து, மலர்களைச்‌ சேகரித்து மாலை 
தொடுத்து வடபெருங்கோயிலுடையானுக்குச்‌ சாத்தி மகிழ்வார்‌. 
இதனை இவர்‌ அன்றாடக்‌ கைங்கர்யமாகச்‌ செய்து வந்தார்‌. 


விஷ்ணு சித்தர்க்குக்‌ கண்ணன்மீது ஈடுபாடு அதிகம்‌. அதனால்‌ 
அவனைப்‌ பல பாவனைகளில்‌ வழிபட்டு மகிழ்வார்‌. சிலபோது 
அவனைக்‌ குழந்தையாக்கித்‌ தாலாட்டுப்பாடி உறங்க வைப்பார்‌. 
சிலபோது பிரேமை மிகுதியால்‌ தம்மை ஒரு பெண்ணாகப்‌ 
பாவித்துக்கொண்டு அவன்‌ அன்பிற்காக ஏங்குவார்‌. அவனது அருஞ்‌ 
செயல்களையெல்லாம்‌ ஒன்றொழியாது தம்‌ மனக்கிழியில்‌ எழுதிக்‌ 
கொள்வார்‌. 


ஆழ்வார்‌ திருமகள்‌ - கோதை 

இங்ஙனம்‌ மலர்த்தொண்டு செய்துவரும்‌ நாட்களில்‌, ஒரு நாள்‌, 
துளசிச்‌ செடிக்‌ கருகில்‌ இளங்‌ ருழந்தையொன்றைக்‌ காண்கிறார்‌. 
பகவான்‌ அருளால்‌ கிடைத்த குழந்தை என நினைத்து, அக 
குழந்தையைத்‌ தம்‌ மனைவி விரஜையிடம்‌ கொடுக்க, அவரும்‌ 
அக்குழந்தையைக்‌ கடவுள்‌ தந்த குழந்தையாக ஏற்றுக்கொள்கிறார்‌. 
பெற்றோர்‌ குழந்தைக்குக்‌ கோதை எனப்‌ பெயரிட்டு நாளொரு 
மேனியும்‌ பொழுதொரு வண்ணமுமாக வளர்க்கலாயினர்‌. 
பெரியாழ்வார்‌ தம்மைப்போலவே கோதையைப்‌ பக்தி நெறியில்‌ 
ஈடுபடுத்தினார்‌. கண்ணன்‌ பெருமைகளைச்‌ சொல்லி, சொல்லி 
அவளை வளர்த்தார்‌. கோதையும்‌ கண்ணனமீது ஆழ்ந்த பக்தி 
கொண்டார்‌. 


பல்லாண்டு பாடிய பட்டர்‌ பிரான்‌ 

விஷ்ணு சித்தர்‌ காலத்தில்‌, பாண்டியர்‌ குலத்தில்‌ ஸ்ரீவல்லதேவன்‌ 
என்கிற அரசன்‌ மதுரையில்‌ ஆட்சிபுரிந்து வந்தான்‌. ஒருநாள்‌ இரவு 
அரசன்‌ நகர்ச்சோதனை வருகையில்‌, ஒரு வீட்டுத்‌ திண்ணையில்‌ 
இருந்த ஓர்‌ அந்தணனைக்‌ கண்டு “நீ யார்‌' எனக்‌ கேட்க, அவனும்‌ 
“நான்‌ கங்கையாடி வருகிறேன்‌. ஸ்ரீவல்லபர்‌ ஆட்சியில்‌ மதுரையைக்‌ 
கண்டுவிட்டுக்‌ குமரியாடப்‌ போகிறேன்‌” என்றான்‌. அதுகேட்ட 
வேந்தன்‌, “ஆன்ம வாழ்க்கைக்கு வழி கண்டிருப்பின்‌ அதனைக்‌ 

காட்டியரூளுக' என வேண்டினான்‌. அத்திருத்தலப்‌ பயணி 
அரசனுக்கு வடமொழிச்‌ ௬லோகம்‌ ஒன்றினைக்‌ கூறினான்‌. அதன்‌ 
பொருள்‌ : “மழைக்காலத்தில்‌ வேண்டியதை மற்ற எட்டு 
மாதங்களிலும்‌, இரவிற்கு வேண்டியதைப்‌ பகல்‌ பொழுதிலும்‌, 
முதுமைக்கு வேண்டியதை இளமையிலும்‌ தேடிக்கொள்கிறோம்‌. 
ஆனால்‌, இப்படிப்பட்ட விவேகிகள்‌ மறுமைக்கு வேண்டியவற்றை 
இம்மையில்‌ தேடமுயல வேண்டாமா” என்பதாகும்‌. மன்னன்‌ 
மனத்தில்‌ அப்பயணி கூறிய கருத்து ஆழப்‌ பதிந்தது. இம்மையில்‌ 
ஒரு குறையும்‌ இல்லாத தான்‌ மறுமைக்கு வேண்டியதைத்‌ தேட 
வேண்டும்‌ என்ற எண்ணத்துடன்‌ அரண்மனை திரும்புகிறான்‌. 


அரசன்‌ தன்‌ மனக்குறையை அரச புரோகிதரான செல்வநம்பி 
யிடம்‌ கூற, அவரும்‌ வித்வான்‌ ௧ளைக்‌ கூட்டி வேதாந்த சித்தாந்தமான 
நான்கு உறுதிப்‌ பொருள்களையும்‌ அறிந்து பரத்துவத்தை நிர்ணயம்‌ 
செய்து அவ்வழியில்‌ மறுமைக்குரியதைப்‌ பெறவேண்டும்‌ என 
ஆலோசனை கூறினர்‌. அரசனும்‌ அதை ஏற்றான்‌. அளவற்ற 
பொன்னும்‌ மணியுமாக ஒரு சீலையில்‌ கட்டி (பொற்கிழியை) 
அதனை அரசவையில்‌ தோரண வாயிலில்‌ கட்டினர்‌. சுருதி, ஸ்மிருதி, 
ஆகமம்‌, புராணம்‌ போன்ற பிரமாணங்களால்‌ பரத்துவத்தை 
மெய்ப்பிக்கும்‌ பெரியார்க்கு அக்கிழி உரியதென்று பறை 
அறைவித்து நாடெங்கும்‌ அறிவிக்கப்பட்டது. 


இந்த அறிவிப்பைக்‌ கேட்டதும்‌, வேதவேதாந்தங்களில்‌ 
வல்லுநர்களும்‌, பல சமயம்‌ சார்ந்த சமயவாதிகளும்‌, அளவை நூல்‌ 
கற்றவர்களும்‌, மற்றோரும்‌ மதுரையில்‌ திரண்டனர்‌. அரசவை 
மண்டபத்தில்‌ மாமன்னன்‌ அமைச்சர்‌ பெருமக்களுடன்‌ வீற்றிருக்க, 
சபையில்‌ வாதப்போர்‌ தொடங்கியது. பல துறைகளில்‌ கற்றுத்‌ 
துறைபோய வல்லுநர்கள்‌ தத்தம்‌ திறமைகளைக்‌ காட்டி மெய்ப்‌ 
பொருளை நிறுவ முயன்றனர்‌. எனினும்‌, மன்னனுக்கு நிறைவு 
ஏற்படவில்லை. 


இதற்கு முந்திய நாள்‌ இரவில்‌, வில்லிபுத்தூர்‌ பெருமான்‌ விஷ்ணு 
சித்தரைக்‌ கொண்டு பரத்துவத்தை விளக்க வேண்டுமென 
எண்ணங்கொண்டு அவர்‌ கனவில்‌ தோன்றி, “நீர்‌ மதுரைபோய்ப்‌ 
பரத்துவத்தை நிலைநாட்டிப்‌ பொற்கிழியை அறுத்து வாரும்‌” எனப்‌ 
பணிக்கின்றார்‌. அதற்கு ஆழ்வார்‌ 'நலம்தரும்‌ கலைகளை நாவினால்‌ 
கூற இயலாத நான்‌ பொற்கிழியை அறுப்பதா?' என எம்பெருமான்‌ 
“அது உனக்குப்‌ பாரமோ? நாமல்லவா உம்மூலம்‌ அவ்விளக்கத்தை 
அளிக்க்ப்போகிறோம்‌' என நிர்ப்பந்திக்கிறார்‌. 

தாம்‌ பேசினாலும்‌ பேசாவிட்டாலும்‌ பெருமானின்‌ பெருமை 
குறையப்‌ போவதில்லை. இது இறைவன்‌ உகப்பது என்றால்‌ அதைச்‌ 
செய்துமுடிப்பது தம்‌ கடமையென எண்ணி, ஆழ்வார்‌ 
சிற்றஞ்சிறுகாலையில்‌ எழுந்திருந்து கோவிலுக்குச்‌ சென்று 
இறைவனை வழிபட்டு, அவன்மீது பாரத்தைப்‌ போட்டுவிட்டு 
மதுரைக்குப்‌ புறப்படுகின்றார்‌. பாண்டியன்‌ அனுப்பிய பல்லக்கில்‌ 
ஏறி, அரசவையை அடைகின்றார்‌. “விஷ்ணுசித்தர்‌ வருகின்றார்‌, 
வில்லிபுத்தூரார்‌ வருகின்றார்‌” என்ற ஒலி எங்கும்‌ எழுந்தது. 
மன்னனும்‌ செல்வநம்பியும்‌ ஆழ்வாரை அன்புடன்‌ வரவேற்‌ 
கின்றனர்‌. 
பெரியாழ்வாரைப்‌ பார்த்த வேதவிற்பன்னர்கள்‌ “இவர்‌ 
எங்களைப்‌ போல வேதம்‌ முதலிய அளவிறந்த சாத்திரப்‌ பயிற்சி 
பெற்றுத்‌ தேர்ந்தவரா' என முணுமுணுக்கலாயினர்‌. “வேதம்‌ 
தெரிந்தாலும்‌ ஆகமம்‌ தெரியவேண்டாமா?' என்றனர்‌. 
ஆகமவாதிகள்‌ வேதங்களில்‌ ஞானம்‌ இருப்பினும்‌ தர்க்கம்‌ அல்லவா 
சமய வாதத்திற்கு உயிர்‌ என்றனர்‌ தர்க்கவாதிகள்‌. “இவர்‌ வெறும்‌ 
பக்தர்தானே' என ஏளத்துடன்‌ பார்த்தனர்‌ யோகிகள்‌. இவ்வாறு 
பலரும்‌ விஷ்ணு சித்திரை ஆட்சேபிக்க, செல்வநம்பிகளோ 
பெரியாழ்வாரை வணங்கித்‌ 'தாங்கள்‌ பரத்துவ நிர்ணயம்‌ செய்தருள 
வேண்டும்‌' என வேண்டிக்‌ கொள்கிறார்‌. 
விஷ்ணுசித்தர்‌ சமயவாதிகள்‌, தர்க்கநூல்‌ அறிஞர்கள்‌, 
ஆகமவாதிகள்‌ தொடுத்த வினாக்களுக்கெல்லாம்‌ தக்க 
விடையளித்தார்‌. இறையருளால்‌ வால்மீகி முனிவர்‌ எல்லாச்‌ 
சாத்திரங்களையும்‌ அறிந்ததுபோல, துருவன்‌ ஞானி ஆனது போல 
எம்பெருமான்‌ கருணையால்‌ சகல வேத சாத்திரங்களை அறிந்து 
ஸ்ரீமத்‌ நாராயணனே பரம்பொருள்‌ என நிலைநாட்டினார்‌. அப்போது 
வாசலில்‌ கட்டியிருந்த பொற்கிழி அவரை நோக்கித்‌ தாழ்ந்து வளைய, 
இதுவும்‌ இறையருள்‌ என்று உவந்து அதனை அறுத்துக்‌ 
கொண்டருளினார்‌. 
மறைபட்டுக்‌ கிடந்த மறை மொழியை மன்றத்தில்‌ முழங்கி, 
அனைவரையும்‌ உய்வித்த உத்தமர்க்கு அரசன்‌ “பட்டர்‌ பிரான்‌' 
என்ற விருது அளித்துச்‌ சிறப்பிக்கின்றான்‌. இவ்வரலாற்று 
நிகழ்ச்சியை 
“ மின்னார்‌ தடமதில்சூழ்‌ வில்லிபுத்தூ ரென்று ஒருகால்‌ 
சொன்னார்‌ கழற்கமலம்‌ சூடினோம்‌ - முன்னாள்‌ 
கிழியறுத்தா னென்றுரைத்தோம்‌; கீழ்மையினில்‌ சேறும்‌ 
வழியறுத்தோம்‌ நெஞ்சமே வந்து *' 

| “பாண்டியன்‌ கொண்டாடப்‌ பட்டர்‌ பிரான்‌ வந்தானென்று 
ஈண்டிய சங்கமெடுத்தூத - வேண்டிய 
வேதங்க ளோதி விரைந்து கிழியறுத்தான்‌ 


பாதங்கள்‌ யாமுடைய பற்று '' 


எனப்‌ பாண்டிய பட்டர்‌ போற்றுதல்‌ காண்க. 


'பெரியாழ்வார்‌' எனப்‌ போற்றப்படல்‌ 

விஷ்ணு சித்தரைச்‌ சிறப்பிக்க வேண்டி வேந்தன்‌ அவரை யானை 
மீதேற்றி நகர்வலம்‌ செய்விக்கின்றான்‌. மதுரை மாநகரம்‌ 
விழாக்கோலம்‌ பூண்டது. ஊர்வலத்தில்‌ திருச்சின்னமும்‌ சங்கும்‌ 
ஒலிக்கின்றன. மங்கல வாத்தியங்கள்‌ முழங்க, வெண்கொற்றக்‌ 
குடை நிழற்ற, இருமருங்கும்‌ கவரிகள்‌ வீசப்பட, யானைமீது 
இவர்ந்து விஷ்ணு சித்தர்‌ 
நகர்வலம்‌ வருகையில்‌, 

வில்லிபுத்தூர்‌ 
வேதக்‌ கோன்‌ வாழ்க! 
விஷ்ணு சித்தர்‌ வாழ்க! 
பட்டர்‌ பிரான்‌ வாழ்க! 
எனும்‌ வாழ்த்தொலிகள்‌ 


ழ்‌ 


எங்கும்‌ கேட்டன. x ரஷ 
"GG யிரம்‌ 3 ர்‌ 
அபோது ஆயிரம Lie 
சூரியர்கள்‌ ஒரே காலத்தில்‌ ரி / ஸை ட 21 அகி 
தோன்றியது போன்ற பலவன 
தோர்‌ ஒளி தோன்று கிறது. EH 3 
athe 


மகனுடைய விழாவைக்‌ 
காணப்‌ புறப்பட்டு வரும்‌ 
பெற்றோர்‌ போலப்‌ 
பரமபத நாதன்‌ 
பிராட்டியுடன்‌ பெரிய 
திருவடி மீது திருவாழி, 
திருச்சங்குடன்‌ தோன்றிக்‌ 
காட்சியளிக்கிறார்‌. அந்த 
அருள்‌ வெள்ளத்தைச்‌ சேவிக்கிறார்‌ ஆழ்வார்‌. 


ன உ 
பா தக்‌ ! 
இஃது 
= 
ப 04. 
ப _ கு ப 


522] ஜீ. 

அ 

சகி பனு 
CON 
ணைன டட. 


S| 





இறைவனுடைய செளந்தர்யம்‌ (அழகு), செளகுமார்யம்‌ 
(இளமை), செளலப்பியம்‌ (எளிமை), செளசீலயம்‌ 
(புரையறக்கலத்தல்‌) ஆகிய கல்யாண குணங்களில்‌ ஆழ்ந்து பக்தி 

1௦ பெரியாழ்வார்‌ 





பரவசமாகிறார்‌ ஆழ்வார்‌. இதனால்‌ தம்‌ நிலையினையும்‌ 
எம்பெருமான்‌ நிலையினையும்‌ மறந்து எம்பெருமானுக்குக்‌ கேடு 
வராதிருக்க வேண்டுமென அஞ்சி, யானைக்‌ கழுத்தின்‌ மேல்‌ கிடக்கும்‌ 
மணியையே கைத்தாளமாகக்‌ கொண்டு “பல்லாண்டு” பாடலானார்‌. 
மற்ற ஆழ்வார்களெல்லாம்‌ பரமனை ஆர்வத்தால்‌ பாட, ஆழ்வார்‌ 
பொங்கும்‌ பரிவால்‌ பாடிய காரணத்தால்‌ ஏனைய ஆழ்வார்களினும்‌ 
பெரியராதலின்‌ அன்று முதல்‌ ““பெரியாழ்வார்‌'' என்று 
சிறப்பிக்கப்பெற்றார்‌. இதனை 
* மங்களா சாசனத்தில்‌ மற்றுள்ள ஆழ்வார்கள்‌ 

தங்கள்‌ ஆர்வத்தளவு தான்‌அன்றிப்‌ - பொங்கும்‌ 

பரிவாலே வில்லிபுத்தூர்ப்‌ பட்டர்பிரான்‌ பெற்றான்‌ 

பெரியாழ்வார்‌ என்னும்‌ பெயர்‌ ' 


என மணவாள மாமுனிகள்‌ கூறுதல்‌ காண்க. 


தொண்டின்‌ தொடர்ச்சி 

பெருமானைத்‌ திருப்பல்லாண்டு பாடி மகிழ்ந்த ஆழ்வார்‌ தம்‌ 
ஊர்‌ திரும்பித்‌ தமக்குக்‌ கிடைத்த பொற்கிழியை எம்பெருமான்‌ 
திருவடியில்‌ அர்ப்பணம்‌ செய்துவிட்டார்‌. அப்‌ பொருள்கொண்டு 
கோயில்‌ பணிகள்‌ பல செய்யலானார்‌. வழக்கம்போல்‌ திருமாலைத்‌ 
தொண்டும்‌ தொடர்ந்தது. கண்ணன்‌ குழந்தைப்‌ பருவ நிகழ்ச்சி 
களையும்‌ இறைத்‌ தன்மையினையும்‌ நன்கு அனுபவித்துப்‌ 
பூமாலைகளோடு பாமாலைகளையும்‌ இறைவனுக்கு ஆழ்வார்‌ சாத்தி 
மகிழ்ந்தார்‌. 
திருவரங்கனின்‌ மாமனார்‌ 


திருமகள்‌ போல வளர்ந்துவந்த கோதை, வடபெருங்‌ 
கோயிலுடையானுக்கெனத்‌ தொடுத்த மாலையை அணிவதை ஒரு 
நாள்‌ அறிந்த ஆழ்வார்‌ தவறு ஏற்பட்டுவிட்டதென அம்மாலையை 
இறைவனுக்குச்‌ சாத்தாமல்‌ வருந்தினார்‌. அன்றிரவு ஆழ்வார்‌ கனவில்‌ 
கோதை சூடிய மாலை! தமக்கு உகந்தது என இறைவன்‌ 
கூறியருள, ஆழ்வாரும்‌ அன்று முதல்‌ “பின்னைகொல்‌! நிலமாமகள்‌ 
கொல்‌! திருமகள்கொல்‌ பிறந்திட்டாள்‌' எனக்‌ கோதையைப்‌ 
போற்றலாயினர்‌. கோதையும்‌ “ஆண்டாள்‌” எனவும்‌ சூடிக்கொடுத்த 
நாச்சியார்‌' எனவும்‌ போற்றப்பட்டார்‌. 

கோதை கண்ணனையே கணவனாக அடையவேண்டி மார்கழி 
நோன்பு நோற்று, காமனை வழிபட்டு அவன்‌ நினைவிலேயே வாடி 
வருந்தலானாள்‌. மகளின்‌ மனம்‌ அறியாத தந்தையிடம்‌ “மானிடவர்க்‌ 

கென்று பேச்சுப்படில்‌ வாழகில்லேன்‌” என உறுதிபட மொழிந்தாள்‌. 
ஆழ்வார்‌ நூற்றெட்டுத்‌ திவ்விய தேசங்களின்‌ வைபவங்களைக்‌ கூற, 
ஆண்டாள்‌ அணி அரங்கத்தம்மானுக்கே அற்றுத்‌ தீர்ந்த 
காதலையுடையவளானாள்‌. திருவரங்கப்‌ பெருமான்‌ தம்‌ கனவில்‌ 
கூறியவாறு ஆழ்வார்‌ கோதையைப்‌ பல்லக்கில்‌ இருத்தி, திருவரங்கக்‌ 
கோயிலுக்கு அழைத்துச்‌ செல்கிறார்‌. ஆண்டாளும்‌ பரமனது திருவடி 
பிடிக்கக்‌ கருதி, நாக அணையை மிதித்தேறிச்‌ சென்று, 
அப்பெருமானின்‌ திருமேனியில்‌ இரண்டறக்‌ கலந்து என்றும்‌ 
பிரியாதவளானாள்‌. இதைக்‌ கண்ட ஆழ்வார்‌ வியப்படைய, அழகிய 
மணவாளன்‌ ஆழ்வார்க்கு “நீரும்‌ நமக்கு மாமனாராய்விட்டீர்‌. 
வில்லிபுத்தூர்‌ உறைவான்‌ தன்‌ பொன்னடி வணங்கி வாழும்‌” என 
விடைகொடுத்தருள, ஆழ்வாரும்‌ வில்லிபுத்தூர்‌ திரும்பி, எப்போதும்‌ 
போல வடபெருங்கோயில்‌ உடையான்‌ சேவையில்‌ ஈடுபட்டார்‌. 


சரம சுலோகாதிகாரி 

மிகச்‌ சிறந்த ஞானியும்‌ கர்மயோகத்தில்‌ சிறந்தவருமான சனகர்‌ 
பிராட்டியைப்‌ பெருமாள்‌ (இராமன்‌) கைப்பிடிக்க ஒரு வில்லைப்‌ 
போட்டியாக வைத்தார்‌. கண்ணன்‌ அவதாரத்தில்‌ கும்பர்‌ என்னும்‌ 
ஆயர்‌ தலைவன்‌ ஏழு எருதுகளை அடக்க வல்லவருக்கே 
நப்பின்னை மாலை அணிவிப்பாள்‌ என்று மணமுரசு அறைந்தான்‌. 
ஆனால்‌ பெரியாழ்வாரோ தம்முடைய திருமகளான ஆண்டாளைக்‌ 
குறித்து ஒரு நிர்பந்தமும்‌ ஏற்படுத்தவில்லை. உடையவனான 
திருமால்‌ தானே தன்னுடைய உடைமைப்‌ பொருளான 
ஆண்டாளைக்‌ கைக்கொள்ள . எழுந்தருள்வான்‌ என்ற உறுதி 
அவரிடத்தில்‌ இருந்தது. இதனால்‌ ஆழ்வாரைச்‌ சரம சுலோகாதிகாரி 
என்பர்‌. 

பெரியாழ்வார்‌ எண்பத்தைந்து திருநட்சத்திரங்கள்‌ வாழ்ந்தவர்‌ 
என்று குருபரம்பரை அறிவிக்கிறது. அவர்தம்‌ இறுதிக்காலத்தில்‌ தாம்‌ 
மிகவும்‌ உகந்து போற்றிய திருமாலிருஞ்சோலையில்‌ தங்கியிருந்து 
திருநாடு (இறைவனடி) சேர்ந்தார்‌ என்பர்‌. 


பெரியாழ்வாரின்‌ அருளிச்செயல்‌ 


பெரியாழ்வார்‌ அருளிய பாசுரங்கள்‌ திருப்பல்லாண்டு, 
பெரியாழ்வார்‌ திருமொழி என்பன. இவையிரண்டும்‌ திவ்வியப்‌ 
பிரபந்தத்தின்‌ தொடக்கத்தில்‌ தோரணவாயில்போல்‌ விளங்கு 
கின்றன. தென்கலை மரபினர்‌ திருப்பல்லாண்டைத்‌ தனிப்‌ பிரபந்த 
மாகவும்‌, பெரியாழ்வார்‌ திருமொழியைத்‌ தனிப்‌ பிரபந்தமாகவும்‌ 
கொள்கின்றனர்‌. 

வடகலை மரபினர்‌ திருப்பல்லாண்டை.ய்‌ பெரியாழ்வார்‌ 
திருமொழியின்‌ ஒரு பகுதியாகக்‌ கொள்வர்‌. 


பெரிய ஆச்சான்‌ பிள்ளை போன்ற உரையாசிரியர்கள்‌ 
திருப்பல்லாண்டுடன்‌ சேர்த்துப்‌ பெரியாழ்வார்‌ திருமொழி ஓரே 
பிரபந்தம்‌ என்ற திருவுள்ளம்‌ கொண்டவர்கள்‌. பெரியாழ்வார்‌ 
திருமொழியின்‌ இறுதிப்‌ பாசுரமாகிய 'வேயர்தம்‌ குலத்து” (5-4-11) 
என்பதில்‌ வரும்‌ “கோயில்‌ கொண்ட கோவலன்‌' என்ற 
சொற்றொடர்க்கு வியாக்கியானம்‌ செய்கையில்‌ “திருப்பல்லாண்டு 
தொடங்கி இவ்வளவும்‌ இவர்‌ மனத்தில்‌ இருக்கின்ற கிருஷ்ணன்தான்‌ 
பிறந்தபடியும்‌ வளர்ந்தபடியையும்‌ கேட்டபடி" என்று 
பெரியவாச்சான்பிள்ளை விளக்கியுள்ளார்‌. இவ்விளக்கத்தின்படி 
திருப்பல்லாண்டு முதலாக அமைய, தொடர்ந்து கண்ணன்‌ பிறப்பு, 
வளர்ந்த நிலைகள்‌ ஆழ்வாரால்‌ கூறப்படுகின்றன என்பது 
தெளிவாகிறது. அதனால்‌ திருப்பல்லாண்டு தனிப்‌ பிரபந்தமன்று 
என்பது உரையாசிரியர்‌ கருத்துப்படி உறுதியாகிறது. 

இந்நூலிலும்‌ திருப்பல்லாண்டு பெரியாழ்வார்‌ திருமொழியில்‌ 
முதல்‌ பத்தின்‌ முதல்‌ திருமொழியாகக்‌ கருதப்படுகிறது. 


நூலின்‌ அமைப்பும்‌ சிறப்பும்‌ 

பெரியாழ்வார்‌ திருமொழி ஆக்கியோரின்‌ பெயரால்‌ 
“பெரியாழ்வார்‌ திருமொழி' எனப்படுகிறது. திருமொழி என்பதற்கு 
'வேதம்‌' என்றுபொருள்‌ கொள்வர்‌. 'திருமொழியாய்‌ நின்ற 
திருமாலே” (இயல்‌ இரண்‌-64) என இறைவனைப்‌ பாடுகிறார்‌ 
பூதத்தாழ்வார்‌. திருமொழியாய்‌ நின்றவனையே பெரியாழ்வார்‌ தம்‌ 
நூலுக்குப்‌ பொருளாகக்‌ கொண்டமையின்‌ அவர்‌ நூலும்‌ 'திருமொழி' 
எனச்‌ சிறப்புற்றது எனலாம்‌. 


திரு என்பது அழகினையும்‌ மேன்மையினையும்‌ குறிக்கும்‌ 
சொல்லாகும்‌. அத்தகு இயல்புகளை எல்லாம்‌ கொண்டிருக்கும்‌ 
பாசுரத்‌ தொகுதியும்‌ “பெரியாழ்வார்‌ திருமொழி” எனப்படுவதில்‌ 
வியப்பில்லை. 

பெரியாழ்வார்‌ திருமொழியில்‌ 10 அல்லது 11 பாசுரங்கள்‌ 
கொண்ட 44 பதிகங்கள்‌ உள்ளன. பதிகம்‌ ஒவ்வொன்றும்‌ வைணவ 
மரபுப்படி “திருமொழி” எனப்‌ பெயர்‌ பெறும்‌. பத்துத்‌ திருமொழிகள்‌ 
கொண்ட ஒரு தொகுதி “பத்து” எனக்‌ குறிக்கப்பெறும்‌. இதன்படி 
பெரியாழ்வார்‌ திருமொழியில்‌ உள்ள பத்துகள்‌ ஐந்தாகும்‌. ஐந்தாம்‌ 
பத்து நிறைவு பெறவில்லை. நான்கு திருமொழிகளுடன்‌ 

பெரியாழ்வார்‌ வாழ்வும்‌ படைப்பும்‌ .-- 13 
நிறைவடைகின்றது. இவ்வைந்து பத்துகளிலும்‌ உள்ள பாசுரங்களின்‌ 
மொத்த எண்ணிக்கை 473. 


சீதக்கடலுள்‌ எனத்‌ தொடங்கும்‌ முதல்‌ பத்தின்‌ மூன்றாம்‌ 
திருமொழி பதிகத்திற்குரிய எல்லையைக்‌ கடந்து 21 பாசுரங்களைக்‌ 
கொண்டுள்ளது. இரண்டாம்‌ பத்திலுள்ள மூன்றாந்‌ திருமொழி 13 
பாசுரங்கள்‌ கொண்டுள்ளது. “பன்னிரு திருநாமப்‌ பாட்டு” ஆதலின்‌ 
பலன்‌ கூறும்‌ பாட்டையும்‌ சேர்த்து அதன்‌ எண்ணிக்கை பதின்மூன்று 
ஆயிற்று. ஏனைய திருமொழிகள்‌ யாவும்‌ 10 அல்லது 11 பாசுரங்கள்‌ 
கொண்டவை. 


ஓவ்வொரு திருமொழியின்‌ இறுதிப்‌ பாசுரம்‌ பலன்கூறும்‌ 
பாசுரமாக அமைகிறது. 2-7, 4-3, 5-2 என எண்ணிட்ட மூன்று 
திருமொழிகளின்‌ இறுதிப்‌ பாசுரங்களில்‌ பலன்‌ கூறாது 
விடப்பட்டுள்ளது. இப்பாசுரங்களின்‌ பொருளை அறிவதே 
இவற்றைக்‌ கற்பதற்குப்‌ பலன்களாக அமையும்‌ என 
உரையாசிரியர்கள்‌ விளக்கம்‌ தருவர்‌. 

பெரியாழ்வார்‌ பாடிய “திருப்பல்லாண்டு” வேதத்திற்கு “ஓம்‌” 
என்னும்‌ பிரணவம்‌ போலத்‌ திவ்விய பிரபந்தத்தின்‌ பொருளுக்‌ 
கெல்லாம்‌ சுருக்கமாகவும்‌ மங்கள வடிவாகவும்‌ விளங்கும்‌ 
தனிச்சிறப்பு உடையது. 

பெரியாழ்வார்‌ கண்ணனைப்‌ பலநிலைகளில்‌ அனுபவித்து 
மகிழ்ந்த அனுவங்களை அவரது “திருமொழி' உணர்த்துகிறது. 
கண்ணனின்‌ தாயாகவும்‌, ஆயர்குலப்‌ பெண்ணாகவும்‌, 
அப்பெண்ணின்‌ தாயாகவும்‌ தம்மைப்‌ பாவித்துக்கொண்டு அவர்‌ 
பாசுரங்கள்‌ அமைத்துள்ளார்‌. 

திருமாலின்‌ அவதாரச்‌ சிறப்புகள்‌ பாசுரங்களில்‌ காணப்படு 
கின்றன. பல திவ்விய தேசங்களில்‌ எழுந்தருளியுள்ள 
எம்பெருமானின்‌ சிறப்புக்களும்‌, பல நிலைகளில்‌ ஆழ்வார்‌ பெற்ற 
பல்வேறு இறை அனுபவ நிலைகளும்‌ இவர்‌ நூலில்‌ இடம்‌ 
பெற்றுள்ளன. இறைவனின்‌ சூணங்களில்‌ ஆழங்கால்‌ பட்டவர்‌ 
என்பதை இவர்‌ பாசுரங்கள்‌ உணர்த்துகின்றன. 


உரையாசிரியர்கள்‌ 


பெரியாழ்வார்‌ திருமொழிக்கு மணிப்பிரவாள நடையில்‌ உரை 
எழுதியுள்ளனர்‌. பெரியாழ்வார்‌ திருமொழியில்‌ 1-2-1 முதல்‌ 5-1-1 
வரையுள்ள பாசுரங்களுக்கு மணவாள மாமுனிகள்‌ உரை 
வகுத்துள்ளார்‌. திவ்விய பிரபந்தம்‌ முழுமைக்கும்‌ உரை செய்தவர்‌ 


6-0. In Public Domain. Digtized by Muthulakshmi Research Academy 


14 பெரியாழ்வார்‌ 





பெரிய ஆச்சான்பிள்ளை. எனினும்‌, மேற்கூறிய பாசுரங்களுக்கு 
அவர்‌ செய்த வியாக்கியானம்‌ கிடைக்காததால்‌, அப்பகுதிக்கு மட்டும்‌ 
மணவாள மாமுனிகள்‌ வியாக்கியானம்‌ செய்திருக்கிறார்‌. 
மாமுனிகளின்‌ ஆசாரியரான திருவாய்மொழிப்‌ பிள்ளை 
பெரியாழ்வார்‌ திருமொழிக்கு வியாக்கியானம்‌ செய்துள்ளார்‌. 
வைணவப்‌ பேரறிஞர்‌ ஸ்ரீ காஞ்சி. பி.ப.அண்ணங்கராசாரியர்‌ 
அவர்களும்‌ சிறந்த உரை எழுதியுள்ளார்‌. 

ஆழ்வார்‌ பாடல்களைப்‌ புரிந்துகொள்ளும்‌ வகையில்‌ எளிய 
நடையில்‌ பலர்‌ அண்மைக்காலத்தில்‌ உரை எழுதியுள்ளனர்‌. 


பெரியாழ்வார்‌ பற்றியும்‌ பல நூல்களும்‌ ஆய்வு நூல்களும்‌ 
வெளிவந்துள்ளன. 


ஆழ்வார்‌ காலம்‌ 


பெரியாழ்வார்‌ காலம்‌ பற்றி அறிஞர்களிடை கருத்தொற்றுமை 
இல்லை. பேராசிரியர்‌ வையாபுரிப்‌ பிள்ளை ஆழ்வார்கள்‌ 
அனைவரும்‌ கி.பி.700க்கும்‌ கி.பி.900க்கும்‌ இடைப்பட்ட காலத்தில்‌ 
வாழ்ந்தவர்கள்‌ எனக்‌ குறிப்பிடுகின்றார்‌. பெரியாழ்வார்‌ கி.பி. 850 
அளவில்‌ வாழ்ந்தவர்‌ என்பது அவர்‌ கருத்து. 

பெரியாழ்வார்‌ கி.பி.690-775 என்னும்‌ காலகட்டத்தில்‌ 
வாழந்திருக்கலாம்‌ என மு. இராகவ ஐயங்கார்‌ கருதுகிறார்‌. 
அக்காலத்தில்‌ ஆட்சி செய்தவர்கள்‌ கோச்சடையன்‌, மாறவர்மன்‌, 
பராந்தகன்‌ ஆகியோர்‌. மாறவர்மன்‌ காலத்திலேயே பெரியாழ்வார்‌ 
சமயவாதம்‌ நிகழ்த்தியிருக்க வேண்டும்‌ என்றும்‌ அதன்பயனாய்ச்‌ 
சைவனான பாண்டியன்‌ ஆழ்வார்க்கு அடியவன்‌ ஆனான்‌ என்றும்‌, 
அவன்‌ மகன்‌ பராந்தகன்‌ வைணவனாக விளங்கியதால்‌ “பரம 
வைஷ்ணவன்‌ தானாகி” என்று செப்பேட்டில்‌ சிறப்பிக்கப்படுகிறான்‌ 
என்றும்‌ மு. இராகவ ஐயங்கார்‌ கருதுகிறார்‌. 

குரு பரம்பரை ஆழ்வார்‌ காலத்துப்‌ பாண்டியன்‌ ஸ்ரீவல்லபன்‌ 
என்று குறிப்பிட, ஆழ்வாரோ தம்‌ காலத்துப்‌ பாண்டியனைக்‌ 'கோன்‌ 
நெடுமாறன்‌” எனக்‌ குறிப்பிடுகிறார்‌. 

” கொன்னவில்‌ கூர்வேல்‌ கோன்நெடுமாறன்‌ தென்கூடற்கோன்‌ 

தென்னன்‌ கொண்டாடும்தென்‌ மாலிருஞ்சோலையே ”₹ (4.27) 
என ஆழ்வார்‌ குறிப்பிடும்‌ “மாறன்‌” என்ற பெயரும்‌, குருபரம்பரை 
நூல்கள்‌ கூறும்‌ “ஸ்ரீ வல்லவன்‌ என்ற பெயரும்‌ சேர்ந்து “ஸ்ரீமாறன்‌ 
ஸ்ரீ வல்லபன்‌ என்ற பாண்டியன்‌ ஒருவனுக்கே உரிமையாய்‌ 

இருத்தலைப்‌ பட்டயங்களும்‌ கல்வெட்டுகளும்‌ கொண்டு அறிய 
முடிகின்றது என எடுத்துக்காட்டும்‌ டாக்டர்‌ மா. இராசமாணிக்கனார்‌ 
சீமாறன்‌ வல்லபன்‌ காலம்‌ கி.பி. 835 முதல்‌ 562 வரை என்கிறார்‌. 
ஆதலால்‌, பெரியாழ்வாரும்‌ அக்காலத்தவரே என்கிறார்‌. 


பெரியாழ்வார்‌ காலத்துப்‌ பாண்டி யர்களைப்‌ பற்றி ஆய்வாளர்‌ 
களிடையே கருத்துவேறுபாடுகள்‌ காணப்படுகின்றன. ஆழ்வார்‌ தம்‌ 
காலத்து ஆட்சி புரிந்த பாண்டியர்களைச்‌ சிறப்பித்துப்‌ பாடி யுள்ளார்‌. 
பாண்டியன்‌ பகை மன்னர்களை வென்ற செயலையும்‌, மேருமலை 
மீது கயல்‌ சின்னத்தைப்‌ பொறித்த செயலையும்‌ ஆழ்வார்‌ 
பாடியிருப்பதைக்‌ கீழ்வரும்‌ பாசுர அடிகள்‌ உணர்த்தும்‌ : 


* குறுகாத மன்னரைக்‌ கூடுகலக்கி வெங்கானிடை 
சிறுகால்‌ நெறியே போக்குவிக்கும்‌ செல்வன்‌ '* (4-2.8) 
* பருப்பதத்துக்‌ கயல்பொறித்த பாண்டியர்‌ குலபதிபோல்‌ ** 5.4.7 


விஷ்ணு பரத்துவத்தை நிலைநாட்டிய பெரியாழ்வார்‌ வைணவர்‌ 
நெஞ்சில்‌ என்றும்‌ நிலைத்திருப்பார்‌ என்பது உறுதியாகும்‌. 


ட்ப 

2. திருப்பல்லாண்டு 


பெரியாழ்வார்‌ அருளிச்செய்த திருப்பல்லாண்டு திவ்வியப்‌ 
பிரபந்தத்தில்‌ முதலாயிரத்தில்‌ முதல்‌ திருமொழியில்‌ முதல்‌ பதிகமாக 
அமைந்துள்ளது. இதில்‌ பன்னிரண்டு பாசுரங்கள்‌ உள்ளன. 
ஓவ்வொரு பாசுரத்திலும்‌ பல்லாண்டு, பல்லாண்டு என்று சொல்லி 
இறைவனுக்கு நன்மைவேண்டிக்‌ காப்பிட்டிருப்பதால்‌ இதற்குப்‌ 
“பல்லாண்டு” என்ற பெயர்‌ ஏற்பட்டது. 


மேலும்‌ இப்பிரபந்தம்‌ “பல்லாண்டு” எனத்‌ தொடங்குவது பற்றி 
முதற்‌ குறிப்டு' என்னும்‌ இலக்கணத்தால்‌ இப்பெயர்‌ பெற்றதாகவும்‌ 
கூறுவர்‌. திரு என்னும்‌ அடைமொழி மேன்மையினையும்‌ 
தெய்வத்தன்மையினையும்‌ உணர்த்தும்‌. 


பல்லாண்டு பாடுதலை மங்களாசாசனம்‌ எனக்கூறுதல்‌ 
வைணவ மரபு. அம்மரபுபற்றி ஆழ்வார்‌ பாடிய திருப்பல்லாண்டை 
“மங்களாசாசனப்‌ பிரபந்தம்‌” என்று கூறுவர்‌. மங்களம்‌ என்றால்‌ 
நன்மை; ஆசாசனம்‌ என்றால்‌ விரும்புதல்‌. ஆக நன்மைகளை 
விரும்புதல்‌ மங்களாசாசனமாகும்‌. எம்பெருமானிடம்‌ அவனுக்கே 
வேண்டிய நன்மைகளை விரும்பி ஆழ்வார்‌ பாடிய பிரபந்தமே 
திருப்பல்லாண்டாகும்‌. 


பல்லாண்டு பாடிய சூழல்‌ 


பாண்டியன்‌ அவையில்‌ பரத்துவத்தை நிலைநாட்டிய, 
ஆழ்வாருக்குப்‌ பட்டர்பிரான்‌ எனும்‌ விருதளித்து, அவரைப்‌ 
பட்டத்து யானை மீதேற்றி, நகர்‌ வலம்‌ செய்வித்துப்‌- பாண்டியன்‌ 
கொண்டாடினான்‌. அப்போது பெருமான்‌ பிராட்டியொடு 
கருடன்மேல்‌ காட்சியளிக்க, அக்காட்சியில்‌ பக்திப்‌ பரவசமாகின்றார்‌ 
விஷ்ணுசித்தர்‌. இதனால்‌ காப்பவன்‌, காக்கப்படுபவன்‌ என்ற 
நிலைகளையும்‌ மறந்து “காலம்‌ நடையாடாத பரமபதத்திலிருக்கும்‌ 

எம்பெருமானின்‌ சேர்த்தியழகு (லாவண்யம்‌) காலமும்‌ அசுரசக்தி 
களும்‌ நடையாடுகின்ற இருள்‌ தருமா இவ்வுலகில்‌ வந்து நிற்கின்றதே. 
பாவிகளின்‌ கண்ணெச்சில்பட்டு எம்பெருமானுக்கு என்ன தீங்கு 
நேருமோ” என்று அஞ்சியவர்போல்‌ இறைவனுக்குப்‌ பல்லாண்டு 
பாடத்‌ தொடங்குகிறார்‌. இறைவன்மீது காட்டிய “பெருகிய 
பிரிவினால்‌' இவர்‌ பெரியாழ்வார்‌ எனச்சிறப்பிக்கப்படுகிறார்‌. இந்த 
அன்பினைச்‌ 'சோராத காதல்‌ பெருஞ்சுழிப்பு ' எனக்குறிப்பிடுவர்‌ 
திருவரங்கத்தமுதனார்‌. 
முதல்‌ பல்லாண்டு நூல்‌ 

பல்லாண்டு என்னும்‌ இலக்கிய வகையில்‌ தொடக்க கால நூலாக 
நமக்குக்‌ கிடைப்பது பெரியாழ்வாரின்‌ திருப்பல்லாண்டே. 
இவ்வகையில்‌ பின்னர்த்‌ தோன்றியது சேந்தனாரின்‌ 
திருப்பல்லாண்டு. இவை இரண்டும்‌ இசைப்பாக்கள்‌. இவை 
முறையே முதலாயிரம்‌, திருவிசைப்பா என்னும்‌ இசைப்பாத்‌ 
தொகுதிகளில்‌ இடம்‌ பெற்றுள்ளன. 


திருப்பல்லாண்டின்‌ முதன்மை 

திருப்பல்லாண்டு திவ்வியப்‌ பிரபந்தத்தில்‌ முதல்‌ பிரபந்தமாக 
அமைந்துள்ளதே இதன்‌ சிறப்பை உணர்த்தும்‌. நூலின்‌ 
தொடக்கத்தில்‌ இதனை அமைக்கக்‌ காரணம்‌ என்ன? பாசுரங்களின்‌ 
சிறப்பா? அவற்றை அருளிய ஆழ்வாரின்‌ பெருமையா? அல்லது 
காலத்தால்‌ முற்பட்டதா என ஆய்கையில்‌, இதற்குள்ள பல 
சிறப்புகள்‌ புலனாகின்றன. காலத்தால்‌ பெரியாழ்வார்‌ பல ஆழ்வார்‌ 
களுக்குப்‌ பிற்பட்டவர்‌ எனினும்‌, பாசுரங்களின்‌ எண்ணிக்கையும்‌ 
பன்னிரண்டே என்றாலும்‌ அணுவிற்குள்‌ அடங்கிய ஆற்றல்போல, 
ஆழ்வாரின்‌ பெருமையும்‌ பெரிது; அவரது திருப்பல்லாண்டின்‌ 
பெருமையும்‌ மிகப்பெரிது. 


வேதத்திற்கு முன்னும்‌ பின்னும்‌ எப்போதும்‌ 'ஓம்‌' எனும்‌ 
பிரணவத்தையே ஓதவேண்டும்‌. அது போலத்‌ தமிழ்‌ வேதமான 
திவ்வியப்பிரபந்தத்தின்‌ தொடக்கத்திலும்‌ முடிவிலும்‌ ஓதப்பட 
வேண்டியது ஓங்காரப்‌ பொருளுடைய திருப்பல்லாண்டே. தமிழ்‌ 
வேதத்திற்குப்‌ பல்லாண்டுதான்‌ பிரணவம்‌, அதனால்தான்‌ 
நாதமுனிகள்‌ திருப்பல்லாண்டைத்‌ திவ்வியப்பிரபந்தங்களின்‌ 
தொடக்கமாகக்‌ கொண்டார்‌. இதனை மணவான மாமுனிகள்‌, 

* கோதிலவாம்‌ ஆழ்வார்கள்‌ கூறு கலைக்கெல்லாம்‌ 

ஆதி திருப்பல்லாண்டு ஆனதுவும்‌ - வேதத்துக்கு 

ஓமென்‌ னும்‌அதுபோல்‌ உள்ளதுக்கெல்‌ லாம்சுருக்காய்த்‌ 

தான்மங்‌ கலமாத லால்‌ ”” 
என உபதேச ரத்தினமாலையில்‌ தெளிவுபடுத்தியுள்ளார்‌. 
இறைவனுக்குப்‌ பல்லாண்டு பாடிய சிறப்பால்‌, பெரிய ஆழ்வாராகக்‌ 
கருதப்பட்டதால்‌ அவர்க்குப்‌ பெருமை சேர்க்கும்‌ வகையில்‌ 
பல்லாண்டு முதலில்‌ அமைந்திருப்பதும்‌ மிகவும்‌ பொருந்தும்‌. 
திருப்பல்லாண்டின்‌ அமைப்பு 

திருப்பல்லாண்டு பன்னிரு பாசுரங்களைக்‌ கொண்டது. முதல்‌ 
பாசுரம்‌ இரண்டு அடிகள்‌ மட்டுமே கொண்டது. எனினும்‌ 
அதனையும்‌ ஒரு பாசுரமாகக்‌ கணக்கிடுவர்‌. ஏனைய பாசுரங்கள்‌ 
நான்கடி கொண்டவை. முதல்‌ பாசுரம்‌ குறள்வெண்‌ செந்துறை 
என்னும்‌ யாப்பிலும்‌ பிற அறுசீர்‌ விருத்தப்பாவிலும்‌ 
அமைந்துள்ளன. 
இப்பிரபந்தம்‌ 'பல்லாண்டு' என்று தொடங்கி “ஏத்துவர்‌ 

பல்லாண்டே என முடிகின்றது. பல்லாண்டு கூறுதல்‌ என்பதால்‌ 
பாசுரந்தொறும்‌ இச்சொல்‌ வருகிறது. ஆழ்வாரின்‌ பாசுரங்கள்‌ 
சேந்தனாரின்‌ பல்லாண்டு போலப்‌ “பல்லாண்டு கூறுதுமே என ஓரே 
வகையான முடிவு கொள்வதில்லை. “பல்லாண்டு கூறுதுமே”, 
“பல்லாண்டு கூறுமினே”, பல்லாண்டு கூறுவனே” எனப்‌ பல முடிவு 
பெறுகின்றன. ஆழ்வார்‌ தம்மோடு அடியார்‌ பலரையும்‌ 
அழைத்துக்கொண்டு பல்லாண்டு பாடியதே இதற்குக்‌ காரணமாகும்‌. 


அடியார்கள்‌ மூவகையினர்‌ என்பது பாசுரங்களிலிருந்து அறிய 
முடிகிறது. 1. பகவத்‌ சரணார்த்திகள்‌ (இறைவன்‌ திருவடியில்‌ 
இருந்து தொண்டு செய்ய விரும்புவோர்‌. 2. கைவல்யார்த்திகள்‌. 
(சீவன்‌ தன்னைத்‌ தானே அனுபவித்து நிற்கும்‌ நிலை 
விரும்புவோர்‌). 3. ஜசுவர்யார்த்திகள்‌ (செல்வம்‌ விரும்புவோர்‌) 
இம்மூவகை அதிகாரிகளையும்‌ தம்முடன்‌ சேர்த்துக்கொண்டு 
ஆழ்வார்‌ இறைவனுக்குப்‌ பல்லாண்டு பாடுவதாகப்‌ பெரியஆச்சான்‌ 
பிள்ளையும்‌ குறிப்பிடுகிறார்‌. 

“பல்லாண்டு பல்லாண்டு பல்லாயிரத்தாண்டு பலகோடி 
நூறாயிரம்‌” என ஆழ்வார்‌ கண்ணீர்‌ பெருகப்‌ பல்லாண்டு 
பாடத்தொடங்குகிறார்‌. “பல்லாண்டு” என்று ஒருமுறை சொன்னால்‌ 
போதாதா? பல்லாண்டு, பல்லாண்டு, பலகோடி நூறாயிரம்‌ 

பல்லாண்டு எனப்பல முறை கூறவேண்டிய தேவை என்ன? 
ஒன்றும்‌ அறியாதவனுக்குப்‌ பலமுறை பல்லாண்டு கூறலாம்‌. 
எல்லாம்‌ அறிந்த இறைவனுக்குப்‌ பலமுறை கூறவேண்டுமா? எனில்‌, 
தாகவிடாய்‌ கொண்டவன்‌ தண்ணீர்‌, தண்ணீர்‌ என்று கூறுவதுபோல 
ஆம்வாரும்‌ தம்‌ அச்சம்‌ தீரும்‌ அளவும்‌ பல்லாண்டு, பல்லாண்டு 
என்கிறார்‌ எனப்‌ பெரிய ஆச்சான்பிள்ளை ஆழ்வாரின்‌ செயலுக்கு 
விளக்கம்‌ தருகிறார்‌. 


ஆழ்வாரின்‌ அச்சத்தைப்‌ போக்க, பெருமான்‌ தான்‌ கண்ணன்‌ 
அவதாரத்தில்‌ சாணூரன்‌ முதலான மல்லர்களை அழித்த 
திண்மைவாய்ந்த தன்‌ தோள்களைக்‌ காட்டியருள்கின்றான்‌. ஆனால்‌, 
அச்சம்‌ தீரக்‌ காட்டிய தோள்‌ அழகு ஆழ்வாரின்‌ அச்சம்‌ அதிகரிக்கவே 
காரணம்‌ ஆகிறது. ஆகவே, மீண்டும்‌ மங்களாசாசனம்‌ செய்து 
பல்லாண்டு பாடுகின்றார்‌. 


“ பல்லாண்டு பல்லாண்டு பல்லாயிரத்தாண்டு பலகோடி நூறாயிரம்‌ 
மல்லாண்ட திண்டோள்‌ மணிவண்ணாஉன்‌ சேவடி செவ்வி 
திருக்காப்பு '" (1) 
'பற்பல ஆண்டுகளிலும்‌, அநேக கோடி நூறாயிரம்‌ ஆண்டு 
களிலும்‌ நின்‌ சிவந்த திருவடிகளின்‌ அழகிற்குக்‌ குறைவற்ற 
பாதுகாப்பு உண்டாவதாக' என மங்களாசாசனம்‌ செய்கிறார்‌. 


ஆழ்வாரின்‌ அச்சத்தை ஓர்‌ உவமையால்‌ உரையாசிரியர்கள்‌ 
விளக்குவர்‌. சூரனான தன்‌ மகனைக்‌ கண்டு, அவனைப்‌ பெற்ற தாய்‌, 
“இவன்‌ தன்‌ வலிமை ஒன்றையே கருதிப்‌ பகைவனை மதியாமல்‌ 
போர்க்குச்‌ செல்ல, அவனுக்கு என்ன தீங்கு நேருமோ என்று 
அஞ்சுவாள்‌ அல்லவா? அதைப்போன்றதுதான்‌ ஆழ்வாரின்‌ 
செயலும்‌” என்பர்‌. 


இப்பாசுரத்தில்‌ “உன்‌ சேவடி செவ்வி திருக்காப்பு” எனத்‌ 
திருவடிக்கு மட்டும்‌ மங்களாசாசனம்‌ செய்திருப்பினும்‌, இது 
பெருமானின்‌ திருமேனி முழுமைக்கும்‌ மங்களாசாசனம்‌ 
செய்ததாகும்‌. பக்தனுக்கு இறைவன்‌ திருவடியே உகப்பு (சேஷ 
பூதனுக்குத்‌ திருவடியே உத்தேச்யம்‌) என்பதைக்‌ காட்டவே சேவடி 
செவ்வி திருக்காப்பு என்கின்றார்‌. தனக்குவமை இல்லாதான்‌ 
தாள்சேர்ந்தார்க்கல்லால்‌ மனக்கவலை மாற்றல்‌ அரிதல்லவா? 


இரண்டாம்‌ பாசுரத்தில்‌ ஆழ்வார்‌ இறைவனுக்குமட்டும்‌ 
பல்லாண்டு பாடவில்லை. அவனை விட்டு அகலாது, அவனைப்‌ 
பற்றியவர்களுக்கும்‌ பல்லாண்டு பாடுகிறார்‌. அவனுக்குக்‌ காப்பாக 

விளங்கும்‌ பெரிய பிராட்டிக்கும்‌, சுடராழி, பாஞ்சசன்னியத்திற்கும்‌ 
மங்களாசாசனம்‌ செய்கிறார்‌. 


£ அடியோமோடும்‌ நின்னோடும்‌ பிரிவின்றி ஆயிரம்‌ பல்லாண்டு 
வடிவாய்‌ நின்வல மார்பினில்‌ வாழ்கின்ற மங்கையும்‌ பல்லாண்டு 
வடிவார்‌ சோதி வலத்துறையும்‌ சுடராழியும்‌ பல்லாண்டு 
படை போர்புக்கு முழங்கும்‌ அப்பாஞ்ச சன்னியமும்‌ பல்லாண்டே 
மணம்‌ மலர்க்கும்‌, ஒளி இரத்தினத்திற்கும்‌ பெருமை 
சேர்ப்பதுபோலப்‌ பிராட்டியால்‌ பெருமானுக்குப்‌ பெருமை உண்டு 
என்பதை அறிவிக்க “வடிவாய்நின்‌ வலமார்பினில்‌ வாழ்கின்ற 
மங்கை' என்றார்‌. எம்பெருமானுடைய மங்களத்தை மட்டுமே 
விரும்புகின்ற இவ்வாழ்வார்‌, 'அடியோமோடும்‌' எனத்‌ தம்முடைய 
மங்களத்தையும்‌ ஏன்‌ விரும்புகிறார்‌ என்னும்‌ வினா எழுகிறது. 
மங்களாசாசனம்‌ பண்ணுதற்குத்‌ தம்மைப்போன்ற அடியவர்கள்‌ 
இல்லாவிடில்‌ எம்பெருமானுக்கு என்ன தீங்கு விளைந்திடுமோ 
என்ற அச்சம்பற்றித்‌ தம்முடைய மங்களத்தையும்‌ விரும்புகிறார்‌. 
இப்பாசுரத்தில்‌ குறிக்கப்படும்‌ பிராட்டியார்‌ முதலானோர்‌ 
அச்சத்தைப்‌ போக்கக்கூடியவர்கள்‌. திருமார்பில்‌ உறையும்‌ 
பிராட்டியின்‌ அருள்நோக்கால்‌ தீங்கு ஏற்படாது. திருவாழி, சங்கு 
என்பனவும்‌ பெருமானைக்‌ காப்பனவே. எனினும்‌, இவர்களுக் 
கெல்லாம்‌ என்ன தீங்கு வருமோ? பகவானைக்‌ காக்க முடியுமோ? 
என அஞ்சிப்‌ பல்லாண்டு பாடுவதாகப்‌ பிள்ளைலோகாசாரியார்‌ 


விளக்குகிறார்‌. 


முதலிரண்டு பாசுரங்களால்‌ “ஓம்‌ நமோ நாராயணாய” என்னும்‌ 
திருமந்திரத்தின்‌ பொருள்‌ விளக்கப்பட்டதாகக்‌ கூறுவர்‌. 


மூவகை அதிகாரிகளைப்‌ பல்லாண்டு பாட அழைப்பு 


முதலிரண்டு பாசுரங்களில்‌, தாம்‌ மட்டும்‌ தனியாக இருந்து 
பல்லாண்டு பாடியதில்‌ ஆழ்வார்க்கு மனநிறைவு ஏற்படவில்லை. 
எல்லோரும்‌ தம்மைப்போலவே இறைவனுக்குப்‌ பல்லாண்டு 
பாடவேண்டும்‌ என விரும்பினார்‌. நல்ல , பொருளைத்‌ தனியாகத்‌ 
துய்த்தல்‌ தகாது; பலரும்‌ சேர்ந்து நுகர்தலே கடைப்பிடிக்க வேண்டிய 
நெறி என ஆழ்வார்‌ அறிவார்‌. “கூடியிருந்து குளிர்ந்தேலோர்‌ 
எம்பாவாய்‌” என ஆண்டாளும்‌ இதனையன்றோ வைணவ 
தர்மமாகக்‌ கூறுகிறார்‌. ஆழ்வார்‌ தம்முடன்‌ பலரையும்‌ பல்லாண்டு 
பாட அழைத்துச்‌ செல்ல நினைக்கிறார்‌. செல்வத்தை விரும்புவோர்‌, 
கைவல்யத்தை விழைவோர்‌, பெருமானின்‌ அனுபவம்‌ மட்டும்‌ 

வேண்டிநின்றோர்‌ என மூவகை அதிகாரிகளையும்‌ அழைக்க 
எண்ணுகிறார்‌. இம்மூவருள்‌ செல்வத்தை விரும்புகிறவர்களும்‌, 
கைவல்யத்தை விழைவோரும்‌ பயனை எதிர்பார்ப்பவர்களாக 
இருந்தாலும்‌, அந்த அற்பப்‌ பலனுக்காவது எம்பெருமானைப்‌ 
பணிந்து வழிபடுகிறார்கள்‌ என்பதால்‌, அவர்களையும்‌ திருத்திப்‌ 
பணிகொள்ளலாம்‌ என மூடிவு செய்து, முதலில்‌ இறைவனை 
அனுபவிக்கும்‌ ஞானிகளை மட்டும்‌ மூன்றாம்‌ பாசரத்தில்‌ 
பல்லாண்டு பாட அழைக்கிறார்‌. 

““ வாழாட்பட்டு நின்றீர்‌உள்ளீரேல்‌ வந்து மண்ணும்‌ மணமும்‌ கொண்மின்‌ 
கூழாட்பட்டு நின்றீர்களை எங்கள்‌ குழுவினில்‌ புகுதலொட்டோம்‌ 
ஏழாட்காலும்‌ பழிப்பிலோம்‌ நாங்கள்‌ இராக்கதர்‌ வாழ்‌ இலங்கை 
பாழாளாகப்‌ படைபொருதானுக்குப்‌ பல்லாண்டு கூறுதுமே ** (3) 


பகவத்‌ விஷயம்‌ தவிர, மற்ற விஷயங்களில்‌ செய்யும்‌ 
கைங்கர்யம்‌ எல்லாம்‌ செய்வதற்குக்‌ கடினமாயும்‌, சிறு பயனைத்‌ 
தருவதாகவும்‌ இருக்கும்‌. ஆனால்‌, பகவத்‌ விஷயத்தில்‌ செய்யும்‌ 
கைங்கர்யம்‌ எளிதாகச்‌ செய்யக்‌ கூடியதாகவும்‌, நிரந்தர பலனை 
அளிப்பதாயும்‌, இறைவனை உவப்பிக்க வல்லதாயும்‌ 
இருப்பதால்‌ அப்படிப்பட்ட கைங்கர்யத்தில்‌ ஊன்றியிருப்பவர்‌ 
களைத்தான்‌ 'வாழாட்பட்டு நின்றீர்‌” என்று அழைக்கிறார்‌. வயிற்றுப்‌ 
பிழைப்பிற்காகக்‌ கீழான சேவை செய்து பிழைப்பவர்களைக்‌ 
்‌'கூழாட்பட்டு நின்றீர்களை எங்கள்‌ குழுவினில்‌ புகுதலொட்டோம்‌” 
என விலக்கித்‌ தள்ளுகிறார்‌. ஞானிகளை அழைக்கையிலும்‌ 
“ஏழாட்காலும்‌ பழிப்பிலோம்‌ யாங்கள்‌” என்று தம்‌ பெருமையைக்‌ 
. கூறி அழைக்கின்றார்‌. 


நான்காவது பாசுரத்தில்‌ ஆன்ம அனுபவத்தை விரும்பும்‌ 
கைவல்யார்த்திகளைப்‌ பல்லாண்டு பாட வருமாறு அழைக்கிறார்‌. 
கைவல்ய இன்பத்தை விரும்பி வழிபடுபவர்களே! அக்‌ 
கைவல்யத்தில்‌ ஆசையை விட்டுவந்து எங்கள்‌ குழுவில்‌ சேர 
விரும்புவீராயின்‌, உங்களுடைய ஏடு போன்ற நுண்ணுடல்‌ 
(ஆன்மா) கழிவதற்கு முன்னே கைவல்யமாகிய ஆதம அனுபவம்‌ 
மட்டும்‌ செய்வோம்‌ என்ற வரம்பிலிருந்து நீங்கி எங்களுடன்‌ சேர்ந்து ' 
கொள்ளுங்கள்‌. அதன்‌ பிறகு நாடும்‌ நகரமும்‌ நன்கறியும்‌ வகையில்‌ 
“நமோ நாராயணா? என்னும்‌ மந்திரம்‌ சொல்லி, பாடும்‌ மனமுடைய 
பக்தர்களோடு சேர்ந்து எம்‌ பெருமானுஃகப்‌ பல்லாண்டு பாடுங்கள்‌ 
என அழைக்கிறார்‌. 

* ஏடுநிலத்தில்‌ இடுவதன்‌ முன்னம்‌ வந்து எங்கள்குழாம்‌ புகுந்து 
கூடு மனமுடையீர்கள்‌! வரம்பொழி வந்தொல்லைக்‌ கூடுமினோ 
நாடும்‌ நகரமும்‌ நன்கறிய நமோ நாராயணா என்று 
பாடும்‌ மனமுடைய பத்தருள்ளீர்‌! வந்து பல்லாண்டு கூறுமினே”' 

(4) 


மூன்றாவது பாசுரத்தில்‌ கூழாட்பட்டவர்களை விலக்கியது போல 
இவர்களையும்‌ விலக்கியிருக்கலாமே என்றால்‌, கைவல்யார்த்திகள்‌ 
தங்கள்‌ சொந்தப்‌ பலன்‌ கருதியேனும்‌ பெருமானைச்‌ சரணம்‌ 
அடைந்தவர்களே என்பதால்‌ அவர்களை அழைத்து முறையான 
உபதேசங்களால்‌ திருத்தலாம்‌ என்ற நினைப்பால்‌ அழைக்கிறார்‌ 
என்று அறிதல்‌ வேண்டும்‌. 

: இந்தக்‌ கைவல்யார்த்திகளைப்‌ போலவே ஐஸ்வர்யாத்திகளும்‌ 
சொந்தப்‌ பலன்‌ கருதுபவர்தாமே. எனவே, இவர்களை விட்டுக்‌ 
கைவல்யார்த்திகளை முதலில்‌ அழைக்கக்‌ காரணம்‌ என்ன என்றால்‌, 
ஜஸ்வர்யார்த்திகளை மெதுவாகத்‌ திருத்திக்கொள்ளலாம்‌. 
கைவல்யார்த்திகளை அவ்வாறு திருத்த இயலாது. ஏனெனில்‌ 
அவர்களின்‌ உபாயாநுட்டானம்‌ முடிந்துவிட்டால்‌ அவர்கள்‌ ஆன்ம 
அனுபவத்திற்கான மேல்‌ உலகம்‌ சென்றுவிடுவர்‌. திரும்பி வர 
இயலாது. இப்பாது திருத்தவில்லையெனில்‌ அவர்கள்‌ வீணாய்ப்‌ 
போவார்கள்‌ என்ற இரக்கத்தால்‌ ஐஸ்வர்யார்த்திகளுக்கு முன்னர்க்‌ 
கைவல்யார்த்திகட்கு அழைப்பு விடுக்கின்றார்‌ என்பதை அறிதல்‌ 
வேண்டும்‌. 

கைவல்யத்தில்‌ நிற்பவர்‌ தம்மைத்தாமே அனுபவித்தல்‌ என்ற 
சிறு எல்லையில்‌ அடங்கி நிற்க வேண்டும்‌. அதனால்‌ “வரம்பொழிந்து 
ஒல்லைக்‌ கூடுமினோ' என்றழைக்கிறார்‌. மேலும்‌ அவர்கள்‌ 
பிரணவத்தை மட்டும்‌ நாவால்‌ கூறுவர்‌. இனி “நாராயணாய 
என்பதையும்‌ சேர்த்து எட்டெழுத்து மந்திரத்தைச்‌ சொல்லிக்‌ 
கொண்டு வரவேண்டும்‌ என்பதை “நாடும்‌ நகரமும்‌ நன்கறிய நமோ 
நாராயணா என்று” கூறிவந்து பக்தர்குழுவொடு சேர்ந்து 
கொள்ளுங்கள்‌ என்கிறார்‌. 

ஐந்தாவது பாசுரத்தில்‌ ஐஸ்வர்யார்த்திகளை ஆழ்வார்‌ 
அழைக்கிறார்‌. 

அண்டக்‌ குலத்துக்கு அதிபதி யாகி அசுரர்‌ இராக்கதரை 
.... இண்டைக்‌ குலத்தை எடுத்துக்‌ களைந்த இருடீகேசன்‌ தனக்கு 
தொண்டக்‌ குலத்துள்ளீர்‌ வந்தடிதொழுது ஆயிரம்‌ நாமம்‌ சொல்லி 
பண்டைக்‌ குலத்தைத்‌ தவிர்ந்து பல்லாண்டு பல்லாயிரத்தாண்‌ 
டென்மினே'” (5) 

இழந்த செல்வத்தை மீண்டும்‌ பெறவிரும்புவோர்‌, புதிதாகச்‌ 


செல்வம்‌ பெற விரும்புவோர்‌ ஆகிய இருவகைப்பட்ட 
ஜூஸ்வார்த்தியாதிகளை ஆழ்வார்‌ அழைக்கின்றார்‌. அற்பப்‌ 
பலணுக்காகப்‌ பிற நாமங்களை உருப்போடுவதைவிட 


எம்பெருமானின்‌ ஆயிரம்‌ திருநாமங்களைப்‌ பயன்கருதாது கூறுதல்‌ 
சிறப்புடைத்தாகும்‌ என்கிறார்‌ ஆழ்வார்‌. இந்திரியங்களை 
அடக்கியவன்‌ என்பதால்‌, இறைவன்‌ இருடீகேசன்‌ எனப்படுகிறான்‌. 


மூவகை அதிகாரிகள்‌ ஆழ்வார்க்குக்‌ கூறியன 

வாழாட்பட்டு என்ற பாசுரத்தில்‌ (3) “ஏழாட்காலும்‌ 
பழிப்பிலோம்‌ யாங்கள்‌” என்று தம்முடைய பெருமையைக்‌ கூறி 
ஆழ்வார்‌ ஞானிகளை அழைத்தார்‌. அந்த ஞானிகளும்‌ “நாங்களும்‌ 
உம்மைப்போலவே ஏழு தலைமுறைகளாக அடிமை 
செய்கின்றவர்கள்‌ என்று தங்கள்‌ (4) பெருமையைக்‌ கூறி 
£ஆழ்வாரிடம்‌ திருவோணத்‌ திருநாளில்‌ மாலைநேரத்தில்‌ 
நரசிங்கமூர்த்தியாகத்‌ தோன்றி இரண்யனை அழித்தவனாகிய 
பெருமானுக்கும்‌ பந்தனை தீரப்‌ பல்லாண்டு, பல்லாயிரத்‌ 
தாண்டென்று போற்றிப்‌ பாடுவோம்‌ என அறிவிக்கின்றனர்‌. 


““ எந்தை தந்தை தந்தை தந்தை தம்மூத்தப்பன்‌ ஏழ்படிகால்‌ தொடங்கி 
வந்தவழி வழியாட்‌ செய்கின்றோம்‌ திருவோணத்‌ திருவிழாவில்‌ 
அந்தியம்‌ போதில்‌ அரியுருவாகி அரியை அழித்தவனைப்‌ 
பந்தனை தீரப்‌ பல்லாண்டு பல்லாயிரத்‌ தாண்டென்று பாடுதுமே *" 

(6) 
என்பது இறைஅன்பர்களின்‌ விருப்பமாகத்‌ தெரிகிறது. 


ஏடுநிலத்தில்‌ என்னும்‌ பாசுரத்தில்‌ (4) கைவல்யார்த்திகளை 
அழைத்து நாடும்‌ நகரமும்‌ அறிய எட்டெழுத்து மந்திரம்‌ கூறிவர 
வேண்டும்‌ என்ற ஆழ்வாரிடம்‌ அவர்கள்‌ 'அவர்‌ கூறியவாறே சங்கு 
சக்கரங்களாலே திருஇலச்சினை செய்துகொண்டு குடும்பத்துடன்‌ 
டங்களாசாசனம்‌ செய்பவர்களாக - அடிமை செய்கிறவர்களைத்‌ 
திருந்தினபடியைக்‌ கூறுவதாக ஏழாவது பாசுரம்‌ அமைந்துள்ளது. 
“தீயில்‌ பொலிகின்ற செஞ்சுடராழித்‌ திகழ்‌ திருச்சக்கரத்தின்‌ 
கோயில்‌ பொறியாலே யொற்றுண்டு நின்று 
குடிகுடியாட்‌ செய்கின்றோம்‌ 
மாயப்‌ பொருபடை வாணனை ஆயிரந்தோளும்‌ பொழிகுருதி 
பாய சுழற்றியவாழி வல்லானுக்கும்‌ பல்லாண்டு கூறுதுமே ” (7) 

இப்பாசுரத்தில்‌ வாணாசுரனின்‌ ஆயிரம்‌ தோள்களிலிருந்து 
குருதிபெருகுமாறு சக்கரத்தைச்‌ சுழற்றிய பெருமானின்‌ வல்லமை 
போற்றப்படுகிறது. 

மந்திர பூர்வமாக ஓமம்‌ செய்த தீயில்‌ காய்ச்சிச்‌ சங்கு 
சக்கரங்களின்‌ பொறிகளைத்‌ தோளில்‌ அணிந்துகொள்வது 
வைணவர்களின்‌ வழக்கமாகும்‌. 


'அண்ட குலத்துக்கு” என்னும்‌ 5-ஆம்‌ பாசுரத்தில்‌ ஆழ்வாரால்‌ 
அழைக்கப்பட்ட ஐஸ்வர்யார்ததிகள்‌ “எம்பெருமானுடைய 
திருவருளினால்‌ வேண்டியன பெற்ற பின்பு, திருந்தியவர்களாய்ப்‌ 
பகவானுக்குப்‌ பல்லாண்டு கூறுபவர்களாக மாறிவிட்டோம்‌ என்று 
சொல்லிக்கொண்டு வருவதை எட்டாவது பாசுரம்‌ தெரிவிக்கிறது. 


* நெய்யிடை நல்லதோர்‌ சோறும்‌ நியதமும்‌ அத்தாணிச்‌ சேவகமும்‌ 
கையடைக்‌ காயும்‌ கழுத்துக்குப்‌ பூணோடு காதுக்குக்குண்டலமும்‌ 
மெய்யிடை நல்லதோர்‌ சாந்தமும்‌ தந்து என்னை வெள்ளுயிராக்க வல்ல 
பையுடை நாகப்பகைக்‌ கொடியானுக்குப்‌ பல்லாண்டு கூறுவனே ” (8) 


உலகத்தார்க்கு வேண்டிய பொருட்கள்‌ மூவகைப்பட்டன. 
அவை தாரகம்‌, போஷகம்‌, போக்கியம்‌ என்பன. இவற்றுள்‌ 
சோறு-தாரகம்‌; நெய்‌, பால்‌, தயிர்‌ போல்வன போஷகம்‌, சந்தனம்‌, 
மலர்‌, தாம்பூலம்‌ முதலியன - போக்கியம்‌. இம்மூன்றையும்‌ போதிய 
அளவுபெற்றதும்‌ மனநிறைவு கொள்ளவேண்டும்‌. அதற்கு மேல்‌ 
விரும்பினால்‌ துன்பமே மிஞ்சும்‌. இறைவன்‌ இம்மூன்றையும்‌ 
அளித்துக்‌ கருணையால்‌ அவர்கட்கு நல்லறிவு உண்டாகச்‌ “செல்வம்‌ 
கீழானது; பகவத்‌ கைங்கர்யமே அடைய வேண்டிய பொருள்‌” 
என்னும்‌ ! பற்றை உண்டாக்கித்‌ தங்களைச்‌ சுத்தசொரூபராக 
ஆக்கியதையே ஐஸ்வார்த்தியாதிகள்‌ ஆழ்வாரிடம்‌ கூறினர்‌. 


இவர்கட்கு அத்தாணிச்‌ சேவகமும்‌ தந்ததாகக்‌ . கூறுவது 
பொருந்தாதே என்னில்‌, ஐஸ்வர்யார்த்தியாய்‌ இருந்தாலும்‌ 
பகவானுடைய கருணையால்‌ திருந்திப்‌ பயன்‌ கருதாதவனாய்‌ 
வந்தமை தோற்றும்படியாகச்‌ சொன்ன பாசுரமாகையால்‌ 
பொருந்தும்‌ எனக கொள்ளல்‌ வேண்டும்‌. சத்துவகுணத்தை 
வெண்ணிறமாகச்‌ சொல்வதால்‌ சாத்வீகன்‌ 'வெள்ளுயிர்‌' 
எனப்பட்டான்‌. மூவகை அதிகாரிகள்‌ இறைவனை நோக்கிக்‌ 
கூறியன: 


அடுத்து வரும்‌ 9, 10, 11ஆவது பாசுரங்கள்‌ ஞானிகளும்‌, 
கைவல்யார்த்திகளும்‌, ஜஸ்வர்யார்த்திகளும்‌ பெருமானை நேரே 

நோக்கிச்‌ சொன்னவையாகும்‌. முதலில்‌ பயன்‌ கருதாத இறை 
அன்பர்கள்‌ எம்பெருமானை நோக்கிப்‌ பேசுகின்றனர்‌. 
உடுத்துக்‌ களைந்த நின்பீதக ஆடை. உடுத்துக்‌ கலத்துண்டு 
தொடுத்த துழாய்‌ மாலை சூடிக்‌ களைந்தன சூடும்‌இத்‌ தொண்டர்களோம்‌. 
விடுத்த திசைக்கருமம்‌ திருத்தி இத்திருவோணத்‌ திருவிழவில்‌ 
படுத்த பைந்‌ நாகணைப்‌ பள்ளி கொண்டானுக்குப்‌ பல்லாண்டு கூறுதுமே” 
(9) 
இப்பாசுரத்தில்‌ இறை அன்பர்களின்‌ பக்தி புலனாகிறது. 
எம்பெருமான்‌ திருஅரையில்‌ சாத்திக்கொள்ளும்‌ சாதாரண 
ஆடையெல்லாம்‌ திவ்விய பீதாம்பரத்தின்‌ அம்சமே என்பது 
சாத்திரம்‌. 
அடுத்து ஆன்ம அனுபவமே அடையத்தக்க பொருள்‌ எனக்‌ 
கொண்டுள்ள கைவல்யார்த்திகள்‌ தாம்‌ திருந்திய தன்மையைக்‌ 
கூறிக்கொண்டு எம்பெருமானை நோக்கிப்‌ பல்லாண்டு செய்வதாகக்‌ 
கூறுகின்றனர்‌. | 
““ எந்நாள்‌ எம்பெருமான்‌ உன்‌ தனக்கடியோம்‌ என்றெழுத்துப்பட்ட 
அந்நாளே அடியோங்கள்‌ அடிக்குடில்‌ வீடுபெற்‌ றுய்ந்தது காண்‌ 
செந்நாள்‌ போற்றித்‌ திருமது ரையுட்‌ சிலைகுனித்து ஐந்தலைய 
பைந்நாகத்‌ தலைப்‌ பாய்ந்தவனே உன்னைப்‌ பல்லாண்டு கூறுதுமே” 
(10) 


இங்குக்‌ கைவல்யார்த்திகள்‌ “எம்பெருமானே! நாங்கள்‌ 
கைவல்யப்‌ பயன்‌ அடைவதற்குக்‌ சாதகமாக “ஓம்‌” என்று நாவினால்‌ 
கூறி வழிபட்டோம்‌. தாங்கள்‌ எங்கள்‌ மீது கருணை கொண்டு தாங்கள்‌ 
மீட்சியற்ற கைவல்யத்தை அடைந்து அழிந்துவிடாமல்‌ நல்லறிவை 
அளித்தமையால்‌ அடியோங்கள்‌ இப்போது நுமக்குக்‌ பல்லாண்டு 
கூறுவோம்‌' என்கின்றனர்‌. 


'தேவரீருக்கு அடியோம்‌ என எழுதப்பட்ட நாள்‌ 
எந்நாளோ, அந்நாளிலேயே அடியோர்கள்‌ குடில்‌ உய்ந்து 
போயிற்று' என்பது நைச்சியாநுசந்தானப்‌ பேச்சு, (தம்மைத்‌ 
தாழ்த்திக்‌ கொண்டு பேசல்‌). 

இவர்களை அடுத்து, ஐஸ்வர்யார்த்திகள்‌ தாங்கள்‌ திருந்தின 
படியைச்‌ சொல்லிக்கொண்டு பெருமானுக்குப்‌ பல்லாண்டு 
பாடுகின்றனர்‌. 

* அல்வழக்‌ கொன்றும்‌ இல்லாஅணி கோட்டியர்‌ கோன்‌அபி மானதுங்கன்‌ 
செல்வனைப்‌ போலத்‌ திருமாலே நானும்‌ உனக்குப்‌ பழவடியேன்‌ 
நல்வகை யால்நமோ நாராய ணாவென்று நாமம்‌ பலபரவிப்‌ 
பல்வகை யாலும்‌ பவித்திரனே உன்னைப்‌ பல்லாண்டு கூறுவனே ” 


(11) 


இதில்‌ ஐசுவர்யார்த்திகள்‌ எண்ணிறந்தவர்கள ஆதலால்‌ அவர்களில்‌ 
ஒருவன்‌ சொல்கிறான்‌ என்பது அறியத்‌ தக்கது. செல்வ நம்பியைப்‌ 
போல நானும்‌ உனக்குப்‌ பழமையான அடியவனாகிவிட்டேன்‌. 
நன்மையுண்டாகும்படி நமோ நாராயணா எனக்‌ கூறி நின்‌ 
நாமங்களையும்‌ வழிபட்டு உனக்குப்‌ பல்லாண்டு கூறுவேன்‌ 
என்பது பாசுரப்பொருள்‌. 


அகங்காரம்‌ அழிந்துவிட்டால்‌ எல்லா ஆன்மாக்களுக்கும்‌ 


அடிமையே நிலைநிற்ப தாகையால்‌, திருந்திவந்த 
ஜஸ்வர்யார்த்தியாதி 'செல்வநம்பிபோல்‌ நானும்‌ பழ அடியேன்‌” 
என்று சொல்வதில்‌ குறை இல்லை என்பர்‌. இதுகாறும்‌ 


தங்களுக்கிருந்த அழுக்குகளைப்‌ போக்கித்‌ தூய்மைப்படுத்திச்‌ 
சேர்த்துக்கொண்டதால்‌ 'பல்வகையால்‌ பவித்திரனே' என்கிறான்‌. 


பன்னிரண்டாவது பாசுரமாகிய இறுதிப்‌ பாசுரம்‌ பல்லாண்டு 
பாடுவார்‌ எய்தும்‌ பலனைக்‌ கூறுகிறது. பலன்‌ கூறும்‌ பாடலைத்‌ 
'திருநாமப்பாட்டு', என்றும்‌ 'பலச்ருதி' என்றும்‌ சொல்வர்‌. 


'பவித்திரனை - பரமபதத்தில்‌ எழுந்தருளி இருப்பவனை - 
சார்ங்கமென்னும்‌ வில்லைக்‌ கொண்டவனை விரும்பிப்‌ பாடிய 
வில்லிபுத்தூர்‌ விஷ்ணு சித்தரின்‌ திருப்பல்லாண்டைச்‌ சொல்பவர்கள்‌ 
மறுமையில்‌ பரமபதத்தை அடைந்து, பகவானைச்‌ சூழ்ந்திருந்து 
“நமோ நாராயணா” என்னும்‌ திருமந்திரத்தைக்‌ கூறிப்‌ பல்லாண்டு 
பாடுவர்‌” என்று பலன்‌ கூறும்‌ பாசுரம்‌ வருமாறு: 


“ பல்லாண்‌ டென்று பவித்திரனைப்‌ பரமேட்டியை சார்ங்கமென்னும்‌ 
வில்லாண்‌ டான்தன்னை வில்லிபுத்தூர்‌ விட்டுசித்தன்‌ விரும்பியசொல்‌ 
நல்லாண்டென்று நவின்றுரைப்பார்‌ நமோநாராய ணாயஎன்று 
பல்லாண்டும்‌ பரமாத்மனைச்‌ சூழ்ந்திருந்தேத்துவர்‌ பல்லாண்டே ” 

(12) 
இப்பல்லாண்டு பாடுவதால்‌ பெறும்‌ பயன்‌ பரமபதத்திலும்‌ 
பல்லாண்டு பாடுதலே என அழகுபட ஆழ்வார்‌ முடிக்கிறார்‌. 

 இப்பிரபந்தம்‌ அளவில்‌ சிறியது. எனினும்‌ பக்திச்‌ சுவைமிக்க 

ஆழமான கருத்துக்களைத்‌ தரும்‌ பாசரங்களைக்‌ கொண்டது. 
வேதாந்த சாரமே திருப்பல்லாண்டில்‌ சுருக்கமாகவும்‌ 
அழகாகவும்‌ கூறப்பட்டுள்ளது. திருமந்திரத்தின்‌ பொருளும்‌ 
அர்த்த பஞ்சகமும்‌ இதில்‌ நன்கு விளக்கப்பட்டுள்ளான. 
தொடக்கம்‌ முதல்‌ முடிவு வரை 'பல்லாண்டு, பல்லாண்டு” 
என்ற முழக்கமே தெரிகிறது. 
வைணவ சித்தாந்தத்தை உலகெங்கும்‌ பரப்ப, உலகினர்‌ 
யாவரையும்‌ ஆழ்வார்‌ திருத்திப்‌ பணி கொண்ட செய்தி இதில்‌ 
தெரிகிறது. பல்லாண்டு கூற ஆள்தேடிப்‌ பிரதிகூலரை 
(கைவல்யார்த்திகள்‌, ஐஸ்வர்யார்த்திகள்‌) அனுகூலராக்கு 
வதற்கு (ஞானிகள்‌) உபதேசம்‌ செய்து இறையன்பில்‌ 
ஆழ்த்தியது திருப்பல்லாண்டு என்னும்‌ பிரபந்தத்தில்‌ 
மட்டுமே காணப்படுகிறது. இக்கருத்தினை மணவாள 
மாமுனிகள்‌, பிள்ளை லோகாச்சாரியார்‌ போன்றோர்‌ எடுத்துக்‌ 
காட்டி யுள்ளனர்‌. 
அவதார காலங்களில்‌ நடைபெற்ற செயல்களை நினைத்து, 
அவர்‌ காலத்திலேயே நடந்ததுபோலவே பாவனையால்‌ 
நினைத்து இப்படி நடந்துவிட்டதே? இவ்வளவு துன்பமா? 
என்று இறைவனுக்குப்‌ பல்லாண்டு பாடியது 
தனிச்சிறப்பாகும்‌. 
ஆழ்வார்கள்‌ பெரும்பாலும்‌ இராம அவதாரத்திலும்‌ கண்ணன்‌ 
அவதாரத்திலும்‌ ஈடுபட்டவர்கள்‌. பெரியாழ்வார்‌ 
கண்ணனையே அனுபவித்தவர்‌ என்பதற்குத்‌ திருப்‌ 
பல்லாண்டும்‌ ஒரு சான்றாகும்‌. 

 மல்லாண்ட திண்தோள்‌ மணிவண்ணா ”' 

 வாணனை ஆயிரம்‌ தோளும்‌ பொழிகுருதி 

பாயச்‌ சுழற்றிய ஆழிவல்லான்‌ "' 
மதுரையில்‌ சிலை குனித்து ஐந்தலையை 
வைந்நாகத்தலை பாய்ந்தவன்‌ ”" 

என்று மூன்று இடங்களில்‌ கண்ணன்‌ சரித நிகழ்ச்சிகளை 
நினைந்து பல்லாண்டு பாடும்‌ ஆழ்வார்‌, இராமவதாரத்தைக்‌ 
குறித்து ஒரேஒரு முறைமட்டும்‌ “இராக்கதர்‌ வாழ்‌ இலங்கை 
பாழாளாகப்‌ படைபொருதானுக்குப்‌ பல்லாண்டு கூறுதுமே” 
என்கிறார்‌. 
இவ்விடத்தில்‌ வைணவ உரையாசிரியர்கள்‌ கூறும்‌ ஐதிகம்‌ 
ஒன்று சுவைமிக்கது. 

பெரியாழ்வார்‌ 


“ஆழ்வார்‌ மூன்று இடங்களில்‌ கண்ணனுக்கும்‌ ஒரே ஓர்‌ 
இடத்தில்‌ இராமனுக்கும்‌ பல்லாண்டு கூறும்‌ காரணம்‌ என்ன?” 
என்று நஞ்சீயர்‌ பட்டரைக்‌ கேட்டாராம்‌. 


அதற்குப்‌ பட்டர்‌ 'இராமாவதாரத்தில்‌ பிள்ளைகள்‌ நால்வரும்‌ 
அரக்கர்‌ குலத்தை அடக்கவல்ல மிடுக்கொடு நற்குணமும்‌ 


. பொருந்தியவர்கள்‌. அவர்களின்‌ தந்தையோ இந்திரனுக்குப்‌ 


௩ 
ச்‌ 
நரி 


பகையான சம்பாசுரனையே கொன்ற பெருவீரன்‌. 
அமைச்சர்களோ அளவற்ற ஞானம்‌ பொருந்திய வசிட்டர்‌ 
முதலான பெருமக்கள்‌. ஊரோ பகைவர்‌ புகமுடீ. யாத 
அயோத்தி. இராமன்‌ பிறந்து வாழ்ந்த காலமோ மிக நல்ல 
காலமான திரேதாயுகம்‌. இப்படி அனைத்துமே பாதுகாப்பாக 
அமைந்தமையால்‌ அவ்வவதாரத்தைக்‌ குறித்து அச்சம்‌ 
கொள்வதற்கு எதுவும்‌ இல்லை. ஆனால்‌, கிருஷ்ணா 
வதாரத்திலோ முற்றிலும்‌ வேறான நிலைமை. அவன்‌ 
பிறந்த இடமோ கம்சனுடைய சிறைக்கூடம்‌; கம்சனோ 
கிருஷ்ணனைக்‌ கொல்வதாற்காகக்‌ காலம்‌ பார்த்து 
அசுரர்களை ஏவிவிடும்‌ கொடியவன்‌; தகப்பனோ சாது 
இடையன்‌; ஊரோ இடைச்சேரி; கிருஷ்ணனோ தமையன்‌ ஒரு 
கணம்‌ பிரிந்தால்‌ பாம்பின்‌ வாயில்‌ விழும்‌ தீம்பன்‌; அவன்‌ 
பிறந்ததோ கலியுகத்திற்குத்‌ தோள்‌ தீண்டியான 
(நெருங்கியதான) துவாபரயுகத்தின்‌ இறுதி. ஆதலின்‌ 
“அவனுக்கு என்ன தீங்கு வருமோ” என்று கருதிப்‌ பல்லாண்டு 
கூறிக்‌ காப்பிடுவதைத்‌ தவிர வேறு வழியில்லை” என்றாராம்‌. 
பட்டருக்கும்‌ நஞ்சீயருக்கும்‌ நடந்த இவ்வுரையாடல்‌ பற்றிப்‌ 
பெரியவாச்சான்‌ பிள்ளை தமது திருப்பல்லாண்டு 
வியாக்கியானத்தில்‌ குறிப்பிட்டுள்ளார்‌. 

இலக்கிய வகையில்‌ நோக்குகையில்‌ பெரியாழ்வாரின்‌ 
திருப்பல்லாண்டே முதல்‌ பல்லாண்டு நூலாகும்‌. ப 


திருமொழியிலும்‌ “திருப்பல்லாண்டு”. 

ஆழ்வார்‌ இறைவனுக்குப்‌ பல்லாண்டு கூறுதலை அவரது 
“திருப்பல்லாண்டில்‌' மட்டுமன்றிப்‌ “பெரியாழ்வார்‌ திருமொழி” 
என்னும்‌ பிரபந்தத்திலும்‌ காணலாம்‌. பெரியாழ்வார்‌ திருமொழியில்‌ 
உள்ள பாசுரங்கள்‌ அனைத்துமே மங்களாசாசனத்தில்‌ 
நோக்குடையவை என்று பெரியோர்‌ கூறுவர்‌. 


ஆயர்பாடியில்‌ உள்ள பெண்களை அழைத்து ஒருநாள்‌ 
யசோதை கண்ணனுக்குப்‌ பல்லாண்டு பாடுமாறு செய்விக்கிறாள்‌. 

இதனை, 
 பண்ணேர்மொழியரைக்‌ கூவி முளையட்டிப்‌ 
பல்லாண்டு கூறுவித்தேன்‌ ”” (3-3-9) 


என்கிறார்‌ ஆழ்வார்‌. 


திரிவிக்கிரமனாய்‌ உலகளந்தபோது கண்ணனுக்குத்‌ தேவரும்‌ 
மற்றோரும்‌ பல்லாண்டு பாடியதைப்‌ “புறம்புல்கல்‌” நிகழ்ச்சியில்‌ 
தந்து இன்புறுகிறார்‌. 
* பண்பல பாடிப்‌ பல்லாண்டிசைப்ப, பண்டு 
மண்பல கொண்டான்‌ புறம்‌ புல்குவான்‌ ”” (1-10-5) 


கீழ்க்காணும்‌ பாசுர அடிகளிலும்‌, கண்ணனுக்குச்‌ செய்த 
பல்லாண்டு பற்றியே ஆழ்வார்‌ பேசுகிறார்‌. 

வாய்த்த மறையோர்‌ வணங்க இமையவர்‌ ஏத்த ”” (1-10-8) 

* எண்டிசை யோரும்‌ இறைஞ்சித்‌ தொழுதேத்து '* (2-10-2) 

இரண்டாம்‌ பத்து எட்டாம்‌ திருமொழி முழுவதும்‌ காப்பிடும்‌ 
பொருட்டுக்‌ கண்ணனை யசோதை அழைப்பதாகவே 
அமைந்துள்ளது. இங்கே “காப்பிட வாராய்‌” எனப்‌ பலமுறை 
அழைப்பது பல்லாண்டு கூறி வாழ்த்தவே ஆகும்‌. நான்காம்‌ பத்தில்‌ 
திருமாலிருஞ்சோலையில்‌ அடியவர்‌ கூறும்‌ பல்லாண்டொலி எங்கும்‌ 
பரவி ஒலிப்பதை “எல்லாவிடத்திலும்‌ எங்கும்‌ பரந்து 
பல்லாண்டொலி சொல்லா நிற்கும்‌... திருமாலிருஞ்சோலை (4-4-2) 
என்கிறார்‌. ஐந்தாம்‌ பத்தில்‌ திருமாலிருஞ்சோலைக்‌ குறவர்கள்‌ 
இறைவனது பொன்னடிக்கு வாழ்த்துக்‌ கூறிப்‌ புதிது உண்கின்றனர்‌. 
(5-3-3) அதே பத்தில்‌ மற்றொரு பாசுரத்தில்‌ (5-2-9) நித்ய சூரிகளை 
உறங்காமல்‌ கண்ணனைக்‌ காக்குமாறு வேண்டுகிறார்‌ ஆழ்வார்‌. 


““ உறகல்‌ உறகல்‌ உறகல்‌ ஒண்சுடர்‌ ஆழியே! சங்கே 
அறளறி நாந்தக வாளே! அழகிய சார்ங்கமே! தண்டே! 
இறவுபடாமல்‌ இருந்த எண்மர்‌ உலோக பாலீர்காள்‌ 
பறவை அரையா! உறகல்‌ பள்ளியறை குறிக்கொண்மின்‌ '' 
(5-2-9) 
இங்கு, இறைவனுடைய திவ்விய ஆயுதங்களையும்‌ அட்டதிக்குப்‌ 
பாலகர்களையும்‌ பறவை வேந்தன்‌ கருடனையும்‌ உறங்காமலிருந்து 
எம்பெருமானின்‌ பள்ளியறையைக்‌ கருத்தோடு நோக்கிக்‌ 
கொண்டிருங்கள்‌ என்பதில்‌ ஆழ்வாரின்‌ அக்கறை புலனாகின்றது. 
முன்னிரண்டு அடிகளால்‌, நித்திய விபூதியாகிய பரமபதத்தில்‌ 

உள்ளனவற்றைக்‌ காவலாக நிறுத்தி, எண்மர்‌ உலகபாலர்‌ என்பதால்‌ 
இவ்விபூதியில்‌ உள்ளாரைக்‌ காவலாக்கி, “பறவையரையா' 
எனபதில்‌ நின்ற இடமிருந்து காக்கின்ற அவர்களைப்‌ போல 
அல்லாமல்‌, பகைவர்‌ உள்ள இடத்திலும்‌ போய்‌ அழித்து 
இயங்கவல்ல பெரிய திருவடியைக்‌ காவலாக ஏற்படுத்துகிறார்‌. 
"உறகல்‌ உறகல்‌ உறகல்‌' என மும்முறை துடிப்பது அவரது 
அச்சத்தாலாகும்‌. 

இங்ஙனம்‌ திருப்பல்லாண்டு என்னும்‌ பகுதியில்மட்டு மன்றி 
நூல்‌ முழுவதிலும்‌ பல்லாண்டின்‌ ஓலி ஒலிப்பதைக்‌ காண 
முடிகிறது. அதனால்‌, மங்களாசாசனத்தில்‌ மற்றுள்ள ஆழ்வார்களைக்‌ 
காட்டிலும்‌ பெரியாழ்வார்க்குள்ள ஏற்றத்தைப்‌ பிள்ளை 
லோகாச்சாரியர்‌, 

* ஆழ்வார்கள்‌ எல்லோரையும்‌ போல்‌ அல்லர்‌ பெரியாழ்வார்‌ ” 
அவர்களுக்கு இது (மங்களாசாசனம்‌ செய்வது) காதாசிக்தம்‌ (ஒரு 
காலத்தில்‌ உண்டாவது) இவர்க்கு இது நித்யம்‌ (எப்பொழுதும்‌ 
இருப்பது) என்று கூறுதல்‌ காண்க. (ஸ்ரீவசன பூஷணம்‌ பக்‌. 
2௦4 - 255). 


இக்கருத்தினையே திருவரங்கத்‌ தமுதனாரும்‌ தமது இராமநுச 
நூற்றந்தந்தாயில்‌ 
* சோராத கால்‌ பெருஞ்சுழிப்‌ பல்தொல்லை மாலையொன்றும்‌ 
பாரா தவனைப்பல்‌ லாண்டென்று காப்பிடும்‌ பான்மையன்‌ ”' 
(இராமா. நூற்பா. 15) 
எனக்‌ குறிப்பிடுவர்‌. “பிரேமத்தில்‌ பெருஞ்சுழிப்படுகையாலே 
நித்தியமான எம்பெருமான்‌ நிலையைச்‌ சிறிதும்‌ மெய்ப்பிக்காமல்‌ 
“பல்லாண்டு பல்லாண்டு” என்று மங்களா சாசனம்‌ பண்ணுதலையே 
இயல்பாக உடைய விஷ்ணுசித்தன்‌ ' என விளக்குவர்‌ திரு அமுதனார்‌. 
பிற ஆழ்வார்‌ பாசுரங்களில்‌ பல்லாண்டு 
பெரியாழ்வார்‌ போலப்‌ பிற ஆழ்வார்கள்‌ 'தனி இலக்கியமாகத்‌ 
திருப்பல்லாண்டு பாடவில்லை. அவர்தம்‌ பாசுரங்களில்‌ 
“பல்லாண்டு” பற்றிய குறிப்புக்கள்‌ காணப்படுகின்றன. 
“வீற்றிருந்தொழுகும்‌' என்னும்‌ திருவாய்மொழியில்‌ (4-5) 
நம்மாழ்வார்‌ பகவானுடைய நிறைவிற்கு 'மங்களாசாசனம்‌” 
செய்ததாகக்‌ கூறுவர்‌. அவருடைய “அங்கும்‌ இங்கும்‌” என்னும்‌ 
திருவாய்மொழியையும்‌ (8-3) நம்மாழ்வாரின்‌ திருப்பல்லாண்டு 
என்று உரைகாரர்‌ குறிப்பிடுவர்‌. 

இறைவனுக்குப்‌ பல்லாண்டு பாடும்‌ பண்பு ஆண்டாள்‌ 
பாசுரங்களில்‌ காணப்படுகின்றது. “சாலப்‌ பெரும்பறையே 
பல்லாண்டிசைப்பாரே' (திருப்பாவை 26) என்பதால்‌ மார்கழி 
நீராட்டத்திற்கும்‌ புறப்படும்போது, காப்பிடுவதற்குப்‌ பல்லாண்டு 
பாடுவார்‌ தேவை எனத்தெரிகிறது. போற்றி யாம்‌ வந்தோம்‌” 
(திருப்பாவை 21) என்ற தொடர்க்கு “அவர்கள்‌ (ஆயர்‌ பெண்கள்‌) 
தமது காரியத்தை மறந்து அவனிடத்தில்‌ பரிவு கொண்டு மங்களா 
சாசனம்‌ செய்து, பிறகு தமது வேண்டுகோளைத்‌ தெரிவிக்கின்றனர்‌' 
என விளக்கவுரை செய்வர்‌. “அன்றிவ்வுலகம்‌” எனத்‌ தொடங்கும்‌ 
பாசுரத்தில்‌ (திரு. 24) அறுசுவை போல ஆறுமுறை “போற்றி” என்ற 
சொல்‌ இடம்‌ பெற்றுள்ளது. “போற்றுகையாவது திருப்பல்லாண்டு 
பாடுகை' என உரைவிளக்கம்‌ தருகின்றனர்‌. இப்பாசுரத்தைப்‌ 
“பல்லாண்டு'ப்‌ பாசுரமாகவே கொள்கின்றனர்‌. அதனைப்‌ 
பெரியாழ்வாரின்‌ திருப்பல்லாண்டுப்‌ பிரபந்தத்துடன்‌ தொடர்பு 
படுத்தியும்‌ கூறுவர்‌. இறைவனுக்குப்‌ பல்லாண்டு பாடியவரின்‌ 
திருமகளாதலால்‌, ஆண்டாள்‌ பல்லாண்டு பாடியது குடிப்பிறப்பால்‌ 
வாய்த்தது எனச்‌ சிறப்பித்துக்‌ கூறுவர்‌. 

“ போற்றி என்றே கைகள்‌ ஆரத்தொழுது' (திரு. மொழி 4.5.1) 

என்பார்‌ நம்மாழ்வார்‌. 

வைணவ மரபில்‌ பெருமானுக்கு ஒப்பான ஏற்றம்‌ அவன்‌ 
அடியார்களுக்கும்‌ உண்டு. அடியவர்களுக்கும்‌ பல்லாண்டு 
பாடும்‌ மரபு காணப்படுகிறது. “பொலிக பொலிக” எனத்‌ 
தொடங்கும்‌ திருவாய்மொழிப்‌ பாசுரம்‌ (5.2) இறைவன்‌ 
அடியார்க்குப்‌ பாடிய பல்லாண்டாகக்‌ கருதப்படுகிறது. 
இத்திருமொழியில்‌ பாகவதர்களுடைய கூட்டத்திற்கு 
மங்களாசாசனம்‌ செய்கிறார்‌ என்று நஞ்சீயர்‌ விளக்கம்‌ தருகிறார்‌. 

ஆழ்வார்களிடத்தும்‌ பல்லாண்டு கூறும்‌ பண்பு மிகுந்திருத்தல்‌ 
பற்றியே திவ்வியப்பிரபந்தம்‌ முழுவதையும்‌ 'மங்களாசாசனப்‌ 
பிரபந்தம்‌” எனக்கூறுவர்‌. இவ்வாறு பல்லாண்டுபற்றிய 
கோட்பாடுகள்‌ வைணவர்களிடம்‌ பெருகியமைக்குப்‌ பெரியாழ்வார்‌ 
பாடிய திருப்பல்லாண்டே காரணம்‌ எனலாம்‌. 

பெரியாழ்வரையும்‌ அவர்‌ பாடிய திருப்பல்லாண்டையும்‌ 
பெருஞ்செல்வங்களாக வைணவ உலகம்‌ போற்றிவருகிறது. 
அகுனாலன்றோ மணவாள மாமுனிகள்‌ உபதேச ரத்தினமாலையில்‌, 

“ உண்டோ திருப்பல்லாண்டுக்கு ஒப்பதோர்‌ கலைதான்‌? 

உண்டோ பெரியாழ்வார்க்கு ஒப்பு ஒருவர்‌ ”” 


® 

வர்த்த 3 


3. கண்ணனின்‌ குழந்தைப்‌ பருவம்‌ 


ஒரு தாய்‌ தன்‌ மக்கள்மீது காட்டும்‌ அன்பிற்கு நிகரில்லை. 
அத்தாயினும்‌ அதிகப்‌ பரிவை உயிர்கள்மாட்டுக்‌ காட்டுபவன்‌ 
இறைவன்‌. அதனால்தான்‌ “பெற்ற தாயினும்‌ ஆயின செய்யும்‌" 
என்று திருமங்கையாழ்வாரும்‌, “பால்‌ நினைந்தூட்டும்‌ தாயினும்‌ 
சாலப்பரிந்து' என மணிவாசகப்‌ பெருமானும்‌ பாடுகின்றனர்‌. 
இவ்வாறு இறைவன்‌ தாயாகவும்‌ உயிர்கள்‌ சேயாகவும்‌ உள்ள 
உறவைத்தான்‌ பக்தி நெறியில்‌ காண்கிறோம்‌. ஆனால்‌, 
பெரியாழ்வார்‌ காட்டும்‌ பக்தியில்‌ ஒரு புதுமையைக்‌ 
காணமுடிகிறது. இங்கு அடியார்‌ தாயாகவும்‌ இறைவன்‌ சேயாகவும்‌ 
மாறுகின்றனர்‌. பெரியாழ்வார்க்கு முன்பு வேறு எவரும்‌ 
இறைவனைச்‌ சேயாகப்‌ பாவித்தவர்‌ இல்லை எனலாம்‌. 
அதனால்தான்‌ அவரைப்‌ “பகவானை வளர்த்த பக்தர்‌ என்பர்‌. 
ஒருத்தி மகனாய்ப்‌ பிறந்து ஒருத்தி மகனாய்‌ வளர்ந்த கண்ணன்‌ 
கதையை அனைவரும்‌ அறிவர்‌. இக்கதையைப்‌ பெரியாழ்வார்‌ 
அணுகிய முறைக்கும்‌ மற்றவர்கள்‌ அணுகிய முறைக்கும்‌ வேறுபாடு 
உண்டு. கண்ணன்‌ அவதாரத்தில்‌ ஈடுபட்டவர்கள்‌ அவனுடைய 
அருஞ்செயல்களில்‌ மனம்‌ பறிகொடுத்துப்‌ பாடிச்‌ சென்றனர்‌. 
அவர்களது கண்ணன்‌ பக்திக்கும்‌, பெரியாழ்வார்‌ குழந்தைக 
கண்ணன்மீது காட்டும்‌ பரிவுக்கும்‌ நிறைய வேறுபாடு உண்டு. 
வேயர்‌ கோனாகிய பெரியாழ்வார்‌ தம்‌ பாவனா சக்தியால்‌ 
இடைக்குலப்‌ பிறப்பை ஏறிட்டுக்கொண்டு, ஆயர்குலப்‌ பெண்‌ 
யசோதையாகவே பாவித்துக்கொண்டு, கண்ணன்‌ பிறந்து வளர்ந்த 
துவாபரயுகத்திற்கே சென்றுவிடுகிறார்‌. குழந்தைக்‌ கண்ணனோடு 
கொஞ்சி, விளையாடித்‌ தெய்வநங்கை யசோதை பெற்ற 
பிள்ளைமை இன்பமெல்லாம்‌ துய்க்கிறார்‌. யசோதை அனுபவித்த 
பேரின்பத்தைத்‌ “தொல்லை இன்பத்து இறுதி கண்டாளே' என்கிறார்‌, 
குலசேகரர்‌ (பெரு. திரு. 7-8). அத்தொடர்க்கு எல்லையிலாப்‌ பரமபத 

இன்பத்தின்‌ முடிவினைக்‌ காணப்பெற்றான்‌ என உரை கூறுவர்‌. 
இறைனன்‌ யசோதைக்கு அளித்த பேரின்பத்தை “அந்தமில்‌ 
பேரின்பத்தையும்‌ சிற்றின்பம்‌ ஆக்கினான்‌” என எடுத்துக்‌ காட்டுவர்‌ 
நம்பிள்ளை (ஈடு 8-1-3). அதாவது பரமபத இன்பத்தினும்‌ 
பெரிதாயிருந்தது யசோதைக்குக்‌ கிடைத்த கண்ணன்‌ அனுபவம்‌ 
என்பது கருத்து. யசோதைக்கு வாய்த்த எல்லையில்லாத இன்பத்தை 
ஆழ்வாரும்‌ பெற்றார்‌. “போகத்தில்‌ வழுவாத புதுவையர்‌ கோன்‌” என 
ஆண்டாளும்‌ தந்தையின்‌ பேற்றை அறுதியிடுகிறார்‌. கண்ணனது 
அவதாரம்‌ தொடங்கி அவனது பிள்ளைமை இன்பங்களை 
ஒன்றுவிடாமல்‌ ஒரு குறையில்லாதபடி அனுபவித்ததையே 
ஆழ்வார்க்குக்‌ கிடைத்த குறைவற்ற இன்பமாக விளக்கம்‌ தருகிறார்‌, 
பெரிய ஆச்சான்பிள்ளை. கண்ணன்‌ கதை கூறிய பலர்‌ அவன்‌ 
பெருமைகளைக்‌ கரையில்‌ நின்று கூறினர்‌. ஆழ்வாரோ கண்ணனின்‌ 
கதைவெள்ளத்தில்‌ தரை காணும்‌ அளவும்‌ மூழ்கித்‌ திளைத்தவராய்‌, 
அவனது அவதாரம்‌ தொட்டு, ஒவ்வொரு நிகழ்ச்சியிலும்‌ தம்மை 
முழுமையாக ஈடுபடுத்திக்கொண்டு அனுபவிக்கிறார்‌. அவரது 
தணியாத தாய்ப்பாசத்தை அவருடைய பாசுரங்கள்‌ நன்கு 
உணர்த்துகின்றன. 


கண்ணனின்‌ பிறப்பைத்‌ திருவாய்ப்பாடி மக்கள்‌ கொண்டாடும்‌ 
நிலையில்‌ பெரியாழ்வார்‌ திருமொழி தொடங்குகிறது. 


கண்ணன்‌ திருஅவதாரச்‌ சிறப்பு 

வைணவத்‌ தலமான திருக்கோட்டியூர்க்குத்‌ தம்‌ நண்பர்‌ செல்வ 
நம்பியைக்‌ காணப்‌ பெரியாழ்வார்‌ செல்கிறார்‌. அப்போது அவ்வூரில்‌ 
கண்ணன்‌ பிறந்தநாள்‌ விழா நடைபெற்றுக்கொண்டிருந்தது . 
ஆழ்வார்‌ அவ்வூர்க்‌ கோயிலில்‌ எழுந்தருளியுள்ள செளமிய 
நாராயணமூர்த்தியை வணங்குகையில்‌, அவர்‌ மனக்கண்ணிற்கு 
அக்கோயில்‌ நந்தகோபரின்‌ மாளிகையாகவும்‌, அவ்வூர்‌ 
ஆயர்பாடியாகவும்‌, அப்பெருமான்‌ கண்ணனாகவும்‌ 
காட்சியளித்தனர்‌. ஆழ்வாரும்‌ யசோதையாக மாறித்‌ தாம்‌ கண்ட 
காட்சிகளைப்‌ பாசுரங்களாக நமக்குத்‌ தருகின்றார்‌. 


வண்ண மாடங்கள்‌ சூழ்‌ திருக்கோட்டியூரில்‌ கேசவன்‌ நம்பி 
பிறந்த வீட்டில்‌ திருவாய்ப்பாடியில்‌ உள்ளவர்களெல்லாம்‌ வந்து 
கூடினர்‌. மகிழ்ச்சி மிகுதியால்‌ அவர்கள்‌ எண்ணெயையும்‌ மஞ்சள்‌ 
பொடியினையும்‌ ஒருவர்மீது ஒருவர்‌ தூவிக்கொள்ள, 
அவ்விரண்டும்‌ கலந்து மாளிகையின்‌ முற்றம்‌ சேறாகிவிட்டது. 

ஆயர்கள்‌ தாம்‌ செய்வது இன்னதெனத்‌ தெரியாமல்‌ மகிழ்ச்சி 
பொங்கச்‌ சிலர்‌ ஓடுகின்றனர்‌; சிலர்‌ எண்ணெய்‌ ௬ண்ணம்‌ கலந்த 
சேற்றில்‌ வழுக்கி விழுவர்‌; சிலர்‌ ஆரவாரம்‌ செய்வர்‌; சிலர்‌ 
குழந்தையைத்‌ தேடுவர்‌; சிலர்‌ பாடுவர்‌; சிலர்‌ பறைகொட்ட 
நின்றாடுவராயினர்‌. இம்மகிழ்ச்சிப்‌ பெருக்கை, 


** ஓடுவார்‌ விழுவார்‌ உகந்தா லிப்பார்‌ 
நாடுவார்‌ நம்பிரான்‌ எங்குத்‌ தான்‌ என்பார்‌ 
பாடுவார்களும்‌ பல்பறை கொட்ட நின்று 
ஆடுவார்களும்‌ ஆயிற்றாய்ப்‌ பாடியே ”' (3.2. 2] 
என ஆழ்வார்‌ சித்தரித்துக்‌ காட்டுகின்றார்‌. 
குழந்தையைப்‌ பார்த்தவர்கள்‌, இவ்வளவு அழகான 
குழந்தையைப்‌ பார்த்ததே இல்லை. இவனுக்கு நிகர்‌ எவருமிலர்‌. 
இவன்‌ திருவோணத்தான்‌; நிச்சயம்‌ உலகாள்வான்‌ எனச்‌ சொல்லிச்‌ 
சென்றனர்‌. 
சிலர்‌ நெய்யையும்‌ பாலையும்‌ தயிரையும்‌ வருவோர்‌ 
போவோர்க்கெல்லாம்‌ தானமாக அளித்தனர்‌. சிலர்‌ முற்றத்தில்‌ 
உறியை உருட்டி நின்று ஆடினர்‌. ஆயர்மகளிர்‌ அறிவிழந்தவராய்க்‌ 
கூந்தல்‌ அவிழ ஆடினர்‌. (4) 
ஒருநாள்‌ யசோதைப்பிராட்டி கண்ணனை நீராட்டுகையில்‌, 
வழக்கப்படியே குழந்தையின்‌ கைகையும்‌ காலையும்‌ மெல்ல நீட்டி, 
நிமிர்த்திச்‌ சிறுமஞ்சளைப்‌ பூசினாள்‌. பச்சிலைகளையும்‌, வாசனைப்‌ 
பொருட்களையும்‌ சேர்த்துக்‌ காய்ச்சின நீரைக்கொண்டு நீராட்டினாள்‌. 
பின்னர்‌ மஞ்சள்‌ தேய்வைக்‌ கொண்டு நாக்கு வழிக்க வாயைத்‌ 
திறக்கச்‌ சொல்ல, குழந்தையும்‌ தன்‌ பவள வாய்‌ திறக்க அதில்‌ 
ஏழுலகங்களையும்‌ கண்டு வியக்கிறாள்‌ யசோதை. யசோதை 
இக்காட்சியை அருகில்‌ இருக்கும்‌ ஆய்ச்சியர்களுக்கும்‌ காட்ட, 
அவர்களும்‌ கண்ணன்‌ அருளால்‌ ஞானக்கண்‌ பெற்று எல்லா 
உலகங்களையும்‌ கண்டு “இவன்‌ ஆயர்புத்திரன்‌ அல்லன்‌; 
அருந்தெய்வம்‌; இப்பாலன்‌ மாயன்‌” எனக்‌ கொண்டாடி மகிழ்ந்தனர்‌. 
(6, 7). 
கண்ணன்‌ பிறந்த பன்னிரண்டாம்‌ நாள்‌ ஆயர்பாடியே 
விழாக்கோலம்‌ பூண்கிறது. தம்பங்கள்‌ நாட்டப்பெற்றுத்‌ 
தோரணங்களால்‌ அழகுபடுத்தப்பட்டன. குழந்தைக்குத்‌ திருநாமம்‌ 
சூட்டக்‌ கோகுலத்து ஆயர்கள்‌ ஒன்று கூடினர்‌. குழந்தைக்குக்‌ 
கிருஷ்ணன்‌” என்று பெயர்‌ சூட்டி, ஒவ்வொருவரும்‌ 
அக்குழந்தையையத்‌ தம்‌ கைகளில்‌ தூக்கிக்‌ களித்தனர்‌ (8). 

வீட்டின்‌ உள்ளே ஒரு நாள்‌ யசோதையின்‌ புலம்பல்‌ 
கேட்கிறது. தன்‌ தோழியரிடம்‌ கண்ணனைப்பற்றிக்‌ குறைகூறிக்‌ 
கொண்டிருக்கிறாள்‌. “நங்கைமீர்‌? நீங்கள்‌ அனைவரும்‌ 
பருவத்துக்குத்‌ தக்க செயல்களைப்‌ புரியும்‌ பிள்ளைகளைப்‌ 
பெற்றுள்ளார்‌. உங்கள்‌ பிள்ளைகள்‌ சாதுப்பிள்ளைகள்‌; அதனால்‌ 
ஒன்றும்‌ குறைவில்லாமல்‌ இருக்கிறீர்கள்‌. என்பிள்ளை செய்வதைக்‌ 
கேளுங்கள்‌. இப்பிள்ளையைத்‌ தொட்டிலில்‌ கிடத்தினால்‌, 
அத்தொட்டில்‌ கிழிய உதைக்கிறான்‌; அக்கால்களுக்கு வலிக்குமே 
என்று இவனை எடுத்து இடுப்பில்‌ வைத்துக்கொண்டால்‌, இருந்த 
இடத்து இராது எம்பிக்‌ குதிக்க, இடுப்பு விட்டுப்போகிறது. 
குழந்தைக்கு நோகுமே என்று மார்பில்‌ அணைத்துக்‌ கொண்டால்‌ 
கால்களால்‌ வயிற்றில்‌ உதைக்கிறான்‌. எனக்கும்‌ வலிமை இல்லை. 
நான்‌ மெலிந்து போனேன்‌”' எனக்‌ குழந்தை தரும்‌ இன்பத்‌ 
தொல்லைகளை யசோதை நிலையில்‌ ஆழ்வார்‌ அனுபவிப்பதைக்‌ 
கீழ்ப்பாச௬ுரம்‌ காட்டும்‌. 
“ கிடக்கில்‌ தொட்டில்‌ கிழிய உதைத்திடும்‌ 

எடுத்துக்‌ கொள்ளில்‌ மருங்கை யிறுத்திடும்‌ 

ஒடுக்கிப்‌ புல்கில்‌ உதரத்தே பாய்ந்திடும்‌ 

மிடுக்கி லாமையால்‌ நான்‌ மெலிந்தேன்‌ ”' (1-2-9) 
இவ்வாறெல்லாம்‌ குறும்புகள்‌ செய்யப்‌ பிள்ளைக்குத்தான்‌ வலிமை 
போதுமா என்ற கவலையும்‌ இவளை இளைக்கச்‌ செய்தது என்பது 
குறிப்பு. 


திருப்பாதாதி கேச வண்ணம்‌ 

கிருஷ்ணானுபவத்தில்‌ ஈடுபடும்‌ ஆழ்வார்‌ அந்தத்‌ 
திருமேனியழகைகத்‌ 'திருவடிமுதல்‌ திருமுடிவரை அனுபவிக்கிறார்‌. 
மற்றப்‌ பெண்களுக்கும்‌ அந்தக்‌ குழந்தையின்‌ பேரழகைக்‌ காட்ட 
விரும்பும்‌ யசோதைபோலவே ஆழ்வாரும்‌ “காணீர்‌, காணீர்‌” என்று 
காட்ட விரும்புகிறார்‌. 


ஆழ்வார்‌ அனைவர்க்கும்‌ எம்பெருமான்‌ திருவடி 'தேனே 
மலரும்‌ திருப்பாதம்‌ ஆகும்‌. இப்படிப்பட்ட தனது திருவடியிலுள்ள 
தேனைப்‌ பருகுவதற்காகவும்‌, தனது திருவயிற்றில்‌ கிடக்கும்‌ 
உலகங்களெல்லாம்‌ உய்யவேண்டியும்‌ கண்ணன்‌ தன்‌ 
திருவடிகளில்‌ ஒன்றை எடுத்து வாயிலே வைத்துக்‌ சுவை பார்த்துக்‌ 
கொண்டிருக்கிறான்‌. இதைக்‌ கண்ட யசோதை மகிழ்ந்து, பிறரும்‌ 
கண்டு மகிழவேண்டித்‌ தன்‌ அருகில்‌ உள்ள மகளிரை அழைத்துப்‌ 

“பவளவாயீர்‌ ! இக்குழந்தை சுவைத்துண்ணும்‌ பாதக மலங்களைப்‌ 
பாருங்கள்‌, பாருங்கள்‌ ' என்று அழைக்கின்றாள்‌. 
** சீதக்‌ கடலுள்‌ அமுதன்ன தேவகி 

கோதைக்‌ குழலாள்‌ அசோதைக்குப்‌ போத்தந்த 

பேதைக்‌ குழலி பிடித்துச்‌ சுவைத்துண்ணும்‌ 

பாத கமலங்கள்‌ காணீரே 

பவள வாயீர்‌ காணீரே '' (1-3-1) 

திருவடியை முதலில்‌ அருளிச்‌ செய்த காரணம்‌ என்ன 

என்பதற்குக்‌ கீழ்‌ வரும்‌ முமூட்சுப்படி வாக்கியங்கள்‌ (146, 147). 


* பிராட்டியும்‌ அவனும்‌ விடினும்‌ திருவடிகள்‌ விடாது. திண்‌ 
கழலாயிருக்கும்‌ ” 
* சேஷிபக்கல்‌ சேஷபூதன்‌ இழியும்‌ துறை, ப்ரஜை முலையிலே 
வாய்‌ வைக்குமா போல ”" 
(சேஷி - தலைவன்‌; சேஷபூதன்‌ - அடிமை; ப்ரஜை - குழந்தை) 
என விளக்கம்‌ அளிக்கின்றன. 


திருப்பாணாழ்வாரும்‌ “கமலபாதத்தில்‌' முதலில்‌ கண்வைத்துத்‌ 
திருமுடிவரை செல்கின்றார்‌. அதுபோலவே ஆழ்வாரும்‌ “பாத 
கமலங்களில்‌' தொடங்கிக்‌ “குழல்கள்‌” வரை காட்டிச்‌ செல்கின்றார்‌. 


கண்ணனுடைய பத்து விரல்களில்‌ ஒன்பது விரல்களுக்கு 
நவரத்தின வண்ணத்தையும்‌, மற்றொரு விரலுக்குப்‌ 
பொன்னிறத்தையும்‌ தீட்டிய யசோதை, “என்‌ கண்ணனின்‌ பத்து 
விரல்களும்‌ நவரத்தினங்களும்‌ பொன்னும்‌ மாறிமாறிப்‌ பதித்து 
வைத்தாற்போல்‌ விளங்கும்‌ அழகைக்‌ காணீர்‌! ஒண்ணுதலீர்‌ காணீர்‌ ! ' 
என விரல்களின்‌ அழகைக்‌ காண அழைக்கிறாள்‌. 


இவ்வாறே வெள்ளித்‌ தண்டணிந்த கணைக்கால்‌, 
யசோதையின்‌ அடிக்கு அஞ்சித்‌ தவழ்ந்தவனின்‌ முழந்தாள்‌, 
தொடை, பவளவடமும்‌, முத்துவடமும்‌ சேர்ந்த திருவரை, திருஉந்தி, 
உதரம்‌, கவுத்துவமணி விளங்கப்பெறும்‌ திருமார்பு, பூதனையின்‌ 
உயிரை உண்டவனின்‌ திருத்தோள்‌, சங்கும்‌ சக்கரமும்‌ ஏந்து 
கைத்தலம்‌, அண்டமும்‌ நாடுகளும்‌ அடங்க விழுங்கிய 
கண்டம்‌, தொண்டைக்கனி யொத்த வாய்‌, வாக்கு, நயனம்‌, முறுவல்‌, 
மூக்கு, புருவம்‌, எழில்கொள்‌ மகரக்குழை, நெற்றி, குழல்கள்‌ 
(திருமுடி) ஆகியவற்றின்‌ பொலிவைக்‌ காண யசோதை மகளிரை 
அழைக்கிறாள்‌. 

கண்ணனின்‌ திருமேனி அழகில்‌ ஆழ்வார்‌ ஈடுபட்டு 
அனுபவிப்பதை இரு பாசுரங்களின்‌ வழியாய்க்‌ காணலாம்‌. 
 மைத்தடங்‌ கண்ணி அசோதை வளர்க்கின்ற 
செய்த்தலை நீல நிறத்துச்‌ சிறுபிள்ளை 
நெய்த்லை நேமியும்‌ சங்கும்‌ நிலாவிய 
கைத்தலங்‌ கள்வந்து காணீரே! 
கனங்குழையீர்‌ வந்து காணீரே! '* (1-3-12) 
என்னும்‌ பாசுரத்தில்‌ கண்ணழகு படைத்த யசோதை வைத்த கண்‌ 
வாங்காமல்‌ ஆதரித்து வளர்ப்பதனால்தான்‌ அவளது கண்ணின்‌ 
நிறமெல்லாம்‌ கண்ணனின்‌ திருமேனியில்‌ ஏறித்‌ திருமேனியின்‌ திறம்‌ 
கறுத்தததோ என்று கூறும்‌ நயம்‌ சுவை பயப்பதாகும்‌. கைத்தலத்தில்‌ 
சங்கு, சக்கர ரேகைகள்‌ அமைவது உத்தம புருஷ லட்சணமாகும்‌. 
யசோதைக்குச்‌ சிற்சில சமயங்களில்‌ சங்கு, சக்கரங்களைக்‌ 
காட்டுவதால்‌ “நேமியும்‌, சங்கும்‌ நிலாவிய கைத்தலம்‌” என்றார்‌. 
“ விண்கொள்‌ அமரர்கள்‌ வேதனை தீரமுன்‌ 
மண்கொள்‌ வசுதேவர்‌ தம்மகனாய்‌ வந்து 
திண்கொள்‌ அசுரரைத்‌ தேய வளர்கின்றான்‌ 
கண்கள்‌ இருந்தவா காணீரே 
கனவளையீர்‌ வந்து காணீரே ”' (1-3-16) 
வசுதேவர்‌ மகனாய்க்‌ கண்ணன்‌ வளர, வளர அசுரர்கள்‌ தேயத்‌ 
தொடங்கினர்‌ என்னும்‌ நயம்‌ கண்ணனின்‌ வல்லமையை 
உணர்த்திற்று. “கரியவாகிப்‌ புடைபரந்து மிளிர்ந்து செவ்வரி ஓடி 
நீண்ட அப்பெரியவாய கண்கள்‌' (அமலானாதி - 8) என்ற 
பாண்பெருமான்‌ பாசுர அடிகளை ஈண்டு நினைவுகூரலாம்‌. 
தன்திருமேனி அழகால்‌ அன்பர்களை ஈர்த்தவன்‌ கண்ணன்‌. 
அதனாலன்றோ திருப்பாணாழ்வார்‌, 
* அண்டர்‌ கோன்‌அணி அரங்கன்‌என்‌ அமுதினைக்‌ 
கண்ட கண்கள்மற்‌ றொன்றினைக்‌ காணாவே ”” (அமலனாதி - 10) 
என்றும்‌, நம்மாழ்வார்‌ 
* முடிச்சோதி யாயுனது முகச்சோதி மலாந்ததுவோ? 
அடிச்சோதி நீநின்ற தாமரையாய்‌ அலர்ந்ததுவோ 
படிச்சோதி யாடையொடும்‌ பல்கலனாய்‌ நின்பைம்பொன்‌ 
கடிச்சோதி கலந்ததுவோ திருமாலே கட்டுரையே ”' 
(திரு. மொழி. 3-1-1) 


என்றும்‌ அவனழகில்‌ ஈடுபட்டனர்‌. 

உலகஇயலில்‌ ஓர்‌ அழகான குழந்தையைக்‌ கண்டதும்‌ 
“க்ருஷ்ண விக்கிரகம்‌” போலக்‌ குழந்தை இருப்பதாகக்‌ கூறுவர்‌. 
அத்தகைய அழகன்‌ ஆயர்பாடி மைந்தன்‌. 


'ஜயோ இவன்‌ வடிவென்பது ஓர்‌ அழியா அழகுடையான்‌” என 
இராமபிரானைக்‌ கம்பநாட்டாழ்வார்‌ கூறுவதும்‌ (பால. உலா. 19) 
ஈண்டு ஒப்பு நோக்கத்தக்கது. 


திருத்தாலாட்டு 
எம்பெருமான்‌ எந்த இடத்தில்‌ எந்தத்‌ திருமேனியோடு 
தோன்றினாலும்‌ அவனுடைய நிற்றல்‌, இருத்தல்‌, கிடத்தல்‌, நடத்தல்‌ 
முதலிய செயல்களைக்‌ கண்டால்‌ நான்முகனும்‌ சிவபிரானும்‌ பிற 
தேவர்களும்‌ விரும்பித்‌ தங்களாலான அளவும்‌ தொண்டு செய்வர்‌. 
யசோதை குழந்தையைத்‌ தொட்டிலில்‌ வளர்த்தி உறங்கச்‌ செய்கை 
யில்‌ நான்முகன்‌ முதலானோர்‌ செய்த சிறப்புக்களையெல்லாம்‌ கூறித்‌ 
தாலாட்டுப்‌ பாடுகின்றாள்‌. குழந்தையின்‌ பெருமையும்‌ தாயின்‌ 
பெருமிதமும்‌ தாலாட்டில்‌ புலனாகின்றன. 
கண்ணன்‌ அவதரித்ததும்‌ தேவர்கள்‌ எல்லாம்‌ தங்களால்‌ 
இயன்ற கைங்கர்யம்‌ செய்து மகிழ்கின்றனர்‌. இங்குக்‌ கண்ணனைத்‌ 
தொட்டிலில்‌ இட்ட விழாவில்‌ நான்முகன்‌ மாணிக்கமும்‌ வயிரமும்‌ 
இழைத்த தங்கத்தொட்டிலை விரும்பி அனுப்புகிறான்‌. இதைச்‌ 
சொல்லித்‌ தாலாட்டுகிறாள்‌ தாய்‌. 
* மாணிக்கம்‌ கட்டி வயிரம்‌ இடைகட்டி 
ஆணிப்‌ பொன்னால்‌ செய்த வண்ணச்சிறு தொட்டில்‌ 
பேணி உனக்குப்‌ பிரமன்‌ விடுதந்தான்‌ 
மாணிக்‌ குறளனே! தாலேலோ! வையம்‌ அளந்தானே! தாலேலோ! '' 
(1-4-1) 


சிவபிரான்‌, திருவரைக்குச்‌ சேரும்படியான பொன்மணி இடை 
விரவிக்கோத்த அழகிய இடைச்‌ சுரிகை, மாதுளம்பூக்‌ கோவையான 
அரைவடமும்‌ அனுப்பியுள்ளான்‌ (2) இந்திரன்‌ கிண்கிணியையும்‌ (3) 
தேவர்கள்‌ வலம்புரிச்‌ சங்கு, சேவடிக்கிண்கிணி, கை வளையல்கள்‌, 
தோள்வளையங்களையும்‌ தந்து நின்றனர்‌ (4). 


செல்வவளமிகு குபேரன்‌ ஐம்படைத்‌ தாலியையும்‌ 
முத்துவடமும்‌ கொணர்ந்து வணங்கி நிற்பதை, ஆழ்வார்‌ 

“ எழிலார்‌ திருமார்புக்கு ஏற்கும்‌ இவையென்று 
அழகிய ஐம்படையும்‌ ஆரமும்‌ கொண்டு 
வழுவில்‌ கொடையான்‌ வயிச்சி ராவணன்‌ 
தொழுது உவனாய்‌ நின்றான்‌ தாலேலோ 
தூமணி வண்ணனே தாலேலோ '' (1-4-5) 


எனுந தாலாட்டில்‌ காட்டுகிறார்‌. குழந்தைகளுக்குக்‌ காப்பாக 
ஐம்படைத்‌ தாலி அணிவிப்பது மரபு. இங்குக்‌ காத்தல்‌ கடவுளுக்கே 
காப்பா என வியக்கத்‌ தோன்றுகிறது. 


வருணன்‌ முத்து ஆரத்தையும்‌ பவளவடத்தையம்‌ (6) பெரிய 
பிராட்டியார்‌ துளசி மாலை, கற்பகப்‌ பூக்களாலான நெற்றி 
மாலையினையும்‌ (7) பூமிப்‌ பிராட்டியார்‌ கச்சுப்பட்டை, 
பொன்னாலான உடைவாள்‌, கரைகட்டிய சேலை, (யசோதைக்காக) 
கனக மயமான தோள்வளையம்‌, காம்புகளுடன்‌ கூடிய பூ 
ஆகியவற்றையும்‌ (8) துர்க்காதேவி கஸ்தூரி, கற்பூரம்‌, சந்தனம்‌ 
முதலிய நறு மணப்பொடிகள்‌, மஞ்சள்பொடி, கண்‌ மை, சிந்தூரம்‌, 
ஆகியவற்றையும்‌ (9) தந்து மகிழ்கின்றனர்‌. இவற்றையெல்லாம்‌ 
பெற்றுக்கொண்டு உறங்குவாய்‌ என யசோதை தாலாட்ட, தாயின்‌ 
அன்பில்‌ குழந்தைக்‌ கண்ணனும்‌ உறங்கலானான்‌. 


அம்புலிப்‌ பருவம்‌ 

கண்ணன்‌ தவழ்ந்து விளையாடும்‌ பருவம்‌ எய்துகிறான்‌. 
வீட்டின்‌ முன்புறத்தில்‌ தவழ்ந்து புழுதியில்‌ விளையாடி மகிழ்கையில்‌ 
வானத்து நிலவைக்‌ கண்டு அதனைக்‌ தன்னோடு விளையாட 
அழைக்கிறான்‌. அது கண்ட யசோதை நிலவிடம்‌ பல இன்மொழிகள்‌ 
கூறிக்‌ கணணனுடன்‌ விளையாட வருமாறு அழைக்கிறாள்‌. 


* இளந்திங்களே! முகத்தே நெற்றிச்‌ சுட்டி அசைய, கிண்கிணி 
ஒலிக்க, தவழ்ந்து போய்ப்‌ புழுதியில்‌ அளைந்துகொண்டிருக்கிறான்‌ 
என்‌ குழந்தை. உன்‌ முகத்தில்‌ கண்கள்‌ இருந்தால்‌ என்‌ மகன்‌ 
கோவிந்தனின்‌ விளையாடல்களை இங்கு வந்து காண்பாய்‌. எனக்கு 
அமுதன்ன கண்ணன்‌ தன்‌ சிறு கைகளால்‌ உன்னைக்‌ காட்டிக்‌ காட்டி 
அழைக்கின்றானே! அஞ்சன வண்ணனோடு நீ விளையாட 
விரும்பினால்‌ மேகத்தில்‌ மறையாது விரைந்து ஓடி வா ' எனச்‌ 
சமாதான முறையில்‌ அம்புலியை அழைக்கின்றாள்‌ யசோதை. 

அப்படி அழைத்தும்‌ நிலவு விளையாட வரவில்லை. அழகில்‌: 
தனக்கு நிகர்‌ இலர்‌ எனும்‌ செருக்கால்‌ வரவில்லையோ என நினைத்து 
அவனது செருக்கு அடங்குமாறு பின்வருமாறு பேசுகின்றாள்‌. 

“ சுற்றும்‌ ஒளிவட்டம்‌ சூழ்ந்து சோதி பரந்தெங்கும்‌ 
எத்தனை செய்யிலும்‌ என்மகன்‌ முகம்‌ நேரொவ்வாய்‌ 
வித்தகன்‌ வேங்கடவாணன்‌ உன்னை விளிக்கின்ற 
கைத்தலம்‌ நோவாமே அம்புலீ கடிதோடிவா '". (1-5-3) 
சந்திரன்‌ நாள்தோறும்‌ தேய்வதும்‌ வளர்வதுமாய்‌ இருப்பவன்‌, 
களங்கம்‌ உள்ளவன்‌; அவ்வாறு இல்லாமல்‌ ஒருவேளை களங்கம்‌ 
நீங்கிச்‌ செயற்கை அழகுசெய்து கொண்டு விளங்கினாலும்‌, இயற்கை 
அழகுடன்‌, ஒளி மயமாய்க்‌ களங்கமில்லாமல்‌ இருக்கும்‌ கண்ணன்‌ 
முகத்திற்குச்‌ சந்திரன்‌ ஒப்பாகமாட்டான்‌. அதனால்‌ கண்ணன்‌ 
அழைப்பது தனக்குப்‌ “பேறு” என்றல்லவா நிலவு நினைக்க 
வேண்டும்‌ என எண்ணும்‌ தாய்‌, கைகளால்‌ நீட்டி, நீட்டி 
அழைப்பதால்‌ குழந்தையின்‌ கைகள்‌ நோகுமே” என்று 
கலங்குகிறாள்‌. 

குழந்தைக்‌ கண்ணன்‌ யசோதையின்‌ இடுப்பில்‌ 
இருந்துகொண்டு மலர, மலர விழித்துக்‌ கொண்டு, சந்திரனையே 
சுட்டிக்காட்டி மழலையால்‌ அழைக்கிறான்‌. இது கண்ட தாய்‌ “நிலவே 
வஞ்சனை செய்யாமல்‌ வந்துவிடு (4) இக்குழந்தையின்‌ அமுதூறும்‌ 
மழலை உன்‌ காதில்‌ விழவில்லையா? நீ செவிடனா? அவன்‌ பல 
முறை அழைத்தும்‌ நீ காது கேளாதவன்போல்‌ இருந்தால்‌ நீ செவி 
படைத்த பயனை அல்லவா இழப்பாய்‌” (5) எனச்‌ சந்திரனுக்கு வர 
இருக்கும்‌ இழப்பையும்‌ சொல்லிப்‌ பார்க்கிறாள்‌. 

இப்போது குழந்தை கொட்டாவி விடத்‌ தொடங்கிவிட்டது. 
அவன்‌ தூங்குவதற்குள்‌ நிலவு வரவேண்டும்‌ என்ற ஆதங்கத்தால்‌ 
சந்திரனை எச்சரிக்கிறாள்‌ யசோதை. 

“என்‌ கண்ணன்‌ எப்போதும்‌ தன்‌ தடக்கைகளில்‌ தண்டும்‌, 
சக்கரமும்‌, சார்ங்கம்‌ எனும்‌ வில்லையும்‌ ஏந்தியிருப்பவன்‌. இப்போது 
இவன்‌ உறங்கக்‌ கொட்டாவி விடுகிறான்‌. இவன்‌ 
உறங்கவில்லையெனில்‌ குடித்த பால்‌ செரிக்காது. எனவே 
உறங்குவதற்குள்‌ விரைந்து ஓடி வா (6); இவனைச்‌ சிறுபாலகன்‌ 
என்று அலட்சியம்‌ செய்யாதே. பிரளய காலத்தில்‌ ஆலின்‌ இலையில்‌ 
இருந்தவன்‌ இவன்‌. இவன்‌ சினம்‌ கொண்டால்‌ உன்னைப்‌ பாய்ந்து 
பிடிததுக்கொள்வான்‌ (7); என்‌ இளஞ்சிங்கத்தைச்‌ சிறுவன்‌ என்று 
எண்ணவேண்டாம்‌. இவன்‌ இளம்‌ வயதில்‌ நடந்த செய்தியை 
மகாபலியிடம்‌ கேட்டுப்பார்‌. அத்தகையவன்‌ உன்னை 
அழைக்கிறான்‌. இவனைச்‌ சிறியவன்‌ என்று நினைப்பது தவறு என்று 
நீ கருதின்‌ இவனுக்கு அடிமை செய்ய உரியவனாகிறாய்‌' எனக்‌ 
கண்ணன்‌ வல்லமையைக்‌ கூறி அம்புலியை அழைக்கிறான்‌. 

இறுதியாகத்‌ 'தண்டம்‌' என்னும்‌ உபாயத்தால்‌ 


தாழியில்‌ வெண்ணெய்‌ தடங்கையார விழுங்கிய 
பேழை வயிற்றெம்‌ பிரான்‌ கண்டாய்‌ உன்னைக்‌ கூவுகின்றான்‌ 
ஆழிகொண் டுன்னை எறியும்‌ ஐயுறவில்லை காண்‌ 
வாழ உறுதியேல்‌, மாமதீ மகிழ்ந்தோடி வா ”' (1-5-9) 


என அழைக்கிறான்‌. “வெண்ணெய்த்‌ தாழியை இவனுக்கு 
எட்டாதபடி வைத்தால்‌ அத்தாழியைக்‌ கல்கொண்டு உடைப்பது 
போல, நீயும்‌ வராதிருப்பின்‌ இவன்‌ சக்கரத்தை உன்மீது ஏவி 
தலையை அறுப்பான்‌. வாழ விருப்பமானால்‌ மகிழ்ந்தோடிவா” என 
அழைக்கிறாள்‌. 


செங்கீரைப்‌ பருவம்‌ 
இளமைப்‌ பருவத்து விளையாட்டுக்களில்‌ செங்கீரைப்‌ பருவம்‌ 
என்பது ஒன்று. அதாவது, குழந்தை தன்‌ இரண்டு கைகளையும்‌ 
முழந்தாளையும்‌ ஊன்றித்‌ தலையை நிமிர்த்திக்‌ கொண்டு 
ஆடுவதாகும்‌. இந்த விளையாட்டைக்‌ காணவேண்டும்‌ என்ற 
விழைவால்‌ யசோதை, 
உய்ய உலகுபடைத்‌ துண்ட மணிவயிறா ! 
ஊழிதோறூ மிபல ஆலின்‌ இலையதன்மேல்‌ 
பைய வுயோகுதுயில்‌ கொண்ட பரம்பரனே ! 
பங்கய நீள்நயனத்‌ தஞ்சன மேனியனே ! 
செய்யவள்‌ நின்னகலம்‌ சேமம்‌ எனக்கருதிச்‌ 
செல்வு பொலிமகரக்‌ காது திகழ்ந்திலக 
ஐய! எனக்கொருகால்‌, ஆடுக செங்கீரை 
ஆயர்கள்‌ போரேறே ! ஆடுக ஆடுகவே ”' (1-6-1) 


என வேண்டி அதனை அனுபவிக்கிறாள்‌. இப்பாசுரத்தில்‌ உலக 
உயிர்கள்‌ உய்ய, உடம்பினைக்‌ கொடுத்து, சாத்திர நூல்களையும்‌ 
தந்து அருளினான்‌ இறைவன்‌ என்பது நூற்கொள்கையாதலால்‌ 
“உய்ய உலகு படைத்து” என்றார்‌. அவற்றை உண்டு வயிற்றில்‌ 
வைத்துப்‌ பாதுகாப்பதால்‌ “உண்ட மணி வயிறா' எனப்‌ 
போற்றுகிறார்‌. உலகைக்‌ காக்கும்‌ நெறி பற்றிச்‌ சிந்தித்துக்‌ கொண்டு 
செய்யும்‌ தூக்கம்‌ யோக நித்திரையாகும்‌. அதனால்‌ “யோகு துயில்‌ 
கொண்ட பரம்பரனே' என வாழ்த்துகிறார்‌. செங்கீரை யாடும்போது 
திருமார்பில்‌ உறையும்‌ பிராட்டிக்கு அசைதல்‌ உண்டாகாதபடி 
ஆடவேண்டும்‌ என்பது ஆழ்வாரின்‌ வேண்டுகோள்‌. 

மற்றொரு பாசுரத்தில்‌ (1-6-8) “பிரானே, உன்னை இடுப்பில்‌ 
எடுத்துக்கொண்டு தங்கள்‌ இல்லங்களுக்குச்‌ சென்று தங்கள்‌ 
விருப்பப்படி உன்னை அனுபவித்து வரும்‌ கன்னிப்‌ பெண்கள்‌ 
மகிழும்படி ஆடவேண்டும்‌; கவிதொடுக்க வல்லவர்கள்‌ 
பிள்ளைக்கவிகள்‌ பாடிவரும்படி செங்கீரை ஆட வேண்டும்‌ என்‌ 
அவலம்‌ களைபவனே' என வேண்டுகிறார்‌. 

இத்திருமொழியின்‌ ஒன்பதாம்‌ பாசுரத்தில்‌ (1-6-8) “வேதப்‌ 
பொருளே! பாலும்‌, நெய்யும்‌, தயிரும்‌, சந்தனமும்‌, செண்பக 
மலரும்‌, தாமரை மலரும்‌, பச்சை கருப்பூரமும்‌ ஆகிய இவை 
வாசனை வீச, பவளச்‌ செந்துவர்வாயில்‌ வெள்ளி அரும்புகள்‌ 
போன்ற சிறுபற்கள்‌ ஒளிவீச, மார்பிலே அணிந்துள்ள ஐம்படைத்‌ 
தாலியின்‌ நடுவில்‌ நின்‌ கனி வாய்‌ அமுதம்‌ இற்று இற்று விழவும்‌ நீ 
செங்கீரை ஆடுக என்கையில்‌ கண்ணன்‌ மெய்யழகோடு, 
மேனிதரும்‌ நறுமணமும்‌ புலனாகின்றது. 

இத்திருமொழியில்‌ உலகுபடைத்துண்டல்‌, நரசிம்ம அவதாரச்‌ 
செயல்‌, கோவர்த்தன மலை குடையாயது, நான்மறைகளை மீட்டது, 
குவலயாபீடம்‌ என்னும்‌ யானையைக்‌ கொன்றது, ஏழு விடைகளை 
அடக்கியது, மருதமரங்களைச்‌ சாய்த்தமை, காளியன்மீது 
நர்த்தனமாடியது, வைதிகப்‌ பிள்ளைகளை மீட்டது போன்ற 
கண்ணன்‌ வீரச்‌ செயல்கள்‌ குறிப்பிடப்பட்டுள்ளன. 


இத்திருமொழியின்‌ முதல்‌ ஏழ்‌ பாசுரங்களை, 


* எனக்கொருகால்‌ ஆடுக செங்கீரை, 
ஆயர்கள்‌ போரேறே ஆடுக ஆடுகவே '' 


எனவும்‌ 8, 9, 10 ஆம்‌ பாசுரங்களை, 

்‌* ஆடுக செங்கீரை ஏழுலகும்‌ உடையாய்‌ ! ஆடுக ஆடுகவே'' 
எனவும்‌ முடிக்கின்றார்‌. 
சப்பாணிப்‌ பருவம்‌ 


ஒரு கையோடு மற்றொரு கையினையும்‌ சேர்த்துக்‌ 
கொட்டுதலாகிய விளையாட்டு இது. 

மாணிக்கக்‌ கிண்கிணி ஆர்ப்ப, இடுப்பின்மேல்‌ அணிந்துள்ள 
மாணிக்கம்‌ உள்ளிட்ட அரைச்சதங்கை ஒலிக்க, பவளவாயில்‌ 
முத்துப்‌ பற்கள்‌ ஒளிவிட முன்பு மகாபலியிடமிருந்து பூமியைக்‌ 

கைப்பற்றிக்‌ கொண்ட கைகளால்‌ சப்பாணி கொட்டி அருள்‌ (1-7-1) 
என யசோதை குழந்தையிடம்‌ கைகொட்டி விளையாடச்‌ 
சொல்கிறாள்‌. 


குழந்தை தன்‌ மடியில்‌ சப்பாணி கொட்டுவதைப்‌ பார்ப்பதைக்‌ 
காட்டிலும்‌, தந்‌ைத மடியில்‌ இருந்துகொண்டு சப்பாணி 
கொட்டுகையில்‌ அவன்‌ அழகு முழுவதையும்‌ கண்ணாரக்‌ கண்டு 
மகிழலாம்‌ என்பதால்‌, 
£ பொன்னரை நாணொடு மாணிக்கக்‌ கிண்கிணி 

தன்னரையாடத்‌ தனிச்சுட்டி தாம்ந்தாட 

என்னரைமேல்‌ நின்றிழிந்துங்கள்‌ ஆயர்தம்‌ 

மன்னரைமேல்‌ கொட்டாய்‌ சப்பாணி, 

மாயவனே கொட்டாய்‌ சப்பாணி ”” (1-7-2) 


என வேண்டினாள்‌ யசோதை. அந்த அழகை அனுபவித்த பிறகு, 
மீண்டும்‌ கண்ணனை நந்தகோபன்‌ மடியிலிருந்து தன்‌ மடிக்கே 
வந்து சப்பாணி கொட்ட அமைக்கிறாள்‌ (3) ஆயர்தலைவனாம்‌ 
நந்தகோபர்‌ மகிழும்படியும்‌ (4) திருவரையில்‌ படிந்த சோற்றையும்‌ 
புழுதியினையும்‌ கொணர்ந்து தன்மேல்‌ உறைக்கப்‌ பூசியும்‌ (5) 
சப்பாணி கொட்டியருளுமாறு கூறுகிறாள்‌. 


மேலும்‌, பாண்டவர்க்குத்‌ தேர்‌ உய்த்த கரங்களால்‌ (6), கடல்‌ 
கலங்கச்‌ சரம்‌ தொட்ட கரங்களால்‌ (7) அரக்கர்‌ அழிய அடுகணை 
தொடுத்த கைகளால்‌ (8) இரணியன்‌ மார்பினைப்‌ பிளந்திட்ட 
கைகளால்‌ (9) மந்தரம்‌ மத்தாக, வாசுகி நாணாகக்‌ கடல்‌ கடைந்த 
கைகளால்‌ (10) சப்பாணி கொட்டியருளுமாறு வேண்டுகையில்‌ 
கண்ணனின்‌ தீரச்‌ செயல்கள்‌ பல பேசப்படுகின்றன. 


“ அளந்திட்ட தூணை அவன்தட்ட ஆங்கே 
வளர்ந்திட்டு வாளுகிர்ச்‌ சிங்க உருவாய்‌ 
உளந்தொட்டு இரணியன்‌ ஒண்மார்‌ வகலம்‌ 
பிளந்திட்ட கைகளால்‌ சப்பாணி, 
பேய்முலை யுண்டானே ! சப்பாணி '* (1-7-9) 


இப்பாசுரத்தில்‌, நரசிங்கம்‌ தோன்றி, பின்னர்‌ அது கண்டு இரணியன்‌ 
அஞ்சி, நெஞ்சு இளகி நிற்பானோ? அவ்வாறு வருந்தி நின்றால்‌, 
அவனையும்‌ அடியவனாகக்‌ கொள்வோம்‌ என்பது “வளர்ந்திட்டு 
உளந்தொட்டு” என்னும்‌ தொடரால்‌ உணரமுடிகிறது. இறைவன்‌ 
கருணையின்‌ எல்லையும்‌ புரிகிறது. 

தளர்நடைப்‌ பருவம்‌ 

தட்டுத்‌ தடுமாறி நடத்தல்‌ இப்பருவத்தின்‌ செயலாகும்‌. 

கண்ணன்‌ தளர்நடை நடக்கையில்‌ யானை மெல்ல நடந்து 
வருவதுபோல்‌ இருக்கும்‌. அதனால்‌ யசோதை, “காலில்‌ இட்ட 
சங்கிலித்தொடர்‌ சலார்பிலார்‌ என ஓலிக்க, இருபுறங்களிலும்‌ 
தொங்கவிடப்பெற்ற மணிகள்‌ ஒலியெழுப்ப, மதநீர்‌ பெருக யானை 
மெதுவாக நடந்து வருவதுபோல, காலில்‌ அணிந்துள்ள சதங்கைகள்‌ 
கிண்கிணிக்க இடையில்‌ கட்டிய மணிகள்‌ பறைபோல்‌ ஒலிக்க, 
நடக்கின்ற ஆயாசத்தால்‌ வியர்வை பெருகத்‌ தன்‌ இருபாதங்களால்‌ 
கண்ணன்‌ தளர்நடை நடக்கவேண்டும்‌ என்று வேண்டுகிறான்‌ (1). 
வாயில்‌ பல்லின்‌ முனைகள்‌ ஒளிவிட இடையில்‌ சங்குமணி 
வடத்தையும்‌ திருமார்பில்‌ ஆமைத்தாலியும்‌ பூண்ட அனந்தசயனன்‌ 
(2), மின்னில்‌ பொலிந்ததோர்‌ கார்முகில்‌ போலக்‌ கழுத்தில்‌ 
காறையொடு (அணி) பொலியும்‌ இருடீகேசன்‌ (3), பெற்றோர்க்கு 
தன்‌ வாயமுதம்‌ தந்து தளிர்ப்பிக்கின்றவன்‌ (4), முன்னாலே ஓடும்‌ 
பலதேவன்‌ பின்னே ஓடும்‌ நம்பி (5), காலில்‌ உள்ள சங்கு, சக்கரம்‌ 
நிலத்தில்‌ படிய நடக்கும்‌ கார்க்கடல்‌ வண்ணன்‌ (6), ஆகிய கண்ணன்‌ 
தாமரை மலரிலிருந்து தேன்‌ துளித்துப்‌ பெருகி வழிவது போல 
வாயினின்று அமுதம்‌ பெருகி இற்று வீழ (7), கருநிறமுடைய 
இடுப்பில்‌ அணிந்துள்ள வெண்ணிறச்‌ சங்கு மணிவடம்‌ 
முன்பின்னாக மாறி மாறி ஒளிவிட (8) தளர்‌ நடை நடவானோ என்பது 
யசோதையின்‌ வேண்டுகோளாகும்‌. 

* தன்னெற்று மாற்றலர்‌ தலைகள்‌ மீதே தளர்‌ நடை நடவானோ! ” 
(1-8-4) 
** ஒண்போதலர்‌ கமலச்சிறுக்கால்‌ உறைத்தொன்றும்‌ நோவாமே 
தண்போது கொண்ட தவிசின்‌ மீதே தளர்நடை நடவானோ '”' 
(1:8:9) 

என்னும்‌ பாசுர அடிகளில்‌ முறையே பகைவரால்‌ கண்ணனுக்குத்‌ 
தீங்கு வருமோ என்ற அச்சமும்‌, கால்கள்‌ நோகுமோ என நினைக்கும்‌ 
பரிவும்‌ புலனாகின்றன. அதனால்‌ பகைவர்‌ தலைகள்மீது நடக்க 
வேண்டும்‌; மலர்மெத்தை மீது கால்கள்‌ நோகாமல்‌ மெல்ல நடக்க 
வேண்டும்‌ என்கிறாள்‌. 
அச்சோப்‌ பருவம்‌ 

குழந்தைகள்‌ அன்னையர்‌ இடுப்பில்‌ ஏறுவதற்காக ஓடிவந்து, 
அவர்களைத்‌ தழுவி, அணைத்துக்கொள்ளும்‌ இயல்பை 

வேண்டுவது இப்பருவம்‌. “அச்சோ” என்பது முற்காலத்தில்‌ 
குழந்தையை 'அணைத்துக்கொள்” என்று வேண்டுவதற்கு வழங்கிய 
குறிப்புச்‌ சொல்லாகும்‌. கண்ணன்‌ தன்னை அணைத்துக்‌ கொள்வதை 
நினைக்கும்போது தோன்றும்‌ பரமானந்தத்தில்‌ மூழ்கி நெஞ்சுருகிச்‌ 
சொல்லிழந்து வாய்விட்டுக்‌ சொல்லமாட்டாமல்‌ ஒரு முறைக்கு 
இருமுறை “அச்சோ அச்சோ” என்கிறாள்‌ யசோதை. 


“ பொன்னியல்‌ கிண்கிணி சுட்டி புறம்கட்டி 
தன்னியல்‌ ஓசை சலன்‌ சலன்‌ என்றிட 
மின்னியல்‌ மேகம்‌ விரைந்தெதிர்‌ வந்தாற்போல்‌ 
என்னிடைக்கு ஓட்டரா! அச்சோ! அச்சோ! 
எம்பெருமான்‌! வாராய்‌ அச்சோ! அச்சோ! '* (1.9.1) 


பொன்னலான பாதச்‌ சதங்‌ 
கைகளையும்‌ சுட்டியையும்‌ 
அணிந்து கொண்டு, 
சதங்கைகள்‌ சலன்‌ சலன்‌ 
என்று ஒலி எழுப்ப, மின்ன 
லோடு சேர்ந்த மேகம்‌ 
விரைந்து எதிரில்‌ வருவது 
போல்‌ என்னுடைய 
இடையில்‌ அணைத்துக்‌ 
கொள்ள வேண்டும்‌. எம்‌ 
பெருமானே வந்து 
அணைத்துக்கொள்ள 
வேண்டும்‌ என யசோதை 
கண்ணனிடம்‌ வேண்டு 
கிறாள்‌. 


கூனியின்‌ கூனை 
நிமிர்த்தியது, பஞ்சவர்க்குத்‌ 
தூது சென்றது, பார்த்‌ 
தனுக்கு தேர்‌ ஓட்டியது. - 
சுக்கிரன்‌ கண்ணைத்‌ 
துன்புறுத்தியது. மகாபலி மகனை வானில்‌ சுழற்றியது, ஈசனின்‌ பிரம 
கபாலத்தை நிறைத்தது ஆகிய கண்ணன்‌ புரிந்த பல செயல்களைச்‌ 
கூறிப்‌ பாராட்டி, அவனைத்‌ தன்னிடம்‌ அணைத்துக்கொள்ள 
வருமாறு வேண்டுகிறாள்‌ யசோதை. 

புறம்புல்கல்‌ 

குழந்தை ஓடிவந்து முதுகைக்‌ கட்டிக்‌ கொள்வதை இப்பருவம்‌ 
கூறுகிறது. தாய்‌ ஏதாவதொரு பணியில்‌ ஈடுபட்டிருக்க, அவள்‌ 
குழந்தை எதிர்பாராவிதமாகப்‌ பின்பக்கம்‌ வந்து முதுகை அணைத்துக்‌ 
கொள்வது இயல்பான செயலாகும்‌. 


** கத்த அதித்துக்‌ கிடந்த பெருஞ்செல்வம்‌ 
ஒத்துப்‌ பொருந்திக்‌ கொண்டு உண்ணாது மண்ணாள்வான்‌ 
கொத்துத்‌ தலைவன்‌ குடிகெடத்‌ தோன்றிய 
அத்தன்‌ வந்தென்னைப்‌ புறம்‌ புல்குவான்‌ 
ஆயர்க ளேறென்‌ புறம்புல்குவான்‌ ”' (1-10-3) 
பெருஞ்செல்வத்தைப்‌ பாண்டவர்களுடன்‌ அனுபவியாது 
மண்ணாள்பவனாகிய துரியோதனின்‌ குடிமுழுதும்‌ அழியத்‌ 
தோன்றிய கண்ணன்‌ என்‌ முதுகைக்‌ கட்டிக்‌ கொள்வான்‌. 
ஆயர்களிடை ஏறுபோல்‌ விளங்கும்‌ அவன்‌ என்னைப்‌ 
, புறம்புல்குவான்‌ என யசோதை அகமகிழ்கிறாள்‌. 


மேலும்‌, அர்ச்சுனனுக்குத்‌ தேரைச்‌ செலுத்தியவன்‌ என்‌ புறம்‌ 
புல்குவான்‌ (4), உலகங்களை அளந்து தனதாக்கியவன்‌ என்னைப்‌ 
புறம்‌ புல்குவான்‌ (5), பாலையும்‌ வெண்ணெயையும்‌ விழுங்கிய 
அத்தன்‌ வந்தென்னைப்‌ புறம்‌ புல்குவான்‌ (7), மறையோர்‌ வணங்க 
இமையோர்‌ ஏத்த வந்தென்னைப்‌ புல்குவான்‌ (8), பாரிசாத மரத்தை 
சததியபாமாவின்‌ வீட்டில்‌ நட்டவன்‌ என்‌ புறம்‌ புல்குவான்‌ (9) 
எனக்‌ கண்ணன்‌ பெருமைகளை எண்ணி எண்ணி யசோதை 
மகிழ்கிறாள்‌. 
அப்பூச்சி காட்டுதல்‌ 
இது சிறு பிள்ளைகளின்‌ விளையாட்டு. கண்ணை இறுத்துவது, 
மேல்‌ இமையை மடக்கிக்‌ கொண்டு வெருட்டுவது, முடியால்‌ 
முகத்தை மறைத்து அச்சுறுத்தல்‌ ஆகிய சேட்டைகள்‌ பூச்சி 
காட்டுதலில்‌ அடங்கும்‌. கண்ணனும்‌ மனிதனாய்ப்‌ பிறந்ததற்கேற்ப 
இவ்விளையாட்டை விளையாடுகிறான்‌. 
” மெச்சூது சங்கம்‌ இடத்தான்‌ நல்வேயூதிப்‌ 
பொய்ச்சூதில்‌ தோற்ற பொறையுடை மன்னர்க்காய்ப்‌ 
பத்தூர்‌ பெறாதஅன்று பாரதம்‌ கைசெய்த 
அத்தூதன்‌ அப்பூச்சி காட்டுகின்றான்‌ 
அம்மனே அப்பூச்சி காட்டுகின்றான்‌ '' (2.1.1.) 

பலரும்‌ கொண்டாடும்‌ சங்கை இடக்கையில்‌ கொண்டவனும்‌, நல்ல 
குழல்‌ ஊதுபவனுமாகிய கண்ணன்‌, பொய்ச்‌ சூதில்‌ தோற்ற 
பாண்டவர்க்காய்த்‌ தூதுசென்று, பத்தூரையும்‌ பெறாத அன்று 
பாரதப்‌ போர்‌ செய்த அத்தூதனாகிய கண்ணன்‌ அப்பூச்சி 
காட்டுகிறான்‌ என்பது பாசுரப்‌ பொருள்‌. 


இப்பாசுரத்தின்‌ ஈற்றடி குறித்து ஓர்‌ ஐதீகம்‌ உண்டு. 
இப்பாசுரத்ததை எம்பெருமான்‌ சந்நிதியில்‌ உடையவர்‌ கோஷ்டியில்‌ 
“உய்ந்த பிள்ளை என்ற பெயர்‌ கொண்ட அரையர்‌ 
அபிநயிக்கும்போது, “அத்தூதன்‌' என்னும்போது கண்ண 
பிரானையும்‌ 'அப்பூச்சி' என்னும்‌ போது கண்‌ இமையை மடக்கிக்‌ 
கொண்டு வருவதையும்‌ காட்டி அபிநயித்தார்‌. அது கண்ட 
உடையவரின்‌ பின்புறம்‌ எழுந்தருளியிருந்த எம்பார்‌ (இராமநுசரின்‌ 
ஒன்றுவிட்ட தம்பி) தம்‌ இரு கைகளையும்‌ திருதோள்களோடு 
இணைத்துக்‌ காட்ட, அரையரும்‌ தாம்‌ முன்பு அபிநயித்ததை விட்டு 
எம்பார்‌ காட்டியது போலவே, எம்பெருமான்‌ திருத்தோள்களில்‌ 
சங்கு, சக்கரங்களைக்‌ தரித்துக்‌ கொண்டிருப்பதை அபிநயிக்க, 
உடையவர்‌ மிகவும்‌ உகந்து, “கோவிந்தப்‌ பெருமாள்‌ (எம்பார்‌) 
இருந்தீரே' என்றாராம்‌. அதாவது தூதனாய்‌ தன்‌ செளலப்பியத்தை 
(எளிமை) வெளியிட்டு, 'நம்மிலே ஒருவன்‌” என்று இவ்வுலகத்தினர்‌ 
கருதும்படி இருப்பவன்‌ அவர்கள்‌ அஞ்சும்படி சில சமயம்‌ 
ஈச்வரத்துவச்‌ சிந்தனைகளைக்‌ காட்டுகிறான்‌ என்பதாகும்‌. இதுவே 
ஈற்றடியில்‌ காணப்படும்‌ உள்ளுறைப்‌ பொருளாகும்‌. 


தத்துக்‌ கொண்டாள்‌ கொலோ தானே பெற்றாள்‌ கொலோ 
சித்தம்‌ அனையாள்‌ யசோதை இளஞ்சிங்கம்‌ 
கொத்தார்‌ கருங்குழல்‌ கோபால கோளரி 
அத்தன்‌ வந்து அப்பூச்சி காட்டுகின்றான்‌ 
அம்மனே அப்பூச்சி காட்டுகின்றான்‌. ”' (1-2-7) 
எனும்‌ பாசுரத்தில்‌ கண்ணனின்‌ தெய்விகத்‌ தன்மை 
சுட்டப்படுகிறது. 
கண்ணனது ரூபத்தையும்‌ குணங்களையும்‌ செயல்களையும்‌ 
கண்டவர்கள்‌ இவ்வாறான பிள்ளை உலகில்‌ காணப்பெறாமையால்‌ 
இவனை இவள்‌ பிள்ளை என்று சொல்லமுடியாமையாலே தத்துக்‌ 
கொண்டாள்‌ கொலோ?” என்றும்‌ “கண்ணா உன்னை என்‌ மகனே 
என்று கூறினாலும்‌ உன்‌ திவ்யமான செயல்களைக்‌ காணும்போது நீ 
என்‌ பிள்ளையாகமாட்டாய்‌' என்று யசோதையே கூறிக்‌ 
கொள்வதால்‌ “தானே பெற்றாள்‌ கொலொ என்றும்‌ ஐயுற்றனர்‌ 

என்க. “யசோதை இளஞ்சிங்கம்‌ என்பதால்‌ தாய்க்கு அடங்காதவன்‌ 
என்பதும்‌ “கோபால கோளரி” என்பதால்‌ ஊருக்கு அடங்கமாட்டான்‌ 
என்பதும்‌ பெறப்படும்‌. “ஏரார்ந்த யசோதை இளஞ்சிங்கம்‌ ' எனத்‌ 
திருப்பாவையும்‌ கண்ணனைக்‌ குறிப்பிடல்‌ காண்க. 
பால்‌ உண்ண அழைத்தல்‌ 
கண்ணன்‌ பகல்‌ எல்லாம்‌ விளையாடி இளைப்படைந்து, 
பொழுது சாய்ந்ததும்‌, பால்‌ உண்பதையும்‌ மறந்து உறங்கிப்‌ 
போகிறான்‌. மறு நாள்‌ விடிந்து நெடும்‌ பொழுதாகியும்‌ கண்‌ விழியாது 
இருக்க, யசோதை அவனைத்‌ துயிலெழுப்பிப்‌ பால்‌ உண்ண 
வருமாறு அழைக்கிறாள்‌. 
த்‌ வைத்தநெய்யும்‌ காய்ந்தபாலும்‌ வடிதயிரும்‌ நறுவெண்ணெயும்‌ 
இத்தனையும்‌ பெற்றறியேன்‌ எம்பிரான்‌ நீ பிறந்தபின்னை 
எத்தனையும்‌ செய்யப்‌ பெற்றாய்‌, ஏதும்‌ செய்யேன்‌ கதம்படாதே 
முத்தனைய முறுவல்‌ செய்து மூக்குறிஞ்சி முலையுணாயே ”” 
(2.2.2.) 
இப்பாசுரத்தில்‌ உருக்கிய நெய்‌, காய்ச்சிய பால்‌, கட்டித்தயிர்‌, 
நறுமணமிகு வெண்ணெய்‌ ஆகியவற்றைக்‌ கண்ணன்‌ பிறந்த பின்‌ 
தான்‌ கண்டதில்லை என யசோதை கூறுவதிலிருந்து அவளது 
எல்லையற்ற பிள்ளைப்‌ பாசம்‌ புலனாகிறது. 


கண்ணா! உன்மீது குறை கூறினால்‌ நீ சற்றும்‌ வருத்தப்படாமல்‌ 
மகிழ்ச்சி அடைகிறாயே! உன்‌ தந்தையும்‌ உன்னைக்‌ 
கவனிப்பதில்லை. உன்னை அதட்டும்‌ வலிமையும்‌ எனக்கில்லை (3) 
சகடாசுரனைப்‌ பஞ்சனைய மெல்லடியால்‌ அழித்தபோதே உன்‌ 
திருவடிகள்‌ நொந்திடும்‌ என்று அஞ்சினேன்‌. உன்‌ அருமை பெற்ற 
எனக்கல்லவா தெரியும்‌ (4)-:கம்சன்‌ வஞ்சனையால்‌ உன்னைப்‌ 
பற்றிக்கொண்டால்‌ நான்‌ உயிர்‌ தரியேன்‌. தாய்‌ சொல்‌ கேட்பது 
தருமம்‌ அல்லவா? (5) தீம்பைச்‌ செய்துகொண்டு உடம்பெல்லாம்‌ 
புழுதியாகும்படி விளையாடாதே (9) நீ எங்கும்‌ போக வேண்டாம்‌. 
என்‌ கைக்கு எட்டாதவாறு ஓடாதே. பாலுண்ண வருவாயாக (10) 
எனக கண்ணனைப்‌ பால்‌ உண்ண அழைக்கிறாள்‌ யசோதை. 

ஆயர்‌ பெண்களெல்லாம்‌ கண்ணனைக்‌ குழந்தையாகப்‌ பெற 
யசோதை என்ன தவம்‌ செய்தனளோ என வியக்கின்றனர்‌. இப்படிக்‌ 
கொண்டாடிச சொல்லும்‌ சொல்லை எனக்கருளிய பெருமானே ' 
என அவள்‌ பெருமிதப்படுவதைக்‌ கீழ்ப்பாசுரம்‌ உணர்த்தும்‌. 

* மின்னணைய நுண்ணிடையார்‌ விரிகுழல்மேல்‌ நுழைந்த வண்டு 
இன்னிசைக்கும்‌ வில்லிபுத்தூர்‌ இனிதமர்ந்தாய்‌ உன்னைக்‌ கண்டார்‌ 
என்ன நோன்பு நோற்றாள்‌ கொலோ இவனைப்‌ பெற்ற வயிறுடையாள்‌ 
என்னும்‌ வார்த்தை எய்துவித்த இருடீகேசா முலையுணாயே "' (2:2.6) 

இறைவனின்‌ எளிமை தோன்ற “வில்லிபுத்தூரின்‌ இனிது 
அமர்ந்தாய்‌” என்றார்‌. இப்பாசுரத்தின்‌ முன்னிரண்டு அடிகளில்‌ 
ஸ்ரீ ஆண்டாளுடைய கூந்தலிலே எம்பெருமானாகிய தெய்வ வண்டு 
ஆசை கொண்டது குறிப்பாக உணர்த்தப்படுகிறது என்பர்‌. “தாயைக்‌ 
குடல்‌ விளக்கம்‌ செய்த தாமோதரன்‌” (திருப்பாவை 5) என 
ஆண்டாள்‌ கூறுதலும்‌ காண்க. 


காது குத்துதல 

யசோதை கண்ணனுக்குக்‌ காது குத்திக்‌ காதணியிட்டு மகிழ 
விரும்பிக்‌ கண்ணனை அழைக்க, அவன்‌ தோகுமே என்றஞ்சி 
மறுக்க, அப்பெருமான்‌ அஞ்சாமலிருக்க, இன்சொற்களைச்‌ 
சொல்லியும்‌, இனிய பொருள்களைத்‌ தருவதாகக்‌ கூறியும்‌ 
அழைக்கிறாள்‌. 


 போய்ப்பாடுடைய நின்தந்தையும்‌ தாழ்த்தான்‌ 

பொருதிறல்‌ கஞ்சன்‌ கடியன்‌ 

காப்பாருமில்லை கடல்வண்ணா உன்னைத்‌ 

தனியே போயெங்கும்‌ திரிதி 

பேய்ப்பால்‌ முலையுண்ட பித்தனே ! கேசவ 

நம்பீ ! உன்னைக்‌ காதுகுத்த 

ஆய்ப்பாலர்‌ பெண்டுகள்‌ எல்லாரும்‌ வந்தார்‌ 

அடைக்காய்‌ திருத்தி நான்‌ வைத்தேன்‌. *" (2-3-1) 
“கேசவ நம்பீ ! உன்னைக்‌ காப்பதில்‌ வல்லவரான பசுக்களை 
மேய்க்கச்‌ சென்ற உன்‌ தந்தையும்‌ வரத்‌ தாமதித்தார்‌. கம்சனோ உன்‌ 
மீது எந்தச்‌ சமயத்திலும்‌ யாரையும்‌ ஏவி விடுவான்‌. உன்னைக்‌ காக்க 
வல்லவர்‌ யாருமில்லை. நீயோ அச்சமின்றி எங்கும்‌ திரிகின்றாய்‌. 
காதுகுத்து விழாவிற்கு ஆயர்‌ பெண்கள்‌ எல்லாம்‌ வந்துள்ளனர்‌. 
அவர்களுக்கு மரியாதை செய்ய வெற்றிலை பாக்கு எல்லாம்‌ 
தயாராக உள்ளன. காது குத்திக்கொள்ள வருவாய்‌” என 
அழைக்கிறாள்‌ யசோதை. 


மேலும்‌ ‘உனக்கு எரிச்சல்‌ உண்டாகாதவாறு நூல்திரியை 
இடுவேன்‌ (2) காதிலிட அழகிய மகரக்‌ குழையைச்‌ செய்து 

வைத்துள்ளேன்‌ (3) உனக்குப்‌ பலாப்பழமும்‌, பாலும்‌, அப்பமும்‌, 
நாவல்‌ பழமும்‌ (4, 5, 11, 12) தருகிறேன்‌. கடிப்பிடும்போது 
உன்‌ காது சிறிது மடங்கும்‌. அதை மட்டும்‌ சிறிதுநேரம்‌ 
பொறுத்துக்கொள்‌ (6) உன்‌ தலை சீராக நில்லாத இளம்‌ 
பருவத்திலேயே உன்‌ காதைப்‌ பெருக்காமல்விட்டது என்‌ குற்றமே 
(7) இப்படியே விட்டால்‌ உன்‌ காதுகள்‌ தூர்ந்து போய்‌ விடும்‌ (8) 
அதனால்‌ என்‌ கையிலுள்ள திரியை அணிந்துகொள்‌ (9) காது 
பெருக்கித்‌ திரியும்‌ எல்லாப்‌ பிள்ளைகளும்‌ போல்‌ நீயும்‌ இருக்க 
வேண்டாமா (10) என்றெல்லாம்‌ பலவாறு கூறிக்‌ கண்ணனைக்‌ காது 
பெருக்க யசோதை அழைக்கிறாள்‌. 


இத்திருமொழியில்‌ முதல்‌ பாசுரம்‌ முதல்‌ பன்னிரண்டாம்‌ பாசுரம்‌ 
வரை முறையே கேசவ நம்பீ, நாராயணா, மாதவா, கோவிந்தா, 
விட்டுவே, மதுசூதனனே, திருவிக்கிரமா, வாமன நம்பீ, சிரீதரா, 
இருடீகேசா, பத்மநாபா, தாமோதரா எனத்‌ திருமாலின்‌ பன்னிரு 
நாமங்களைக்‌ கூறிவந்தது குறிப்பிடத்தக்கது. 

நம்மாழ்வாரும்‌ திருவாய்மொழியில்‌ இரண்டாம்‌ பத்து ஏழாம்‌ 
திருமொழி முழுவதும்‌ பன்னிரு திருநாமங்களை அமைத்து 
பாடியுள்ளார்‌. 


நீராட்டல்‌ 


யசோதைப்‌ பிராட்டி கண்ணனுக்குக்‌ காதுகுத்தித்‌ திரியிட்டுக்‌ 
காதைப்‌ பெருக்கிக்‌ காதணியை இட்டபின்‌, துன்பம்‌ நீங்கக்‌ 
கண்ணனை நீராட்ட விரும்புகிறாள்‌. அதற்கு வேண்டிய 
பொருள்களை யெல்லாம்‌ தயார்‌ செய்துவிட்டுப்‌ பெருமாளை 
நல்வார்த்தை பலகூறி மஞ்சனமாட அழைக்கிறாள்‌. 


' வெண்ணெய்‌ அளைந்த குணுங்கும்‌ விளையாடு புழுதியும்‌ கொண்டு 
திண்ணென்‌ இவ்விரா வுன்னைத்‌ தேயத்‌ கிடக்க நானொட்டேன்‌ 
எண்ணெய்ப்‌ புளிம்பழம்‌ கொண்டிங்‌கெத்தனை போதுமிருந்தேன்‌ 

நண்ணலரிய பிரானே, நாரணா! நீராட வாராய்‌ ” (2.4.1) 







வெண்ணெய்த்‌ தாழிக்குள்‌ தன்‌ கை எட்டுமளவும்‌ நீட்டி 
வெண்ணெயை எடுப்பதால்‌ அவ்வெண்ணெய்‌ பட்டு மொச்சை 
நாற்றம்‌ வீசும்‌; அத்துடன்‌ விளையாடப்‌ போனால்‌ புழுதியும்‌ 
படியும்‌; இவ்விரண்டும்‌ உடம்பில்‌ இருந்தால்‌ தினவு ஏற்படும்‌. 
இத்தினவால்‌ கண்ணன்‌ அவதிப்படக்கூடாது என்பதால்‌ யசோதை 
கண்ணனைப்‌ பார்த்து “குணுங்கும்‌ புழுதியும்‌ உடம்பில்‌ கிடத்தலால்‌ 
தினவெடுத்துப்‌ படுக்கையில்‌ உடம்பைத்‌ தேய்த்துக்‌ கொண்டு 

படுக்க நான்‌ விடமாட்டேன்‌. ஆகையால்‌ நீ எண்ணெய்‌ தேய்த்து 
நீராட, வேண்டிய எண்ணெயையும்‌, அதைப்‌ போக்கும்‌ 
புளியம்பழத்தையும்‌ சேர்த்து வெகு நாழிகையாக உன்‌ வரவிற்குக்‌ 
காத்திருக்கிறேன்‌. நீ திருமஞ்சனம்‌ ஆட வரவேண்டும்‌ 


என்றழைக்கிறாள்‌. 


மேலும்‌, நெல்லிக்‌ காயிட்டுக்‌ காய்ச்சிய நீரைக்‌ கடாரத்தில்‌ நிரப்பி 
வைத்துள்ளேன்‌ (3) உன்மேனி நிறம்பெற மஞ்சளையும்‌ நீராடிய 
பின்‌ சாத்திக்‌ கெபள்ள வேண்டிய செங்கழுநீர்‌ மாலையினையும்‌, 
வாசமிகு சந்தனத்தையும்‌ கண்மையையும்‌ கொண்டு 
வைத்துள்ளேன்‌ (4) நீ நீராடாமல்‌ இருந்தால்‌ இவ்வூர்ப்‌ பெண்கள்‌ 
மறைவில்‌ உன்னைப்‌ பரிகசித்துச்‌ சிரிப்பார்கள்‌ (5) உனக்கு நான்‌ 
கனிகள்‌ தருவேன்‌ (6) பிறர்‌ முன்னிலையில்‌ இனி மறந்தும்‌ உன்னைக்‌ 
குறை சொல்ல மாட்டேன்‌ (7) இன்று நீ பிறந்த நன்னாள்‌ அல்லவா? 
(8) நான்‌ வேண்டுமானால்‌ உன்‌ அழுக்கேறிய மேனியை 
விரும்பலாம்‌. ஆனால்‌ பிறர்‌ பார்ப்பின்‌ என்னையல்லவா 
பிள்ளையை வளர்க்கத்‌ தெரியாதவள்‌ என்று பழிப்பர்‌' எனப்‌ பல 
கூறி, இறுதியில்‌ யார்‌ பெயரைச்‌ சொன்னால்‌ கண்ணன்‌ 
இணங்குவான்‌ என்பதறிந்தவளாய்‌, 

* நாண்‌ இத்தனையும்‌ இலாதாய்‌ நப்பின்னை காணில்‌ சிரிக்கும்‌ 
மாணிக்கமே! என்‌ மணியே! மஞ்சனம்‌ ஆட நீ வாராய்‌ ** (2-4-9) 


என மூடிக்கிறாள்‌. 


இத்திரு மொழியைத்‌ திருமஞ்சன காலத்தில்‌ சேவிப்பது 
சம்பிரதாயம்‌. 


குழல்‌ வாரக்‌ காக்கையை வா எனல்‌; 


திருமஞ்சனம்‌ சூட்டிய பின்‌, குழந்தைக்குக்‌ குழல்‌ 
வாருவதற்காக, குழந்தை அழுது, ஓடி ஆடாமல்‌ வாரிக்‌ கொள்ள, 
உலகத்தார்‌ தலை வாரும்போது வசப்படுத்துவதற்குச்‌ 
சொல்வதுபோல “அக்காக்காய்‌ குழல்‌ வார வா' எனக்‌ காக்கையை 
அழைத்து வசப்படுத்துகிறாள்‌ யசோதை. 
* பின்னை மணாளனைப்‌ பேரில்‌ கிடந்தானை 
முன்னை அமரர்‌ முதல்தனி வித்தினை 
என்னையும்‌ எங்கள்‌ குடிமுழு தாட்கொண்ட 
மன்னனை வந்து குழல்‌ வாராய்‌ அக்காக்காய்‌ 
மாதவன்‌ தன்‌ குழல்‌ வாராய்‌ அக்காக்காய்‌ ” (2.5.1) 

காக்கையே! நப்பின்னை மணாளனும்‌, திருப்பேர்‌ என்னும்‌ தலத்தில்‌ 
பள்ளி கிடந்தவனும்‌, தேவர்‌ தலைவனும்‌, ஆதி காரணனும்‌, 
என்னையும்‌ என்‌ குடியுள்ளார்‌ அனைவரையும்‌ ஆட்கொண்ட 
மன்னனுமாகிய கண்ணனுக்கு நீ வந்து குழல்‌ வாருவாயாக! மாதவன்‌ 
தன்‌ குழல்‌ வாருவாயாக எனக்‌ கண்ணன்‌ பெருமை கூறி 
இப்பாசுரத்தில்‌ காக்கையை யசோதை அழைக்கிறாள்‌. 

காக்கை வந்து கத்தும்போது குழந்தைகள்‌ வேடிக்கை பார்த்துக்‌ 
கொண்டு இருக்குமாதலால்‌, அப்பொழுது குழந்தைகளுக்குத்‌ தலை 
வாருதல்‌ எளிதாகும்‌ என்பதுபற்றி அச்செயலைக்‌ காக்கை 
மேலேற்றிக்‌ 'குழல்‌ வாராய்‌ அக்காக்காய்‌' என்கிறாள்‌. 

மேலும்‌ தூமணி வண்ணனின்‌ குழலை நன்றாக, அழகுபட வார 
வாராய்‌ (2.6). உற்றன பேசி ஓடித்‌ திரியாது அவ்வந்நாளும்‌ வந்து 
வாருவாய்‌ (5) நெறிப்புடைய குழலைத்‌ தந்தச்‌ சீப்பால்‌ சிக்கெடுத்து 
வார வாராய்‌ (8) இவன்‌ தலையை மலர்ப்படுக்கையில்‌ வைத்து, 
இவன்‌ பின்னே இருந்துகொண்டு வார வருவாய்‌ (9) எனக்‌ 
காக்கையை அழைப்பதைக்‌ காணலாம்‌. 


கோல்கொண்டு வா எனல்‌ 


யசோதை தலை வாரிய பின்பு, பூச்சூட்ட நினைத்துக்‌ 
கொண்டிருக்கையில்‌, கண்ணன்‌ தன்‌ பிறப்பு ஓழுக்கத்திற்கேற்பக்‌ 
கன்று மேய்க்கும்‌ பிள்ளைகளோடு தானும்‌ போக நினைத்துக்‌ “கன்று 
மேய்க்கும்‌ கோலைத்‌ தா' எனக்‌ கேட்க, கண்ணனுக்குப்‌ பூச்சூட்ட. 
வேண்டும்‌ என்ற ஆசையால்‌ அதற்கு இசைவதுபோல்‌ நடித்துக்‌ 
கோல்‌ கொடாமல்‌ ஏமாற்ற 'அக்காக்காய்‌ கோல்‌ கொண்டு வா்‌ 
என்கிறாள்‌. இத்திருமொழியும்‌ காக்கையைக்‌ குறித்துச்‌ சொல்லியது 
என்பதை இத்திருமொழி ஏழாம்‌ பாசுரத்தாலும்‌, கடைசிப்‌ பாசுரத்தின்‌ 
முதல்‌ அடியாலும்‌ அறியலாம்‌. 
** கறுத்திட்டு எதிர்நின்ற கஞ்சனைக்‌ கொன்றான்‌ 
பொறுத்திட்டு எதிர்வந்த புள்ளின்‌ வாய்‌ கீண்டான்‌ 
நெறித்த குழல்களை நீங்க முன்னோடி 
சிறுகன்று மேய்ப்பாற்கோர்‌ கோல்கொண்டு வா 
தேவ பிரானுக்கோர்‌ கோல்‌ கொண்டு வா ”' (2.6.3.) 
'கம்சனைக்‌ கொன்றவனும்‌, புள்‌ வடிவில்‌ வந்த அசுரனைக்‌ 
கொன்றவனும்‌, இருபக்கமும்‌ அலையும்‌ முடியுடன்‌ சிறுகன்று 
மேய்ப்பானுமான கண்ணனுக்கு ஒரு கோல்‌ கொண்டுவா, 
தேவபிரானுக்கு ஒரு கோல்‌ கொண்டுவா” என்பது மேல்‌ பாசுரத்தின்‌ 
பொருள்‌. 

சித்திரக்கூட மலைச்சாரலில்‌ காக்கை கண்‌ இழந்த நிகழ்ச்சியை 
நினைவூட்டி, இப்போது மற்றொரு கண்ணையும்‌ இழக்காமல்‌ 
இருக்க வேண்டுமானால்‌ விரைவில்‌ கோல்‌ கொணார்தல்‌ வேண்டும்‌ 
என்று அச்சுறுத்தலாகக்‌ கீழ்ப்பாசரம்‌ அமைந்துள்ளது. 


““ பொற்றிகம்‌ சித்திரக்கூடப்‌ பொருப்பினில்‌ 
உற்ற வடிவில்‌ ஒரு கண்ணும்‌ கொண்ட அக்‌ 
கற்றைக்‌ குழலன்‌ கடியன்‌ விரைந்துன்னை 
மற்றைக்‌ கண்‌ கொள்ளாமே கோல்கொண்டு வா 
மணிவண்ண நம்பிக்கோர்‌ கோல்‌ கொண்டு வா ”” (2.67) 


பூச்சூட்டல்‌ 

காக்கையே கோல்‌ கொண்டு வா எனக்கூறிக்‌ கண்ணனின்‌ 
அழுகையை மாற்றிய யசோதை, அவனுக்குப்‌ பூச்சூட்டி மகிழ “மலர்‌ 
சூட வாராய்‌” எனக்‌ குழந்தையை அழைக்கிறாள்‌. 


“தேனில்‌ இனிய பிரானே! வேண்டாதவர்கள்‌ எல்லாம்‌ சிரிக்க, 
பானையில்‌ உள்ள பாலைப்‌ பருகி, உன்‌ கரிய திருமேனி வாட, 
கானகம்‌ எல்லாம்‌ திரிந்து, ஆனிரை மேய்க்க நீ போகிறாய்‌. நீ எனக்கு 
அருமருந்தாவதை அறியாய்‌, நீ கன்று மேய்க்கப்‌ போகாமல்‌ 
செண்பகப்‌ பூவை நான்‌ சூட்டுமாறு வருவாய்‌” என்னும்‌ பொருளில்‌ 
அமைந்த பாசுரத்தைக்‌ கீழே காணலாம்‌. 


ஆனிரை மேய்க்கநீ போதி அருமருந்தாவது அறியாய்‌ 
கானகம்‌ எல்லாம்‌ திரிந்து உன்கரிய மேனி வாடப்‌ 
பானையில்‌ பாலைப்‌ பருகிப்‌ பற்றாதார்‌ எல்லாம்‌ சிரிப்ப 
தேனில்‌ இனிய பிரானே! செண்பகப்‌ பூச்சூட்ட வாராய்‌ '' (2.7.1) 


செண்பக மலரோடு, மல்லிகை, பாதிரி, செங்கழுநீர்‌, புன்னை, 
குருக்கத்தி, இருவாட்சி, கருமூகை (சிறு சண்பகப்பூ) என எண்வகை 
மலர்களைக்‌ கண்ணனுக்குச்‌ சூட்ட விரும்பி யசோதை கண்ணனை 
அழைக்கிறாள்‌. (ஆண்டாள்‌ திருக்கோயிலுக்கு உரியதாய்‌ மலைச்‌ 
சாரலில்‌ செண்பகத்‌ தோப்பு இன்றும்‌ உண்டு). 


காப்பிடல்‌ 


கண்ணனுக்குக்‌ கண்ணேறு படாதபடி காப்பிட நினைத்து 
யசோதை அவனை அழைக்கிறாள்‌. இத்திருமொழியில்‌ திருவெள்‌ 
ளறையில்‌ கண்ணன்‌ அர்ச்சையாய்‌ (விக்கிரக வடிவில்‌) நிற்கும்‌ 
நிலையில்‌ அவனைக்‌ காப்பிட அழைத்து ஆழ்வார்‌ மகிழ்கிறார்‌. 


6-0. In Public Domain. Digtized by Muthulakshmi Research Academy 


54 பெரியாழ்வார்‌ 


“அழகனே! இந்திரன்‌, நான்முகன்‌, சிவன்‌ மற்றுமுள்ள 
தேவர்கள்‌ அனைவரும்‌ மந்திரங்களைக்‌ கூறிக்கொண்டு மலர்‌ ஏந்தி 
மறைந்து நிற்கின்றனர்‌. அந்திக்‌ காலமும்‌ வந்து விட்டது (1), அந்தி 
வேளையில்‌ நீ நாற்சந்தியில்‌ நிற்காதே. என்‌ வாய்ச்சொல்‌ உனக்கு 
நல்லதாகும்‌. (2) நான்‌ உன்னை ஒன்றும்‌ செய்ய மாட்டேன்‌. (3) நீ 
கண்களில்‌ மண்ணைக்‌ தாவினாய்‌ என்றும்‌ காலால்‌ உதைத்தாய்‌ 
என்றும்‌ பலர்‌ முறையிடுகின்றனர்‌. நீ அங்கே போவதை விட்டுக்‌ 
காப்பிட வருவாய்‌. (4) ரிக்‌ வேதம்‌ சொல்லிக்‌ கொண்டு நல்ல நீரைச்‌ 
சங்கிலே கொண்டு மறையவர்கள்‌ வந்து நிற்கிறார்கள்‌. கொஞ்ச 
காலத்திற்காவது தாயின்‌ பேச்சைக்‌ கேட்பாய்‌. உன்‌ வடிவைக்‌ 
காட்டும்‌ அந்தி விளக்கை ஏற்றுவேன்‌. (9) இதைக்‌ காண விரைந்து 
வாராய்‌”' என யசோதை காப்பிடக்‌ கண்ணனை அழைத்தனள்‌. 

தன்‌ பிள்ளையின்‌ குற்றத்தைக்‌ காண மறுக்கும்‌ தாய்மைப்‌ 
பண்பைக்‌ கீழ்ப்‌ பாசுரம்‌ சிறப்பாக வெளியிடும்‌. 

* பல்லாயிரவர்‌ இவ்வூரில்‌ பிள்ளைகள்‌ தீம்புகள்‌ செய்வார்‌ 

எல்லாம்‌ உன்மேலன்றிப்‌ போகாது எம்பிரான்‌ நீ இங்கே வாராய்‌ 

நல்லார்கள்‌ வெள்ளறை நின்றாய்‌! ஞானச்சுடரே உன்மேனி 

சொல்லார வாழ்த்தி நின்றேத்திச்‌ சொப்படக்‌ காப்பிட வாராய்‌ ” 
(2.8.5.) 


பல லட்சம்‌ பேர்‌ குடியுள்ள இவ்வூரில்‌ தீம்பு செய்யும்‌ பிள்ளைகள்‌ 
பல்லாயிரம்‌ பேர்‌ உள்ளனர்‌. யார்‌ தீம்பு செய்தாலும்‌ கண்ணன்‌ 
செய்தான்‌ என்றே உன்மேல்‌ ஏற்றிச்‌ சொல்வதும்‌ ஊர்ப்பிள்ளை 
களின்‌ வழக்கமாகீவிட்டது. ஆதலால்‌ ஊராரும்‌ உன்னைத்‌ தீம்பன்‌ 
என்று நம்பிவிடுகின்றனர்‌. நல்லவர்கள்‌ வாழும்‌ திருவெள்ளறையில்‌ 
நின்ற ஞானச்‌ சுடரே! நீ ஊருக்கு எப்படிப்பட்ட வனாயினும்‌ எனக்கு 
நீ நல்லவனன்றோ?'' எனத்‌ தம்‌ தாய்மைப்‌ பண்பை யசோதை வழி 
உணர்த்துகிறார்‌ ஆழ்வார்‌. 


இவ்விடத்து, நம்பிள்ளை கூறும்‌ உரைநயம்‌ ஒன்றும்‌ சுட்டிக்‌ 
காட்டத்‌ தக்கது. 'கூனே சிதைய உண்டைவில்‌ நிறத்தில்‌ தெறித்தாய்‌ 
கோவிந்தர்‌” என்பது திருவாய்மொழி. (1-5-5). கூனியின்‌ முதுகில்‌ 
உண்டைவில்‌ கொண்டு அடித்தவன்‌ இராமன்‌. எனினும்‌ 
அச்செயலை இராமன்‌ மீது ஏற்றுவதற்கு மனமின்றிக்‌ “கோவிந்தா” 
என்று கண்ணன்‌ மேல்‌ ஏற்றுகிறார்‌ நம்மாழ்வார்‌. தீம்பு சேர்வது 
கிருஷ்ணனுக்கே ஆகையால்‌ அவன்‌ தலையிலே ஏறிட்டுச்‌ 
சொன்னதாகக்‌ கூறுவர்‌ நம்பிள்ளை. மேலே குறித்த பெரியாழ்வாரின்‌ 
பாசுரத்தை நினைந்து சொன்ன உரை விளக்கம்‌ இது. 

பெரியாழ்வார்‌ திருமொழியில்‌ 1-2 முதல்‌ 2-5 வரையுள்ள 
(அவதாரச்‌ சிறப்பு முதல்‌ காப்பிடல்‌ வரை) பதினேழு 
திருமொழிகளில்‌ கண்ணனின்‌ குழந்தைப்‌ பருவ நிகழ்ச்சிகள்‌ 
கூறப்பட்டுள்ளன. இத்திருமொழிகளில்‌ பிள்ளைத்‌ தமிழ்‌ இலக்கியக்‌ 
கூறுகள்‌ பல விளக்கமாகக்‌ காணப்படுகின்றன. பன்னிரு பாட்டியல்‌ 
கூறும்‌ சிறுதேர்‌, சிறுபறை என்ற நிலைகள்‌ காட்டப்பெறவில்லை 
எனினும்‌ “புறம்புல்கல்‌', “அப்பூச்சி காட்டுதல்‌' போன்ற நிலைகள்‌ 
பிள்ளைத்‌ தமிழுக்குரியவனாகக்‌ கொள்ளலாம்‌. இவ்வாறு கருதினால்‌ 
பிள்ளைத்‌ தமிழ்ப்‌ பருவங்களாகப்‌ பிற்காலத்தோர்‌ குறித்தன யாவும்‌ 
ஆழ்வார்‌ பாசுரங்களில்‌ இடம்‌ பெற்றதாகவே கருதலாம்‌. 
இக்கருத்தினை உட்கொண்டே வடிவழகிய நம்பிதாசர்‌ பருவம்‌ ஓர்‌ 
பத்தும்‌ கார்முகிற்கு உரைத்தவர்‌” எனப்‌ பெரியாழ்வாரைச்‌ 
சிறப்பித்துப்‌ பாடியுள்ளார்‌. எனவே பிற்காலத்து எழுந்த பிள்ளைத்‌ 
தமிழ்‌ இலக்கியத்திற்கு வித்திட்டவர்‌ பெரியாழ்வார்‌ எனலாம்‌. 


ட்ப 

4. கண்ணனின்‌ இளமைப்‌ பருவம்‌ 


்ண்ணன்‌ நாளும்‌ பற்பல குறும்புகளைச்‌ செய்து கொண்டு தீராத, 
விளையாட்டுப்‌ பிள்ளையாய்‌ வளர்ந்துவரலானான்‌. புழுதியில்‌ 
விளையாடி வியர்வையோடு ஓடி வந்து தாயைத்‌ தழுவுவான்‌. 
தாய்க்குத்‌ தெரியாமல்‌ கட்டித்தயிரையும்‌ மிடாவில்‌ இருக்கும்‌ 
வெண்ணெயையும்‌ தன்‌ வீட்டிலும்‌ அயலார்‌ வீட்டிலும்‌ உண்டு 
மகிழ்ந்து பட்டிக்‌ கன்றாய்த திரிந்துவருவான்‌. அகப்பட்டுக்‌ 
கொண்டபோது யசோதையின்‌ கையிலிருக்கும்‌ தாம்புக்‌ கயிற்றால்‌ 
அடி யுண்டு கட்டுப்படுதலும்‌ உண்டு. இவ்வாறு அவன்‌ செய்த சிறு 
குறும்புகளால்‌ ஆயர்பாடியே மகிழ்ந்தது. அவற்றை ஆழ்வாரும்‌ 
யசோதையாகவும்‌, ஆயர்குலப்‌ பெண்களாகவும்‌ தம்மைப்‌ 
பாவித்துக்‌ கொண்டு அனுபவிக்கிறார்‌. 


பாலக கிரீடை - இளமை விளையாட்டு 


கண்ணனுக்குக்‌ காப்பிட்டுத்‌ தன்‌ அருகே படுக்கவைத்துத்‌ 
தானும்‌ உறங்கிப்‌ பின்பு விடியலில்‌ எழுந்திருந்து வீட்டுக்‌ 
காரியங்களில்‌ யசோதை ஈடுபட, கண்ணனும்‌ எழுந்திருந்து அயலார்‌ 
வீடுகளுக்குச்‌ சென்று வழக்கம்போல்‌ பால்‌, தயிர்‌ இவற்றை 
உண்ணலானான்‌. இதனை அவ்வவவீட்டிலிருக்கும்‌ பெண்கள்‌ 
யசோதையிடம்‌ வந்து முறையிடுகின்றனர்‌. 


“யசோதைப்‌ பிராட்டியே! உன்‌ மகன்‌ எங்கள்‌ வீட்டில்‌ 
வெண்ணெய்‌ முழுவதும்‌ உண்டு, காலிப்‌ பாத்திரத்தைக்‌ கல்லில்‌ 
போட்டு உடைத்ததுமட்டு மன்றி, அப்போது ஏற்படும்‌ ஓசையைக்‌ 
கேட்டுமல்லவா மகிழ்கிறான்‌! கண்ணன்‌ கற்ற மாய வித்தையை 
எங்களால்‌ தடுக்க முடியாது. புண்ணில்‌ புளிச்சாற்றைப்‌ பெய்தது 
போலத்‌ தீங்குகள்‌ செய்கிறான்‌. உன்‌ மகனை அழைத்துக்கொள்‌' 
(2.9.1) என ஒருத்தி முறையிடுகிறாள்‌. 

“நான்‌ உருக்குவதற்காக அடுப்பில்‌ வைத்திருந்த 
வெண்ணெயைத்‌ தாழியில்‌ மிச்சமின்றி உறிஞ்சி விட்டு, 
பாத்திரத்தையும்‌ உடைத்திட்டு, உடைக்காதவன்போல்‌ அப்பால்‌ 
செல்கிறான்‌. அருகில்‌ உள்ளவர்களுக்கும்‌ அநியாயம்‌ செய்வதுதான்‌ 
முறையா? வருக என்று உன்மகனை அழைத்துக்‌ கொள்‌. இன்றேல்‌ 
அவன்‌ எங்களை வாழவிடான்‌' (3) என்று மற்றொருத்தி 
யசோதையிடம்‌ கூறுகிறாள்‌. 


மற்றொரு வீட்டில்‌ ஆயர்மகள்‌ ஒருத்தி பாலை அடுப்பில்‌ ஏற்றி 
வைத்துத்‌ தன்‌ பெண்ணையும்‌ காவலாக இருக்க வைத்து, நெருப்பு 
வேண்டி அண்டை வீட்டில்போய்ச்‌ சிறிது நேரம்‌ அங்கே பேசிக்‌ 
கொண்டிருந்துவிட்டாள்‌. அதற்குள்‌ கண்ணன்‌ அப்பாத்திரங்களை 
யெல்லாம்‌ சாய்த்துப்‌ பாலை எல்லாம்‌ குடித்துவிட்டு அப்பால்‌ 
சென்றுவிட்டான்‌. அண்டை வீட்டிலிருந்து திரும்பி வந்த ஆய்ச்சி, 
கண்ணன்‌ செய்த செயலை யசோதையிடம்‌ முறையிடலானாள்‌ (5). 


திருவோண விரதம்‌ இருப்பதற்காக, அரிசி, பருப்பு, வெல்லக்‌ 
கட்டி, நெய்‌, பால்‌ ஆகியவற்றால்‌ பாயசம்‌ செய்து வைத்திருந்தனர்‌. 
அவ்வீட்டிற்குச்‌ சென்று, திருவோண விரதத்திற்குச்‌ சமைத்ததை 
யெல்லாம்‌ விழுங்கிவிட்டு இன்னமும்‌ உண்ண உளதா என வேண்டி 
நிற்கின்றான்‌ கண்ணன்‌. கடவுளுக்குப்‌ படைக்கும்‌ முன்பே 
பாயசத்தைக்‌ கண்ணன்‌ பருகிய செய்தியைக்‌ கூறி அவனைத்‌ தன்‌ 
அருகிலே வைத்துக்கொள்ளச்‌ சொல்கிறாள்‌ ஓர்‌ ஆயர்குலப்‌ 
பெண்‌ (7). 


சர்க்கரைப்‌ பாகு சேர்த்த இலட்டு, சீடை, எள்ளூருண்டை., 
ஆகியவற்றைப்‌ பாத்திரங்களில்‌ போட்டுப்‌ பத்திரமாக வைத்திருந்தும்‌ 
அவற்றை யெல்லாம்‌ கண்ணன்‌ சாப்பிட்டதோ டன்றி, 
வெண்ணெய்‌ வைக்கும்‌ உறியைப்‌ பார்த்துக்கொண்‌ டிருந்தான்‌. 
இதை அறிந்த அவ்வீட்டுப்‌ பெண்மணி யசோதையிடம்‌ “இப்படியும்‌ 
ஒரு பிள்ளையை வளர்ப்பாளா என்று முறையிடுகிறாள்‌” (9). 


““ சொல்லில்‌ அரசிப்படுதி நங்காய்‌ குழல்‌ உடையன்‌ உன்பிள்ளை தானே 
இல்லம்‌ புகுந்து என்‌ மகளைக்‌ கூவிக்‌ கையில்‌ வளையைக்‌ கழற்றிக்‌ 
கொண்டு 
கொல்லையில்‌ நின்றும்‌ கொணர்ந்து விற்ற அங்கொருத்திக்கு அவ்வளை 
கொடுத்து 
நல்லன நாவல்‌ பழங்கள்‌ கொண்டு, நானல்லேன்‌ என்று சிரிக்கின்றானே "* 
(2-9-10) 

என்ற பாசுரத்தில்‌ மகளின்‌ கைவளையல்‌ விற்றுக்‌ கண்ணன்‌ நாவல்‌ 
பழம்‌ வாங்கித்‌ தின்ற செய்தியைக்‌ கூறுகிறாள்‌ ஒருத்தி. 


இவற்றை யெல்லாம்‌ கேட்ட தாய்‌ மனம்‌ பொறாமல்‌ 'வாமன 
நம்பீ, அயலார்‌ கூறும்‌ வார்த்தைகளைக்‌ கேட்கும்‌ வலிமை 
எனக்கில்லை. (2) கண்ணா நீ வரவேண்டும்‌. வருகிறேன்‌ என்று 
சொல்லிக்‌ காலதாமதம்‌ செய்ய வேண்டா (6) நேசமில்லாதவர்‌ 
அகத்திருந்து நீ விளையாடாதே. உன்மீது குற்றம்‌ சொல்லும்‌ 
தொழுத்தைமாரும்‌ தொண்டரும்‌ உள்ள இடத்திலிருந்து இங்கே 
வருவாயாக(8) எனப்‌ பல கூறிக்‌ கண்ணனை வீட்டிற்கு அழைத்தாள்‌ 
யசோதை. 
" கோது கலமுடைக்‌ குட்டனேயோ 
குன்றெடுத்துக்‌ குடமாடும்‌ கூத்தா 
வேதப்‌ பொருளே! என்‌ வேங்கடவா 
வித்தகனே இங்கே போதராயே ”' (2.9.6) 
என்கையில்‌, இத்துணைப்‌ பெருமைகட்கு உரியவன்‌ அயலகத்து 
மகளிரால்‌ குறை கூறப்படுகிறானே எனும்‌ வருத்தம்‌ யசோதையின்‌ 
நெஞ்சில்‌ நிழலாடுவதை உணர முடிகிறது. 


அயலகத்தார்‌ முறைப்பாடு 
கண்ணனிடம்‌ விருப்பம்‌ உள்ளவர்களாய்‌ இருக்கும்‌ 
இளம்பெண்கள்‌ யசோதையிடம்‌ கண்ணன்‌ செய்யும்‌ தீம்புகளை 
முறையிடுகின்றனர்‌. ஒரு நாள்‌ இளம்பெண்கள்‌ ஆற்றில்‌ 
விளையாடிக்கொண்டி ருந்தனர்‌. அவர்கள்மீது கண்ணன்‌ சேற்றை 
வீசி எறிந்ததோடு, கரையில்‌ வைத்திருந்த ஆடைகளையும்‌ வாரி 
எடுத்துக்கொண்டு காற்றினும்‌ வேகமாக ஓடிப்போய்‌ ஒரு வீட்டில்‌ 
புகுந்து மறுபேச்சில்லாமல்‌ இருக்கிறான்‌. இந்த நிகழ்ச்சியை 
யசோதையிடம்‌ கூறி *வளையலைக்‌ கொடுப்பேன்‌ அல்லது 
கொடுக்கமாட்டேன்‌ என்று எதையும்‌ கூறாமல்‌ இருக்கின்ற இவனால்‌ 
இன்று அழிந்து விடுவோம்‌” என்று ஆயமகளிர்‌ முறையிட்டுக்‌ 
கொண்டிருந்தனர்‌ (2.10.1). 
மற்றொருநாள்‌ கண்ணன்‌ ஆடைகளை அள்ளிக்‌ கொண்டு 
குருந்த மரத்தின்‌ மீதேறி, ஆடைகளைக்‌ கெஞ்சிக்‌ கேட்கவும்‌ தராததை 
* வண்டமர்‌ பூங்குழலார்‌ துகில்‌ கைக்கொண்டு 
விண்தோய்‌ மரத்தானால்‌ இன்று முற்றும்‌ 
வேண்டவும்‌ தாரானால்‌ இன்று முற்றும்‌ ”' (2.10.2) 
என முறையிடலாயினர்‌. 

“பாம்பின்‌ தலைமீது ஆடியவன்‌ - கோவர்த்தன மலையைக்‌ 
- குடையாக்கி ஆயர்களைக்‌ காத்தவன்‌ - வெண்ணெய்‌ திருடி 
அகப்பட்டுக்கொண்டு அவ்வீட்டாரால்‌ ஆப்புண்டிருந்தவன்‌ - 
பூதனையின்‌ உயிரைக்‌ குடித்தவன்‌ - மூவுலகை ஈரடியால்‌ 
அளந்தவன்‌ - யானையின்‌ துயர்‌ நீக்கியவன்‌, ஏனமாய்ப்‌ பூமியைக்‌ 
குடைந்தெடுத்தவன்‌ ஆகிய கண்ணன்‌ இன்று எங்கள்‌ விருப்பத்தைச்‌ 
செய்யாமல்‌ வருத்துவதால்‌ நாங்கள்‌ இன்று அழிவோம்‌” என்றனர்‌. 


எல்லா உயிர்களின்‌ துயர்நீக்கும்‌ கண்ணன்‌ தங்கள்‌ துயரைப்‌ 
போக்கலாமே என்பது ஆயமகளிரின்‌ விழைவு. 
அன்னை கண்ணனை நினைத்து அஞ்சுதல்‌ 
யசோதை, கண்ணன்‌ இளவயதில்‌ செய்தற்கரிய செயல்களைச்‌ 
செய்வதை எண்ணுகையில்‌ - இவன்‌ இவ்வுலகக்‌ குழந்தைதானா என 
ஐயுற்று - இவன்‌ தெய்வமாவான்‌ என மயங்குகிறாள்‌. 
* மையார்‌ கண்மட ஆய்ச்சியர்‌ மக்களை 
மையன்மை செய்துஅவர்‌ பின்போய்க்‌ 
கொய்யார்‌! பூந்துகில பற்றித்‌ தனிநின்று 
குற்றம்பல பல செய்தாய்‌ 
பொய்யா! உன்னைப்‌ புறம்பல பேசுவ 
புத்தகத்‌ துக்குள கேட்டேன்‌ 
ஐயா! உன்னை அறிந்து கொண்டேன்‌ உனக்கு 
அஞ்சுவன்‌ அம்மம்‌ தரவே "' (3-1-4) 


ஆயர்‌ மகளிர்‌ பின்‌ சென்று பல குற்றங்களைச்‌ செய்தாய்‌. 
உன்னைப்‌ பற்றிச்‌ சொல்லப்படும்‌ புகார்கள்‌ எல்லாம்‌ ஒரு புத்தகம்‌ 
எழுதும்‌ அளவில்‌ உள்ளதை நான்‌ கேட்டுள்ளேன்‌. ஜயா 
உலகமக்களால்‌ செய்ய முடியாத மனிதத்தன்மைக்கு மேற்பட்டவன்‌ 
என்று உன்னை அறிந்துகொண்டேன்‌. உனக்குப்‌ பால்‌ தர நான்‌ 
அஞ்சுகிறேன்‌' என்பது மேல்‌ பாசுரத்தின்‌ பொருள்‌. 


மற்றொரு பாசுரத்தால்‌ (3) 'நம்பீ! குழையச்‌ சமைத்து வைத்த 
பருப்பையும்‌, வெண்ணெயையும்‌ ஒன்றாக விழுங்கிவிட்டு, 
தயிர்க்குடத்தைச்‌ சாய்த்துவிட்டு மருதமரமாய்‌ நின்ற அசுரர்களைக்‌ 
கொன்று ஒன்றும்‌ அறியாதவன்போல வந்திருக்கிறாய்‌. 
இப்படிப்பட்ட மாயம்‌ செய்யும்‌ உன்னை என்னுடைய 
பிள்ளைதான்‌ என்று சொல்வார்கள்‌. அம்மா, உன்னை அறிந்து 
கொண்டேன்‌. உனக்கு அஞ்சுவன்‌ அம்மம்‌ (பால்‌) தரவே” 
என்கிறாள்‌ தாய்‌. 

கண்ணன்‌ தெய்வம்‌ என உணர்ந்து யசோதை அஞ்சுவதாகவே 
இத்திருமொழியில்‌ பிற பாசுரங்களும்‌ அமைந்துள்ளன. 


கன்றின்‌ பின்‌ போக்கியது எண்ணி இரங்குதல்‌ 


யசோதை கண்ணனது தெய்விகத்‌ தன்மையை மறந்து மீண்டும்‌ 
தன்‌ மகனாகவே எண்ணி, அவன்‌ விருப்பப்படி அதிகாலையில்‌ 
உண்ணச்‌ செய்து அவனது மென்மையான இயல்பை நினையாமல்‌ 
வன்மை மிகு காட்டிலே கன்றுகளை மேய்த்து வர அனுப்புகிறாள்‌. 
அனுப்பிய பிறகு கண்ணன்‌ காட்டில்‌ எவ்வாறெல்லாம்‌ 
துன்பப்படுகிறானோ என நினைத்துக்‌ கலங்கலானாள்‌. 


“அஞ்சன வண்ணனை - ஆயர்‌ கோலக்‌ கொழுந்தினை, 
நீராட்டி மனைகள்தொறும்‌ விளையாட அனுப்பாமல்‌, கம்சனை 
அழித்த அவன்‌ திருவடிகள்‌ நோக என்‌ பிள்ளையைக்‌ காட்டிற்குக்‌ 
கன்று மேய்க்க அனுப்பிவிட்டேனே ! நான்‌ செய்த பாவம்‌ 
இருந்தபடி என்னே” எனத்‌ தாய்‌ கலங்குவதைக்‌ கீழ்ப்‌ பாசுரத்தால்‌ 
அறியலாம்‌. 


“£ அஞ்சன வண்ணனை - ஆயர்‌ கோலக்‌ கொழுந்தினை 
மஞ்சனமாட்டி மனைகள்‌ தோறும்‌ திரியாமே 
கஞ்சனைக்‌ காய்ந்த கழலது நோவக்‌ கன்றின்பின்‌ 
என்‌ செயப்‌ பிள்ளையைப்‌ போக்கினேன்‌; எல்லே பாவமே ”' 
(3.2.1) 


பற்றுகின்ற மஞ்சளைப்‌ பூசிக்கொண்டு பெண்கள்‌ கட்டிய சிற்றிலை 
அழித்து எங்கும்‌ தீம்பு செய்து திரியும்‌ கண்ணனை, கன்றுகள்‌ 
ஓடுவதால்‌ எழும்‌ தூசிபடியும்‌ வேடர்‌ திரியும்‌ காட்டிற்கு எதற்காகப்‌ 
போக்கினேன்‌? (2) பெண்களோடு நாள்தொறும்‌ புழுதிபடிய 
விளையாடவிடாமல்‌ கன்றின்பின்‌ செல்லுமாறு என்‌ 
மணிவண்ணனைப்‌ போக்கினேனே (3, 4) வெண்ணெயை 
விழுங்கிவிட்டு ஆயர்பாடி முழுதும்‌ திரியும்‌ என்‌ மகனைக்‌ காட்டு 
நெறியில்‌ கன்றின்‌ பின்‌ செல்ல விட்டேனே ! (6) தோழர்களோடு 
விளையாடித்‌ திரிபவனை (7)-என்‌ இடுப்பிலே வைத்துக்‌ 
கொண்டிருந்த கண்ணனை (8) குடையும்‌ செருப்பும்கூடக்‌ கொடாது 
காலடி நோக வெங்கானிடைப்‌ போக்கினேன்‌. இது மகா பாவம்‌” (9) 
எனப்‌ பலவாறு புலம்புகிறாள்‌ யசோதை. தன்‌ பிள்ளையைத்‌ தானே 
அனுப்பிவிட்டு இரங்கும்‌ தாயின்‌ தவிப்பை இத்திருமொழியில்‌ 
காண்கிறோம்‌. 

கண்ணன்‌ வரவு கண்டு அன்னை மகிழ்தல்‌ 

கண்ணன்‌ கன்றுகளை மேய்த்து மீண்டு வருகையில்‌, யசோதை 
அவனுக்கெதிரே சென்று, அவனது திருமேனியையும்‌ அவன்‌ 
கொண்ட அலங்காரத்தையும்‌ கண்டு மகிழந்தவளாய்த தான்‌ 
அனுபவித்து, பலரையும்‌ அழைத்தும்‌ கண்ணன்‌ வரவைக்‌ 
கூறுகிறாள்‌. 


“ஒரு காதிலே சீலையின்‌ தக்கை (துணித்திரி) யையும்‌ மற்றொரு 
காதில்‌ காந்தள்‌ பூவையும்‌, திருமேனிக்கு ஏற்ற ஆடையையும்‌, 
அதன்மேல்‌ கட்டிய கச்சையையும்‌ முத்தாரத்தையும்‌ அணிந்த 
கோலத்தோடு கன்றுகளின்‌ பின்னே வருகின்ற கடல்வண்ணன்‌ 
வேடத்தை வந்து காணீர்‌! இவ்வுலகத்தில்‌ புத்திரனைப்‌ பெற்றவர்கள்‌ 
என்னைப்‌ போல்‌ வேறொருவர்‌ இல்லை” என எல்லோரையும்‌ 
யசோதை அழைக்கிறாள்‌ (3.3.1). 


பிறகு கண்ணனிடம்‌ “மதுசூதனா! உன்னை விடியற்காலை 
யிலேயே உணவளித்து இளங்கன்று மேய்க்க அனுப்பிவிட்டேன்‌, 
என்னைவிட வலிய நெஞ்சுடைய ஒரு பெண்‌ உலகில்‌ 
இருக்கமாட்டாள்‌ (2) உன்‌ உடம்பில்‌ படிந்த புழுதி நீங்க நீராடிப்‌ 
பின்பு உண்பாய்‌. உன்னுடன்‌ உண்பதற்காக உன்‌ தந்தையும்‌ 
உண்டிலன்‌ (3) குடையும்‌ செருப்பும்‌ குழலும்கூட எடுத்துக்‌ 
கொள்ளாமல்‌ சென்றாயே! அதனால்‌ வெங்கானில்‌ நடந்த உன்‌ 
செங்கமல அடிகள்‌ வெதும்பி, உன்‌ கண்களும்‌ சிவந்தாய்‌. உன்‌ 
உடம்பும்‌ இளைத்துப்‌ போயிற்று (4) காளிங்கனை நீ 
அடக்கியபோதே நான்‌ கலங்கினேன்‌. என்‌ வயிறு கலங்க இத்தகு 
காரியத்தைச்‌ செய்கிறாய்‌. உனக்கு எந்த அச்சமும்‌ இல்லை. கம்சன்‌ 
மனத்துக்கு உகப்பனவே செய்கிறாய்‌. (6) அன்றொரு நாள்‌ கன்று 
வடிவில்‌ வந்த அசுரனைச்‌ சிறுகைகளால்‌ பிடித்து விளாங்காயை 
அடித்து வீழ்த்தினாய்‌. எம்‌ மகனுக்குத்‌ தீங்கு செய்பவர்கள்‌ கன்றும்‌ 
விளாங்காயும்‌ போல அழிந்து போவார்கள்‌ (7) இந்திரனுக்கு 
அனுப்பிய உணவு முழுவதையும்‌ உண்டாய்‌. உனது இத்தகு 
செயல்கள்‌ கண்டு நான்‌ அஞ்சுவேன்‌ (8) எனக்‌ கூறி இறுதியாக 
இன்றைக்கு ஏழாம்நாள்‌ நீ பிறந்த திருவோணமாகும்‌. பெண்களை 
அழைத்து அங்குரார்ப்பணம்‌ செய்வித்துப்‌ பல்லாண்டும்‌ 
கூறுவித்தேன்‌. பிறந்த நாள்‌ கொண்டாட்டத்திற்குக கறியையும்‌ 
அரிசியையும்‌ தயார்ப்படுத்திவிட்டேன்‌. எனவே, நாளை முதல்‌ 
கன்றின்‌ பின்னே நீ செல்லவேண்டாம்‌. அலங்காரம்‌ செய்து 
கொண்டு வீட்டிலேயே இருப்பாயாக” என்றாள்‌. 

 திண்ணார்வெண்‌ சங்குடையாய்‌ திருநாள்‌ 

திருவோணம்‌ இன்றேழாநாள்‌ முன்‌ 

பண்ணேர்‌ மொழியாரைக்‌ கூவி முளையட்டிப்‌ 
பல்லாண்டு கூறு வித்தேன்‌ 

கண்ணாலம்‌ செய்யக்‌ கறியும்‌ கலத்தது 
அரிசியும்‌ ஆக்கி வைத்தேன்‌ 

கண்ணா! நீ நாளைத்தொட்டுக்‌ கன்றின்பின்‌ போகேல்‌ 
கோலனஞ்‌ செய்திங்‌ கேயிரு. ”' (3.3.9) 


இப்பாசுரம்‌: திருமஞ்சனக்‌ காலத்தில்‌ சேவிக்கப்படுகிறது. 
கன்றின்பின்‌ வரும்‌ கண்ணனைக்‌ கண்டு கன்னியர்‌ காமுறல்‌ 
யசோதை கூறியவாறு திருவோணத்‌ திருநட்சத்திரம்‌ 
கொண்டாடிய பிறகு, கண்ணன்‌ மீண்டும்‌ கன்றின்பின்‌, காட்டிற்குச்‌ 
சென்றான்‌. அவை நன்றாக மேய்ந்ததால்‌ மகிழ்ந்து தன்னைப்‌ 
பலவாறு அலங்கரித்துக்கொண்டு குழல்‌ ஊதிக்கொண்டும்‌ பாடிக்‌ 
கொண்டும்‌ தோழர்களோடு பெருஞ்செருக்கோடு மாலையில்‌ திரும்பி 
வருகிறான்‌. திருவாய்ப்பாடியிலுள்ள பெண்கள்‌ அக்காட்சியினைக்‌ 
கண்டு அடைந்த துன்பங்களை அப்பெண்கள்‌ பேச்சாலே 
பெரியாழ்வார்‌ இத்திருமொழியில்‌ (3-4) பேசுகின்றார்‌ : 


 தழைகளும்‌ தொங்கலும்‌ ததும்பி எங்கும்‌ 

தண்ணுமை எக்கம்மத்‌ தளிதாழ்‌ பீலி 

குழல்களும்‌ கீதமு மாகி எங்கும்‌ 
கோவிந்தன்‌ வருகின்ற கூட்டம்கண்டு 

மழைகொலோ வருகின்ற தென்று சொல்லி 
மங்கைமார்‌ சாலக வாசல்‌ பற்றி 

நுழைவரை நிற்பனராகி எங்கும்‌ 

உள்ளம்‌ விட்டூண்‌ மறந்தொழிந்தனரே '' (3.4.1) 


““தழைகளும்‌ தொங்கலும்‌ ஆன பீலிக்‌ குடைகள்‌ எங்கும்‌ 
நிறைந்து காணப்பட - தண்ணுமை, எக்கம்‌, மத்தளி ஆகிய 
வாத்தியங்கள்‌ முழங்க - தாழ்பீலியும்‌ பல வகைக்‌ குழல்களும்‌ 
பாட்டுக்களும்‌ எங்கும்‌ நிறைந்து ஒலிக்க - கண்ணன்‌ கன்றுகளை 
மேய்த்துக்‌ தன்னையொத்த ஆயிரம்‌ பிள்ளைகளோடு சேர்ந்து 
வருகின்ற கூட்டத்தைப்‌ பார்த்து ஆய்ப்பாடியில்‌ உள்ள பெண்கள்‌ 
“மேகத்தின்‌ கூட்டம்தான்‌ இப்படி வருகிறதோ?” என்று சொல்லிப்‌ 
பலகணியை அடைந்து, கண்ணனிடம்‌ உள்ள அளவற்ற காதலால்‌ 
நுழைபவரும்‌, பின்‌ நுழைய முடியாமல்‌ நிற்பவருமாகி, அவன்‌ 

போரும்‌ வழியி லெல்லாம்‌ தம்முடைய நெஞ்சைத்‌ தொடர்ந்து 
போகவிட்டு உணவையும்‌ மறந்தொழிந்தனர்‌'' எனப்‌ பெண்கள்‌ 
நிலையை ஆழ்வார்‌ அழகாகக்‌ கூறுகிறார்‌. 


அப்போது முல்லை, வேங்கை மலர்களால்‌ தொடுத்த மாலை 
அணிந்து அந்தியம்‌ போதில்‌ கண்ணன்‌ வருகின்றான்‌. அவன்‌ வரும்‌ 
வழியில்‌ நின்று “நீங்கள்‌ அணிந்துள்ள வளையல்களை இழந்து 
விடாதீர்‌” என்று மற்றப்‌ பெண்களை நோக்கி ஒருத்தி எச்சரிக்கை 
செய்கிறாள்‌ (2). 

கண்ணனைக்‌ கண்ட பெண்ணொருத்தி “எப்போதும்‌ இவனை 
ஓப்பாரை நான்‌ இதுவரை கண்டதில்லை' (4) என்றாள்‌. 
“மாயவனுக்கன்றி வேறு யார்க்கும்‌ நான்‌ வாழ்க்கைப்படேன்‌. 
கண்ணனுக்கு உரியவள்‌ இவள்‌ என்று எண்ணி என்னைக்‌ 
கொடுத்துவிடுங்கள்‌ இன்றேல்‌ குழப்பம்‌ ஏற்படும்‌' என மயங்கிப்‌ 
பேசுகிறாள்‌ மற்றொருத்தி (5). 

கண்ணன்‌ தங்களைத்‌ தாண்டிச்‌ செல்வதைக்‌ கண்ட ஒரு பெண்‌ 
“கண்ணன்‌ மீண்டும்‌ இவ்வழியில்‌ வராமலா போய்விடுவான்‌? 
அவனை நான்‌ நம்முடைய பந்தை எடுத்துச்‌ சென்றான்‌ என்றொரு 
குற்றம்‌ சாட்டி நிறுத்துவோம்‌. அப்போது அவன்‌ பவளவாய்‌ 
முறுவல்‌ காண்போம்‌' (6) எனத்‌ திட்டமொன்றைக்‌ கூறினாள்‌. 

இப்படிக்‌ கன்னியர்‌ கண்ணனிடத்துத்‌ தம்‌ காதலைச்‌ சொல்லித்‌ 
தடுமாறி நிற்கையில்‌ அக்கன்னியரைப்‌ பெற்ற தாயர்‌ தம்மகளிர்‌ 
குறித்து மனம்‌ கலங்கினர்‌. 


“தனக்கு வேண்டியபோது கொடுப்பதற்காகச்‌ சுரிகை, 
சுண்டுவில்‌, செண்டுகோல்‌ முதலியவற்றை எடுத்துக்கொண்டு 
தோழர்கள்‌ ஓடிவர, ஒரு கையால்‌ தோழன்‌ ஒருவனின்‌ தோளைப்‌ 
பற்றிக்கொண்டு, மற்றொரு கையில்‌ பசுக்கள்‌ திரும்பிவர ஊதும்‌ 
சங்கைப்‌ பிடித்துக்கொண்டு கண்ணன்‌ வர, அவனை என்‌ 
பெண்பிள்ளை உற்றுப்‌ பார்த்த அளவிலே ஊரார்‌ இவள்‌ கண்ணனை 
ஆசையால்‌ பார்த்தாள்‌ என்று கதை கட்டிச்‌ சொல்கின்றனரே' என்று 
ஒரு தாய்‌ கலங்கினாள்‌ (3). 

'ஆலித்து வருகின்ற ஆயப்‌ பிள்ளையின்‌ அழகு கண்டு என்‌ 
மகள்‌ அறிவு இழக்கின்றாளே?' (7) எனவும்‌, “என்ன சொல்லியும்‌ 
கேளாமல்‌ கண்ணன்‌ வரும்‌ வழியில்‌ நின்று, அவனைப்‌ பார்த்த 
அளவில்‌ ஆடை நெகிழ, வளை கழல நிற்கின்றனளே(8) எனவும்‌ 
கண்ணனைக்‌ கண்டதால்‌ என்‌ மகளின்‌ சங்கு வளையல்கள்‌ சரிந்து 
மேனியும்‌ இளைத்து மெலிகின்றதே' (9) எனவும்‌ தாயர்‌ பலரும்‌ 
புலம்பலாயினர்‌. 

மாயன்மேல்‌ மகள்‌ மையலும்‌ தாயின்‌ கலக்கமும்‌ 

மாலிடத்து மையல்‌ கொண்ட மகளின்‌ நிலை குறித்துத்‌ தாய்‌ 
ஒருத்தி இரங்குவதாகத்‌ தனியாக ஒரு திருமொழியே (3-7) 
பாடியிருக்கிறார்‌ ஆழ்வார்‌. இது “நற்றாய்‌ இரங்கல்‌' எனும்‌ 
அகப்பொருள்‌ துறையில்‌ அமைந்துள்ளது. 

தலைமகனைக்‌ களவொழுக்கத்தில்‌ சேர்ந்த தலைமகள்‌ அவன்‌ 
பிரிந்த நிலையில்‌ பொறுக்க இயலாமல்‌ உடல்‌ மெலிவுற்று வடிவம்‌ 
வேறுபட, அதைக்‌ கண்ட. தாயார்‌, “இதற்குக்‌ காரணமென்ன?” என்று 
அவளுடைய உயிர்த்தோழியைக்‌ கேட்க, அவள்‌ உண்மையைக்‌ 
கூற, அது கேட்ட தாயார்‌ மகளின்‌ இளமையையும்‌ - செயலின்‌ 
பெருமையையும்‌ கூறி முறையிடுவது இத்திரு மொழியாகும்‌ (3-7) 


வைணவ சமயத்‌ தத்துவத்தில்‌ தோழியைச்‌ சம்பந்த 
ஞானமாகவும்‌ தாயை உபாய ஞானமாகவும்‌ குறிப்பிடுவர்‌. 


பெற்ற தாய்‌ படும்‌ பாட்டை இத்திருமொழியில்‌ ஆழ்வார்‌ மிக 
அழகாகச்‌ சித்திரித்துக்‌ காட்டுகிறார்‌. “என்‌ மகள்‌ உடம்பு முழுவதும்‌ 
புழுதியைப்‌ பூசிக்கொண்டு, திருத்தமற்ற சொற்களைப்‌ 
பேசிக்கொண்டு, சிற்றாடையைச்‌ சீராக உடுக்கவும்‌ அறியாதவளாய்‌, 
இன்னும்‌ மணல்‌ சோறாக்கும்‌ சிறுபானையையும்‌ மணலைக்‌ 
கொழிக்கும்‌ சிறிய முறத்தையும்‌ விளையாட வைத்திருக்கிறாள்‌. 
இப்படிப்பட்ட இளம்‌ பருவத்தில்‌ பையரவணைப்‌ பள்ளி 
கொண்டானொடு களவு ஒழுக்கம்‌ எப்படி ஏற்பட்டது? (1) என்று 
தாய்‌ இரங்கினாள்‌. 

இப்பெண்ணின்‌ பற்கள்‌ இன்னும்‌ நன்றாக முளைக்கவில்லை. 
முடியும்‌ சேர்த்து முடியும்படி வளரவில்லை. இப்பருவத்தில்‌ 
தாய்க்கடங்காத சில பெண்களோடு சேர்ந்து வெளியில்‌ சென்று, 
களவொழுக்கத்தில்‌ ஈடுபட்டுவிட்டாளோ? இவ்வளவு நேரம்‌ எங்குச்‌ 
சென்றாய்‌ என்று கேட்டால்‌, உண்மை பேசுவது போலப்‌ 
பேசுகிறாள்‌. ஆனால்‌ கண்ணா, மணிவண்ணா என்று வாய்ப்‌ 
பிதற்றம்‌ செய்கிறாள்‌ ' என மகளின்‌ இளமையை நினைந்து அத்தாய்‌ 
கலங்கினாள்‌ (2). 


அதனால்‌ அவளை வெளியே செல்லவிட்டால்‌ தீ நட்பு 
ஏற்படுகிறதே என்று வீட்டு முற்றத்தில்‌ விளையாடச்‌ சொல்கிறாள்‌. 
அப்போது மகள்‌ சிற்றில்‌ இழைக்காது எம்பெருமானின்‌ 
பஞ்சாயுதங்களைச்‌ செய்து கொண்டிருந்தாள்‌. அதைக்‌ கண்ட தாய்‌ 
தன்‌ மகளுக்குக்‌ கண்ணனோடு சம்பந்தம்‌ இருக்குமோ என ஐயுற்றுத்‌ 

தடுமாறுகிறாள்‌ (3). இதற்குக்‌ காரணம்‌ தோழியரே எனத்‌ தாய்மனம்‌ 
நினைக்க, அதனால்‌ “பேதையாபய என்‌ பெண்ணைத்‌ தோழிமார்கள்‌ 
விளையாட அழைத்துச்செல்வதாக வஞ்சித்து அழைத்துக்‌ 
கொண்டுபோய்ச்‌ சக்கரமுடையான எனப்‌ புகழ்பெற்ற 
(கண்ணனாகிய) . ஆழமாமை கிணற்றில்‌ தள்ளி, அதில்‌ 
அகப்படுத்திவிட்டார்கள்‌. இந்த வஞ்சச்‌ செயலை நான்‌ யாரிடம்‌ 
சொல்வேன்‌. என்‌ மகளோ அகப்பை சுவை உணராது எனும்‌ 
மூதுரையும்‌ அறியாதவள்‌” (4) என மகளின்‌ பேதைமையைக்‌ கூறி 
வருந்தினாள்‌. 

“இவளை நான்‌ எப்படியெல்லாம்‌ வளர்த்தேன்‌! நெற்றியில்‌ 
பட்டம்‌ கட்டி, காதில்‌ காதணி அணிவித்து, பாடகத்தையும்‌ 
சிலம்பையும்‌ பாதங்களில்‌ இட்டு வளர்த்த எனக்கு அனுகூலமாக 
இருக்க வேண்டியவள்‌ என்னை விட்டு வெளியே போய்ப்‌ பூவைப்‌ 
பூவண்ணா, கேசவா (6) என்று கோலை விட்டு நீங்கிய அகப்பை 
போலப்‌ பேசிக்கொண்டிருக்கிறாளே' எனத்‌ தான்‌ வளர்த்த 
அருமையைக்‌ கூறிக்‌ கலங்குகிறாள்‌. 

ஆனால்‌ மகளோ, கண்ணன்‌ வருகையை எதிர்பார்த்து, அவன்‌ 
மயங்கத்‌ தன்னை அழகு செய்துகொண்டிருந்தாள்‌. முதலில்‌ கழுத்தில்‌ 
காறையை அணிந்துகொண்டு கண்ணாடியில்‌ அழகு பார்ப்பாள்‌; 
கைகளில்‌ வளையலணிந்து குலுக்கிப்‌ பார்ப்பாள்‌; அதன்பின்‌ 
ஆடையை அழகாக உடுக்கிறாள்‌; இப்படித்‌ தான்‌ தயாராக 
இருக்கவும்‌ கண்ணன்‌ வராததால்‌ தளர்ச்சி அடைகிறாள்‌. பின்பு 
தெளிந்து தன்‌ வாயினை மேலும்‌ மேலும்‌ சிவக்கச்‌ செய்கிறாள்‌. 
ஆயிரம்‌ திருநாமங்களை உடைய பெருமானின்‌ தன்மைகளைப்‌ 
பிதற்றுவாள்‌. இவ்வாறு கண்ணனிடம்‌ பித்தேறி நின்ற நிலையை 
ஆழ்வார்‌ அருமையாகக்‌ கீழ்ப்பாசுரத்தில்‌ படம்‌ பிடித்துக்‌ 
காட்டுகிறார்‌. 

காறை பூணும்‌ கண்ணாடி காணும்‌ தன்‌ 
கையில்‌ வளை குலுக்கும்‌ 
கூறைஉடுக்கும்‌, அயர்க்கும்‌ தன்‌ 
கொவ்வைச்‌ செவ்வாய்‌ திருத்தும்‌ 
தேறித்தேறி நின்று ஆயிரம்பேர்த்‌ 
தேவன்திறம்‌ பிதற்றும்‌ 
மாறில்‌ மா மணிவண்ணன்‌ மேல்‌ இவள்‌ 
மால்‌ உறுகின்றாளே ”* (3.7.8) 
இப்பாசுரத்தில்‌ காறை பூணல்‌, ஆடை உடுத்தல்‌ முதலியன 
பகவத்‌ விஷயத்தில்‌ முதிர்ந்த பக்தியின்‌ செயல்களாம்‌. 

வேறொன்றையும்‌ உபாயமாகக்‌ கொள்ளாது இருத்தலால்‌ குறைவு 
ஒன்றும்‌ வராது. இவ்வுபாய அனுஷ்டானமும்‌ உபேயத்தில்‌ 

சேர்ந்ததே என விளக்குவர்‌ வைணவப்‌ பெரியார்கள்‌. 
இப்பாசுரத்தில்‌ செய்திகள்‌ ஆண்டாளின்‌ செயல்களாகப்‌ 
பெரியாழ்வார்‌ கண்டு கூறியன என்பர்‌. 


மகளின்‌ நிலை கண்ட தாய்‌ தன்‌ சுற்றத்தாரிடம்‌ 
'இப்பெண்ணிற்குச்‌ செய்ய வேண்டிய மங்கலச்‌ செயல்களை 
யெல்லாம்‌ கையிலுள்ள செல்வமெல்லாம்‌ கொண்டு செய்தேன்‌. 
நமக்கு அடங்காத இவளை வைத்துக்கொண்டிருந்து என்ன பயன்‌? 
பயனற்றுப்‌ போவது மட்டு மன்றி, நமக்குத்‌ துன்பமும்‌ 
ஏற்படுகிறதே” எனக்‌ கூறினாள்‌. அது கேட்ட சுற்றத்தினர்‌ 'வயலில்‌ 
விளைந்த நாற்றினை அவ்வயலுக்குரியவன்‌ தான்‌ விரும்பிய 
வண்ணம்‌ செய்துகொள்வது போல, இவளையும்‌ கண்ணனிடம்‌ 
அவள்‌ செய்ய நினைப்பனவற்றைச்‌ செய்துகொள்ளக்‌ 
கொண்டுபோய்‌ விடுங்கள்‌” (9) என்றனர்‌. 


அதைக்‌ கேட்ட தாயும்‌ “உலகில்‌ உள்ளவர்கள்‌ செய்யும்‌ 
கலியாணங்களைவிட மிகப்பெரிய கலியாணங்களை (விழாக்களை) 
இவளுக்கு நான்‌ செய்து வைத்தேன்‌. குலமரியாதையைக்‌ காக்க நாம்‌ 
இவளை வீட்டிலிருக்கச்‌ சொல்ல, இவளோ வேறொன்றை 
நினைக்கின்றாள்‌. மருத்துவப்‌ பதம்‌ நீங்கினாள்‌ என்னும்‌ வார்த்தை 
எழுவதன்முன்‌ இவளைக்‌ கண்ணனிடம்‌ கொண்டு சென்று 
விட்டுவிடுங்கள்‌” என்று (10) மனமிரங்கிச்‌ சுற்றத்தாரிடம்‌ கூறினாள்‌. 
(மருத்துவப்‌ பதம்‌ - பரிகாரம்‌ செய்யக்கூடிய நோயின்‌ நிலைமை. 


மாயவன்‌ பின்சென்ற மகளை எண்ணித்‌ தாய்‌ இரங்குதல்‌ 


பெரியாழ்வார்‌ அடுத்துப்‌ பாடிய திருமொழி (3-8) 
“உடன்போக்கு எனும்‌ அகத்துறையில்‌ அமைந்துள்ளது. 
கண்ணனைக்‌ காதலித்த தன்மகள்‌ ஒரு நாள்‌ உ.டன்போக்கில்‌ 
அவனோடு சென்றுவிட, பிரிந்த மகளைக்‌ குறித்துத்‌ தாய்‌ அடைந்த 
துயரம்‌ இத்திருமொழியில்‌ பேசப்படுகின்றது. “உண்ணுஞ்சோறு ' 
என்னும்‌ திருவாய்‌ மொழியொடும்‌ (6-7) 'கள்வன்கொல்‌' என்னும்‌ 
பெரிய திருமொழியோடும்‌ (3-7) இதனை ஒப்பிட்டுக்‌ கூறுவதுண்டு. 


முதல்நாள்‌ இரவில்‌ மகள்‌ தன்‌ அருகில்‌ படுத்திருக்கத்‌ தாயும்‌ 
உறங்கிப்‌ போனாள்‌. அன்றிரவு அங்கு வந்த கண்ணன்‌ அவளைப்‌ 
படுக்கைத்தலையிலே கைப்பற்றித்‌ திருவாய்ப்பாடிக்கே போய்ச்‌ 
சேர்ந்தான்‌. பொழுது விடிந்து பார்த்தபோது படுக்கையில்‌ தன்‌ 
மகளைக்‌ காணாத தாய்‌ 'கண்ணனே தன்‌ மகளைக்‌ கொண்டு 

சென்றான்‌” என்று தெரிந்துகொண்டாள்‌. அவளுக்கு ஒரு வகையில்‌ 
மகிழ்ச்சி என்றாலும்‌, தன்‌ மகள்‌ நந்தகோபன்‌ மாளிகையில்‌ 
சிறப்பிக்கப்படுவாளா, அல்லது புறக்கணிக்கப்படுவாளா என்ற 
ஜயம்‌ ஏற்பட்டது. இத்தகைய ஐயங்களால்‌ தாய்‌ படும்‌ கலக்கத்தை 
இத்திருமொழி முழுவதிலும்‌ காணலாம்‌. 
* நல்லதோர்‌ தாமரைப்பொய்கை நாண்மலர்மேல்‌ பனிசோர, 

அல்லியும்‌ தாதும்‌ உதிர்ந்திட்டு அழகழிந்தால்‌ ஒத்ததாலோ! 

இல்லம்‌ வெறியோடிற்‌ றாலோ! என்‌ மகளை எங்கும்‌ காணேன்‌; 

மல்லரை அட்டவன்‌ பின்போய்‌ மதுரைப்‌ புறம்புக்காள்‌ கொல்லோ? '” 

(3.5.1.) 


“அழகிய தாமரைக்குளம்‌, பனிபெய்ததால்‌ பூந்தாதுக்கள்‌ உதிர்ந்து 
அழகு கெடுவதுபோல மகள்‌ வீட்டைவிட்டு நீங்கியதால்‌ 
அழகுகெட்டு அவள்‌ இருந்த வீடும்‌ வெறித்துப்‌ போயிருக்கிறது. என்‌ 
மகளை எங்கும்‌ காணாததால்‌ அவள்‌ கண்ணன்பின்தான்‌ 
சென்றிருக்க வேண்டும்‌. அங்ஙனம்‌ சென்றவர்கள்‌ மதுரைக்குப்‌ 
புறத்தேயுள்ள திருவாய்ப்பாடியில்‌ புகுந்தார்களா! அல்லது கஞ்சன்‌ 
இருப்பிடமான மதுரையில்‌ புகுந்தார்களா' என்ற ஐயம்‌ ஏற்பட்டுக்‌ 
கலங்கினாள்‌. 


வீட்டில்‌ பெண்பிள்ளை இருந்தது ஓரடி நிலமானாலும்‌, வீடு 
முழுவதும்‌ அவளே இருந்ததாகத்‌ தோன்றுவது இயல்பாதலில்‌ 
“இல்லம்‌ வெறியோடிற்றாலோ' என்கிறாள்‌. கம்சன்‌ நகரில்‌ 
புகுந்தார்களாயின்‌ தீராத்துன்பம்‌ ஏற்படுமே என்ற அச்சமும்‌ அவள்‌ 
மனத்தே எழுந்தது. 

“இடையர்கள்‌ பிறருடைய அழகிய கன்றுகளைக்‌ களவு 
செய்வதுபோலக்‌ கண்ணனும்‌ கன்னியாயிருந்த என்‌ மகளை 
அறியாது அழைத்துச்‌ சென்றுவிட்டான்‌. இவன்‌ செய்தது எங்கள்‌ 
குடிக்கு என்றும்‌ ஏச்சாகிவிடுமோ?' (2) 

கண்ணன்‌ வீட்டைச்‌ சார்ந்தவர்கள்‌ என்‌ மகளுக்குச்‌ செய்ய 
வேண்டிய சடங்குகளை யெல்லாம்‌ செய்து, உறவினரும்‌ 
மற்றவரும்‌ அறியத்‌ தோரணங்கள்‌ நாட்டித்‌ திருமண விழாவைக்‌ 
கொண்டாடுவார்களா? அன்றிக்‌ கொண்டாட்டம்‌ எதற்கு என்று 
விட்டுவிடுவார்களா? (3) 


கண்ணனின்‌ தாய்‌ தன்‌ மருமகளைக்‌ கண்டு மகிழ்ந்து 
மணவாட்டியின்‌ தன்மைக்கேற்ற தகுதிகளைச்‌ செய்வாளா? (4) 
மாட்டாளோ? 

மாமனாரான நந்தகோபர்‌ இவளைப்‌ பார்த்து 'இம்மகளைப்‌ 
பெற்ற தாயர்‌ இவளைப்‌ பிரிந்து உயிர்‌ வாழ்வது அரிது” என்று அன்பு 
தோன்றச்‌ சொல்வாரோ அல்லது இவளை ஒரு பொருளாகக்‌ கருதாது 
விடுவாரோ? (5) 


வேடர்‌ சாதியில்‌ செய்வதுபோலக்‌ கண்ணன்‌ கூடிய 
கூட்டமேயாகக்‌ கொண்டு இவளுடன்‌ கண்ணன்‌ திருமணமின்றி 
வாழ்க்கை நடத்துவானா? அல்லது நாடறிய இவளை மணந்து 
கைப்பற்றுவானோ? (6) இவளை வரிசைகெட நடத்துவானோ 
அல்லது கோவலப்பட்டம்‌ கவித்துச்‌ சிறப்பிப்பானோ? (7) 


புகுந்த வீட்டில்‌, இடையானது இருபக்கங்களிலும்‌ 
வளையும்படி கடைகயிறு பற்றித்‌ தயிர்‌ கடைவதால்‌ அவள்‌ கைகளில்‌ 
தழும்பேறிவிடுமோ? (8) விடியலில்‌ எழுந்து தயிர்‌ கடைவதற்கு என்‌ 
மகள்‌ வல்லமை உள்ளவளோ? (9) என்று தன்‌ மகள்‌ நிலை 
என்னாகுமோ எனப்‌ பலவாறு எண்ணித்‌ தாய்‌ உள்ளம்‌ கலங்கியது. 


ஒருமகள்‌ தன்னை உடையேன்‌ உலகம்‌ நிறைந்த புகழால்‌ 
திருமகள்‌ போல வளர்த்தேன்‌ செங்கண்மால்‌ தான்‌ கொண்டு போனான்‌ 
பெருமகளாய்க்‌ குடிவாழ்ந்து பெரும்பிள்ளை பெற்ற அசோதை 
மருமகளைக கண்டு உகந்து மணாட்டுப்புறம்‌ செய்யும்‌ கொல்லோ? '' 

(3.8.4) 


என்ற நற்றாயின்‌ குரலில்‌ ஆழ்வாரின்‌ சொந்தக்‌ குரலையே 
கேட்பதாகக்‌ கொள்ளலாம்‌. தன்‌ ஒரே மகளான ஆண்டாளை 
அரங்கன்‌ ஆட்கொண்டபோது, அவளது பிரிவைத்‌ தாங்காத 
ஆழ்வாரின்‌ உள்ளமே இப்பாடலில்‌ தெரிகிறது எனலாம்‌. 


பிள்ளை லோகாச்சார்யர்‌, மணவாள மாமுனிகள்‌ ஆகியோர்‌ 
கருத்துப்படி இடைக்குலப்‌ பிறப்பை ஏறிட்டுக்கொண்ட 
பெரியாழ்வார்‌ நான்கு வகைகளில்‌ கிருஷ்ணலீலைகளை 
அனுபவித்தார்‌. அவையாவன : 


1. யசோதை நிலை, 2. கண்ணனைக்‌ குறித்து முறையிட்ட 
ஆய்ச்சியர்‌ நிலை, 3. கண்ணன்மீது காமுற்ற திருவாய்ப்பாடிக்‌ 
கன்னியர்‌ நிலை, 4. அக்கன்னியர்பற்றி இரங்கும்‌ தாயரின்‌ நிலை. 
இந்நான்கு நிலைகளுள்‌ யசோதை பாவனையில்‌ ஆழ்வார்‌ பாடிய 
பாசுரங்களே அதிகம்‌. இவற்றை அடுத்து ஆய்ச்சியர்‌ முறையீட்டை 
இரு திருமொழிகளிலும்‌ (2-9, 2-10), கண்ணன்மீது காமுற்ற 
கன்னியர்‌ நிலை குறித்து ஒரு திருமொழியிலும்‌ (3-4), அக்கன்னியர்‌ 

நிலை கண்ட தாயர்‌ பற்றி இரண்டு திருமொழிகளிலும்‌ (3.7, 3.8) 
பாசுரமிட்டிருக்கிறார்‌. அவையும்‌ கவிக்கூற்றாக அமைந்தவை அல்ல. 
தாமும்‌ அவர்களாகப்‌ பாவித்துப்‌ பேசிய பாசுரங்களே. 


கோவர்த்தனகிரியைக்‌ குடைகொள்‌ வண்ணம்‌ 


கண்ணன்‌ அனைத்து உயிரினங்களுக்கும்‌ உரியவன்‌ என்பதை 
அவன்‌ கோவர்த்தன கிரியைக்‌ குடையாகப்‌ பிடித்த நிகழ்ச்சி 
விளக்குகிறது. 


திருவாய்ப்பாடியில்‌ ஆயர்கள்‌ வழக்கப்படி இந்திர 
பூசைக்கெனச்‌ சமைத்த சோறு, தயிர்‌ முதலியவற்றை இந்திரனுக்குப்‌ 
படைக்க எடுத்துச்சென்றனர்‌. கண்ணன்‌ அதனைத்‌ தடுத்து, 
அவற்றைக்‌ கோவர்த்தன மலைக்குப்‌ படைக்கச்‌ செய்து, பின்பு 
தானே ஒரு தேவதை வடிவம்‌ கொண்டு அவற்றை முற்றும்‌ அழுது 
செய்துவிட, இதனை அறிந்த இந்திரன்‌ பசிக்கோபத்தால்‌ 
மேகங்களை ஏவி ஏழுநாட்கள்‌ இடைவிடாமல்‌ மழை பெய்‌ 
வித்தான்‌. கண்ணன்‌ கோவர்த்தன கிரியைக்‌ குடையாகப்‌ பிடித்துப்‌ 
பசுக்களையும்‌ ஆயர்களையும்‌ காத்தருளினான்‌. அவ்வருட்‌ 
செயலை ஆழ்வார்‌ மிக விரிவாக ஒரு திருமொழியில்‌ (3-5) பாடி 
மகிழ்கிறார்‌. 


கோவர்த்தனகிரியின்‌ சிறப்பை ஆழ்வார்‌ பாசுரந்தொறும்‌ கூறத்‌ 
தவறவில்லை. கோவர்த்தன மலையில்‌ வாழும்‌ குறப்பெண்கள்‌, 
குறவர்கள்‌ பிடித்துக்‌ கொடுத்த மான்‌ கன்றுகளுக்குப்‌ பஞ்ச்‌ 
சுருளின்‌ முனையில்‌ பால்‌ கொடுத்து வளர்க்கிறார்கள்‌. 
(1) பெண்யானை தன்‌ குட்டியைக்‌ காக்கச்‌ சிங்கக்‌ குட்டியோடு 
போரிடும்‌. (2) அம்மலையில்‌ வாழும்‌ யானைகள்‌ கரையோடு மோதி 
விளையாடுகையில்‌ தந்தங்களை இழந்து, கொம்பு நீங்கிய வாயில்‌ 
மதநீர்‌ பெருக்கிக்‌ கொண்டு, தம்‌ துதிக்கையை உயர்த்திப்‌ பிறைத்‌ 
திங்களைத்‌ தந்தமென எண்ணி அண்ணாந்து பார்த்து நிற்கும்‌. (5) 
இம்‌ மலைப்‌ பகுதியில்‌ வாழும்‌ குரங்குகள்‌ அனுமன்‌ புகழைத 
தாலாட்டாகப்‌ பாடித்‌ தங்கள்‌ குட்டிகளை உறங்கச்‌ செய்யும்‌ (7). 
குரங்குகள்‌ மரத்திற்கு மரம்‌ தாவித்‌ தம்‌ குட்டிகளுக்குத்‌ தாவும்‌ 
பயிற்சிகள்‌ தந்துகொண்டிருக்கும்‌ (9). பர்ணசாலையில்‌ வாழ்கின்ற 
முனிவர்கள்‌ பக்கம்‌ அச்சமின்றிப்‌ புலிகள்‌ நிற்க, அவர்கள்‌ 
அவற்றின்‌ கழுத்தைச்‌ சொரிவதால்‌ அவை மகிழ்ச்சியோடு 
தூங்கிக்கொண்டிருக்கும்‌ (8). 

ங்ஙனம்‌ பல சிறப்புக்களைக்‌ கொண்ட கோவர்த்தனகிரியை 
மிக எளிதாகத்‌ தூக்கிக்‌ குடையாகப்‌ பிடித்து நின்றான்‌ கண்ணன்‌. 
தன்னைச்‌ சரண்‌ அடைந்த ஆயர்‌ பொருட்டு, ஒரு மண்கட்டியை 
எடுப்பதுபோலவும்‌ (5) யானைக்கு அதன்‌ பாகன்‌ கவளம்‌ எடுத்துக்‌ 
கொடுப்பது போலவும்‌ (4) அம்பு படாமல்‌ தடுக்கக்‌ கேடகம்‌ 
எடுத்துப்‌ பிடிப்பவன்‌ போலவும்‌ (8) கண்ணன்‌ மலையைத்‌ 
தூக்குகிறான்‌. 
ஏழுநாட்கள்‌ மலையைத்‌ தாங்கி நின்றபோதும்‌ அவனது 
செந்தாமரைக்‌ கைவிரல்கள்‌ கோலமும்‌ அழிந்தில; வாடிற்றில; 
நகங்களும்‌ துன்புற்றில. கண்ணன்‌ மலையை எடுத்துப்‌ பிடித்தது ஓர்‌ 
இந்திர சாலமே என ஆழ்வார்‌ வியப்பதைக்‌ கீழே காணலாம்‌. 
* கொடியேறு செந்தாமரைக்‌ கை விரல்கள்‌ 
கோலமும்‌ அழிந்தில வாடிற்றில 
வடிவேறு திருவுகிர்‌ நொந்துமில 
மணிவண்ணன்‌ மலையுமோர்‌ சம்பிரதம்‌ 
முடியேறிய மாமுகில்‌ பல்கணங்கள்‌ 
முன்நெற்றி நரைத்தன போல்‌ எங்கும்‌ 
குடியேறி யிருந்து மழைபொழியும்‌ 
கோவர்த்தன மென்னும்‌ கொற்றக்குடையே ?” (3.5.10) 


குழலூதல்‌ சிறப்பு 
பெரியாழ்வார்‌ கண்ணன்‌ குழல்‌ ஊதுவதைத்‌ திருவாய்ப்‌ 

பாடியிலுள்ளார்‌ கண்டது போலப்‌ பாவனையின்‌ மிகுதியால்‌ கண்டு 
பேசி மகிழ்கிறார்‌ ஒரு திருமொழியில்‌ (3-6). கண்ணனது 
குழலோசையை அனுபவித்துத்‌ தனியே ஒரு திருமொழி பாடிய 
சிறப்பும்‌ பெரியாழ்வார்க்கு உண்டு. ஏனெனில்‌, ஏனைய ஆழ்வார்‌ 
பாடல்களில்‌ குழலோசை பற்றிய குறிப்புக்களை மட்டுமே காண 
முடிகிறது. 

“ ஆய்ச்சியர்க்கே ஊதுமத்தீங்குழற்கே 

உய்யேன்நான்‌ '' (9.9.8) 

* அவனுடைத்‌ தீங்குழல்‌ ஈருமாலோ '' (9.9.5) 

என்று நம்மாழ்வார்‌ திருமொழியிலும்‌ 


* கொங்கு நறுங்குழலார்களோடு குழைந்து குழலினிது ஊதிவந்தாய்‌ 
எங்களுக்கே ஒருநாள்‌ வந்தூத உன்குழலிசை போதராதே? (6-9) 
எனக்‌ குலசேகரர்‌ பெருமாள்‌ திருமொழியிலும்‌ வருதல்‌ காணலாம்‌. 

“ அவன்‌ வாயில்‌ கொன்றையந்‌ தீங்குழல்‌ கேளாமோ தோழி: (19) 
£ அவன்‌ வாயில்‌ ஆம்பலந்‌ தீங்குழல்‌ கேளாமோ தோழி ”' (20) 
£ அவன்‌ வாயில்‌ முல்லையந்‌ தீங்குழல்‌ கேளாமோ தோழி *' (21) 


எனச்‌ சிலப்பதிகார ஆய்ச்சியர்குரவையில்‌ வரும்‌ அடிகளையும்‌ 
நினைவுகூரலாம்‌. 

அந்தணர்க்கு வேதமும்‌ பாணர்க்குப்‌ பாட்டும்‌ போல 
ஆதயர்களுக்குக்‌ குழலாகும்‌. கண்ணனும்‌ தான்‌ பிறந்த குடிக்கேற்பக்‌ 
குழலைப்‌ பிரியாதவனாகவும்‌, குழலிசையில்‌ நிகரற்றவனாகவும்‌ 
விளங்கினான்‌. கண்ணன்‌ பிருந்தாவனத்தில்‌ வாசித்த 
குழலோசையைக்‌ கேட்ட ஆழ்வார்‌ அந்த அமுதகீதத்தில்‌ மயங்கி 
'இஃதோர்‌ அற்புதங்‌ கேளிர்‌' என்று உலகினரை அழைக்கிறார்‌. 
அவனது குழலோசையில்‌ மயங்கியோர்‌ நிலையை இனிக்‌ 
காண்போம்‌. 


கண்ணன்‌ வேய்ங்குழலை வாயில்‌ வைத்தூத, அதன்‌ 
ஓசையைக்‌ கேட்ட இளம்பெண்கள்‌ உடல்‌ இளைத்து மனம்‌ உருகி, 
காவலும்‌ கடந்து, கண்ணன்‌ குழலூதும்‌ இடத்தை அடைந்து, 
கயிற்றிலே தொடுத்த மாலைகள்‌ போலே அவனைச்‌ சூழ்ந்து 
கொள்கின்றனர்‌. (1). மடமயில்களோடு மான்பிணை போல 
அப்பெண்கள்‌ மலர்க்கூந்தல்‌ அவிழ, ஆடை நெகிழ, அதை ஒரு 
கையால்‌ பற்றி, ஒல்கி ஓடரிக்கண்‌ ஓடநின்றனர்‌ (2). 


தேவமாதரெல்லாம்‌ வந்துகூடி, மனம்‌ உருகி, மலர்க்கண்‌ 
பனிப்ப, நெற்றி வியர்க்கக்‌ குழலோசையைக்‌ காது கொடுத்துக்‌ 
கேட்டனர்‌ (3). மேனகையோடு, திலோத்தமை, ரம்பை, ஊர்வசி 
முதலானோர்‌ தம்‌ ஆடல்‌, பாடல்‌ மறந்து வாய்திறப்பின்றி வெட்கி 
மயங்கினர்‌. (4). தும்புருவோடு நாரதரும்‌ வீணையை மறக்க, கின்னர 
மிதுனங்களும்‌ இனி இசைக்‌ கருவிகளைத்‌ தொடோம்‌ என்றனர்‌, (5). 
வானில்‌ திரியும்‌ கந்தர்வர்க ளெல்லாம்‌ அமுதகீத வலையால்‌ 
சுருக்குண்டு “இனி நாம்‌ இசைத்தொழிலுக்கு உரியோம்‌ அல்லோம்‌” 
என கைமடக்கி நின்றனர்‌ (6). குழலோசை அமரலோகத்தளவும்‌ 
சென்றதால்‌ தேவர்கள்‌ அவியுணவை மறந்து ஆயர்பாடியில்‌ கூடி, 
குழலிசையாகிய செவியுணவை உண்டு கோவிந்தனைப்‌ பிரியாது 
பின்‌ தொடர்ந்தனர்‌ (7). 


கண்ணன்‌ குழலிசை கேட்டுப்‌ பறவைகள்‌ தம்‌ கூடுதுறந்து, 
படுகாடு கிடந்தன. கறவைக்‌ கணங்கள்‌ கால்பரப்பிக்‌ கவிழ்ந்து செவி 

ஆட்டாது நின்றன. (8) மான்கணங்கள்‌ மேய்தலை மறந்து மேய்ந்த 
புல்லும்‌ கடைவாயில்‌ சோர புடைபெயராது எழுது. சித்திரங்கள்‌ 
போலாயின. 
“ கருங்கண்‌ தோகைமயிற்‌ பீலிஅணிந்து 
கட்டிநன்‌ குடுத்த பீதகஆடை 
அருங்கல உருவின்‌ ஆயர்பெருமான்‌ 
அவன்‌ ஒருவன்குழல்‌ ஊதினபோது 
மரங்கள்‌ நின்றுமது தாரைகள்‌ பாயும்‌ 
மலர்கள்‌ வீழும்‌ வளர்‌ கொம்புகள்‌ தாமும்‌ 
இரங்கும்‌ கூம்பும்‌ திருமால்‌ நின்ற 
நின்ற பக்கம்‌ நோக்கி அவை செய்யும்‌ குணமே ”" 
(3.6.10) 
என்ற பாசுரத்தில்‌ கண்ணன்‌ குழலோசையில்‌ மரங்களும்‌ நின்று 
மயங்கின; மதுத்தாரைகள்‌ சிந்தின. மலர்களை வீழ்த்தின; வளர்கின்ற 
கிளைகளை வணங்குவோர்போலத்‌ தாழ்த்தின; இவையனைத்தும்‌ 
கண்ணன்‌ நின்ற திசைநோக்கிச்‌ செய்கின்ற வழிபாடுகள்‌ இருந்தவாறு 
என்னே என்று வியக்கிறார்‌ ஆழ்வார்‌. 
அண்ட சராசரங்களையும்‌ இணைத்தது கண்ணன்‌ குழலோசை 
என்பதே இத்திருமொழியின்‌ சாரம்‌. கண்ணனின்‌ வேணுகானத்தை 
நேரில்‌ கேட்டவர்கள்‌ பெற்ற இன்பத்தைப்‌ பெரியாழ்வாரின்‌ 
இத்திருமொழியைப்‌ படிப்பவர்‌ பெறுவர்‌ என்பதில்‌ சிறிதும்‌ 
ஐயமில்லை. 


கண்ணன்‌ குழலிசையில்‌ ஈடுபட்ட பராசரபட்டர்‌, “ “பெரிய 
பெருமாளே! கிருஷ்ணாவதாரத்தில்‌ உம்முடைய வேணுகானத்தால்‌ 
ஏற்பட்ட மயக்கத்தில்‌ மலையும்‌ நெருப்பும்‌ நீர்ப்பிண்டமாயின; 
ஞானிகளான முனிவர்கள்‌ அறிவிழந்தவரானார்‌; அறிவற்ற மரங்கள்‌, 
இடையர்‌, இடைச்சியர்‌ பேரறிவாளராயினர்‌; பெரிய 
விஷப்பாம்புகள்‌ அமிருததாரை பொழிவனவாயின; மாடுகளும்‌ 
புலிகளும்‌ உடன்பிறந்தவை போல ஓத்துநின்றன; மற்றும்‌ பலவும்‌ 
இவ்வண்ணமாக ஸ்வரூப மாறுபாட்டை அடைந்தன; பல சொல்லி 
என்‌? பரமாத்வான நீரே ஸ்வரூப மாறுபாட்டை அடைந்து 
அவைகளில்‌ ஒருவரானீர்‌”' என்று ஸ்ரீரங்கம்‌ ராஜஸ்தவம்‌ (2-72) 
என்னும்‌ வடமொழி நூலில்‌ வியந்துரைக்கிறார்‌. 

ஸ்ரீ கிருஷ்ண காணாம்ருதம்‌ பாடிய லீலாசுகர்‌ தம்‌ கண்களுக்கு 
மூன்னால்‌ சீதாபதியான இராமனே தோன்றினாலும்‌ அவன்‌ 
சிறிதுநேரம்‌ கோதண்டம்‌ என்னும்‌ வில்லை வைத்துவிட்டுக்‌ கையில்‌ 


6-0. In Public Domain. Digtized by Muthulakshmi Research Academy 


கண்ணனின்‌ இளமைப்‌ பருவம்‌ 73 





அழகியதும்‌, சிறந்ததுமான புல்லாங்குழலை எடுத்துக்கொண்டு 
தலையில்‌ மயிலிறகு சூடிக்கொண்டு வரவேண்டும்‌. அதற்குப்‌ 
பின்னரே அவனை வணங்குவேன்‌ என்பார்‌. இங்ஙனம்‌ 
கண்ணனைக்‌ குழலூதும்‌ வேணுகோபாலனாகக்‌ காண்பதில்‌ 
அனைவர்க்கும்‌ மகிழ்ச்சி. 

கோகுலத்தில்‌ கண்ணன்‌ வளர்ந்த காலத்தில்‌ நடந்த பால சரித 
நிகழ்ச்சிகளைப்‌ (1-2 முதல்‌ 3-8 முடிய) பாடுவதோடு ஆழ்வாரின்‌ 
கிருஷ்ணானுபவம்‌ நிறைவடைகின்றது என்பர்‌. ஏனைய 
ஆழ்வார்கள்‌ கிருஷ்ணலீலைகள்‌ ஓவ்வொன்றில்‌ ஈடுபட, 
பெரியாழ்வாரோ அவனது அவதாரம்‌ தொடங்கி முற்றமுடிய 
அனுபவித்தார்‌. எனவே, கிருஷ்ணானுபவம்‌ செய்த 
ஆழ்வார்களுக்குள்ளே பெரியாழ்வாரே மேம்பட்டவர்‌ என 
அறுதியிட்டுக்‌ கூறுகிறார்‌ மணவாள மாமுனிகள்‌. 


பெரியாழ்வார்‌ கண்ணனின்‌ பால சரித நிகழ்ச்சிகளைப்‌ பாடியது 
போல அடுத்து வரும்‌ நிகழ்ச்சிகளை விரிவாகப்‌ பாடவில்லை. 
வடமதுரையிலும்‌, துவாரகையிலும்‌, நடைபெற்ற நிகழ்ச்சிகள்‌ 
ஆங்காங்கே சுட்டப்படுகின்றன என்றாலும்‌, அவர்‌ அதிகம்‌ 
ஈடுபட்டது கண்ணனின்‌ இளம்பருவ நிகழ்ச்சிகளிலேயே ஆகும்‌. 


கிருஷ்ணாவதாரத்தில்‌ பால சரித நிகழ்ச்சிகளிலேயே 
ஆழ்வார்கள்‌ பெரிதும்‌ ஈடுபடுவதற்குக்‌ கரும்பு தின்னும்‌ செயலை 
உவமையாக்கி விளக்கம்‌ தருவார்‌ பெரியவாச்சான்‌ பிள்ளை. 

'கீழ்ப்பரத்துவத்தை மண்பற்றென்று கழிப்பர்‌. கம்சவதத்துக்கு 
மேல்‌ நுனிக்‌ கரும்பென்று கழிப்பர்‌” (பகவத்‌ விஷயம்‌ 8-1-3) 
என்பது அவர்‌ கூற்று. 

கிருஷ்ணாவதாரத்திற்கு வேராக இருப்பது அவனது 
பரத்துவநிலை. அது மண்‌ ஒட்டிய கரும்பின்‌ வேர்ப்பகுதி போன்றது 
என ஆழ்வார்கள்‌ கழித்துவிட்டார்களாம்‌. கம்ச வதத்திற்கு மேலாக 
உள்ள பகுதியைச்‌ சாரமற்ற நுனிக்கரும்பு என ஒதுக்கி 
விட்டார்களாம்‌. இடையேயுள்ள பால சரித நிகழ்ச்சிகள்தாம்‌ தின்னத்‌ 
திகட்டாத சுவைப்‌ பகுதியென அதிலேயே சுவை கண்டு 
பாடினார்களாம்‌. இவ்வாறு சுவைத்துப்‌ பாடியவர்களுள்‌ முதலிடம்‌ 
பெறுபவர்‌ பெரியாழ்வாராவர்‌. 


ட்ப்‌ 

வைணவத்‌ திருத்தலங்கள்‌ நூற்றெட்டாகும்‌. இத்திருத்தலங்களில்‌ 
எம்பெருமான்‌ அன்பர்கள்‌ விரும்பும்‌ வடிவங்களை ஏற்று, 
வழிபட எளியவனாய்‌ அருள்‌ செய்கிறான்‌. இஃது இறைவன்‌ 
மேற்கொள்ளும்‌ அர்ச்சாவதார நிலையாகும்‌. இந்த 
அர்ச்சாவதாரத்தை மங்களாசாசனம்‌ செய்வதற்காகவே அவதரித்த 
திருமங்கையாழ்வார்‌ வடக்கே வதரியிலிருந்து தெற்கே 
திருக்குறுங்குடி வரையிலுள்ள எண்பத்தாறு திருத்தலங்களில்‌ சேவை 
சாதிக்கும்‌ எம்பெருமான்மீது பாடியுள்ளார்‌. இவற்றுள்‌ 
பெரியாழ்வார்‌ பத்தொன்பது திவ்ய தேசத்தில்‌ எழுந்தருளியிருக்கும்‌ 
இறைவனைப்‌ பாடி மதிழ்ந்துள்ளார்‌. இவர்‌ ஐந்து திவ்யதேசங்களை 
முழுப்பதிகங்களாலும்‌ பிறவற்றை உதிரிப்‌ பாசுரங்களாலும்‌ 
மங்களாசாசனம்‌ செய்துள்ளார்‌. 


ஆழ்வார்‌ முழுப்பாசுரங்களாக மங்களாசாசனம்‌ செய்துள்ளவை; 


1. திருக்கோட்டியூர்‌, 2. திருவெள்ளறை, 3. திருமாலிருஞ்சோலை, 
4. திருவரங்கம்‌, 5. கண்டம்‌ எனும்‌ கடிநகர்‌ என்பன. 


1. திருக்கோட்டியூர்‌ 
ஆழ்வார்‌ இந்த ஊர்‌ எம்பிரானை இரண்டு  பதிகங்களால்‌ 
(1-2; 4-4) சேவித்துள்ளார்‌. முதல்‌ பத்து “வண்ணமாடங்கள்‌" 
எனத்‌ தொடங்கும்‌ திருமொழி திருக்கோட்டியூர்‌ பற்றியது என்பதை, 
““ செந்நெல்‌ ஆர்வயல்‌ சூழ்திருக்‌ கோட்டியூர்‌ 

மன்னு நாரணன்‌ நம்பி பிறந்தமை 

மின்னு நூல்விட்டு சித்தன்‌ விரித்தமை 

பன்னு பாடல்வல்‌ லார்க்கில்லை பாவமே ”' (1.2.10) 
என்ற பலசுருதிப்‌ பாசுரத்தால்‌ தெரியவருகிறது. இந்த ஊர்‌ 
எம்பெருமான்‌ செளமிய நாராயணனைச்‌ சேவிக்கும்போது, அவன்‌ 

கண்ணனாகக்‌ காட்சியளிக்க, ஆழ்வார்‌ அவனது அவதாரப்‌ 
பெருமைகளில்‌ ஈடுபட்டுப்‌ பாசுரங்களை அருளிச்செய்தார்‌. 


திருக்கோட்டியூர்‌ நீர்வளமும்‌ நிலவளமும்‌ மிக்கது. இங்கு நீர்‌ 
நிலைகளில்‌ வாளைமீன்கள்‌ ஆமையின்‌ முதுகின்‌ மேலேறிக்‌ குதித்து 
நீர்ப்பூக்களை மோதிக்கொண்டு, சிறுமீன்களுக்குத்‌ தீம்பு செய்து 
கொண்டு விளையாடும்‌ (4.4.5). அன்னப்பறவைகள்‌, ஆதிசேடன்‌ 
மீது படுத்திருக்கும்‌ பெருமானின்‌ கையிலுள்ள சங்குபோலக்‌ 
கழனிகளில்‌ காணப்படும்‌ (4.4.4) என நாட்டுவளம்‌ பேசப்படுகிறது. 


வைணவ அடியார்களின்‌ பாத தூளிபடும்‌ பாக்கியம்‌ பெற்றது 
இவ்வூர்‌ என்பதை, 


£ பூதமைந்தொடு வேள்வியைந்து புலன்களைந்து பொறிகளால்‌ 
ஏதமொன்றும்‌ இலாதவன்‌ கையினார்கள்‌ வாழ்‌ திருக்கோட்டியூர்‌ 
நாதனை நரசிங்கனை நவின்றேத்துவார்கள்‌ உழக்கிய 
பாததூளி படுதலால்‌ இவ்வுலகம்‌ பாக்கியம்‌ செய்ததே "' 
என்ற பாசுரத்தால்‌ அறிவிக்கிறார்‌. (4.4.6) 


மேலும்‌, கண்ணனின்‌ குணங்களில்‌ படிந்து, விழாக்கள்‌ செய்து, 
இரவும்‌ பகலும்‌ பகவானையே வணங்குகின்ற பக்தர்கள்‌ வாழும்‌ 
இவ்வூரில்‌ வசிக்கின்ற மக்கள்‌ எப்படிப்பட்ட தவத்தைச்‌ 
செய்தார்களோ? (7) என்றும்‌, கோவிந்தன்‌ குணம்‌ பாடுவார்‌ 
வாழ்கின்ற ஊரில்‌ விளைந்த தானியமும்‌ அரக்கர்களால்‌ கொள்ள 
இயலாது (8) என்றும்‌, இத்தகு பக்தர்களைக்‌ காண்கையில்‌ இவர்க 
ளெல்லாம்‌ எம்பிரான்‌ அடையாளமாவர்‌ என்று கொண்டு “தான்‌ என்‌ 
ஆசைகளைத்‌ தீரப்பெறுவேன்‌' (9) என்றும்‌, எம்பிரானைப்‌ 
போற்றுபவர்களின்‌ அடியார்கள்‌ எம்மை விற்பதற்கும்‌ உரியவராவர்‌ 
(10) என்றும்‌ பாகவதர்களை ஆழ்வார்‌ கொண்டாடுகிறார்‌. 


இத்திருத்தலம்‌ தம்‌ நண்பர்‌ செல்வநம்பியை அடிமைகொண்ட . 
திருமால்‌ எழுந்தருளியுள்ள தலம்‌ என்பதைக்‌ குறிப்பிடவும்‌ ஆழ்வார்‌ 
தவறவில்லை. 

* நளிர்ந்த சீலன்‌ நயாசலன்‌ அபி 
மான துங்கனை, நாடொறும்‌ 
தெளிந்த செல்வனைச்‌ சேவகங்கொண்ட 
செங்கண்மால்‌ திருக்கோட்டியூர்‌ '” (4.4.8) 


எனக்‌ கூறுதல்‌ காண்க. 

2. திருவெள்ளறை 
இது சோழநாட்டுத்‌ திருப்பதி. இங்குள்ள பெருமாள்‌ - 


புண்டரீகாட்சன்‌: தாயார்‌ - பங்கயச்‌ செல்வி. 

பெரியாழ்வார்‌ ஒரு திருமொழியில்‌ (2.8) பெருமானுக்கு 
மங்களாசாசனம்‌ செய்கின்றார்‌. யசோதை கண்ணனை நீராட்டி, 
குழல்வாரிப்‌ பூச்சூட்டியபின்‌ கண்ணேறு படாதவாறு அவனுக்குக்‌ 
காப்பிட அழைக்கையில்‌, ““திருவெள்ளறையில்‌ நின்றவனே” ' எனக்‌ 
சேவிப்பதைக்‌ காணலாம்‌. இதனைக்‌ கீழ்வரும்‌ பாசுர அடிகள்‌ 
வெளிப்படுத்தும்‌. 

* சந்திரன்‌ மாளிகை சேரும்‌ சதுரர்கள்‌ 


வெள்ளறை நின்றாய்‌ ”* (2.8.1) 
முப்போதும்‌ வானவர்‌ ஏத்தும்‌ முனிவர்கள்‌ 
. வெள்ளறை நின்றாய்‌ ”'” (2.8.3) 
“ நல்லார்கள்‌ வெள்ளறை நின்றாய்‌ ”” (2.8.5) 
* ஒளியுடை வெள்ளறை நின்றாய்‌ ”” (2.8.7) 
* திருக்காப்பு நானுன்னைச்‌ சாத்தத்‌ தேசுடை 
வெள்ளறை நின்றாய்‌ ”” (2.8.9) 


3. திருமாலிருஞ்சோலை 

இது மதுரையில்‌ உள்ள அழகர்‌ கோயிலாகும்‌. அழகர்‌ 
பெருமானை மூன்று திருமொழிகளால்‌ (4.2; 4.3; 5.3) ஆழ்வார்‌ 
மங்களாசாசனம்‌ செய்துள்ளார்‌. 


ஆழ்வார்‌ பாசுரங்களில்‌ முதல்‌ இரண்டடிகளில்‌ எம்பெருமான்‌ 
பெருமையும்‌ இறுதி இரண்டடிகளில்‌ நாட்டுவளமும்‌ உரைப்பது 
மரபாகும்‌. 


பெரியாழ்வாரும்‌ , இம்மரபை ஒட்டியே இரு 
திருமொழிகளையும்‌ (4.2; 4.3) அமைத்துள்ளார்‌. 


“்‌ அலம்பா வெருட்டாக்‌ கொன்று திரியும்‌ அரக்கரை 
குலம்பாழ்‌ படுத்துக்‌ குலவிளக்காய்‌ நின்ற கோன்மலை 
சிலம்பார்க்க வந்து தெய்வமகளிர்‌ ஆடும்‌ சீர்‌ 
சிலம்பாறு பாயும்‌ தென்மாலிருஞ்‌ சோலையே ”* (4.2.1) 
எனும்‌ பாசுரத்தில்‌ முன்னிரண்டு அடிகளில்‌ அரக்கரை அழித்த 
இராமன்‌ பெருமையும்‌ அடுத்த இரண்டு அடிகளில்‌ மலையின்‌ 
சிறப்பும்‌ கூறப்பட்டுள்ளன. திருமால்‌ உலகளந்தபோது, 

அப்பெருமானது திருவடியை நான்முகன்‌ தன்‌ கமண்டலத்‌ 
தீர்த்தத்தால்‌ கழுவி.விளக்க, அப்பெருமானது கால்‌ சிலம்பிலிருந்து 
வெளிப்பட்டதால்‌ சிலம்பாறு எனப்‌ பெயர்பெற்றதாகப்‌ புராண 
வரலாறு வழங்கி வருகிறது. முன்பு அரக்கர்க்கு அஞ்சிச்‌ சிலம்பைக்‌ 
கழற்றிவிட்டு நூபுரகங்கையில்‌ (சிலம்பாறு) நீராடிய தேவமாதர்‌, 
அவர்களை இராமன்‌ அழித்தபின்‌ அச்சம்‌ இன்றிச்‌ சிலம்பொலிக்க 
வந்து நீராடினர்‌ என விளக்குவர்‌ உரையாசியர்‌. 


இத்திருமொழியில்‌ முதல்‌ மூன்று பாசுரங்களில்‌ அழகரை 
இராமனாக அனுபவிக்கும்‌ ஆழ்வார்‌ அடுத்த மூன்று பாசுரங்களில்‌ 
கண்ணனாக அனுபவிக்கிறார்‌. 


* ஆனாயர்‌ கூடி அமைத்த விழவை அமரர்தம்‌ 
கோனார்க்‌ கொழிய கோவர்த்த னத்துச்‌ செய்தான்மலை 
வானாட்டி னின்றும்‌ மாமலர்க்‌ கற்பகத்‌ தொத்திழி 
தேனாறு பாயும்‌ தென்திரு மாலிருஞ்சோலை '” (3.2.4) 


எனும்‌ பாசுரத்தில்‌ ஆயர்களைக்‌ கோவர்த்தன மலைக்கு விழா 
எடுக்கச்‌ செய்த கண்ணன்‌ செயலும்‌, தேவர்‌ உலகத்துள்ள கற்பக 
மலர்களிலிருந்து பெருகும்‌ தேன்‌ ஆறாகப்‌ பாயும்‌ மலையின்‌ 
வளமும்‌ கூறப்பட்டுள்ளன. இம்மலையில்‌ எங்கும்‌ பரந்து 
எல்லாவிடத்தும்‌ பல்லாண்டொலி கேட்கும்‌ (2) என்றும்‌ சிறுகாலைப்‌ 
போதில்‌ அறுகால்‌ வண்டினங்கள்‌ ஆயிரம்‌ நாமம்‌ சொல்லிப்‌ 
பெருமானைப்‌ பாடும்‌ (8) என்றும்‌ இம்மலையைச்‌ சிறப்பிக்கிறார்‌. 
“உருப்பிணி நங்கை' எனத்‌ தொடங்கும்‌ நான்காம்‌ பத்து 
மூன்றாம்‌ திருமொழியிலும்‌ திருமாலிருஞ்சோலையின்‌ மாண்பே 
பேசப்படுகிறது. இத்திருமொழியில்‌ கிருஷ்ணாவதாரத்தை முன்னும்‌ 
இராமவதாரத்தைப்‌ பின்னுமாகப்‌ பாடியுள்ளார்‌. முத்துக்‌ கோக்க 
வல்லவன்‌ முகமாறிக்‌ கோத்த அளவில்‌ அம்முத்து மாலையின்‌ மதிப்பு 
அதிகமாவதுபோலவே இராம, கிருஷ்ண அவதாரங்களை ஆழ்வார்‌ 
மாறி மாறி அனுபவிப்பது அடியார்க்குப்‌ பெரியதோர்‌ 
உகப்பைத்தரும்‌ என்பதால்‌ ஆழ்வார்‌ இங்ஙனம்‌ பாடியுள்ளார்‌ என 
விளக்கம்‌ தருகிறார்‌ மணவாள மாமுனிகள்‌. 
* மாவலி தன்னுடைய மகன்‌ வாணன்‌ மகளிருந்த 

காவலைக்‌ கட்டழித்த தனிக்காளை கருதும்மலை 

கோவலர்‌ கோவிந்தனைக்‌ குறமாந்தர்கள்‌ பண்குறிஞ்சிப்‌ 

பாவொலி பாடிநடம்‌ பயில்‌ மாலிருஞ்‌ சோலையதே '* (4.3.4) 

எனும்‌ பாசுரத்தில்‌ கண்ணன்‌, மாவலியின்‌ மகன்‌ வாணாசுரனது மகள்‌ 
உஷையை அவள்‌ இருந்த காவலை அழித்து அநிருத்தனை 
மணக்குமாறு செய்த செயலைக்‌ குறிப்பிடுகிறார்‌. அந்தக்‌ 
கோவிந்தன்‌ உள்ள மலை குறப்பெண்கள்‌ குறிஞ்சிப்‌ பண்பாடிக்‌ 
கூத்தாடும்‌ திருமாலிருஞ்சோலையாகும்‌. குறப்பெண்களும்‌ 
ஞானம்‌ வரப்‌ பெற்றுக்‌ கூத்தாடுவர்‌ என்பது குறிப்பு. 

சரங்களால்‌ இலங்கையை அழித்து, இராவணனின்‌ செருக்கை 
அடக்கிய இராமபிரான்‌ அமரும்‌ மலை, அமரர்களோடு இந்திரனும்‌ 
வந்து தொழும்‌ திருமாலிருஞ்சோலை என்பதை 


£ எரிசிதறும்‌ சரத்தால்‌ இலங்கையினைத்‌ தன்னுடைய 
வரிசிலை வாயிற்பெய்து வாய்க்கோட்டம்‌ தவிர்த்துகந்த 
அரையன்‌ அமரும்‌ மலை அமரரொடு கோனும்‌ சென்று 
திரிசுடர்‌ சூழும்‌ மலைதிரு மாலிருந்சோலையதே ”” (4.3.8) 
எனும்‌ பாசுரம்‌ உணர்த்தும்‌. 
மேலிரு திருமொழிகளில்‌ திருமாலிருஞ்சோலைப்‌ பெருமானை 
அனுபவித்த ஆழ்வார்‌ மீண்டும்‌ அவ்வனுபவத்தை வேண்டி நிற்பது 
ஐந்தாம்‌ பத்து மூன்றாம்‌ திருமொழியால்‌ பெறப்படுகிறது. இறைவன்‌ 
தன்‌ விருப்பத்தை நிறைவேற்ற வேண்டுமென்று ஆணையிட்டுத்‌ 
தடுப்பதாக இத்திருமொழி அமைந்துள்ளது. .. 
* வளைத்து வைத்தேன்‌ இனிப்‌ போகலொட்டேன்‌ 
உன்தன்‌ இந்திரசாலங்களால்‌ 
ஒளித்திடில்‌ நின்திருவாணை கண்டாய்‌ 
நீஒரு வாக்கும்‌ மெய்யனல்லை 
அளித்தெங்கும்‌ நாடும்‌ நகரமும்‌ 
தம்முடைத்‌ தீவினை தாக்கலுற்றுத்‌ 
தெளித்து வலம்செய்யும்‌ தீர்த்தமுடைத்‌ 
திருமாலிருஞ்‌ சோலை எந்தாய்‌ '' (5.3.2) 


“பெருமானே! உன்‌ பெருமையை அறிந்தபின்‌ நீவேறு இடம்‌ 
போவதை நான்‌ ஒருப்படேன்‌. உன்‌ இந்திரசால மாயச்‌ செயல்களால்‌ 
நீ ஒளித்துக்‌ கொண்டால்‌, உன்‌ பிராட்டியின்‌ மீது ஆணை. நீ அப்படி: 
ஒளிய முடியாது. நீ மெய்யனும்‌ அல்லன்‌; அனைவரின்‌ 
பாவங்களைப்‌ போக்கி, உறுதி தரும்‌ புண்ணிய தீர்த்தங்‌ 
களையுடைய திருமாவிஞ்சோலையில்‌ எழுந்தருளியிருப்பவனே' 
என்பது பாசுரத்தின்‌ பொருள்‌. இதில்‌ ஆழ்வார்‌ இறைவனை 
உறுதியாக விடாது பற்றிக்கொள்ளும்‌ பாங்கினைக்‌ காண முடிகிறது. 

மேலும்‌, அழகர்‌ பெருமானிடம்‌ எந்தாய்‌, உனக்குப்‌ பணி 
செய்திருக்கும்‌ தவமுடைய நான்‌ இனி வேறு ஒருவரிடம்‌ சென்று 
பணிந்து நிற்றல்‌ நின்‌ மேன்மைக்கு அழகில்லை (3), எனக்கும்‌ நின்‌ 
திருவடி நிழல்‌ அல்லாமல்‌ வேறுஒரு நிழலுமில்லை, நீருமில்லை (4), 
மறுபிறவி நேரா வண்ணம்‌ என்னைத்‌ திருத்தி நின்கோவில்‌ வாசலில்‌ 
வாழும்படி அருள்புரிவாய்‌ (6), சம்சாரக்‌ கடலில்‌ அகப்பட்ட 
அடியேனுக்கு ஞானம்‌ உண்டாகுமாறு அருள்செய்த நீ அஞ்சாதே 
எனக்கூறி உன்னைச்‌ சேரும்படியும்‌ கருணை புரிய வேண்டும்‌ (7), 
இவ்வளவு காலம்வரையிலும்‌ பல இடங்களில்‌ அஞ்ஞானமாகிய 
இயந்திரத்தில்‌ அகப்பட்டு நசித்தேன்‌. இனி உன்னைப்‌ 
போகலொட்டேன்‌ (8), அன்று வயிற்றில்‌ தங்கியிருந்த காலம்‌ 
முதலாகவே உனக்கு அடிமை செய்வதில்‌ துணிந்திருப்பேன்‌. 
இன்று இங்கு வந்து உன்னைக்‌ கண்டுகொண்டேன்‌, இனி 
விடுவதுண்டோ (9) எனப்‌ பல கூறி வள்ளல்கள்‌ வாசலில்‌ 
வறியோர்‌ “பெற்றுக்கொண்டாலன்றிப்‌ போதல்‌ இல்லை” எனக்‌ 
கிடப்பது போல ஆழ்வார்‌ பக்தியால்‌ உருகிநின்றார்‌. அதனால்‌ அவர்‌ 
கால்கள்‌ அவ்விடம்‌ விட்டுப்‌ பெயரவில்லை. கண்களில்‌ கண்ணீர்‌ 
பெருக, உடல்‌ நடுங்க, வாய்‌ திறந்து பேசவும்‌ முடியாமல்‌, 
தோள்களும்‌ சோர்வடைய அவர்‌ மனம்‌ இறைவன்மாட்டு 
மேன்மேலும்‌ மயங்கியது. பக்தியால்‌ பரவசப்பட்டு ஆழ்வார்‌ 
திருமாலிருஞ்சோலைப்‌ பெருமானைச்‌ சேவித்து நின்றார்‌. 


4. திருவரங்கம்‌ 
சோழ நாட்டுத்‌ தலங்களுள்‌ தலையாயதும்‌, நூற்றெட்டுத்‌ 
தலங்களுள்‌ முதலாவதாக எண்ணப்படுவதும்‌, பூலோக வைகுண்டம்‌ 
எனக்‌ கருதப்படுவதும்‌, 'கோயில்‌' பெரிய கோயில்‌ என 
வழங்கப்படுவதும்‌, கங்கையினும்‌ புனிதமாய காவிரியின்‌ நடுவில்‌ 
இருப்பதும்‌ திருவரங்கத்‌ தலமாகும்‌. இத்தலத்தை ஆழ்வார்‌ மூன்று 
திருமொழிகளால்‌ (4-8, 4-9, 4-10) மங்களாசாசனம்‌ செய்கிறார்‌. 
முதல்‌ திருமொழியில்‌ (4-8) முதல்‌ மூன்று பாசுரங்களால்‌ ஸ்ரீரங்க 
நாதனைக்‌ கண்ணனாகவும்‌ அடுத்த இரு பாசுரங்களால்‌ 
இராமனாகவும்‌ அனுபவிக்கிறார்‌. 
 பிறப்பகத்தே மாண்டொழிந்த பிள்ளைகளை நால்வரையும்‌ 
இறைப்‌ பொழுதில்‌ கொணர்ந்து கொடுத்தொருப்‌ படுத்‌ ச்‌ 
மறைப்‌ பெருந்தீ வளர்த்திருப்பார்‌ வருவிருந்தை அளித்திருப்பார்‌ 
சிறப்புடைய மறையவர்‌ வாழ்‌ திருவரங்கம்‌ என்பதுவே *' (4.8.2) 
என்ற பாசுரத்தில்‌ மாயமாய்‌ மறைந்த அந்தணப்‌ பிள்ளைகள்‌ 
நால்வரை மீட்ட அருஞ்செயலும்‌, நகர்ச்‌ சிறப்பும்‌ கூறப்பட்டுள்ளன. 

'£ கூன்தொழுத்தை சிதகுரைப்பக்‌ கொடியவள்வாய்க்‌ கடிய சொல்கேட்டு 
ஈன்றெடுத்த தாயரையும்‌ இராச்சியமும்‌ ஆங்கொழியக்‌ 
கான்கொடுத்த நெறிபோகிக்‌ கண்டகரைக்‌ களைந்தான்‌ ஊர்‌ 
தேன்‌ தொடுத்த மலர்ச்சோலைத்‌ திருவரங்கம்‌ என்பதுவே * 
(4.8.4) 
என்பதில்‌ இராமன்‌ காடுசென்ற சரிதம்‌ கூறப்பட்டுள்ளது. 


நான்காம்பத்து ஒன்பதாம்‌ திருமொழியும்‌ முன்னைத்‌ 
திருமொழிபோலவே இராமன்‌, கண்ணன்‌ பெருமைகளைக்‌ கூறித்‌ 
திருவரங்கச்‌ சிறப்பை விளக்குகிறது. 


“ பக்தர்களும்‌ பகவர்களும்‌ பழமொழிவாய்‌ 
முனிவர்களும்‌ பரந்த நாடும்‌ 
சித்தர்களும்‌ தொழுதிறைஞ்சத்‌ திசை விளக்காய்‌ 


நின்ற திருவரங்கமே ”' (4.9.6) 
“£ தென்னாடும்‌ வடநாடும்‌ தொழநின்ற 
திருவரங்கத்‌ திருப்பதி *' (4.9.11) 


என்னும்‌ அடிகள்‌ திருவரங்கப்‌ பதியின்‌ சிறப்பைக்‌ கூறுவன. 

இறைவணை, புள்ளாளன்‌ - மண்ணாளன்‌ - நாத்தகம்‌ ஏந்தும்‌ 
ஒரு வாளன்‌ - மறையாளன்‌ - ஓடாத படையாளன்‌ - விழுக்கையான்‌ 
- இரவாளன்‌ - பகலாளன்‌ - எனையாளன்‌ - ஏழுலகப்‌ புரவாளன்‌ - 
திருவாளன்‌ எனப்‌ போற்றி அவன்‌ இனிதாகக்‌ கண்வளரும்‌ கோயில்‌ 
திருவரங்கம்‌ என ஆழ்வார்‌ அனுபவித்துப்‌ பாடியுள்ளார்‌. 

பெரிய பெருமாள்‌ தனக்கு அடிமைப்‌ பட்டவரைக்‌ கைவிடான்‌ 
என அறிந்திருந்தும்‌ ஆழ்வார்‌, கரும வினையால்‌ தமக்கும்‌ 
சம்சாரிகளுக்கு வருவதுபோல்‌ அந்திம காலத்தில்‌ யமதூதரால்‌ 
துன்பம்‌ வருமோ என ஜயுற்று, “அந்திம காலத்தில்‌ யமதூதர்கள்‌ 
தம்மை நலியாதபடி பாதுகாத்து அருளவேண்டும்‌' என்று 
திருவரங்கப்‌ பெருமானிடம்‌ சரண்‌ புகுகிறார்‌. (4.10). 


“அரங்கத்து அரவணைப்‌ பள்ளியானே! இந்திரியங்களும்‌, 
மனமும்‌ ஆகிய எல்லாம்‌ தளரும்‌ காலத்தில்‌ துணையாக இருப்பார்கள்‌ 
என்றல்லவா வல்லமை உடையவர்களைச்‌ சேர்வது? உன்னிடம்‌ 
சரணடையும்‌ தகுதி எனக்கு இல்லை யெனினும்‌, யானைக்கு நீ 
அருள்‌ செய்தமையால்‌ உன்னை அடைந்தேன்‌. மரணம்‌ நேரிடும்‌ 
காலத்தில்‌ எய்ப்பு வந்து என்னை நலியும்போது, உன்னை 
நினைக்கவும்‌ வலிமை யற்றவனாவேன்‌. அதனால்‌ அப்போது சொல்ல 
வேண்டியவற்றை இப்போதே சொல்லிவைக்கிறேன்‌”' (4.10.1). 

“சங்கொடு சக்கரம்‌ ஏந்தியவனே! சாகும்‌ காலத்தில்‌ அறிவு கலங்கி 
நிற்கும்‌ என்னை யமதூதர்கள்‌ நா மடித்துக்‌ கொண்டு, என்‌ தீவினைக்‌ 
கேற்பத்‌ தண்டிக்க என்‌ முன்‌ நிற்பர்‌. அப்போது என்‌ மனம்‌ என்‌ வசம்‌ 
இராது. அதனால்‌ இந்திரியங்கள்‌ என்‌ வசம்‌ இருக்கும்போதே என்‌ 
மீது அருள்செய்வாய்‌ எனச்‌ சொல்லிவைத்தேன்‌, (2) என்று 
இறைவனிடம்‌ அடைக்கலம்‌ புகுந்தார்‌. “என்னை எப்போதும்‌ 
திருவுள்ளத்தில்‌ கொண்டு துன்பம்‌ அடையாமல்‌ காப்பாற்ற 
வேண்டும்‌ (3), யமதூதர்‌ ஆயுட்காலம்‌ முடிந்தது என என்னைப்‌ 
பற்றும்‌ காலத்து என்னைக்‌ காக்க வேண்டும்‌ (4), வஞ்ச உருவில்‌ 
நமன்‌ தமர்கள்‌ வலிந்து வந்து என்னைப்‌ பற்றும்போது அஞ்சலை 
என்று என்னைக்‌ காக்க வேண்டும்‌ (7), யமதாதர்‌ என்னை 
அடிக்கையில்‌ உன்னை நினையேன்‌. நீ என்னைக்‌ காத்தல்‌ 
வேண்டும்‌” (8) என ஆழ்வார்‌ தம்‌ அச்சத்தைப்‌ புலப்படுத்திக்‌ 
தம்மைக்‌ காக்குமாறு வேண்டி நின்றார்‌. 


திருவரங்கப்‌ பெருமானின்‌ கருணையைச்‌ சுட்டித்‌ தம்மைக்‌ 
காக்குமாறு வேண்டும்‌ பாசுரம்‌ ஒன்றைக்‌ காண்போம்‌. 


'' குன்றெடுத்து ஆநிரை காத்த ஆயா! 

கோநிரை மேய்த்தவனே! எம்மானே! 

அன்றுமுதல்‌ இன்று அறுதியாக 
ஆதியஞ்‌ சோதி மறந்தறியேன்‌ 

நன்றும்‌ கொடியநமன்‌ தமர்கள்‌ 
நலிந்து வலிந்தென்னைப்‌ பற்றும்போது 

அன்றங்கு நீயென்னைக்‌ காக்க வேண்டும்‌ 
அரங்கத்‌ தரவணைப்‌ பள்ளியானே ”* (4-10-9) 


5. கண்டம்‌ எனும்‌ கடிநகர்‌ 

தேவப்‌ பிரயாகை என்று இன்று வழங்கப்பெறும்‌ இடமே 
கண்டம்‌ எனும்‌ கடிநகராகும்‌. பெருமான்‌ உலகளந்தபோது 
அப்பிரானின்‌ திருவடிகளிலிருந்து பிறந்த சிறப்புடைய கங்கையின்‌ 
கரையில்‌ இவ்வூர்‌ உள்ளது. இத்தலத்தில்‌ 'புருடோத்தமன்‌' என்னும்‌ 
திருநாமத்துடன்‌ அருள்புரியும்‌ பெரியானைப்‌ பெரியாழ்வார்‌ ஒரு 
திருமொழியால்‌ (4-7) மங்களாசாசனம்‌ செய்கிறார்‌. 

““திரிவிக்கிரம காலத்தில்‌ வலம்புரிச்‌ சங்கை ஊதியும்‌, 
சக்கராயுதத்தை வீசியும்‌ அசுரர்களை அழித்த எம்‌ புருடோத்தமன்‌ 
இருக்கையாவது, பிரமனது கையிலும்‌ மகாவிஷ்ணுவின்‌ 
திருவடிகளிலும்‌ சிவன்‌ தலைமுடியிலும்‌ தங்கியிருந்து 

இரத்தினங்களை அடித்துக்கொண்டு வேகமாக விழுகின்ற 
நீரையுடைய கங்கைக்கரையில்‌ உள்ள கண்டம்‌ "என்னும்‌ 
கடி.நகராகும்‌”' (3). | 

்‌“பஞ்சாயுதங்களையுடைய புருஷோத்தமன்‌ வாழும்‌ 
இடமாவது - எழுவகைப்‌ பிறப்பிலும்‌ சேர்ந்து, திரண்ட பாவங்கள்‌ 
அனைத்தையும்‌ நீக்கும்‌ கங்கைக்‌ கரையில்‌ உள்ள கண்டம்‌ எனும்‌ 
கடி.நகராகும்‌ (5). வில்லை முறித்து யானையை வீழ்த்தி மல்லர்களை 
வென்று கம்சனை அழித்த எம்பெருமான்‌ வீற்றிருக்கும்‌ தலம்‌ 
ஐராவதம்‌ என்னும்‌ யானையின்‌ மதமும்‌ தேவமகளிர்‌ அணிந்த 
மலர்களும்‌ சந்தனமும்‌ ஒன்று சேர்ந்து வானுலகிலிருந்து பூஉலகில்‌ 
இறங்குகின்ற கங்கையாற்றின்‌ கரையிலுள்ள கண்டமென்னும்‌ 
கடிநகரமாகும்‌ (7)”” என்று பெருமானின்‌ அவதாரச்‌ செயல்களையும்‌ 
கங்கையின்‌ பெருமையினையும்‌ இத்திருமொழியில்‌ ஆழ்வார்‌ 
சிறப்பித்துள்ளார்‌. 
6. மதுரை 

வடதிசை மதுரை (4.7.9) எனக்‌ குறிக்கப்பெறும்‌ இவ்வூர்‌ 
யமூனை நதிக்கரையில்‌ உள்ளது. கண்ணன்‌ அவதாரம்‌ செய்த 
திருத்தலமாகும்‌. முத்தி நகரங்கள்‌ ஏழினுள்‌ இது ஒன்றாகக்‌ 
கருதப்படுகிறது. கண்ணிற்கு மதுரமாய்‌ இருந்தாலும்‌ “மது” என்ற 
அசுரனை அழித்த இடமாதலாலும்‌ இதற்கு “மதுரை” எனப்‌ பெயர்‌ 
வந்ததாகக்‌ கூறுவர்‌. 

* வாசுதேவன்‌ மதுரைமைந்தன்‌ நந்தகோன்‌ இளவரசு ?' (3.6.3) 

“மதுரை பிறந்த மா மாயோனே ”” (4.10.8) 

என்பனவும்‌ கண்ணன்‌ பிறந்த மதுரையைக்‌ குறிக்கின்றன. 
7. சாளக்கிராமம்‌ 

“ சாளக்கிராம நம்பி '' (2.10.5) என இத்தலத்துப்‌ பெருமானை 
ஆழ்வார்‌ வழிபட்டுள்ளார்‌. 
8. வைகுந்தம்‌ 


இதைத்‌ “திருநாடு” என்றும்‌ “பரமபதம்‌” என்றும்‌ “நலம்‌ 
அந்தமில்லதோர்‌ நாடு' என்றும்‌ வைணவப்‌ பெரியார்கள்‌ 
வழங்குவர்‌. இத்தலத்தை ஆழ்வார்‌ வைகுந்தம்‌ எனக்‌ குறிப்பிட்டு 
(4.7.9, 5.4.10) எம்‌ பெருமானை 
““வானிள வரசு வைகுந்தக்‌ குட்டன்‌ ” (3.6.3) 


எனப்‌ போற்றுகிறார்‌. 

9. துவாரகை 
பல்லாயிரம்‌ பெருந்தேவி மாரோடு பெளவம்‌ ஏறி துவரை 
எல்லாரும்‌ சூழச்‌ சிங்காசனத்தே இருந்தானை ”* (4.1.6) 
துவரை ஏறுமதில்‌ நாயகராகி வீற்றிருந்த மணவாளர்‌ '* (4.9.4) 
* திரைபொரு கடல்சூழ்‌ திண்மதில்‌ துவரை வேந்து * (4.7.8) 
என்னும்‌ பாசுர இடங்களில்‌ துவாரகைப்‌ பெருமானை ஆழ்வார்‌ 
வழிபடுதலைக்‌ காண்கிறோம்‌. 


10. அயோத்தி 

“அயோத்தியர்‌ கோன்‌” (3.10.4) எனக்‌ குறிப்பிடும்‌ 
இராமபிரானை ஆழ்வார்‌, மகளிர்‌ விளையாடும்‌ விளையாட்டில்‌ 
(உந்திபறத்தல்‌) பாசுரமிட்டிருப்பதைக்‌ கீழே காணலாம்‌. 


 அயோத்தியர்‌ கோமானைப்‌ பாடிப்‌ பற ”" (3.9.6) 
““ அயோத்திக்‌ கரசனைப்‌ பாடிப்‌ பற '' (4.9.4) 
““ அயோத்தியர்‌ வேந்தனைப்‌ பாடிப்‌ பற ”' (3.9.10) 


11. வதரி 

பதரி என்பது வடமொழியில்‌ இலந்தை மரத்தின்‌ பெயராகும்‌. 
வதரிநாதன்‌ எழுந்தருளியிருக்கும்‌ திருமலை முழுவதும்‌ வதரியாகும்‌. 
இறைவன்‌ எழுந்தருளியிருக்கும்‌ இடம்‌ வதரிகாச்ரமம்‌ ஆகும்‌. 
இங்கேதான்‌ நாராயணன்‌ நரனுக்குத்‌ திருமந்திரத்தை உபதேசித்தார்‌. 
இத்தலத்தை ஆழ்வார்‌ ஒரு பாசுரத்தால்‌ (4.7.9) மங்களாசாசனம்‌ 
செய்துள்ளார்‌. 
12. திருப்பாற்கடல்‌ 

மனிதர்கள்‌ சென்று சேவிக்கமுடியாத இடம்‌. யோகியர்‌, 
முனிவர்‌, சூக்கும உடம்பினை உ.டையோர்‌ சேவிக்கும்‌ 
இடமென்பர்‌. 


* பையரவின்‌ அணைப்‌ பாற்கடலுள்‌ 


பள்ளி கொள்கின்ற பரமமூர்த்தி ** (4.10.5) 
 அரவத்‌ தமளியினோடும்‌ அழகிய பாற்கடலோடும்‌ (5.2.10) 
“ பனிக்கடலில்‌ பள்ளிகோளைப்‌ பழகவிட்டு ** (5.4.9) 


என்ற பாசுர அடிகளில்‌ பாற்கடலில்‌ பள்ளிகொள்‌ பெருமானை 
ஆழ்வார்‌ சேவிப்பதைக்‌ காணலாம்‌. 

13. திருப்பேர்‌ நகர்‌ 
** பேரில்‌ கிடந்தானை ”' (2.9.4) 


£ கோட்டியூரும்‌ பேரும்‌ எங்கும்‌ திரிந்து 
விளையாடும்‌ என்‌ மகன்‌ '' (2.6.2) 


என்பன திருப்பேர்‌ பிரான்‌ பற்றியன. 


14. குடந்தை 
* கொங்கும்‌ குடந்தையும்‌ கோட்டியூரும்‌ பேரும்‌ ”' (2.6.2) 
“' குடந்தை கிடந்தாற்குக்‌ கோல்‌ கொண்டுவா ”' (2.6.6) 
“ குடந்தை கிடந்த எங்கோவே ”” (2.7.7) 


என்பன கும்பகோணத்தில்‌ எழுந்தருளியுள்ள சாரங்கபாணியைப்‌ 
போற்றுவனவாகும்‌. 


15. திருவேங்கடம்‌ 


** வித்தகன்‌ வேங்கட வாணன்‌ ”” (1.5.3) 
வேங்கட வாணனே ”' (1.9.8) 
* வேங்கட வாணற்குக்‌ கோல்‌ கொண்டு வா '' (2.6.9) 
“ திருவேங்கடத்து எந்தாய்‌ ”” (2.7.3) 
* வேதப்‌ பொருளே! வேங்கடவா '” (2.9.6) 
“ கடியார்‌ பொழிலணி வேங்கடவா '' (3.3.4) 
““ சென்னியோங்கு திண்திரு 

வேங்கடம்‌ உடையாய்‌ '” (5.4.1) 


இங்ஙனம்‌ ஆழ்வார்‌ வாக்கில்‌ ஏழு இடங்களில்‌ இத்தலம்‌ 
சிறப்பிக்கப்பட்டுள்ளது. இராமாநுசர்‌ திருமலைக்கு மூன்றுமுறை 
வந்ததாக அவர்‌ வரலாற்றால்‌ அறிகின்றோம்‌. இன்று 
வைணவர்களுக்கு மிக இன்றியமையாத தலமாக விளங்குகிறது. 
16. திருக்கண்ணபுரம்‌ 

'கண்ணபுரத்து அமுதே (1.6.8) 
எனக்‌ கண்ணபுரத்துப்‌ பெருமானை ஆழ்வார்‌ சேவிக்கிறார்‌. 

17. திருக்குறுங்குடி 
“மன்னு குறுங்குடியாய்‌” (1.6.8) 


என்பது ஆழ்வாரின்‌ மங்களாசாசனம்‌. 


18. திரு ஆய்ப்பாடி 
கண்ணன்‌ ஆயர்பாடியில்‌ அனைவர்க்கும்‌ எளியவனாய்‌ 
வாழ்ந்து ஆயர்‌ குலக்‌ கொழுந்தாய்‌ வளர்ந்த இடம்‌ இது. 


* ஆயர்‌ பாடிக்கு அணி விளக்கே ”' (2.2.5) 
* திருஆயர்‌ பாடிப்‌ பெருமானே ”' (2.3.7) 
“£ ஆயர்பாடி வீதியூடே கண்ணன்‌ காலிப்‌ 
பின்னே எழுந்தருள்‌ ”' (3.4.10) 
கோவலர்‌ கூட்டத்தவையுள்‌ 
நாகத்தணையான்‌ குழலூது '' (3.6.7) 


எனப்‌ பெருமானை ஆழ்வார்‌ மங்களாசாசனம்‌ செய்கிறார்‌. 


19. ஸ்ரீவில்லிபுத்தூர்‌ 
* இன்னிசைக்கும்‌ வில்லிபுத்தூர்‌ இனிதமர்ந்தாய்‌ *" (2.2.6) 


என இறைவனின்‌ எளிவந்த தன்மையை ஆழ்வார்‌ பாடுகிறார்‌. 
இவ்வூர்‌ ஆழ்வாரின்‌ பிறப்பிடமாக இருந்தும்‌, அதனை ஒரு தனிப்‌ 
பதிகமாகப்‌ பாடவில்லை என்பது ஈண்டுக்‌ குறிப்பிடத்தக்கது. 
ஆண்டாளும்‌ “மென்னடை அன்னம்‌ பரந்து விளையாடும்‌ 
வில்லிபுத்தூர்‌” (நாச்‌. திரு. 8) என ஒரு சிறுகுறிப்பையே தருகிறார்‌. 

ஆழ்வார்‌ திருக்கோட்டியூர்‌, திருவெள்ளறை, திருமாலிருஞ்‌ 
சோலை, திருவரங்கம்‌, கண்டம்‌ என்னும்‌ கடிநகர்‌ ஆகிய ஐந்து 
திருப்பதிகளை முழுப்பதிகங்களாலும்‌, ஏனைய தலங்களை 
உதிரிப்‌ பாசுரங்களாலும்‌ மங்களாசாசனம்‌ செய்திருக்கிறார்‌ 
என்பதை அறிகிறோம்‌. 


உதிரிப்‌ பாசுரங்கள்‌ 


முழுப்‌ பதிகங்களில்மட்டு மன்றி தனிப்பாசுரங்களாலும்‌ 
பெரியாழ்வார்‌ பல திருத்தலங்களைக்‌ குறிப்பிடுகிறார்‌. ஒரு 
பாசுரத்தில்‌ ஒரு தலமோ, பல தலங்களோ இடம்‌ பெறுதல்‌ உண்டு. 

* வடதிசை மதுரை சாளக்கிரமம்‌ வைகுந்தம்‌ துவரை அயோத்தி 
இடமுடை வதரி இடவகை உடைய எம்‌ புருடோத்தமன்‌ ”* 
(4.7.9) 


என்ற பகுதியில்‌ வடமதுரை, சாளக்கிராமம்‌, வைகுந்தம்‌, துவரை, 
அயோத்தி, வதரி என ஆறு தலங்கள்‌ இடம்‌ பெறுகின்றன. 


* வடதடமும்‌ வைகுந்தமும்‌ மதிள்‌ துவராபதியும்‌ ' (5.4.10) 


என்பதில்‌ பாற்கடல்‌, வைகுந்தம்‌, துவாரகை என்னும்‌ தலங்கள்‌ 
கூறப்படுகின்றன. பல தலங்கள்‌ அடுக்கிச்‌ சொல்லும்‌ மரபினை 
“ஊர்த்தொகை' எனக்‌ குறிப்பிடுவர்‌. இத்தொகையில்‌ இடம்பெறும்‌ 
தலங்களைப்‌ பிற பாசுரங்களிலும்‌ காணலாம்‌. 


ட்ப 

ந்ழ்வார்கள்‌ திருமால்நெறியை நாடெங்கும்‌ பரப்பி வைணவ 
சமயம்‌ மறுமலர்ச்சி பெறக்‌ காரணமாய்‌ இருந்தனர்‌. அவர்கள்‌ 
காலத்திற்குப்‌ பின்‌, நாதமுனிகள்‌, ஆளவந்தார்‌, இராமாநுசர்‌ போன்ற 
ஆசார்யாகளும்‌ அவர்கள்‌ வழி வந்தவர்களும்‌ வைணவ சமயத்தை 


வளர்த்தனர்‌. ஆழ்வார்‌ பாசுரங்களை ஒட்டியே சமயக்‌ 
கோட்பாடுகளையும்‌ வகுத்தனர்‌. ஆசார்யர்களுள்‌ சிறந்தவரான 
இராமாநுசர்‌, ஆழ்வார்‌ பாசுரங்களின்‌ துணைகொண்டு 


வைணவத்தைச்‌ சிறந்த சமயமாக - விசிஷ்டாத்வைதமாக நிறுவிக்‌ 
காட்டினார்‌. அவர்‌ காட்டிய வழியிலேயே வேதாந்தத்தை 
வடமொழி, தென்மொழி ஆகிய இருமொழிகளில்‌ விளக்கிக்கூறும்‌ 
முறையினை ஆசார்யர்கள்‌ மேற்கொண்டனர்‌. வேதம்‌, உபநிடதம்‌, 
ஸ்மிருதி, புராணங்கள்‌ முதலியவற்றோடு ஆழ்வார்‌ பாசுரங்களை 
ஒப்பிட்டுக்‌ காட்டும்‌ முறையையும்‌ உருவாக்கி வளர்த்தனர்‌. 
திவ்வியப்‌ பிரபந்தங்களைக கொண்டு வேதங்களுக்கு விரிவுரை 
செய்தனர்‌. வேதங்களில்‌ விளங்கிக்கொள்ள மூடியாத இடங்களுக்கு 
ஆழ்வார்‌ பாசுரங்களின்‌ துணைகொண்டு விளக்கம்‌ தந்தனர்‌. 
- இதனைப்‌ “பாஷ்யகாரர்‌ இதுகொண்டு ஸுத்ரவாக்யங்கள்‌ ஒருங்க 
விடுவர்‌'' (ஆசார்ய ஹ்ருதயம்‌ சூத்‌ 65) என அழகிய மணவாளப்‌ 
பெருமாளும்‌ “செய்ய தமிழ்‌ மாலைகள்‌ நாம்‌ தெளிய ஓதித்தெளியாத 
மறை நிலங்கள்‌ தெளிகின்றோமே”' (அதிகார சங்கிரகம்‌-பா.1) என 
நிகமாந்த தேசிகரும்‌ குறிப்பிடுவர்‌. இதன்‌ பயனாக வைணவம்‌, 
வடமொழி தென்மொழி ஆகியவற்றின்‌ சாராம்சமான 
உபயவேதாந்தம்‌ எனப்‌ பெயர்‌ பெற்றது. இவ்வகைப்‌ போக்கினால்‌ 
வைணவ தத்துவ நூல்கள்‌ பல மணிப்பிரவாள நடையில்‌ 
தோன்றலாயின. பெரிய ஆச்சான்பிள்ளை, மணவான மாமுனிகள்‌, 
பிள்ளை லோகாசாரியார்‌ போன்றவர்கள்‌ தத்துவ நூல்கள்‌ 
எழுதினர்‌. இத்தத்துவ நூல்களுக்கெல்லாம்‌ அடிப்படையாக 

அமைந்தவை ஆழ்வார்‌ பாசுரங்களே. நாலாயிரத்‌ திவ்வியப்‌ 
பிரபந்தங்களின்‌ கருத்துப்பொருளும்‌ வேதாந்தங்களின்‌ 
நுண்பொருளுமே இத்தத்துவ நூல்களில்‌ கூ.றப்பட்டி.ருப்பவை என 
வைணவ அறிஞர்கள்‌ கூறுவர்‌. 


பெரியாழ்வார்‌ பாசுரங்களில்‌ காணலாகும்‌ வைணவ சமயக்‌ 
கோட்பாடுகளை இக்கட்டுரையில்‌ காணலாம்‌. 


வைணவ மந்திரங்கள்‌ 

பல பிறப்பும்‌ பிறந்து உழலும்‌ உயிர்கள்‌ வீடுபேற்றினை 
அடைவதற்கு வாய்ப்பாக அறிந்துகொள்ள வேண்டியவை பல 
உண்டு. அவற்றுள்‌ “அர்த்த பஞ்சக ஞானம்‌”'' இன்றியமையாதது. 
அது. 1. இறைவனது இயல்பு, 2. ஆன்மாவின்‌ இயல்பு, 3. ஆன்மா 
பயனை அடைதற்குரிய வழிகள்‌, 4. ஆன்மா அடையும்‌ பயன்கள்‌, 
5. அப்பயனை அடைவதற்கு தடையாய்‌ அமைந்தவை என ஐந்து 
வகைப்படும்‌. இந்த அர்த்த பஞ்சக ஞானத்தை ரஹஸ்ய த்ரயம்‌ 
எனப்படும்‌ மும்முறைப்பொருள்கள்‌ விளக்குகின்றன. அந்த மந்திர 
ரஹஸ்யங்களை வீடுபேறு அடைய விரும்பும்‌ முமூட்சு அறிந்திருக்க 
வேண்டும்‌ என்று வைணவ நூல்கள்‌ கூறுகின்றன. 


தத்துவமும்‌ சாதனமும்‌ பயனும்‌ காட்டும்‌ 
தாரமுதல்‌ இருநான்கும்‌ தன்கருத்தால்‌ 
முத்திவழி நாம்முயலும்‌ வகையே காண 
முகுந்தன்‌ இசைத்து அருள்செய்து ஐந்தால்‌ ஐந்தும்‌ 
பத்திதனில்‌ படிவு இல்லோர்‌ பரம்சுமத்தப்‌ 
பார்த்தன்தேர்‌ முன்னேதாம்‌ தாழ நின்ற 
உத்தமனார்‌ உத்தமநல்‌ உரைநல்‌ எட்டும்‌ 
உணர்ந்தவர்தாம்‌ உகந்தெம்மை உணர்வித்தாரே '” 
என ஸ்ரீவேதாந்த தேசிகர்‌ (அமிருத சுவாதினி-பா-137) மூன்று 
மந்திரங்களைக்‌ குறிப்பிடுகின்றார்‌. அவையாவன. 
1. திருவெட்டெழுத்து (அஷ்டாக்ஷரம்‌) எனப்படும்‌ திருமந்திரம்‌. 
2. இருபத்தைந்து எழுத்துக்களுடன்‌ அமைந்த த்வயம்‌. 
3. முப்பத்திரண்டு எழுத்துக்களுடன்‌ கூடிய சரம ஸ்லோகம்‌. 
இவை ரஹஸ்ய த்ரயம்‌ எனப்படும்‌. ஸ்ரீ வைஷ்ணவனுக்கு 
ஆசாரியன்‌ அவசியம்‌ உபதேசிக்க வேண்டியவை இவை. 


இவற்றுள்‌ திருமந்திரத்தைப்‌ பதரிகாசிரமத்தில்‌ நரனுக்கும்‌, 
துயவத்தைப்‌ பரமபதத்தில்‌ பெரியபிராட்டிக்கும்‌, சரம சுலோகத்தைத்‌ 

தோத்தட்டில்‌ பார்த்திபனுக்கும்‌ நாராயணனே உபதேசித்தான்‌ 
என்பர்‌. அதனால்‌ ஆசார்யர்‌ வரிசையில்‌ இறைவனே முதல்‌ 
ஆசார்யராகப்‌ போற்றப்படுகிறான்‌. 


திருமந்திரம்‌ 

ஓம்‌ நமோ நாராயணாய” என்பது திருமந்திரம்‌. இந்த மந்திரத்தில்‌ 
எட்டெழுத்துக்கள்‌ அமைந்திருப்பதால்‌ இதனைத்‌ தமிழில்‌ 
“எட்டெழுத்து மந்திரம்‌” என்றும்‌ வடமொழியில்‌ 'அஷ்டாக்ஷர 
மந்திரம்‌” என்றும்‌ கூறுவர்‌. “ஓம்‌' என்னும்‌ பிரணவத்தால்‌ 
சேஷத்துவமும்‌ (ஈசுவரனுக்கே அடிமையாய்‌ இருத்தல்‌), “நமோ” 
என்பதால்‌ பாரதந்திரியமும்‌ (பகவானையே உபாயமாகப்பற்றல்‌), 
“நாராயணாய: என்பதால்‌ கைங்கர்யமும்‌ தெரிவிக்கப்படுகின்றன. 

இம்மந்திரத்தில்‌ முதலில்‌ உள்ள 'ஓம்‌' என்னும்‌ பிரணவத்தின்‌ 
பொருளையே “நம”, “நாராயணாய: என்னும்‌ இருபதங்களும்‌ 
விரித்துரைக்கின்றன. இவ்விரு பதங்களின்‌ பொருளையே துவயம்‌ 
விவரிக்கிறது. இத்துவயத்தின்‌ பொருளையே சரம சுலோகம்‌ 
விளக்கிப்‌ பேசுகிறது. இவ்வாறு இம்மூன்றும்‌ ஒன்றற்கொன்று 
விளக்கமாய்‌ அமைந்திருப்பதால்‌ திருமந்திரமே முதலில்‌ 
அறியத்தக்கதாகும்‌ என்பர்‌. 

“ முமூட்சுகளுக்கு அறிய வேண்டும்‌ ரஹஸ்யம்‌ மூன்று ”' 
“ அதில்‌ ப்ரதம ரஹஸ்யம்‌ திருமந்த்ரம்‌ ”' 

என்ற முமூட்சுப்படியில்‌ (சூ.12) பிள்ளை லோகாசாரியார்‌ 
குறிப்பிடுகிறார்‌. 

இங்ஙனம்‌ வைணவசமயத்‌ தத்துவநூல்களில்‌ பேசப்பெறும்‌ 
திருமந்திரத்தின்‌ சிறப்பை வடமொழியும்‌ தென்மொழியும்‌ நன்கு 
கற்றவர்களே தத்துவார்த்தநோக்கில்‌ விளங்கிக்‌ கொள்ளமுடியும்‌. 
அத்தகைய இடர்ப்பாடு சிறிதும்‌ இன்றி ஆழ்வார்‌ இதனை மிக 
எளிதாக விளங்கிக்கொள்ளுமாறு பேசுகிறார்‌. 

“£ நாடும்‌ நகரமும்‌ நன்கறிய நமோ நாராயணாய என்று 
பாடு மனமுடைப்‌ பத்தருள்ளீர்‌, வந்து பல்லாண்டு கூறுமினே ”" 
(திரு.பல்‌. 4) 

என்பதால்‌ திருமந்திரம்‌ “ரகஸ்யம்‌” அல்ல, அனைவரும்‌ அறிய 
உச்சரிக்கக்‌ கூடிய மந்திரம்‌ என்பதை உணர்த்துகிறார்‌. இத்தொடரில்‌ 
“ஓம்‌” என்னும்‌ பிரணவத்தை முதலில்‌ குறிப்பிடாதபோதிலும்‌, 

பிறிதோரிடத்தில்‌ இறுதிக்‌ காலத்தின்போது அதனை மூன்று 
மாத்திரை அளவு உச்சரிப்பார்க்கும்‌ வீட்டுலகம்‌ வாய்க்கும்‌ என்பார்‌. 


* மூலமாகிய ஒற்றை எழுத்தை மூன்று மாத்திரை உள்ளெழ வாங்கி 
வேலை வண்ணனை மேவுதிராகில்‌ விண்ணகத்தினில்‌ மேவலுமாமே ”” 


என்பது பாசுரம்‌. 


“ஓம்‌” என்னும்‌ பிரணவம்‌ அகார, உகார, மகாரங்களை 
உள்ளடக்கியது. அதனால்‌ ஆழ்வார்‌ இறைவனை 'மூன்றெழுத்தாய 
முதல்வனே” (4-10-14) எனப்‌ போற்றுகிறார்‌. 


நாராயணன்‌ நாமம்‌ தவிர வேறொன்றையும்‌ அறியாத தம்‌ 
நிலையை 


“ நன்மைகள்‌ தீதும்‌ ஒன்றும்‌ அறியேன்‌ 
நாரணர்‌ என்னும்‌ இத்தனை அல்லால்‌ '' (5-1-3) 
என்பதால்‌ புலப்படுத்துகிறார்‌. நாராயண நாமத்தைச்‌ சொல்லாத நாள்‌ 
தமக்குப்‌ பட்டினி நாள்‌ (5-1-6) என்றும்‌ பேசுகிறார்‌. 


வாழ்நாள்‌ முழுவதும்‌ சாந்துணையும்‌ ஒருவர்‌ சொல்லத்தக்கது 
நாராயண மந்திரமே என்பதை வற்புறுத்துகிறார்‌. அம்மந்திரம்‌ 
கூறுவாரக்குப்‌ பரமபதம்‌ உறுதி என்பதை 
“்‌ வாயினால்‌ நமோ நாரயணா என்று 
மத்தகத்திடைக்‌ கைகளைக்‌ கூப்பிப்‌ 
போயினால்‌ பின்னை, இத்திசைக்‌ கென்றும்‌ 
பிணை கொடுக்கிலும்‌ போத வொட்டாரே ”' (4-5-2) 


என உணர்த்துகிறார்‌. 


“நாராயணன்‌ என்பது நாரங்களுக்கு அயனம்‌ எனப்‌ 
பொருள்படும்‌ ஒரு தொடர்‌. இறைவன்‌ எல்லாப்‌ பொருட்களை யும்‌ 
தன்னுள்‌ அடக்கி, எங்கும்‌ வியாபித்து நிற்கும்‌ நிலையை இத்தொடர்‌ 
குறிக்கிறது. எல்லாப்‌ பொருட்களின்‌ கூட்டத்திற்கு இடமாய்‌ 
உள்ளவன்‌ என்றும்‌ எல்லாப்‌ பொருள்களை இடமாக உடையவன்‌ 
என்றும்‌ இருவகையாகப்‌ பொருள்‌ தரும்‌ தொடர்‌ இது. இந்நாராயண 
சப்தார்த்தத்தை ஆழ்வார்‌ மிக எளிமையாக்கி, 


“்‌ உன்னைக்‌ கொண்டு என்னுள்‌ வைத்தேன்‌ 
என்னையும்‌ உன்னில்‌ இட்டேன்‌ ”' (5-4-5) 


என எல்லோர்க்கும்‌ புரியுமாறு கூறுகிறார்‌. 

இக்கருத்தை நம்மாழ்வார்‌ தம்‌ திருவாய்மொழிப்‌ பாசுரமொன்றில்‌ 
£ அறிகிலேன்‌ தன்னும்‌ அனைத்துலகும்‌ நிற்க 
நெறிமையால்‌ தானும்‌ அவற்றுள்‌ நிற்கும்‌ பிரான்‌ *' (9-6-4) 


என்கிறார்‌. 


இங்ஙனம்‌ திருமந்திரத்தையும்‌ அதன்‌ பயனையும்‌ பற்றி 
வெளிப்படையாகப்‌ பேசும்‌ ஆழ்வார்‌ ஓரிடத்தல்‌ மறைத்துப்‌ 
பேசுவதையும்‌ காணலாம்‌: 


“ மூன்றெழுத்‌ ததனை மூன்றெழுத்‌ ததனால்‌ 

மூன்றெழுத்தாக்கி மூன்றெழுத்தை 

ஏன்று கொண்டு இருப்பார்க்கு இரக்கம்‌ நன்குடைய 
எம்புரு டோத்தமன்‌ இருக்கை; 

மூன்றடி நிமிர்த்து மூன்றினில்‌ தோன்றி 
மூன்றினில்‌ மூன்றுரு வானான்‌ 

கான்தடம்‌ பொழில்சூழ்‌ கங்கையின்‌ கரைமேல்‌ 
கண்டமென்‌ னும்கடி நகரே '” (4-7-10) 


"திருமந்திரத்தில்‌ முதலாவதாக உள்ள “ஓம்‌” என்னும்‌ பிரணவம்‌ 
அகார, உகார, மகார மென்னும்‌ கூன்றெழுத்துக்களைக்‌ 
கொண்டதாகும்‌. அப்பிரணவத்தை “நம” பதத்தோடும்‌, “நாராயண 
பதத்தோடும்‌ சேர்த்து மூன்று பதமாக்கி - அதாவது திருஎட்டு 
எழுத்தாக்கி - அந்த மூன்று பதங்களிலும்‌ ஆத்மா பிறருக்கன்றி 
அவனுக்கே உரிமைப்படுதல்‌ (அநந்யார்ஹ சேஷத்துவம்‌), 
பிறரையன்றி அவனையே சரணமாகப்‌ பெறுதல்‌ (அநநய 
சரணத்வம்‌), பிறரையன்றி அவனையே இனிமையாக நுகர்தல்‌ 
(அநந்ய போக்யத்வம்‌) என்று சொல்லப்படும்‌ மூன்று 
வடிவுகளையும்‌ (ஆகாரங்கள்‌) தோற்றுவித்து, அப்படிப்பட்ட 
மூன்று வடிவுகளுக்கும்‌ எதிர்த்ததட்டாகத்‌ தானும்‌ (இறைவனும்‌), 
1. தலைமை (சேஷத்வம்‌), 2. நெறியாதல்‌ (சரண்யத்வம்‌), 
9. அடையுமிடமாதல்‌ (ப்ராப்யத்வம்‌) ஆகிய மூன்று 
வடிவுகளுடைய எம்பெருமான்‌ எழுந்தருளியிருக்கும்‌ இடம்‌ 
கண்டமென்றும்‌ கடிநகரமாகும்‌ என்பது பாசுரத்தின்‌ பொருள்‌. 


பாசுரங்களில்‌ நாராயண மந்திரம்பற்றி எளிமையாகப்‌ பேசும்‌ 
ஆழ்வார்‌ இவ்வொரு பாசுரத்தில்மட்டும்‌ எளிதில்‌ விளங்கிக்கொள்ள 
முடியாத வகையில்‌ அம்மந்திரம்பற்றிக்‌ கூறியுள்ளார்‌. 
மறைபொருளாகக்‌ கூறப்படும்‌ ரஹஸ்யார்த்தங்களைத்‌ தாமும்‌ 
மறைத்துக்‌ கூற விரும்புவார்‌ போல்‌ இப்பாசுரம்‌ அமைந்துள்ளது. 

துவயம்‌ 

துவயம்‌ என்பதற்கு இருதொடர்களாலாகிய மந்திரம்‌ என்பது 

பொருள்‌. மந்திரம்‌ வருமாறு : 
ஸ்ரீமந்‌ நாராயண சரணெள சரணம்‌ பிரபத்யே 
ஸ்ரீமதே நாராயணாய நம: ”' 

ஒருவர்க்குப்‌ பேறு கிடைப்பது பெரியபிராட்டியாலே என்பதை 
இம்மந்திரம்‌ கூறுகிறது. துவயத்திற்குக்‌ கூறப்படுகிற சிறப்பு வேறு 
மந்திரங்கள்‌ எவற்றிற்கும்‌ கூறப்படுவதில்லை என்பர்‌. 'பெருமிடியன்‌ 
கையிலே சிந்தாமணி புகுந்தாப்போலே' என்று பிள்ளையுறங்கா 
வில்லிதாசரும்‌, “எலுமிச்சம்பழம்‌ கொடுத்து ராஜ்யம்‌ பெறுவாரைப்‌ 
போலே” என்று திருக்குறுகைப்பிரான்‌ ,பிள்ளானும்‌ இத்துவயத்தின்‌ 
பலனை உவமைமுகத்தான்‌ எடுத்துக்‌ காட்டியுள்ளனர்‌. எனவே, 
இது மந்திர ரத்தினம்‌ என்றும்‌ வேதாச்சாரம்‌ என்றும்‌ புகழப்படுகிறது. 

இம்மந்திரத்தின்‌ இருதொடர்களிலும்‌ பிராட்டியைப்‌ பற்றிய 
குறிப்புக்‌ காணப்படுகிறது. 

“பெரிய பிராட்டியாரை முன்னிட்டுப்‌ பெருமானுடைய 
இருதிருவடிகளையும்‌ உபாயமாகப்‌ பற்றுகிறேன்‌” என்பது முதல்‌ 
தொடரின்‌ பொருள்‌. பெரிய பிராட்டியாரும்‌ பெருமானுமாகிற 
சேர்க்கையில்‌ என்றும்‌ கைங்கரியத்தைப்‌ புரிவேனாக” என்பது 
இரண்டாவது தொடரின்‌ பொருள்‌. 

“£ திருமாலே நானும்‌ உனக்குப்‌ பழவடியேன்‌ (திரு. பல்‌. 11) 
நின்திரு ஆணை கண்டாய்‌ * (5-3-2) 


என்பதில்‌ 'திருமால்‌” என்ற சொல்லின்‌ முதலசையாக நிற்கும்‌ 

“திரு வும்‌ “நின்திரு” என்பதில்‌ உள்ள “திரு” உம்‌ “ஸ்ரீ” என்னும்‌ பெரிய 

பிராட்டியாரைக்‌ குறிக்கும்‌. பொதுவாகத்‌ “திருமால்‌” என ஆழ்வார்‌ 

பாடும்‌ இடங்களில்‌ எல்லாம்‌ பெரிய பிராட்டியுடனான பெருமானின்‌ 

சேர்க்கையே நினைக்கப்படுகிறது. தென்தமிழில்‌ “திருமால்‌” என்பதை 

வடமொழியில்‌ 'ஸ்ரீய : பதி” எனக்‌ குறிப்பது இங்கே குறிக்கத்தக்கது. 
** உன்பாத நிழலல்லால்‌ மற்றோர்‌ உயிர்ப்பிடம்‌ 

நான்‌ எங்கும்‌ காண்கின்றிலேன்‌ ”' (5-3-4) 

** உனக்குப்‌ பணிசெய்திருக்கும்‌ தவம்‌ உடையேன்‌ ””? (5.3.3) 


என வரும்‌ இடங்களில்‌ ஆழ்வார்‌ பெரிய பிராட்டியாரை 
முன்னிட்டே இறைவனின்‌ திருவடிகளைப்‌ பற்றுகிறார்‌; 
கைங்காய்த்திற்கு விரைகிறார்‌ என்பர்‌. 

சரம சுலோகம்‌ 
* ஸர்வ தர்மாந்‌ பரித்யஜ்ய மாமேகம்‌ சரணம்‌ வ்ரஜ 

அஹம்த்வர ஸர்வ பாபேப்யோ மோக்ஷ யிஷ்யாமி மாசுச ”' 
என்பது சரமசுலோகம்‌ கண்ணன்‌ அர்ச்சுனனுக்கு கூறியது இது. 
இதனை வைணவர்கள்‌ மூன்றாவது மந்திரமாக ஏற்றுக்‌ 
கொள்கின்றனர்‌. “எல்லாத்‌ தர்மங்களையும்‌ விட்டு, என்னையே 
உபாயமாகப்‌ பற்று, உன்னை எல்லாப்‌ பாவங்களின்று விடுவித்து 
முக்தனாகும்படி செய்யக்கடவேன்‌. ஆகவே, வருத்தத்தைத்‌ 
தவிர்க்க? என்பது இதன்‌ பொருளாகும்‌. பின்பற்றுவதற்கு எளியதும்‌, 
இந்தப்‌ பிறவியிலேயே பலனிக்கக்கூடியதும்‌, இயல்புக்கு 
ஏற்றதுமான பிரபத்தி நெறியை உரைப்பது இச்சுலோகத்தின்‌ கருத்து. 
இதன்‌ சிறப்பைத்‌ திருமழிசைப்‌ பிரான்‌. 'மாயன்‌ அன்று ஓதிய 
வாக்கதனைக்‌ கல்லார்‌ உலகத்தில்‌ ஏதிலராம்‌ மெய்ஞ்ஞானம்‌ இல்‌” 
(நான்முகன்‌ திருவந்தாதி. 71) என்றும்‌ திருவரங்கத்தமுதனார்‌ “மாயன்‌ 
அன்று ஐவர்‌ தெய்வத்‌ தேரினில்‌ செப்பிய கீதையின்‌ செம்மைப்‌ 
பொருள்‌” (இராமானுச நூற்றந்தாதி 68) என்றும்‌ பாராட்டுவர்‌. 


கர்ம, ஞான, பக்தி யோகங்களைக்‌ காட்டிலும்‌ சரணாகதி 
நெறியே சிறந்தது என்பது ஆளவந்தார்‌ போன்ற ஆசார்யர்களின்‌ 
கருத்தாகும்‌. 
தஞ்சம்‌ என அடையத்தக்கவனும்‌, சரணாகதிக்கு உரியவனும்‌ 
திருமாலே என்பதால்‌ 
'£ தன்னடியார்‌ திறத்தகத்துத்‌ தாமரையாள்‌ 
ஆகிலும்‌ சிதகு உரைக்குமேல்‌ 
என்னடியார்‌ அது செய்யார்‌ செய்தாரேல்‌ 
நன்று செய்தார்‌ என்பார்போலும்‌ 
மன்னுடைய விபீடணற்கா மதில்‌ இலங்கைத்‌ 
திசைநோக்கி மலர்க்கண்வைத்த 
என்னுடைய திருவரங்கற்கு அன்றியும்‌ 
மற்றொருவர்க்கு ஆளாவரே? ”” (4-9-2) 


எனப்பாடுகிறார்‌. ““புருஷகாரமே இயல்பாக உடைய பிராட்டி 
எம்பெருமானுடைய அடியார்கள்‌ திறத்தில்‌ சில குற்றங்களைக்‌ கூறத்‌ 
தொடங்கினாலும்‌ “எனக்கு அடிமைப்பட்டவர்கள்‌ அக்குற்றங்‌ 
களைச்‌ செய்ய மாட்டார்கள்‌. அப்படியே செய்தார்களாயினும்‌ 
நல்லனவற்றையே செய்தவர்கள்‌ ஆவர்‌ என்பார்போலும்‌. 
வீடணனுக்காக இலங்கை நோக்கி பள்ளி கொண்டருளும்‌ 

திருவரங்கப்‌ பெருமானுக்கன்றி வேறொருவர்க்கு அடிமையாவர்‌ 
எவரேனும்‌ உண்டோ?'' என்பது இதன்‌ பொருளாகும்‌. 


“வார்த்தை அறிபவர்‌ மாயவற்கு ஆளன்றி ஆவரோ?” என்பார்‌ 
நம்மாழ்வாரும்‌. (திருவாய்மொழி 7-5-10) 


இங்ஙனம்‌ சரணாகதி தத்துவம்‌ பற்றிப்‌ பேசும்‌ பெரியாழ்வார்‌ 
சரணாகதியில்‌ நம்பிக்கை வைத்தொழுகும்‌ அதிகாரிகளுள்‌ ஒருவராக 
மதிக்கப்பட்டிருக்கிறார்‌ என்பதை முமூட்சுப்படி 2727ஆம்‌ 
சூத்திரத்தால்‌ அறியலாம்‌. 

கண்ணன்‌ தேர்த்தட்டிலே நின்று கூறிய “மாமேகம்‌ சரணம்‌ 
வ்ரஜ” என்னும்‌ வார்த்தையைக்‌ குருமுகமாகக்‌ கேட்டு அதன்படியே 
ஒழுகியவர்‌ பெரியாழ்வார்‌ என்பதனை, 


** செம்மையுடைய திருவரங்கர்தாம்‌ பணித்த 
மெய்ம்மைப்‌ பெருவார்த்தை விட்டுசித்தர்‌ கேட்டிருப்பர்‌ ”' 
என்னும்‌ ஆண்டாள்‌ திருவாக்காலும்‌ (11-10) அறியலாம்‌. இங்கு 
“மெய்ம்மைப்‌ பெருவார்த்தை' என்றது சரம ௬லோகத்தையே 
என்பார்‌. 


வைணவ தத்துவங்கள்‌ 
வைணவசமயம்‌ உணர்த்தும்‌ அடிப்படை உண்மைகள்‌ மூன்று 
அவை: 1. தத்துவம்‌ (மெய்ப்பொருள்‌), 2. ஹிதம்‌ (சாதனம்‌, நெறி), 

3. புருஷார்த்தம்‌ (பலன்‌) என்ப்ன. 

இவற்றுள்‌ மெய்ப்பொருள்‌ என்பது 1. சித்து (அறிவுள்ள 
ஆன்மா), 2. அசித்து (அறிவில்லாத பொருள்‌), 3. ஈசுவரன்‌ என 
மூவகைத்‌ தத்துவங்களாக வகுக்கப்படுகிறது. 

அ) சித்து எனப்படும்‌ சேதனர்கள்‌ 1. பத்தர்‌ (தளைகளால்‌ 
கட்டுண்டோர்‌), 2. முத்தர்‌ (தளைகள்‌ நீங்க வீடுபேறு 
பெறுவோர்‌), 3. நித்தியர்‌ (என்றும்‌ இறைவனுடன்‌ வாழ்பவர்‌) 
என மூவகைப்படுவர்‌. பெரியாழ்வார்‌. திருப்பல்லாண்டில்‌ 
(3-4-5) ஞானிகள்‌, கைவல்யார்த்திகள்‌, ஜசுவர்யார்த்திகள்‌ என 
மூவகை அதிகாரிகளைக்‌ குறிப்பிடுகிறார்‌. 


ஆ) அசித்து எனும்‌ பிரகிருதி (அறிவில்பொருள்‌), பரமபதம்‌, 
இவ்வுலகம்‌, காலம்‌ எனும்‌ மூன்றைக்‌ குறித்து நிற்கும்‌ 
தத்துவமாகும்‌. 


CC-O0. In Public Domain. Digtized by Muthulakshmi Research Academy 


வைணவ சமயக்‌ கோட்பாடுகள்‌ 95 


இ) ஈசுவரன்‌ : வைணவத்தில்‌ பெரிதும்‌ போற்றப்படுபவன்‌ 
ஈசுவரன்‌. சித்தையும்‌ அசித்தையும்‌ நியமிக்கும்‌ நாராயணனே 
ஈசுவரன்‌. ஈசுவரனின்‌ உடலாகச்‌ சித்தாகிய சீவான்மாக்களும்‌ 
அசித்தாகிய உலகமும்‌ உள்ளன. வைணவத்தில்‌ 
நாராயணனே முழுமுதற்கடவுளாகவும்‌ எல்லாவற்றிற்கும்‌ 
மூலகாரணனாகவும்‌ கருதப்படுகிறான்‌. செளலப்பியம்‌ 
(எளிமை) செளசீல்யம்‌ (தன்னைத்‌ தூது விட்டுக்‌ கொள்ளும்‌ 
பண்பு) பொறுமை, கருணை, வாத்ஸல்யம்‌ போன்ற மங்கள 
குணங்களுக்கு இருப்பிடமான சற்குணன்‌ அவன்‌. 


பெரியாழ்வார்‌ எம்பெருமானை முழுமுதற்‌ கடவுளாகவும்‌ வேத 
முதல்வனாகவும்‌ தேவர்கள்‌ தலைவனாகவும்‌ காண்பதைப்‌ பல 
பாசுரங்களில்‌ காணலாம்‌. 'முற்ற உலகெலாம்‌ நீயே யாகி” (4-10-4), 
“இரவாளன்‌, பகலாளன்‌, எனையாளன்‌, ஏழுலகும்‌ புரவாளன்‌” 
(4-9-10), “ஏழுலகும்‌ உடையாய்‌ (4-10-7), “தேவர்களின்‌ நாயகன்‌” 
(4-10-7), “வானவர்கோன்‌” (3-5-2, 2-5-3, 2-5-7), “அண்டத்து 
அமரர்‌ பிரான்‌” (3-6-7), அமரர்‌ முதல்‌ தனிவித்து (2-5-1), தெய்வத்‌ 
தலைவன்‌” (3-2-5), “மூவர்‌ காரியமும்‌ திருத்தும்‌ முதல்வன்‌” (4-4-1) 
'நால்வேதக்‌ கடலமுது ', “வேதாந்தப்‌ பொருளின்‌ மேலிருந்த விளக்கு ' 
(4-3-11) நான்மறையின்‌ பொருள்‌” (1-5-3), வேதப்‌ பொருள்‌ 
(2-9-6) எனப்‌ பலவிடங்களில்‌ ஆழ்வார்‌ பரம்பொருளின்‌ 
மேன்மையை வெளிப்படுத்தியுள்ளார்‌. 

எம்பெருமானைப்‌ “பரமேட்டி 'பரமாத்மன்‌' (திரு.பல்‌. 12) 
திருமால்‌ (3-5-6, 4-5-10), நாராயணன்‌ (1-85-11, 4-6-1), விஷ்ணு 
(2-3-5), புருடோத்தமன்‌ (4-5-1, 4-4-10) எனப்‌ பல பெயர்களால்‌ 
வழிபடுதலையும்‌ காண்கிறோம்‌. 

வைணவம்‌ இறைவன்‌ ஐந்து நிலைகளில்‌ அருள்புரிவதாகக்‌ 
குறிப்பிடுகிறது. இறைவனின்‌ ஐந்து நிலைகளாவன: 

1. பரத்துவம்‌ : (விண்ணாட்டு நிலை) இது காலம்‌ 
நடையாடாததும்‌, ஆனந்தம்‌ அளவிறந்ததும்‌, ஒப்பற்றது 
மாயுள்ள பரமபதத்தில்‌ அயாவறும்‌ அமரர்களான 
அநந்தாழ்வார்‌, கருடர்‌, சேனை முதலியோர்‌ தொழ, திருமகள்‌, 
மண்மகள்‌, நீளாப்‌ பிராட்டி ஆகியோருடன்‌ இறைவன்‌ 
இருக்கும்‌ இருப்பு. 

2. வியூகம்‌ : (வெளிப்பாட்டு நிலை) பாற்கடலில்‌ பள்ளி 
கொண்டிருக்கும்‌ நிலை. 

3. விபவம்‌ : (அவதாரநிலை) அறம்‌ காக்க, மறம்‌ போக்க எடுக்கும்‌ 
அவதாரங்கள்‌. இறைவனின்‌ அவதாரங்களுள்‌ சிறந்தவை 
தசாவதாரம்‌. 


4. அந்தர்யாமித்துவம்‌ : (உள்ளுறை நிலை) அண்டசராசரங்‌ 
களிலும்‌ ஆன்மாக்களிலும்‌ எள்ளுக்குள்‌ எண்ணெய்போல்‌ 
உள்ளுறைந்து நிற்கும்‌ நிலை. 


5. அர்ச்சை : (வழிபடுநிலை) தமர்‌ உகந்தது எவ்வுருவம்‌ 
அவ்வுருவம்‌ தானாக அடியவர்‌ விரும்பிய நிலையில்‌, 
இல்லங்களிலும்‌ கோயில்களிலும்‌ எழுந்தருளியுள்ள நிலை. 


இவ்வைந்து நிலைகளையும்‌ நம்மாழ்வார்‌ தம்முடைய 
திருமொழியில்‌ (6-9-5) விண்மீது இருப்பாய்‌ (பரமபதம்‌), 
மலைமேல் நிற்பாய்‌ (அர்ச்சை), கடல்‌ சேர்ப்பாய்‌ (வியூகம்‌) மண்மீது 
உழல்வாய்‌ (விபவம்‌), இவற்றுள்‌ எங்கும்‌ மறைந்துறைவாய்‌ 
(அந்தர்யாமி) எனக்‌ கூறுதல்‌ காண்க. 


ஆழ்வார்களில்‌ சிலர்‌ ஒவ்வொரு நிலைகளில்‌ பெரிதும்‌ விரும்பி 
ஈடுபட்டதாகக்‌ கூறுவர்‌. முதலாழ்வார்‌ மூவரும்‌ பரத்துவத்திலே 
ஈடுபட்டிருந்தனர்‌. திருமழிசையாழ்வார்‌ அந்தர்யாமித்துவத்தில்‌ 
மூழ்கினார்‌, திருமங்கையாழ்வார்‌ அர்ச்சாவதாரத்தில்‌ தம்மை 
மறந்தார்‌. பெரியாழ்வாரும்‌ குலசேகர ஆழ்வாரும்‌ விபவத்தில்‌ 
ஆழங்கால்‌ பட்டனர்‌ என்பர்‌. இவ்வாறு தனிப்பட்ட நிலையில்‌ சில 
ஆழ்வார்களைக்‌ குறிப்பிட்டிருந்தாலும்‌ பொதுவாக ஆழ்வார்கள்‌ 
ஈடுபட்டிருந்தது அர்ச்சை நிலையிலே ஆகும்‌. 

ஆழ்வார்கள்‌ பல. இடங்களிலும பிரபத்தி பண்ணிற்றும்‌ 
அர்ச்சாவதாரத்திலே' என்பது ஸ்ரீவசன பூஷணம்‌. (சூ. 38) 


பரத்துவம்‌ முதலான ஐந்து நிலைகளில்‌ அர்ச்சைநிலை எளிதில்‌ 
அனுபவிக்கக்கூடியது. இதனைப்‌ பிள்ளைலோகாச்சாரியார்‌ 
உவமைவழி எளிதாக விளக்குகிறார்‌. பரத்துவம்‌, தண்ணீர்‌ வேட்கை 
கொண்டவனுக்கு எட்டாத தொலைவில்‌ அண்டத்திற்கு வெளியே 
பெருகி ஓடும்‌ நீர்போன்றது. வியூகம்‌ நீர்வேட்கை கொண்டவன்‌ 
சென்று அடைய மூடியாத பாற்கடல்‌ போன்றது. விபவம்‌ என்பது 
அந்தந்தக்‌ காலத்தில்‌ இருந்தவர்கள்மட்டும்‌ குடிக்கவும்‌ பின்‌ 
வந்தவர்கள்‌ குடிக்க அரிதாகவும்‌ உள்ள பெரும்‌ வெள்ளம்‌ 
போன்றது. அந்தர்யாமித்துவம்‌ பூமிக்கு அடியில்‌ இருக்கும்‌ 

தண்ணீரைத்‌ தோண்டி எடுத்துக்‌ குடிப்பதற்கு ஒப்பானது. 
அர்ச்சாவதாரம்‌ என்பதோ, முன்சொன்ன நீர்நிலைகள்‌ போல்‌ 
அல்லாமல்‌ வேட்கை தீரும்படி, தண்ணீர்‌ தேங்கின மடுக்களைப்‌ 
போன்றது என்கிறார்‌ அவர்‌. 


'பூகத ஜலம்போலே அந்தர்யாமித்வம்‌, ஆவரண ஜலம்போலே 
பரத்வம்‌; பாற்கடல்‌ போலே வியூஹம்‌; பெருக்காறுபோலே விபவம்‌; 
அதிலே தேங்கின மடுக்கள்‌ போலே ஏஅர்ச்சாவதாரம்‌' (ஸ்ரீவசன 
பூஷணம்‌. சூ.42) என்பது அவர்தம்‌ விளக்கமாகும்‌. “இதுதான்‌ 
(அர்ச்சாவதாரம்‌) பரத்வ, வியூக, விபாவங்கள்‌ போலன்றிக்‌ 
கண்ணாலே காணலாம்படி இருக்கும்‌'' என்பது முமூட்சுப்படி (140) 

இத்தகைய அர்ச்சாவதாரத்தைப்‌ “பின்னானார்‌” 
(அவதாரத்திற்குப்‌ பின்‌ பிறந்தவர்‌) 'வணங்கும்‌ சோதி' (திருநெடுந்‌ 
தாண்டகம்‌-10) எனப்‌ போற்றுகிறார்‌ திருமங்கையாழ்வார்‌. 
எம்பெருமானின்‌ எளிமை முதலான நீர்மைக்‌ குணங்கள்‌ 
இருட்டறையில்‌ விளக்குப்‌ போல அர்ச்சையில்‌ சுடர்‌ விடுவது கண்டு 
அவர்கள்‌ அதில்‌ பெரிதும்‌ ஈடுபட்டனர்‌. 


1. பெரியாழ்வாரின்‌ பரத்துவ ஈடுபாடு 

பரமபதத்தில்‌ எம்பெருமான்‌ சுத்தசத்துவ ஆன்மாவான 
அனந்தாழ்வானை அரியாசனமாகக்‌ கொண்டவன்‌; வேதவடிவமான 
பெரிய திருவடியை வாகனமாகக்‌ கொண்டவன்‌; பஞ்சாயுதங்களை 
ஏந்தியவனாய்‌ அட்ட திக்குப்‌ பாலகர்‌ பார்க்க இருப்பவன்‌ என்று 
பரத்துவ நிலையை விளக்குவர்‌. 

இந்நிலையை ஆழ்வார்‌ “உறகல்‌ உறகல்‌” (5-2-9) என்று நித்ய 
சூரிகளை உறங்காமல்‌ பகவானைக்‌ காக்கும்படி வேண்டும்‌ 
பாசுரத்தில்‌ குறிப்பிடுகிறார்‌. “ஒண்சுடர்‌ ஆழியே! சங்கே! அறளறி 
நாந்தக வாளே! அழகிய சார்ங்கமே! தண்டே! இரவுபடாமல்‌ இருந்த 
எண்மர்‌ உலோக பாலீர்காள்‌! பறவை அரையா”! உறகல்‌' எனப்‌ 
பாசுரமிடுகிறார்‌ ஆழ்வார்‌. இங்குப்‌ பஞ்சாயுதங்களும்‌, கருடரும்‌ 
இடம்‌ பெறுதல்‌ காண்கிறோம்‌. 

““தடவரைத்‌ தோள்‌ சக்கரபாணீ, சார்ங்கவில்‌ சேவகனே” 5-4-4. 
என்கையிலும்‌ சக்கரமும்‌ வில்லும்‌ தாங்கிய இறைவன்‌ வடிவை 
நமக்குக்‌ காட்டுகிறார்‌. 

பெருமான்‌ ஆக்கல்‌, அழித்தல்‌, காத்தல்‌ ஆகிய முத்தொழில்‌ 
காரணன்‌ என்பதை 

** உய்ய உலகு படைத்த மணி வயிறா '* (1-5-1) 

 ஏழுலகு உண்டு உமிழ்ந்தானே (5-1-2) 

* மண்ணும்‌ மலையும்‌ மறிகடல்களும்‌ மற்றும்‌ யாவும்‌ எல்லாம்‌ 

திண்ணம்‌ விழுங்கி உமிழ்ந்த தேவன்‌ ”” (4-1-9) 
எனும்‌ பாசுர அடிகளால்‌ விளக்கும்‌ ஆழ்வார்‌ “நான்முகனையும்‌ 
படைத்தாய்‌ எனக்‌ கூறி அவனது தலைமைத்‌ தன்மையைத்‌ 
(சுவாமித்துவம்‌) தெளிவாக்குகிறார்‌. 

பிறவி நோய்க்கு மருத்துவன்‌ அவனே என்பதையும்‌ ஆழ்வார்‌, 

' ஒருத்தரும்‌ இப்பிறவி என்னும்‌ நோய்க்கு மருந்து அறிவாரில்லை 
மருத்துவனாய்‌ நின்ற மாமணி வண்ணா ”' (5-3-6) 
என்னும்‌ அடிகளில்‌ விளக்குகிறார்‌. 

* சுடர்‌ஒளியாய்‌ நெஞ்சினுள்ளே தோன்றும்‌ என்சோதிநம்பீ *' 
என்று இறைவனை அழைக்கையில்‌, அவ்வடியில்‌ வரும்‌ “சுடர்‌, 
ஒளி, சோதி' என்ற மூன்று சொற்களுக்கு முறையே திவ்யாத்ம 
சொரூபம்‌, திவ்விய மங்கள விக்கிரகம்‌, திவ்விய கலியாண குணம்‌ 
எனப்‌ பொருள்‌ கொண்டு பரத்துவ நிலையை விளக்குவர்‌. 


2. வியூக ஈடுபாடு 
பாற்கடலில்‌ பள்ளி கொள்ளும்‌ பரமனைப்‌ பல பாசுரங்களால்‌ 
துதிக்கிறார்‌ ஆழ்வார்‌. இவ்வுண்மையை, 


“்‌ நீலக்‌ கடலுள்‌ நெடுங்காலம்‌ கண்வளர்ந்தான்‌ *" ( 2-6-6 ) 
“ உரக மெல்லணையான்‌'' (4-4-4) 
* பையரவின்‌ அணைப்‌ பாற்கடலுள்‌ 

பள்ளி கொள்கின்ற பரமமூர்த்தி *' (4-10-5) 
* பைய அரவணைப்‌ பள்ளியான்‌ '* (3-7-1) 
“ ஆயிரம்‌ தோள்‌ பரப்பி முடி ஆயிரம்‌ மின்னி 

ஆயிரம்‌ பைந்தலைய அனந்த சயனன்‌ '* (4-3-10) 
“ கடல்‌ பள்ளி மாயன்‌ *" (4-5-6) 
** அரவததமளி யினோடும்‌ அழகிய பாற்கடலோடும்‌ 

அரவிந்தப்‌ பாவையும்‌ தானும்‌ அகம்பட'' (5-2-10) 


எனும்‌ பாசுர அடிகள்‌ உணாத்தும்‌. 

3. விபவ ஈடுபாடு 

பெரியாழ்வார்‌ அதிகம்‌ ஈடுபட்டது விபவ நிலையிலாகும்‌. 
அவரது கிருஷ்ணாவதார ஈடுபாடு குன்றில்‌ மேலிட்ட விளக்குப்போல்‌ 
அனைவரும்‌ அறிந்தது. அவர்‌ மனம்‌ அடுத்து ஈடுபட்டது இராம 
அவதாரத்திலாகும்‌. உதிரிப்‌ பாசுரங்களில்‌ இராமனைப்‌ பேசிய அவர்‌, 
கண்ணன்‌, இராம அவதாரங்களைச்‌ சமநிலையில்‌ இணைத்து ஒரு 
திருமொழியில்‌ (3-9) பாடியுள்ளார்‌. இராம அவதாரம்‌ மட்டும்‌ பாடிய 
பதிகமாக “நெறித்த கருங்குழல்‌” எனத்‌ தொடங்கும்‌ திருமொழி (3-10) 
அமைந்துள்ளது. இத்திருமொழி அனுமன்‌ சீதைக்குக்‌ கூறும்‌ 
அடையாளங்களைத்‌ தொகுத்துரைக்கிறது. இராமாயணக்‌ கதையின்‌ 
சுருக்கமாகவும்‌ காணப்படுகிறது. பரசுராமன்‌ கர்வபங்கம்‌, இராமன்‌ 
காடுசெல்லல்‌, குகன்‌ நட்பு, கானுறை வாழ்க்கை, காகாசுரனை 
மன்னித்தல்‌, மாரீசன்‌ வருகை எனப்‌ பல நிகழ்ச்சிகளைக்‌ 
குறிப்பிடுகையில்‌ ஊடற்காலத்தில்‌ சீதை இராமனை மல்லிகை 
மாலையொன்றால்‌ கட்டியதையும்‌ அனுமன்‌ குறிப்பிடுகிறான்‌. 


£ எல்லியம்‌ போது இனிதிருத்தல்‌ இருந்ததோர்‌ இடவகையில்‌ 
மல்லிகை மாலைகொண்டு அங்கு ஆர்த்ததுமோர்‌ அடையாளம்‌ '' 
(3-10-2) 

வேறு நூல்களில்‌ கூறப்பாடாத இந்நிகழ்ச்சியை ஆழ்வார்‌ 
மானசீகமாகக்‌ கண்டவர்‌ என்பர்‌. 

பெரிய ஆச்சான்‌ பிள்ளை, ஆழ்வார்களின்‌ பாசுரத்தொடர்‌ 
களைக்‌ கொண்டே ஆறு காண்டங்களை உடைய இராமாயணக்‌ 
கதையைத்‌ தொகுத்து வழங்கியுள்ளார்‌. அத்தொகுப்பு “திவ்விய 
பிரபந்தப்‌ பாசுரப்படி இராமாயணம்‌” என வழங்குகிறது. அதில்‌ 
உள்ள சுந்தர காண்டம்‌ பகுதி மிகுதியும்‌, “அனுமன்‌ சீதைக்கு 
அடையாளம்‌ கூறுவதாய்‌' உள்ள திருமொழியைக்‌ கொண்டே 
அமைந்துள்ளது என்பது * குறிப்பிடத்தக்கது. இதனால்‌ 
பெரியாழ்வாரின்‌ இராம அவதார ஈடுபாடு புலனாகிறது. 

இங்ஙனம்‌ இராம, கிருஷ்ண அவதாரங்களில்‌ ஈடுபட்ட 
ஆழ்வார்‌ பிற அவதாரங்களையும்‌ குறிப்பிடத்‌ தவறவில்லை. 


” ஏனமாகி இருநிலம்‌ புக்கிடந்து ”* (4-1-9) 

“ கோட்டுமண்‌ கொண்டிடந்து ப 
குடங்கையில்‌ மண்கொண்டளந்து ”” (4.39) 

“” குறளா”; 'நரசிங்கனை” (4-4-8) (4-4-6) 


என்பனவற்றில்‌ வராக, வாமன, நரசிம்ம அவதாரங்கள்‌ 
கூறப்படுகின்றன. 

** பன்றியும்‌ ஆமையும்‌ மீனமும்‌ ஆகிய பாற்கடல்‌ வண்ணா ”” (3.3.7) 
என்கையில்‌ மூன்று அவதாரங்கள்‌ இடம்‌ பெற்றுள்ளன. 
* தேவுடைய மீனமாய்‌ ஆமையாய்‌ அரியாய்க்‌ குறளாய்‌ 
மூவுருவில்‌ இராமனாய்க்‌ கண்ணனாய்க்‌ கற்கியாய்‌ முடிப்பான்‌ 
கோயில்‌ ”” (4-9-9) 
என்று அவர்‌ தசாவதாரங்களை உள்ளடக்கியும்‌ பாடியுள்ளார்‌. 
4. அர்ச்சை ஈடுபாடு 
ஆழ்வார்‌ கிருஷ்ணானுபவம்‌ முடிந்த நிலையில்‌ அர்ச்சாவதரப்‌ 
பெருமான்களையும்‌ சேவிக்கக்‌ செல்கின்றார்‌. அவர்‌ அங்ஙனம்‌ 
சேவித்த தலங்கள்‌ பத்தொன்பதாகும்‌. இவற்றுள்‌ திருக்கோட்டியூர்‌, 
திருவெள்ளறை, திருமாலிருஞ்சோலை, திருவரங்கம்‌, கண்டம்‌ எனும்‌ 
கடிநகர்‌ ஆகிய தலங்களில்‌ எழுந்தருளியுள்ள பெருமானை மூழுப்‌ 
பதிகங்களாலும்‌, பிற தலப்‌ பெருமானை உதிரிப்‌ பாசுரங்களாலும்‌ 
வணங்கியுள்ளார்‌. 
இத்திருப்பாடல்களில்‌ இறைவன்‌ பெருமையும்‌ தலச்சிறப்பும்‌ 
பாடப்பெறும்‌. 
“ பலபல நாமஞ்சொல்லிப்‌ பழித்த சிசுபாலன்‌ தன்னை 
அலவலை மைதவிர்த்த அழகன்‌ அலங்காரன்‌ மலை 
குலமலை கோலமலை குளிர்மாமலை கொற்றமலை 
நிலமலை நீண்டமலை திருமாலிருஞ்‌ சோலையதே '' (4.3.5) 


அணிநலம்‌ மிக்க இப்பாசுரத்தில்‌ சிசுபாலன்‌ வதையும்‌ 
திருமாலிருஞ்சோலை மலையின்‌ சிறப்பும்‌ இடம்பெறுதல்‌ காண்க. 
** பெருவரங்கன்‌ அவைபற்றிப்‌ பிழககுடைய இராவணனை 
உருவரங்கப்‌ பொருதழித்திவ்‌ வுலகினைக்‌ கண்பெறுத்தானூர்‌ 
குரவரும்பக்‌ கோங்கலரக்‌ குயில்கூவும்‌ குளிர்பொழில்சூழ்‌ 
திருவரங்கம்‌ என்பதுவே என்திருமால்‌ சேர்விடமே '' (4-8-5) 
என்னும்‌ பாசுரத்தில்‌ இராமன்‌ வெற்றியும்‌, திருவரங்கத்தின்‌ இயற்கை 
வளமும்‌ இடம்பெறுகின்றன. 
5. அந்தர்யாமித்துவ ஈடுபாடு 
இறைவன்‌ எள்ளிற்குள்‌ எண்ணெயாய்‌, பாலில்‌ நெய்யாய்‌ 
எங்கும்‌ கரந்த, பரந்துள்ள நிலை அந்தர்யாமித்துவ நிலையாகும்‌. 

* மண்ணொடு நீரும்‌ எரியும்‌ காலும்‌ 
காற்றும்‌ ஆகாசமுமாகி நின்றாய்‌ ”' (4-10.6) 
என இறைவன்‌ பஞ்சபூதமாக விளங்குதலை ஆழ்வார்‌ 
குறிப்பிடுகின்றார்‌. அதுமட்டுமன்றி, இறைவன்‌ தம்முளும்‌ 
அந்தர்மியாகக்‌ கலந்திருக்கும்‌ அனுபவத்தையும்‌ ஆழ்வார்‌ 
பாசுரமாக்கியுள்ளார்‌. பைக்கொண்ட பாம்பணையோடும்‌ 
வேதப்பிரானார்‌ தம்‌ மெய்க்‌ கொண்டு வந்து புகுந்து கிடந்தார்‌ 
(5-2-1) என்கிறார்‌ ஆழ்வார்‌. 
தமது உள்ளத்தில்‌ புகுந்து குருவாய்‌ நின்று, குற்றங்களை 
யெல்லாம்‌ போக்கி, தம்‌ தலைமீது பாத இலச்சினையை வைத்ததால்‌ 
தம்‌ உடம்பு பெருமானின்‌ காவலைப்பெற்றுவிட்டது எனப்‌ 
பெருமையுடன்‌ பேசுவதைக்‌ கீழே காணலாம்‌. 


““ ஏதங்க ளாயின எல்லாம்‌ 

இறங்க விடுவித்து, என்னுள்ளே 

பீதக ஆடைப்‌ பிரானார்‌ 
பிரம குருவாகி வந்து, 

போதிக்‌ கமலவன்‌ னெஞ்சம்‌ 
புகுந்துமென்‌ சென்னித்‌ திடரில்‌ 

பாத இலச்சினை வைத்தார்‌ 
பண்டன்று பட்டினங்காப்பே ”” (5.2.8) 


தம்‌ உடம்பில்‌ இறைவன்‌ குடிபுகுந்துவிட்டதால்‌ அதைச்‌ 
“சிங்கப்பிரான்‌ சேரும்‌ திருக்கோயில்‌” (4) என்றும்‌, 'பெற்றங்கள்‌ 
மேய்க்கும்‌ பிரானார்‌ பேணும்‌ திருக்கோயில்‌ ' (6) என்றும்‌, 'மாணிக்கப்‌ 
பண்டாரம்‌' (5), என்றும்‌ குறிப்பிடுகின்றார்‌. எனவே நோய்களுக்கும்‌ 
வல்வினைகளுக்கும்‌ அங்கே இடமில்லை என்று கூறி, அவற்றை 
உடனே நீங்கிப்‌ போமாறு கட்டளையிடுகின்றார்‌. 


்‌ சென்னியோங்கு' எனத்தொடங்கும்‌ திருமொழியில்‌ (5-4) 


ஆழ்வார்‌, எம்பெருமான்‌ தம்‌ இதயத்துள்‌ நிறைந்து மலர்ந்திருந்த 
அந்தர்யாமித்துவ அனுபவத்தைப்‌ பல பாசுரங்களில்‌ 


வெளியிட்டுள்ளார்‌. அவர்‌ பெற்ற இன்ப அனுபவத்தை, 
** கடல்‌ கடைந்து அமுதங்‌ கொண்டு 
கலசத்தை நிறைத்தாற்‌ போல 
உடல்‌ உருகி வாய்திறந்து 
மடுத்துன்னை நிறைத்துக்‌ கொண்டேன்‌ '* (5.4.4) 
என்ற அடிகளால்‌ அறியலாம்‌. 

ஆதிசேடனிடமும்‌ கருடனிடமும்‌ சிறிது அன்பை வைத்து, 
வைகுந்த இருப்பை விடுத்தும்‌, பாற்கடலில்‌ பள்ளி 
கொள்ளுதலையும்‌ நீக்கித்‌ தம்‌ இதயக்‌ கடலில்‌ இறைவன்‌ 
எழுந்தருளிய அருள்திறத்தை, 
* அனந்தன்‌ பாலும்‌ கருடன்‌ பாலும்‌ ஐதுநொய்தாக வைத்துஎன்‌ 
மனந்தன்னுள்ளே வந்து வைகி வாழச்‌ செய்த எம்பிரான்‌” (5-48) 
* பனிக்கடலில்‌ பள்ளி கோளைப்‌ பழகவிட்டு ஓடிவந்தென்‌ 
மனக்கடலில்‌ வாழ வல்ல மாயமணாள நம்பீ !”” (5-4-9) 
* வடதடமும்‌ வைகுந்தமும்‌ மதிள்‌ துவராபதியும்‌ 
இடவகைகள்‌ இகழ்ந்திட்‌ டென்பால்‌ இடவகை 
கொண்டனையே ”' (5-4-10) 


என ஆழ்வார்‌ நெக்குருகிப்‌ பாடுதலைக்‌ காணலாம்‌. இவற்றால்‌ 
ஆழ்வாரின்‌ இறைநிலை அனுபவங்களை விளங்கிக்கொள்ளலாம்‌. 


பிரபத்தி நெறி 

இறைவனை அடைவதற்குரிய நெறிகளாகக்‌ கர்மயோகம்‌, 
ஞானயோகம்‌, பக்தியோகம்‌, பிரபத்தி (சரணாகதி) என்பன 
கூறப்படுகின்றன. இவற்றுள்‌ முதல்‌ மூன்றும்‌ கடுமையான 
முயற்சிகளுக்கு உட்பட்டவை. சாதி, இனம்‌, கல்வி, தகுதி என 
எவ்விதத்‌ தடையுமின்றி எளிதில்‌ பின்பற்றக்கூடியது பிரபத்தி 
நெறியே. விரைந்து பயனளிப்பதும்‌ அந்நெறியே ஆகும்‌. 
இந்நெறியைத்தான்‌ கீதையில்‌ சரம ௬லோகமும்‌ உணர்த்துகிறது. 
இறைவனை அடைக்கலமாகப்‌ பற்றினால்‌ அவன்‌ அருள்‌ பெறுதல்‌ 
உறுதி. வேதாந்த தேசிகர்‌ இது குறித்து “அடைக்கலப்‌ பத்து” எனும்‌ 
சிறிய பிரபந்தம்‌ இயற்றியுள்ளார்‌. 


பெரியாழ்வாரின்‌ மனமும்‌, வாக்கும்‌, காயமும்‌ இறைவனிடம்‌ 
வசப்பட, தம்மை உலகப்‌ பற்றினின்று விடுவித்து ஏற்றுக்‌ 
கொள்ளுமாறு இறைவனிடமே சரணடைகிறார்‌ ஆழ்வார்‌. 


* மாதவா! என்‌ வாக்குத்‌ தூய்மையின்மையால்‌ உன்னைப்‌ 
போற்றும்‌ வல்லமை உடையேன்‌ அல்லன்‌, எனினும்‌ நின்‌ நாமம்‌ 
அன்றி என்‌ நா வேறெதையும்‌ கூறாது. காக்கை வாயிலும்‌ கட்டுரை 
கொள்வர்‌ அன்றோ! எனவே அற்பனாகிய என்‌ வழிபாட்டையும்‌ 
ஏற்றுக்‌ கொள்‌” (5-1-1) என வேண்டுகிறார்‌. மேலும்‌, 

“சங்கு சக்கரம்‌ ஏந்தும்‌ கையனே! குற்றம்‌ மிக என்‌ நாவினால்‌ 
புன்கவி சொல்லினும்‌ அதைப்‌ பொறுப்பது நின்‌ கடன்‌ அல்லவா? 
நின்கண்‌ அல்லால்‌ வேறு விழிக்கும்‌ கண்ணிலேன்‌. வேறொருவரைத்‌ 
தெய்வமாக என்‌ மனம்‌ பற்றாது (5-1-2). நன்மை, தீமை ஒன்றும்‌ 
நான்‌ அறியேன்‌, உன்னை வழிபடும்‌ முறையும்‌ அறியேன்‌, 
இடைவிடாமல்‌ நாராயணா என்பேன்‌. என்‌ வலிமை யெல்லாம்‌ உன்‌ 
கோவிலில்‌ வைணவன்‌ என்று வாழ்வதே (5-1-3). எனக்கு 
ஆடையும்‌ சோறும்‌ வேண்டாம்‌. என்னை அடிமை செய்வது குறித்து 
ஐயம்‌ வேண்டாம்‌” (5-1-4) எனப்‌ பலவாறு இறைவனை வேண்டி 
நின்றார்‌. 

““ நம்பனே ! நவின்‌ றேத்தவல்‌ லார்கள்‌ 
நாத னேநர சிங்கம தானாய்‌ 
உம்பர்‌ கோனுல கேழும்‌ அளந்தாய்‌ ! 
ஊழி யாயினாய்‌ ! ஆழிமுன்‌ னேந்தி 
கம்ப மாகரி கோள்‌ விடுத்‌ தானே ! 
காரணா, கடலைக்‌ கடைந்‌ தானே 
எம்பிரான்‌ ! என்னை யாளுடைத்‌ தேனே ! 
ஏழையேன்‌ இடரைக்‌ களையாயே ”*' (5.1-9) 
பலர்‌ துயர்‌ தீர்த்த பெருமான்‌ தம்‌ துயரையும்‌ போக்க இறைவனிடம்‌ 
மேற்பாசுரத்தால்‌ வேண்டி நின்றார்‌. 
*£ உன்பாத நிழலல்லால்‌ மற்றோர்‌ 
உயிர்ப்பிடம்‌ நானெங்கும்‌ காண்கின்றிலேன்‌ *' (5.3-4) 
என மற்றொரு பாசுரத்திலும்‌ இறைவனை ஆழ்வார்‌ 
தஞ்சமடைவதைக்‌ காணலாம்‌. 


திருநாமச்‌ சிறப்பு 
வைணவதநெறியில்‌ பெருமானைவிட அவனது நாமத்திற்குச்‌ 

சிறப்பு மிகுதி. அவனைக்‌ காட்டிலும்‌ அவன்‌ திருநாமமே பேரின்பம்‌ 
தரவல்லது என்பர்‌. “கட்டிப்‌ பொன்போலே அவன்‌; பணிப்பொன்‌ 
போலே திருநாமம்‌' என்று வைணவ உரையாசிரியர்கள்‌ விளக்கம்‌ 
தருவர்‌. கட்டிப்பொன்னைக்‌ காட்டிலும்‌ உடனே பயன்தந்து 
இன்பமளிப்பது அணிகலன்கள்‌ அல்லவா? 

'” அவன்‌ தூரஸ்த்தனானாலும்‌ இது கிட்டிநின்று உதவும்‌ '” 

'” திரெளபதிக்கு ஆபத்திலே புடைவை சுரந்தது திருநாமமிதே '" 
என்று திருநாமத்தின்‌ பெருமையை முமூட்சுப்படி (சூ. 15, 16) 
விளக்குகிறது. 

இங்ஙனம்‌ காலத்தால்‌ பின்னர்த்‌ தோன்றி வைணவத்‌ தத்துவங்‌ 
களுக்கு அடித்தளம்‌ அமைத்தவை ஆழ்வார்‌ பாசுரங்களே. 


* மருப்பொசித்தாய்‌ மல்லடர்த்தாய்‌ என்றென்றுன்‌ வாசகமே 
உருப்பொலிந்த நாவினேனை உனக்குரித்‌ தாக்கினையே '' 


எனப்பாடும்‌ பாசுர அடிகளில்‌ மருப்பொசித்த-மல்லடர்த்த செயல்‌ 
களுக்கு வாசகமான திருநாமங்களைக்‌ கூறியதால்‌ தழும்பேறிய 
நாவினை உடைய தமக்கு முயற்சி ஏதுமின்றி இறையருள்‌ கிடைத்தது 
என்கிறார்‌ ஆழ்வார்‌. 

திருமால்‌ பேராயிரம்‌ உடைய பெருமான்‌. ஆயினும்‌ அவற்றுள்‌ 
கேசவன்‌, நாராயணன்‌, மாதவன்‌, கோவிந்தன்‌, விஷ்ணு, 
மதுசூதனன்‌, திருவிக்கிரமன்‌, வாமனன்‌, சிரீதரன்‌, இருடீகேசன்‌, 
பத்மநாபன்‌, தாமோதரன்‌ என்னும்‌ பன்னிரு திருநாமங்கள்‌ 
சிறப்புடையன. கண்ணனுக்குக்‌ காது குத்தும்‌ பொருட்டு அவனை 
அழைக்கும்‌ யசோதை இப்பன்னிரு நாமத்தையும்‌ அவனுக்கு இட்டு 
இங்கே வாராய்‌ என்று அழைக்கும்‌ முறையில்‌ ஒரு திருமொழி (2-3) 
அமைந்துள்ளது. திருவாய்மொழியிலும்‌ பன்னிருநாமத்தின்‌ 
பெருமை பேசும்‌ பதிகம்‌ (2-7) ஒன்று உண்டு.' அதன்‌ பல சுருதிப்‌ 
பாட்டில்‌ இப்பன்னிரு நாமமும்‌ “அண்ணல்தான்‌ அணைவிக்கும்‌ ' 
என்கிறார்‌ நம்மாழ்வார்‌. 

பெரியாழ்வார்‌ உலகமக்கள்‌ உய்ய வேண்டி அவர்களை 
நோக்கி, “உங்கள்‌ பிள்ளைகளுக்கு நாரணன்‌ நாமத்தை இட்டு 
மகிழ்மின்‌; அப்பிள்ளைகளைப்‌ பெற்ற அன்னையர்‌ நற்கதி 
அடைவர்‌' என்கிறார்‌. 

* வானுடை, மாதவா கோவிந்தா என்றழைத்தக்கால்‌ 

நானுடை நாரணன்‌ தம்மன்னை நரகம்‌ புகாள்‌ ** (4-6-4) 
்‌” கண்ணுக்கினிய கருமுகில்‌ வண்ணன்‌ நாமமே 
நண்ணுமின்‌ நாரணன்‌ தம்மன்னை நரகம்புகாள்‌ '' (4-6-7) 

என்கிறார்‌ ஆழ்வார்‌. 

நம்மாழ்வார்‌ தம்‌ திருவாய்மொழியில்‌, 

** பேருமோர்‌ ஆயிரத்துள்‌ ஒன்று நீர்‌ பேசுமினே ”' (10-2-3) 
என்றும்‌ ஆண்டாள்‌, “ஓங்கி உலகளந்த உத்தமன்‌ பேர்பாடி' எனத்‌ 


திருப்பாவை (3)யிலும்‌ கூறுதல்‌ காண்க. 

இராமாநுசரின்‌ சலவைத்தொழிலாளி தன்‌ குழந்தைகளைக்‌ 
சடகோபா, வகுளாபரா, காரிமாறா என அழைப்பதைக்‌ கேட்ட 
ஆசாரியார்‌, “காஷாயம்‌ கட்டிக்‌ கெட்டேனே. துறவியாகாமல்‌ 
இருந்திருந்திருந்தால்‌ குழந்தைகளின்‌ பெயர்‌ சொல்லி 
உயர்ந்திருக்கலாமே” என்று கூறியதாக வழங்கும்‌ கதை ஒன்றுண்டு. 


பாகவத கைங்காயம்‌ 


பகவானைவிடப்‌ பாகவதனுக்கு வைணவ உலகில்‌ ஏற்றம்‌ 
உண்டு. அவர்களைச்‌ சாதுகோட்டி என்றும்‌ ஆதியான்‌ அடியார்‌ 
என்றும்‌ ஆழ்வார்‌ குறிப்பிடுகின்றார்‌. அவர்கள்‌ சங்கு சக்கரங்களைத்‌ 
தம்தோள்களில்‌ அணிந்து இறைபணி செய்பவர்கள்‌. அவர்களுக்குக்‌ 
கைங்கர்யம்‌ (அடிமை செய்தல்‌) செய்வது பாகவத சேஷத்துவம்‌ 
எனப்படும்‌. அடியார்க்கு அடியனாகும்‌ வைணவ நெறியைப்‌ 
பெரியாழ்வாரும்‌ குறிப்பிடுகின்றார்‌. 
** கேசவா! புருடோத்தமா ! கிளர்சோதியாய்‌! குறளா என்று 
பேசுவார்‌ அடியார்கள்‌ எம்தம்மை விற்கவும்‌ பெறுவார்களே ” 
(4.4.10) 


இங்கு, கேசவா, புருடோத்தமா எனப்பேசும்‌ அவர்களேயன்றி, 
அவர்தம்‌ அடியார்க்கும்‌ தாம்‌ அடிமை என்பது தோன்றத்‌ "தம்மை 
விற்கவும்‌ பெறுவார்களே' என்கிறார்‌ ஆழ்வார்‌. 


புருஷார்த்தம்‌ : வீடுபேறு 

புருஷன்‌ - ஆன்மா, அர்த்தம்‌ - பொருள்‌. ஆன்மா அடைய 
வேண்டிய பொருள்‌ என்பது பொருள்‌. மோட்சம்‌, வீடுபேறு 
எனலாம்‌. வீட்டுலகத்தை நம்மாழ்வார்‌ தம்‌ திருமொழியில்‌ 'நலம்‌ 
அந்தமில்லதோர்‌ நாடு” (2-8-4) என்றும்‌ “பொன்னுலகு "என்றும்‌, 
பரிமேலழகர்‌ “அந்தமில்‌ இன்பத்து வீடு” என்றும்‌ “திருவள்ளுவர்‌ 
வானோர்க்கு உயர்ந்த உலகம்‌” (346) என்றும்‌ குறிப்பிடுகின்றனர்‌. 
பெரியாழ்வாரும்‌ “வீட்டுலகம்‌” பற்றிக்‌ குறிப்பிடுகின்றார்‌. 

பரமபதத்தை “வைகுந்தம்‌, 4-6-10, 1-4-11, 2-1-10, 3-4-10) 
என்றும்‌ “நீள்‌ விசும்பு” (1-9-11) என்றும்‌ 'தனமிகுசோதி' (1-5-7) 
என்றும்‌ “நாரணன்‌ உலகு” (5-1-10) என்றும்‌ குறிப்பிடுகிறார்‌. 
மேலும்‌ “கடல்‌ வண்ணன்‌ கழலிணை காண்பார்களே” (3-3-10, 
4-2-11), “தூமணி வண்ணனுக்கு ஆளரே”' (3-8-10), “பரமழை 
சேர்வர்களே” (4-2-10), “எம்பெருமான்‌ இணையடிக்கீம்‌ 
இணைபிரியாதிருப்பர்‌' (4-9-11) எனக்‌ கூறும்‌ இடங்களி லெல்லாம்‌ 
பரமபதம்‌ பற்றிக்‌ குறிப்பிடுகிறார்‌ எனக்‌ கொள்ளலாம்‌. 

பரமபதத்தைப்‌ புருஷார்த்தமாகக்‌ கொண்டாலும்‌ அதனை 
அடைய உதவும்‌ கைங்கர்யத்தையும்‌ சேர்த்தே வைணவப்‌ 
பெரியார்கள்‌ புருஷார்த்தம்‌ என விளக்குவர்‌. இங்கு மோட்ச 
அனுபவமும்‌ கைங்கர்ய அனுபவமாகக்‌ கூறப்படுகிறது. கணவனின்‌ 
உவப்பே மனைவிக்குப்‌ பலன்‌ ஆவது போலப்‌ பகவான்மீது 
செலுத்தும்‌ அன்பே சீவான்மாவிற்குப்‌ புருஷார்த்தம்‌ - பேறு 
ஆகும்‌. பெருமானுக்கு நிழல்போல, அத்தாணிச்‌ சேவகம்‌ புரிதலே 
சிறப்பாதலின்‌ அச்சேவகத்துடன்‌ சார்ந்த பரமபதத்தையே 
ஆழ்வாரும்‌ குறிக்கிறார்‌ எனலாம்‌. 
* இருளகற்றும்‌ எறிகதிரோன்‌ மண்டலத்தூடு 
ஏற்றிவைத்து ஏணி வாங்கி 
அருள்கொடுத்திட்டு அடியவரை ஆட்கொள்வான்‌ 
அமரும்‌ ஊர்‌ அணி அரங்கமே ! ” (4-9-3) 
இருளை அகற்றுகின்ற சூரிய மண்டலத்தினுள்ளே அடியார்களை 
ஏறச்‌ செய்து, அங்கிருந்து அர்ச்சிராதி வழியாய்ப்‌ பரமபதத்துக்குக்‌ 
கொண்டுபோய்‌ அங்கு அவர்களை இருக்கச்‌ செய்து, தான்‌ இதுவரை 
உபாயமாக (வழி) இருந்ததை நீக்கி உபேயமாகி (அடையப்படும்‌ 
பொருள்‌) கருணை செய்து அப்பரமபதத்திலே கைங்கர்யம்‌ 
கொள்பவனான எம்பெருமான்‌ எழுந்தருளியிருக்கும்‌ ஊர்‌ 
திருவரங்கமாகும்‌ என்பது பாசுரத்தின்‌ பொருளாகும்‌. அதனால்‌ 
பிரகிருதியின்‌ உறவு நீங்கப்பெற்றதும்‌ ஆன்மா பரமபதத்தில்‌ 
பெருமானுக்கும்‌ அடிமை செய்து ஆனந்தத்தை அனுபவிக்கிறது 
என்பது தெளிவாகிறது. | 
மோட்சத்திற்குச்‌ செல்பவர்‌ சூரிய மண்டலத்தைப்‌ பிளந்து 
கொண்டுசெல்வர்‌ என்பதைத்‌ திருச்சந்த விருத்தப்‌ பாசுரமும்‌ (67) 
சிறிய திருமடலும்‌ (7-8), பெரிய திருமடலும்‌ (16-17) கூறுகின்றன. 
“ எற்றைக்கும்‌ ஏழேழ்‌ பிறவிக்கும்‌ உன்தன்னோடு 
உற்றேமே யாவோம்‌ உனக்கேநாம்‌ ஆட்செய்வோம்‌ ”” 
(திருப்பாவை 29) 
என்ற ஆண்டான்‌ பாசுரமும்‌, 
“ ஒழிவில்‌ காலமெல்லாம்‌ உடனாய்‌ மன்னி 
வழுவிலா அடிமை செய்ய வேண்டும்‌ ”” 
(திரு.மொழி (3.3.1) 
என்னும்‌ நம்மாழ்வார்‌ பாசுரமும்‌ கைங்கர்யமும்‌ சேர்ந்த 
பரமபதத்தையே குறிக்கின்றன எனலாம்‌. 

பக்திநெறிக்‌ கவிஞர்‌ 
பல தத்துவக்‌ கருத்துக்கள்‌ அடங்கிய பாசுரங்களைப்‌ பாடியுள்ள 
பெரியாழ்வார்‌ ஒரு பக்தராக, பக்திநெறிக்‌ கவிஞராகவே உயர்ந்து 
நிற்கிறார்‌. 
* பாலேய்‌ தமிழர்‌ இசைகாரர்‌ பத்தர்‌ பரவும்‌ ஆயிரத்தின்‌ '' (1-5-11) 


என்னும்‌ திருவாய்மொழிக்குப்‌ பொருள்கூறும்‌ ஈட்டுரைக்காரர்‌, 
“பாலேய்‌ தமிழர்‌ - என்றது முதலாழ்வார்களை; இசைகாரர்‌ என்றது 
திருப்பாணாழ்வாரை, பத்தர்‌ என்கின்றது பெரியாழ்வாரை என்கிறார்‌. 
“கால்‌ ஆழும்‌ நெஞ்சு அழியும்‌ கண்‌ சுழலும்‌ என்று இருப்பவர்‌ 
களைப்‌ பக்தர்கள்‌” என்கிறார்‌. இத்தகைய பக்தராகப்‌ பெரியாழ்வார்‌ 
விளங்கினார்‌. 
““ காலும்‌ எழா, கண்ணநீரும்‌ நில்லா, உடல்‌ 
சோர்ந்து, நடுங்கிக்‌ குரல்‌ 
மேலும்‌ எழா, மயிர்க்கூச்சும்‌ அறா, என 
தோள்களும்‌ வீழ்வு ஒழியா 
மால்‌ உகளா நிற்கும்‌ என்மனனே! உன்னை 
வாழத்‌ தலைப்‌ பெய்திட்டேன்‌ 
சேல்‌ உகளா நிற்கும்‌ நீள்சுனை சூழ்திரு 
மாலிருஞ்‌ சோலை எந்தாய்‌ '* (5.3.5) 
இப்பாசுரம்‌ ஒரு பக்தனுக்குரிய மெய்ப்பாடுகளை வெளிப்படுத்தி 
யிருப்பதால்‌ ஆழ்வாரின்‌ பக்தி நன்கு புலப்படுத்துகின்றது. 
ஆழ்வார்‌ பக்தி வேறு, பக்தியினால்‌ அடையும்‌ பயன்‌ வேறு 
என்று கருதாமல்‌ பக்தி செய்வதையே பயனாகக்‌ கொண்டார்‌. 
இத்தகைய பக்தியைச்‌ “சாத்திய பத்தி” என்பர்‌. இவ்வகையில்‌ அவர்‌ 
ஒரு சிறந்த பக்தி நெறிக்‌ கவிஞராக விளங்குகிறார்‌. 


ட்ப்‌ 

அதம்வார்‌ பன்னிருவர்‌ பாடிய அமுதப்‌ பாக்களின்‌ தொகுப்பே 
நாலாயிரத்‌ திவ்வியப்‌ பிரபந்தமாகும்‌. “வேத - வேதாங்க - 
வேதாந்தங்களின்‌ ஸாரமான ஸநாதன தர்மத்தை உணர்ந்து ஓழுகிய 
பெரியவர்களுடைய மன எழுச்சி, அனுபவம்‌, ஆனந்தம்‌, 
ஆத்மநிலை இவற்றின்‌ மொழிபெயர்ப்பே திவ்யப்‌ பிரபந்தம்‌. 
எனவே, ஆழ்வார்கள்‌ அருளிச்செய்த இத்தமிழ்‌ வேதத்தைக்‌ 
கலாரஸத்தோடு கூடிய ஒரு புதிய சிருஷ்டியாகவே மதிக்க 
வேண்டும்‌'' என்பர்‌ பி. ஸ்ரீ. அவர்கள்‌ (திவ்‌.பிர. ஸாரம்‌ - பக்‌. 14) 
“இப்படி பகவத்‌ ஸ்வரூப - ரூப - குண - விபூதிகளை ...... 
அனுபவித்து அது உள்ளடங்காமை வழிந்து புறப்படச்‌ 
சொல்லாயிற்று இப்பிரபந்தம்‌ என்பது “ஈடு! வியாக்கியானம்‌. 
அதனால்‌ எம்பெருமானை அன்பினால்‌ அனுபவித்த இன்ப 
அனுபவங்களின்‌ வெளிப்பாடே ஆழ்வார்களின்‌ அருளிச்‌ 
செயல்கள்‌” என அறிய முடிகிறது. 
கவிதையாயும்‌ கவிதையின்‌ பொருளாகவும்‌ விளங்கும்‌ 
பெருமானே தம்முள்‌ இருந்து பாடியதாக ஆழ்வார்கள்‌ 
கருதுகின்றனர்‌. 
* பண்ணுளாய்‌ கவிதன்னுளாய்‌ * (திரு. மொழி. 7-16) 
“ என்‌ நெஞ்சத்து உள்ளிருந்திங்கு 
இருந்தமிழ்‌ நூலிவை மொழிந்து'” (திரு. மொழி (10-6-4) 
“ பண்ணார்‌ பாடல்‌ இன்கவிகள்‌ 
யானாய்த தன்னைப்‌ பாடி '' (திரு.மொழி. 7-16) 
என நம்மாழ்வாரும்‌, 





1. இந்த வியாக்கியானம்‌ நம்பிள்ளை உபதேசித்த வடக்குத்‌ திருவீதிப்‌ பிள்ளை எழுதியது. 

“ பாட்டினால்‌ உன்னை என்‌ 
நெஞ்சகத்திருந்தமை காட்டினாய்‌” 
(பெரிய. திரு. 8-10-9) 
எனத்‌ திருமங்கையாழ்வாரும்‌ கூறுதல்‌ காண்க. 


அழியா உயிரோவியமாய்த்‌ தம்‌ நெஞ்சகத்தே தீட்டி, 
எம்பெருமானை அனுபவித்த பெரியாழ்வாரின்‌ படைப்பும்‌ அவர்‌ 
அனுபவித்த இறையின்ப வெளிப்பாடே ஆகும்‌. அவர்‌ பாசுரங்கள்‌ 
அவர்‌ பெற்ற இன்பத்தைக்‌ கற்பாரும்‌ பெறச்‌ செய்ய வல்லன. 
பக்திப்‌ பாசுரங்கள்‌ என்ற நிலையில்மட்டு மன்றி, இலக்கிய 
நயத்திலும்‌ அவை சிறந்து விளங்குவன. கவிதைக்குரிய வடிவம்‌, 
உணர்ச்சி, கற்பனை, ஒலிநயம்‌ முதலிய இலக்கிய உத்திகளால்‌ 
அவரது படைப்புத்திறனை அறியமுடிகிறது. 

இனி அவர்‌ பாசுரங்களின்‌ இலக்கியத்திறனை இக்கட்டுரையில்‌ 
காண்போம்‌. 


பொருள்‌ நயம்‌ 
கவிஞன்‌ தான்‌ சொல்ல நினைக்கும்‌ கருத்தை அழகுபட 
நயமாகக்‌ கூறுவதே அவன்‌ படைக்கும்‌ கலைக்கு வெற்றியாகும்‌. 
ஆழ்வார்‌ தம்மை யசோதையாகப்‌ பாவித்துக்‌ கொண்டு 
குழந்தையுடன்‌ விளையாட நிலாவை அழைக்கிறார்‌. 
“ என்‌ சிறு. குட்டன்‌ எனக்கோர்‌ இன்னமுது எம்பிரான்‌ 

தன்‌ சிறு கைகளால்‌ காட்டிக்‌ காட்டி அழைக்கின்றான்‌ 

அஞ்சன வண்ணனோடு ஆடல்‌ ஆட உறுதியேல்‌ 

மஞ்சில்‌ மறையாதே மாமதீ! மகிழ்ந்‌ தோடிவா '' (1.5.2) 


இப்பாசுரத்தில்‌ குழந்தையின்‌ அழகும்‌, அருமையும்‌, பெருமையும்‌, 
பேதைமையும்‌, தாயின்‌ பரிவும்‌ புலனாகின்றன. உரிமை புலப்பட 
“என்‌ சிறுகுட்டன்‌” என்றும்‌, இனியனாதலின்‌ “எனக்கோர்‌ 
இன்னமுது' என்றும்‌, பெருமைக்குரியவன்‌ என்பதால்‌ “எம்பிரான்‌” 
என்றும்‌, அழகிய நிறம்‌ தெரிவதால்‌ “அஞ்சன வண்ணன்‌” என்றும்‌ 
சொல்லி மகிழ்கிறார்‌. சிறு கைகளைக்‌ காட்டி, காட்டி அழைப்பது 
அவனது பிள்ளைமைப்‌ பண்பைக்‌ (வானிலா வருதல்‌ இல்லை என 
அறியாமை) காட்டுகிறது. குழந்தை தன்‌ சிறு கைகளால்‌ நிலவைச்‌ 
சுட்டிக்‌ காட்டிப்‌ பலமுறை அழைப்பதால்‌ “குழந்தையின்‌ கை 
நோகூமோ' என்ற தாயின்‌ பரிவும்‌ புலனாகின்றது. 


மேகத்திடை நிலவு மறைதல்‌ இயல்பாதலின்‌ அப்படி மறைந்து 
விட்டால்‌ குழந்தை ஏமாந்து விடுமே என்பதால்‌ 'மஞ்சில்‌ மறையாதே 

மாமதீ' என வேண்டுகிறார்‌. குழந்தையோடு விளையாட நிலா 
மகிழ்ச்சியோடு ஓடி. வர வேண்டுமாம்‌. குழந்தையைக்‌ காத்திருக்க 
வைக்கக்‌ கூடாதல்லவா? தாமதித்தால்‌ குழந்தை உறங்கிப்‌ போய்‌ 
விடுவான்‌ என்பதால்‌ விரைந்து வரவேண்டும்‌ என்கிறார்‌. 


திங்கள்‌ மகிழ்ந்து வர வேறொரு காரணமும்‌ உள்ளது. 
அழைப்பது யார? கண்ணன்‌ அல்லவா? அவன்‌ எப்படிப்பட்டவன்‌? 
நிலா இதனை உணரவேண்டும்‌. நிலா தேய்தலும்‌ வளர்தலுமான 
குறையுள்ளவன்‌; களங்கத்தை உடையவன்‌. ஆனால்‌, கண்ணனோ 
எப்போதும்‌ முழு நிலாவாகக்‌ களங்கமற்று ஒளியுடன்‌ திகழ்பவன்‌. 
நிலவு கண்ணனுக்கு நிகர்‌ இல்லை என்று இருக்கையில்‌ அவன்‌ 
கிடைத்த வாய்ப்பைப்‌ பயன்படுத்திக்கொண்டு விரைந்து ஓடி 
வரவேண்டும்‌ அல்லவா? இங்ஙனம்‌ நிலவைக்‌ காட்டி மகிழும்‌ 
குழந்தையின்‌ இயல்பையும்‌ தாயின்‌ பரிவையும்‌ நயம்பட ஆழ்வார்‌ 

கூறுதல்‌ படித்து இன்புறத்தக்கது. 
” அஞ்சன வண்ணன்‌ ஆயர்கோலக்‌ கொழுந்தினை '' (3.2.1) 


என்‌ மணிவண்ணனைப்‌ போக்கினேன்‌ '' (3.2.3) 
 கண்ணுற்‌ கினியானைக்‌ கான தரிடைக்‌ கன்றின்பின்‌ 
எண்ணற்‌ கரியானைப்‌ போக்கினேன்‌ '' (3.2.4) 
£ தெய்வத்‌ தலைவனைப்‌ போக்கினேன்‌ *' (3.2.5) 
புள்ளின்‌ தலைவனைப்‌ போக்கினேன்‌ '' (3.2.7) 
£ என்‌ இளஞ்சிங்கத்தைப்‌ போக்கினேன்‌ *' (3.2.8) 
““ என்‌ பிள்ளையைப்‌ போக்கினேன்‌" (3.2.9) 


எனும்‌ பாசுர அடிகளில்‌ கண்ணனைப்‌ பொருள்பொதிந்த பல 
தொடர்களால்‌ ஆழ்வார்‌ குறிப்பிடுகின்றார்‌. அவன்‌ அழகும்‌ 
வண்ணமும்‌ புலப்பட 'அஞ்ன வண்ணன்‌ “மணிவண்ணன்‌” என்றார்‌ 
அவன்‌ அஞ்சாத தன்மையை உணர்த்த “இளஞ்சிங்கம்‌” என்கிறார்‌. 
ஆயர்களுக்குத்‌ துன்பம்‌ வந்தால்‌ முதலில்‌ தன்முகம்‌ வாடுபவன்‌ 
என்பதால்‌ “கொழுந்து” என்றார்‌ கண்ணன்‌ செய்யும்‌ தீம்புகளால்‌ 
பிறர்‌ நெஞ்சம்‌ புண்பட்டாலும்‌ கண்வாங்க ஒண்ணாதபடி 
பார்ப்பதற்கு இனியன்‌ ஆகிறான்‌. அதனால்‌ 'கண்ணுக்கினியான்‌' என 
ஆழ்வார்‌ அழகாகக்‌ குறிப்பிடுகிறார்‌. ஆண்டாள்‌ இராமபிரானை 
“மனத்துக்கினியான்‌' (திரு.பா.12) என்பார்‌. தம்‌ முயற்சியால்‌ பெற 
நினைப்பவர்க்கு அவன்‌ “எண்ணற்கு அரியான்‌” ' ஆகிறான்‌. அவனது 

கடவுட்‌ தன்மையை உணர்த்த வேண்டி 'தெய்வத்தலைவன்‌”, 
புள்ளின்‌ தலைவன்‌” எனக்‌ குறிக்கிறார்‌. அத்தெய்வம்‌ யசோதையின்‌ 
மகனாய்‌ வளர்ந்ததைக்‌ காட்ட “என்‌ பிள்ளையைப்‌ போக்கினேன்‌” 
என்கிறார்‌. கண்ணனின்‌ பெருமைகள்‌ அனைத்தையும்‌ அவனைக்‌ 
குறிப்பிடும்‌ தொடர்களாலேயே ஆழ்வார்‌ பெறவைத்துள்ளார்‌. 


எளிமையும்‌ தெளிவும்‌ 

ஆழ்வாரின்‌ பாசுரங்கள்‌ ஓரளவு கல்வி அறிவு பெற்றோரும்‌ 
எளிதில்‌ புரிந்துகொள்ளும்‌ நடையில்‌ அமைந்துள்ளன. அவர்தம்‌ 
பாசுரங்கள்‌ முயன்று பொருள்‌ கொள்ளும்‌ நிலையிலோ தெளிவற்ற 
பாங்கிலோ அமையவில்லை. 


* திருவுடையாள்‌ மணவாளா, திருவரங்கத்தே கிடந்தாய்‌ 
மருவி மணம்‌ கமழ்கின்ற மல்லிகைப்‌ பூச்சூட்ட வாராய்‌ '' (2.7.2) 


என யசோதை கண்ணனை மலர்‌ சூட்டிக்‌ கொள்ள அழைக்கும்‌ 
பாசுர அடிகளிலும்‌, 


* ஆலத்து இலையான்‌ அரவின்‌ அணைமேலான்‌ 
நீலக்‌ கடலுள்‌ நெடுங்காலம்‌ கண்வளர்ந்தான்‌ 
பாலப்‌ பிராயத்தே பார்த்தற்கு அருள்‌ செய்த 
கோலப்‌ பிரானுக்கோர்‌ கோல்‌ கொண்டு வா ”' 
எனக்‌ காக்கையைக்‌ கோல்‌ கொணரக்‌ கேட்கும்‌ பாசுர அடிகளிலும்‌ 
எளிதில்‌ புரியும்‌ சொற்களைக்‌ கொண்டே ஆழ்வார்‌ கருத்துக்களைப்‌ 
புலப்படுத்தியிருப்பதை எடுத்துக்காட்டாகக்‌ கொள்ளலாம்‌. 


பொருட்‌ செறிவு 

சுருங்கச்‌ சொல்லி விளங்க வைத்தல்‌ நூலிற்கு அழகாகும்‌. 
விரிவாகப்‌ பொருள்‌ தரக்கூடிய சொல்லையோ, சொற்‌ 
றொடரையோ அழ்வார்‌ பயன்படுத்துவார்‌ என்பதையும்‌ 
பாசுரங்களின்‌ வழி அறியமுடிகிறது. 


“அல்வழக்கு ஒன்றுமில்லா அணிகோட்டியர்‌ கோன்‌' (திரு. பல்‌.11) 


என்னும்‌ அடியில்‌ 'அல்வழக்கு' என்பதன்‌ பொருள்‌ விரிவானதாகும்‌ 
1. உடலையே ஆன்மா என நினைப்பது. 2. எம்பெருமானுக்கு 
அடிமையாக இருக்க வேண்டிய ஆன்மாவைச்‌ சுதந்திரம்‌ என 
நினைப்பது. 3. சிறு தெய்வங்களைப்‌ பர தெய்வமாக நினைப்பது. 
4. எம்பெருமானிடம்‌ கீழான பலன்களை எதீர்பார்ப்பது. 5. பாகவத 

தர்மங்களைக்‌ கடைப்பிடியாமை போன்றன “அவ்வழக்கு கள்‌. 
அவை குற்றங்கள்‌ என விளக்கப்பட வேண்டும்‌. 


அவதார நிகழ்ச்சிகளையும்‌ ஆழ்வார்‌ விரிவாகக்‌ கூறுதல்‌ 
இல்லை மிகச்‌ சுருக்கமாக ஓரிரு அடிகளிலேயே அவதார 
நிகழ்ச்சிகளைக்‌ கூறிவிடுகிறார்‌. 


£ தேனுகன்‌ பிலம்பன்‌ காளியன்‌ என்னும்‌ 
தீப்பப்‌ பூடுகள்‌ அடங்க உழக்கி” (3.6.4) 


என்கையில்‌ ஓரடியில்‌ தேனுகன்‌, பிலம்பன்‌, காளியன்‌ வதம்‌ 
கூறப்பட்டுவிடுகிறது. 
கஞ்சனும்‌ காளியனும்‌ களிறும்‌ மருதும்‌ எருதும்‌ 
வஞ்சனையில்‌ மடிய வளர்ந்த மணிவண்ணன்‌ மலை: (4.3.2) 
என்கையில்‌, முதலடியில்‌ ஐவரை அழித்த கண்ணன்‌ செயல்கள்‌ 
இடம்‌ பெறுதலைக்‌ காணலாம்‌. 


தத்துவக்‌ கருத்துக்களை உள்ளடக்கிய நிலையிலும்‌ ஆழ்வார்‌ 
பாசுரங்கள்‌ அமைந்துள்ளன. 


திருப்பல்லாண்டு எளிதில்‌ விளங்கிக்‌ கொள்ளக்‌ கூடியதாயினும்‌ 
அதில்‌ திருமந்திரப்‌ பொருள்‌ செறிந்திருப்பதைக்‌ கற்றோர்‌ அறிவர்‌. 
அக்கரை என்னும்‌ அநந்தக்‌ கடலுள்‌ அழுந்தி உன்‌ பேரருளால்‌ 

இக்கரை ஏறி இளைத்திருந்தேனை அஞ்சலென்று கைகவியாய்‌”” 
(5.3.7) 

“உனக்கு இடமாயிருக்க எனக்கு உரித்தாக்கினையே'" (5.4.9) 
மேற்காணும்‌ பாசுர அடிகளில்‌ பொருள்‌ விளங்கக்கூடிய எளிமை 
காணப்படினும்‌, அவை முறையே பிரபத்தி நெறி, அந்தர்யாமித்துவ 
நிலை எனும்‌ வைண சமயக கோட்பாடுகளை உள்ளடக்கியன 
என்பதையும்‌ உணர்தல்‌ வேண்டும்‌. 

ஆழ்வாரின்‌ சில பாசுரங்கள்‌ தத்துவார்த்த விளக்கத்திற்கு 
அடிப்படையாகவும்‌ அமைந்து விடுகின்றன. 

கண்ணன்‌ கோவர்த்தனகிரியைக்‌ குடையாகப்‌ பிடித்த 
நிகழ்ச்சியைக்‌ கூறுகையில்‌ ஓரிடத்தில்‌, சிங்கத்தோடு போர்புரியும்‌ 
பெண்‌ யானையைக்‌ காட்டுகிறார்‌. அப்போது தான்‌ ஈன்ற 
குட்டியைச்‌ சிங்கக்‌ குட்டியொன்று தொடர்ந்து வந்து கொல்லத்‌ 
தொடங்க, அதைப்‌ பொறாமல்‌ தன்‌ குட்டியைத்‌ தன்‌ கால்களின்‌ 
நடுவில்‌ கொண்டு, யானை அதனோடு போர்‌ புரிந்ததை, 

்‌” இழவு தரியாததோர்‌ ஈற்றுப்பிடி 
இளஞ்சியம்‌ தொடர்ந்து முடுகுதலும்‌ 
குழவியிடைக்‌ காலிட்டு எதிர்ந்து பொரும்‌ 
கோவந்தன மென்னும்‌ கொற்றக்‌ குடையே ”* (3.5.2) 
என்பார்‌. இப்பாசுரம்‌ தத்துவார்த்த விளக்கம்‌ ஒன்றிற்குக்‌ 
காரணமாயிற்று. நரசிம்ம அவதாரத்தில்‌ இரணியனைச்‌ சினந்த 
நிலையிலேயே பிரகலாதனுக்கு இறைவன்‌ அருள்‌ புரிந்தான்‌. 
பிரகலாதன்‌ தன்‌ திருவடிக்கீழ்‌ வந்து புகுந்து நின்றானாம்‌. இங்ஙனம்‌ 
இறைவனிடம்‌ சீற்றமும்‌ அருளும்‌ ஒன்றிணைந்தது எவ்வாறு 
பொருந்தும்‌ என்ற வினா எழுந்தது. அதற்கு எம்பெருமானார்‌ “சிங்கம்‌ 
யானைமேல்‌ சீறினாலும்‌ (யானை) குட்டிக்கு மூலை 
உண்ணாலாம்படி இருக்கும்‌” என்று விளக்கம்‌ அளித்தார்‌ என்பர்‌. 


வர்ணனைத்‌ திறன்‌ 

ஆழ்வார்‌ பாசுரங்களில்‌ நாம்‌ காணும்‌ வர்ணனைகள்‌ 
பெரும்பாலும்‌ செயற்கைத்‌ தன்மையற்று இயல்பான தன்மையில்‌ 
அமைந்துள்ளன. 


கண்ணன்‌ வளர்ந்த ஆயர்பாடியினையும்‌ ஆயர்களின்‌ 
வாழ்வையும்‌ அவர்கள்‌ வாழ்ந்த காலத்தில்‌ காண்பது போன்ற 
அனுபவத்தைப்‌ பெறும்‌ வகையில்‌ ஆழ்வார்‌ பாடியுள்ளார்‌. 


ஆயர்கள்‌ பசுக்களை மேய்த்து, அவற்றால்‌ வரும்‌ 
பயன்கொண்டு வாழ்பவர்கள்‌. அவர்கள்‌ உறியையும்‌ எப்போதும்‌ 
மழு என்னும்‌ ஆயுதத்தையும்‌, பசு மேய்க்கும்‌ கோலையும்‌ ஓலைப்‌ 
பாயையும்‌ உடையவர்கள்‌. அவர்கள்‌ தோற்றத்தை ஆழ்வார்‌, 


* கொண்ட தாளுறி கோலக்‌ கொடுமழு 
தண்டினர்‌, பறியோலைச்‌ சயனத்தர்‌ ”' (1.2.5) 


எனக்‌ காட்டுகிறார்‌. ஆடவர்‌ ஆனிரைகளை மேய்க்கப்போவர்‌; 
தாய்மார்‌ மோர்‌ விற்கப்‌ போவர்‌ (3.1.9). விடியற்‌ காலையில்‌ மகளிர்‌ 
தயிர்‌ கடைவர்‌ (3.8.9). பால்‌ காய்ச்ச வேண்டி அடுப்புப்‌ பற்ற 
வைக்கச்‌ சீறு தீ கேட்க அண்டை வீட்டிற்குச்‌ சென்று பெண்கள்‌ 
சிறிது நேரம்‌ பேசி நிற்பர்‌ (2.9.5) ஆயர்‌ இல்லங்களில்‌ உறிகளில்‌ 
மேலுள்ள பண்டங்களில்‌ நெய்யும்‌, பாலும்‌, வடிதயிரும்‌ 
வெண்ணெயும்‌ எப்போதும்‌ இருக்கும்‌ (2-4-9). விழா நாட்கள்‌ வரின்‌ 
பல்வேறு பண்டங்கள்‌ செய்து வழிபாடு செய்தலும்‌ உண்டு. (2-4-9) 
வீட்டில்‌ உள்ள சிறுவர்களும்‌ காலையில்‌ கன்றின்‌ பின்னே சென்று 

மாலையில்‌ வீடு திரும்புவர்‌ (3-3-5) அவர்கள்‌ புழுதியில்‌ ஆடுவதால்‌ 
அவர்கள்‌ மேனி புழுதிபடிந்து இருக்கும்‌ (2-4-9). வெண்ணெய்‌ 
உண்பதால்‌ அவர்கள்‌ மேனியில்‌ வெண்ணெய்‌ நாற்றம்‌ வீசும்‌ 
(2-4-1). அவர்கள்‌ விளையாட்டாகக்‌ கன்றுகளின்‌ செவியில்‌ 
கட்டெறும்பு பிடித்து விடுவர்‌ (2-4-2). கன்றுகள்‌ துள்ளியோட 
அவற்றின்‌ வாலில்‌ ஓலைகளைக்‌ கட்டி மகிழ்தலும்‌ உண்டு (2-4-8). 
மாலையில்‌ வீடு திரும்பும்‌ சிறுவர்கள்‌ பல்வேறு மலர்‌ மாலைகளை 
அணிந்து கொண்டு பாட்டுக்கள்‌ பாடியும்‌, ஆடியும்‌ குழல்‌ ஊதிக்‌ 
கொண்டும்‌ வீடு திரும்புவர்‌ (3-4-8). அவர்தம்‌ தந்தையரும்‌ உணவு 
உண்ணாது அவர்களோடு உண்ணக்‌ காத்திருப்பர்‌ (3.3.3) வீடு 
திரும்பிய சிறுவர்கள்‌ பாலமுது உண்பார்கள்‌. 


ஆயர்‌ சிறுமியர்‌ இல்லத்தில்‌ தாய்க்குத்‌ துணையாக இருப்பர்‌. 
அவர்கள்‌ சிற்றில்‌ இழைத்து விளையாடுவர்‌ (3.2.2) நதியில்‌ 
விளையாடிக்கொண்டும்‌ பொழுது போக்குவர்‌ (2-10-1). 


அழகிய கன்றுகளைக்‌ கண்டால்‌ அவற்றை உடையவர்‌ 
களுக்குத்‌ தெரியாமல்‌ களவில்‌ கொண்டு போகும்‌ ஆயர்களின்‌ 
பழக்கத்தையும்‌ ஆழ்வார்‌ குறிப்பிடுகின்றார்‌. இதனைக்‌ “கன்று கால்‌ 
மாறுதல்‌” என்பர்‌. கண்ணன்‌ தன்‌ காதலியைக்‌ களவில்‌ கொண்டு 
சென்றதும்‌ ஆயர்களின்‌ இச்செயலைப்‌ போன்றதே (3.8.2). 
என்கையில்‌ ஆழ்வார்‌ ஆயர்குலத்திற்கேற்ற உவமையைப்‌ 
பயன்படுத்துதல்‌ காண்க. 

இவ்வாறு ஆயர்கள்‌ வாழ்க்கையை இயல்பான நிலையில்‌ 
வாணிததுக்‌ கூறும்‌ நயத்தைக்‌ காண்கிறோம்‌. 

நாடு, நகர வளங்களைக்‌ கூறுகையிலும்‌ இத்தகு இயல்பான 
வர்ணனை காணமுடிகிறது. 


“ புன்னை செருந்தி யொடு 
புனவேங்கையும்‌ கோங்கும்‌ நின்று 
பொன்னரி மாலைகள்‌ சூழ்‌ 
பொழில்‌ மாலிருஞ்‌ சோலையதே '' (4-3.3) 


₹ குரவரும்பக்‌ கோங்கலரக்‌ 


குயில்‌ கூவும்‌ குளிரபொழில்‌ சூழ்‌ 
திருவரங்கம்‌ என்பதுவே ”' (4-8.5) 

“்‌ சேவலொடு பெடையன்னம்‌ செங்கமல 
மலரேறி ஊசலாடிப்‌ 
பூவணைமேல்‌ துதைந்தெழு செம்‌ பொக பாக்‌ 
விளையாடும்‌ புனல்‌ அரங்கமே ”' (4-9.9) 


என்கையில்‌ மலர்களால்‌ பொலிவுபெற்ற சோலை சூழ்‌ திருமாலிஞ்‌ 
சோலையினையும்‌ திருவரங்கத்தையும்‌ காண்கிறோம்‌. 


நுண்ணோக்குத்‌ திறன்‌ 


ஆழ்வார்‌ காட்சிகளை நுட்பமாகக்‌ கண்டு, அவற்றைத்‌ 
துல்லியமாக வெளியிடுவதிலும்‌ வல்லவர்‌. 


“ சிறுவி ரல்கள்‌ தடவிப்பரி மாறச்‌ 
செங்கண்‌ கோடச்‌ செய்யவாய்‌ கொப்பளிக்க 
குறுவெயர்ப்‌ புருவம்‌ கூட லிப்பக்‌ 
கோவிந்தன்‌ குழல்கொடு ஊதினபோது 
பறவையின்‌ கணங்கள்‌ கூடு துறந்து 
வந்து சூழ்ந்து படுகாடு கிறப்ப 
கறவையின்‌ கணங்கள்‌ கால்பரப்பிட்டுக்‌ 


கவிழ்ந்திறங்கிச்‌ செவியாட்ட கில்லாவே ”” (8-6.8) 


கண்ணன்‌ குழலோசை கேட்டோர்‌ அவ்விசையில்‌ மயங்கிச்‌ சுற்றுச்‌ 
சூழலை மறந்துவிடுவர்‌. ஆழ்வாரும்‌ அவ்வாறு மயங்கினார்‌ 
என்றாலும்‌ அவரது பார்வை கண்ணன்‌ தோற்றத்தையும்‌ கவனிக்கத்‌ 
தவறவில்லை. குழல்‌ ஊதும்போது கண்ணனிடம்‌ ஏற்பட்ட 
அசைவுகளைக்‌ கவனித்து, அவற்றைப்‌ பாடியுள்ளார்‌. சிறுவிரல்கள்‌ 
குழலின்‌ துளைகள்‌ நாடிப்‌ பரிமாறிய நிலை - சிவந்த கண்களின்‌ 
வளைவு - சிவந்த வாய்‌ காற்றால்‌ நிரம்பியிருந்ததால்‌ துளை வழிவந்த 
நீர்‌ - குறுவியர்வை - புருவத்தின்‌ வளைவு - என அனைத்து 
அசைவுகளையும்‌ நுட்பமாக நோக்கியுள்ளார்‌. 


குழலோசையால்‌ மயங்கிய பறவைகள்‌, பசுக்களின்‌ நிலையும்‌ 
நுண்ணோக்குப்‌ பார்வையில்‌ தருகிறார்‌. பறவைகள்‌ கூடுதுறந்து 
படுகாடு கிடந்த நிலை - பசுக்கூட்டங்கள்‌ கால்பரப்பிக்‌ கொண்டு, 
கவிழ்ந்து, இறங்கி, செவி ஆட்டாது இருந்த நிலை - கூறி 
உயிரினங்கள்‌ இசையால்‌ மயங்கிய நிலையை அழகாக 
வெளியிட்டுள்ளார்‌. 

கற்பனை 

கவிஞன்‌ தான்‌ காணும்‌ காட்சிகளை - அனுபவித்த 
அனுபவங்களைத்‌ தன்‌ உள்ளம்‌ உணர்ந்தவாறு அழகிய வடிவில்‌ 
வெளியிடுகையில்‌ கவிதை பிறக்கிறது. அக்கவிதை சிறக்க 
அவனுக்குப்‌ பெரிதும்‌ துணை புரிவது கற்பனை. கவிஞனின்‌ 
கற்பனைத்‌ திறனை வெளிப்படுத்த அணிகள்‌ பயன்படுகின்றன. 


இயற்கையில்‌ அழகுமிக்க நங்கை ஒருத்தி தன்னை மேலும்‌ 
அழகுபடுத்திக்‌ கொள்ளப்‌ பல்வேறு அணிகலன்களை அணிந்து 
கொள்கிறாள்‌. அது போலக்‌ கவிஞனும்‌ தன்‌ கவிதை சிறக்கப்‌ பல 
அணிகளைப்‌ பயன்படுத்தியிருப்பதைக்‌ காண்போம்‌. 


உவமை அணி 

அணிகளுக்கெல்லாம்‌ தலையாயது உவமை அணி. இதனைப்‌ 
பயன்படுத்தாத கவிஞர்கள்‌ இலர்‌. பெரியாழ்வார்‌-தம்‌ பாசுரங்களில்‌ 
அதிக அளவில்‌ இவ்வணியைக்‌ கையாண்டுள்ளார்‌. 

மலர்களில்‌ சிறந்த தாமரையைத்‌ திருமாலின்‌ முகம்‌, கண்கள்‌, 
கால்கள்‌, ஆகியவற்றிற்கு உவமை கூறுவர்‌. ஆழ்வாரும்‌ கமலக்‌ 
கண்ணன்‌ (2-10-10), செந்தாமரைக்‌ கண்‌ (3-4-7), செங்கமல அடி 
(3.2.4) என்பார்‌. கால்விரல்கள்‌ தாமரை இதழ்‌ போன்றன என்ற புதிய 
உவமையினைக்‌ கூறுகிறார்‌ ஆழ்வார்‌. 

“* செங்கமலக்‌ காலில்‌ சிற்றிதழ்‌ போல்‌ ” (1.6.10) 
கண்ணனின்‌ சுருண்ட கருங்குழல்‌ பவளவாயில்‌ வந்து 
விழுவது செங்கழலப்‌ பூவில்‌ தேன்‌ உண்ணும்‌ வண்டுபோல 
உள்ளதாம்‌: 

* செங்கமலப்‌ பூவில்‌ தேனுண்ணும்‌ வண்டேபோலப்‌ 
பங்கிகள்‌ வந்துன்‌ பவளவாய்‌ மொய்ப்ப *" (1.9.2) 
என்பது பாசுரம்‌. கண்ணன்‌ முகத்தில்‌ வியர்வைத்‌ துளிகள்‌ 
துளிர்ப்பது தாமரைப்பூவில்‌ முத்துக்கள்‌ சிந்தினாற்போல்‌ உள்ளது 
என்பதை, 
** அங்கமலப்‌ போதகத்தில்‌ அணிகொள்‌ முத்தம்‌ 
சிந்தினாற்போலச்‌ செங்கமல முகம்‌ வியர்ப்ப ”” (2.2.9) 
என்கிறார்‌ ஆழ்வார்‌. 

அஞ்சன வண்ணனாகிய கண்ணனின்‌ பொன்மேனிக்குப்‌ பல 
பொருள்கள்‌ உவமையாகின்றன. 


்‌ குன்றொடு கொழு முகில்போல்‌ குவளைகள்‌ 
போல்‌ குரைகடல்போல்‌ நின்றாடும்‌ 
கணமயில்போல நிறமுடைய நெடுமால்‌ ”' (4.8.9) 


இங்குக்‌ குளிர்ச்சி, நெய்ப்பு, இருட்சி, ஒளி காரணமாக முறையே 
முகிலும்‌, குவளை மலரும்‌, கடலும்‌, மயிலும்‌, உவமை ஆயின. 
குளிர்ச்சி வள்ளன்மையையும்‌, நெய்ப்பு அழகினையும்‌, இருட்டு 
வண்ணத்தையும்‌, ஒளி களிப்பையும்‌ உணர்த்தி நின்றன. 
தோகை மயிலும்‌, அன்னமும்‌, மான்பிணையும்‌ மகளிர்க்குச்‌ 
சாயலால்‌, நடையால்‌, மருட்சியால்‌ உவமை ஆயின, 
““ தோகை மயிலன்ன நப்பின்னை ”' (1.5.9) 
அன்ன நடை மடவாய்‌ யசோதை ”' (1.5.11) 
“்‌ மடமயில்களோடு மான்பிணைபோல மங்கைமார்கள்‌ '' 
(3.6.2) 
மற்றொரு பாசுரத்தில்‌ இறைவன்‌ திருவடிகளையும்‌, முனிவர்கள்‌ 
வணங்கி நிற்கும்‌ நிலையினையும்‌ உவமையாகக்‌ கூறி நாட்டுவளம்‌ 
கூறுகிறார்‌. 
* உரம்‌ பெற்ற மலர்க்கமலம்‌ உலகளந்த 
சேவடிபோ லுயர்ந்து காட்ட 
வரம்புற்ற கதிர்ச்செந்நெல்‌ தாள்‌ சாய்த்துத்‌ 
தலை வணங்கும்‌ தண்ண ரங்கமே ”' (4.9.8) 
என்பதில்‌ தாமரை மலர்கள்‌ உலகளந்த சேவடிபோல விளங்க, 
வயல்களில்‌ செந்நெல்கதிர்‌ தலை சாய்த்து முனிவர்கள்‌ பெருமான்‌ 
திருவடிகளை வணங்குவது போல விளங்கும்‌ என்கிறார்‌. 
கண்ணன்‌ கோவர்த்தன கிரியைக்‌ குடையாகப்‌ பிடித்தபோது, 
சுற்றி விழுந்த நீரருவி முத்துவடம்‌ போலவும்‌, அந்நீர்‌ கண்ணன்மீது 
பட்டபோது முத்துச்சட்டை போலவும்‌, விளங்குவதைக்‌ கீழே 
காணலாம்‌ : 
* எப்பாடும்‌ பரந்து இழிதெள்‌ ளருவி 
இலங்கு மணிமுத்து வடம்‌ பிறழக்‌ 
குப்பாயமென நின்று காட்சி தரும்‌ 
கோவர்த்‌ தனமென்னும்‌ கொற்றக்‌ குடையே '' (3.5.6) 

முதுமைக்‌ காலத்தில்‌ நெய்க்குடத்தைப்‌ பற்றி ஏறும்‌ எறும்புகள்‌ 
போல்‌ நோய்கள்‌ பற்றும்‌ என்பதை, 
* நெய்க்‌ குடத்தைப்‌ பற்றி யேறும்‌ 
எறும்புகள்‌ போல்‌ நிரந்தெங்கும்‌ 
கைக்‌ கொண்டு நிற்கின்ற நோய்கள்‌ ”” 
என உணர்த்துகிறார்‌. 


ஆழ்வார்‌ தாம்‌ பெற்ற இறை இன்பத்தையும்‌ அழகிய உவமை 
வழி நயம்படக்‌ கூறுதலைக்‌ கீழ்வரும்‌ பாசுர அடிகள்‌ உணர்த்தும்‌: 
£ கடல்கடைந்‌ தமுதங்கொண்டு 
கலசத்தை நிறைத்தாற்போல்‌ 
உடலுருகி வாய்‌ திறந்து 
மடுத்துன்னை நிறைத்துக்‌ கொண்டேன்‌ '* (5.4.4.) 


இல்பொருள்‌ உவமை அணி 
இல்லாத ஒன்றை உவமித்துக்‌ பொருளைச்‌ சிறப்பிப்பது 
இல்பொருள்‌ உவமை அணியாகும்‌. 
ஆயர்பாடியில்‌ அண்ணனாகிய பலதேவன்‌ ஓட, அவனைத்‌ 
தொடர்ந்து தம்பியாகிய கண்ணன்‌ ஓடுகிறான்‌. அவர்கள்‌ இருவரும்‌ 
ஒருவர்பின்‌ ஒருவர்‌ ஓடுவது, வெள்ளிமலையொன்று பெற்ற 
சிறுவன்‌ முன்னே ஓட, அவனைத்‌ தொடர்ந்து கரியமலை யொன்று 
பெற்ற சிறுவன்‌ ஓடுவதுபோல்‌ உள்ளதாம்‌. 
” முன்நல்‌ஓர்‌ வெள்ளிப்‌ பெருமலைக்‌ குட்டன்‌ 
மொடுமொடு விரைந்தோட 
பின்னைத்‌ தொடர்ந்ததோர்‌ கருமலைக்குட்டன்‌ 
பெயர்ந்து அடியிடுவது போல்‌ 
பன்னி யுலகம்‌ பரவியோ வாப்புகழ்‌ 
பல தேவ னென்னும்‌ 
தன்நம்பி யோடப்‌ பின்கூடச்‌ செல்வான்‌ 
தளர்‌ நடை நடவானோ ”' (1.8.5) 


என்பதில்‌ வெள்ளிமலையோ கருமலையோ சிறுவர்களைப்‌ 
பெறுதல்‌ இல்லை. ஒரு மலை மற்றொரு மலையின்‌ பின்னர்‌ 
ஓடுதலும்‌ இல்லை. எனவே “வெள்ளி மலைக்குட்டன்‌ பின்‌ கரிய 
மலைக்குட்டன்‌ ஓடினான்‌” என்பது இல்பொருளாகும்‌. அதனை 
உவமையாகக்‌ கூறியதால்‌ இல்பொருள்‌ உவமை அணியாகும்‌. 

உருவக அணி 
உவமைக்கும்‌ பொருளுக்குமுள்ள வேறுபாட்டை நீக்கி 
ஒன்றெனக்‌ காட்டுவருது உருவகஅணி. 


“ அமுத கீத வலையால்‌ சுருக்குண்டு ”” (3.6.6) 
“ கொழித்து இழிந்த அமுதப்புனல்‌ ” (3.6.11) 
““ பிறவி யென்னும்‌ கடல்‌ ”” (5.4.2) 
* அறிவை யென்னும்‌ அமுத ஆறு ”” (5.4.2) 
““ பிறவி என்னும்‌ நோய்க்கு ”” (5.3.6) 


என்பன உருவக அணி அமைந்த பாசுர அடிகளாம்‌. 


பின்வரு நிலை அணி 
பொருள்‌ வேறுபட்டுச்‌, சொல்‌ தொடர்ந்து, செய்யுளின்‌ பல 
இடங்களில்‌ வருமாயின்‌ அது சொல்பின்‌ வருநிலை அணியாகும்‌. 


“ தூநிலா முற்றத்தே போந்து விளையாட 
வானிலா அம்புலீ சந்திரா வாவென்று 
நீ நிலா நின்புகழாநின்ற ஆயர்தம்‌ 
கோநிலாவக்‌ கொட்டாய்‌ சப்பாணி *" (1.7.4) 
இப்பாசுரத்தின்‌ முதல்‌ அடியிலுள்ள “நிலா” பெயர்ச்‌ சொல்‌. அடுத்த 
“நிலா' விளங்குகின்ற (வானில்‌ விளங்குகின்ற) என்னும்‌ பொருள்‌ 
தரும்‌. மூன்றாவது அடியிலுள்ள “நிலா” நின்றுகொண்டு என்னும்‌ 
பொருள்‌ தரும்‌ வினைளஎச்சம்‌, நான்காம்‌ அடியில்‌ வரும்‌ 'நிலாவே” 
என்னும்‌ சொல்‌ மகிழும்படி (கோ நிலாவ - நந்தகோபர்‌ - மகிழும்படி) 
என்றும்‌ பொருள்படும்‌. 
இப்பாசுரத்தில்‌ பலபொருள்‌ தந்து “நிலா” என்னும்‌ சொல்‌ 
மட்டும்‌ தொடர்ந்து வந்ததால்‌ இதில்‌ அமைந்திருப்பது சொல்பின்‌ 
வருநிலை அணியாகும்‌. 
ஒரு பாடலில்‌ ஒரு சொல்லும்‌ அதன்‌ பொருளும்‌ தொடர்ந்து 
வரின்‌, அது சொற்பொருள்‌ பின்‌ வருநிலை அணியாகும்‌. 
” ஆயிரம்‌ தோள்‌ பரப்பி முடியாயிரம்‌ மின்னிலக 
ஆயிரம்‌ பைந்தலைய அனந்த சயனன்‌ ஆளும்மலை 
ஆயிரம்‌ ஆறுகளும்‌ ௬னைகள்‌ பல ஆயிரமும்‌ 
ஆயிரம்‌ பூம்பொழிலும்‌ உடைய மாலிருஞ்‌ சோலையதே ** 
(4.3.10) 

இங்கு ஆயிரம்‌ என்னும்‌ சொல்‌ ஒரே பொருளில்‌ பாசுரத்தின்‌ பல 
இடங்களில்‌ வந்துள்ளமையால்‌ இது சொற்பொருள்‌ பின்‌ வருநிலை 
அணியாகும்‌. 


மயக்க அணி 
ஒன்றை வேறொன்றாக மயங்குவது மயக்க அணி, 
கோவர்த்தன மலையில்‌ வாழும்‌ யானை, கரையோடு மோதி 
விளையாடுகையில்‌ அதன்‌ தந்தம்‌ முறிந்துவிட, அவயானை தனது 
துதிக்கையை உயரத்ததூக்கிப்‌ பிறைத்திங்களைத்‌ தன்‌ ஓடிந்த தந்தம்‌ 
என்று அண்ணாந்து பார்க்கும்‌. இதனை, 
““ கானக்‌ களியானை தன்கொம்‌ பிழந்து 
கதுவாய்‌ மதஞ்சோர தன்கை எடுத்து 
கூனல்பிறை வேண்டி அண்ணாந்து நிற்கும்‌ 
கோவாத்‌ தனமென்னும்‌ கொற்றக்‌ குடையே ”'” 
(3.5.5) 
என்பார்‌ ஆழ்வார்‌. யானை பிறைத்திங்களைத்‌ தந்தம்‌ என 
மயங்கியதால்‌ இப்பாசுரத்தில்‌ அமைந்திருப்பது மயக்க அணி. 


முரண்‌ அணி 
சொல்லோ, பொருளோ முரண்பட வருவது முரண்‌ 
அணியாகும்‌. 
** இரவாளன்‌, பகலாளன்‌ எனையாளன்‌ ”” (4.9.10) 
' தென்னாடும்‌ வடநாடும்‌ தொழநின்ற 
திருவரங்கத்‌ திருப்பதி *' - (4.9.11) 
““ அக்கரை என்னும்‌ மனததக ப்‌ 
கடலுள்‌ அழுந்தியுள்‌ பேரருளால்‌ 
இக்கரை யேறி இளைத்திருந்தேனை '' (5.3.7) 


என்பன இவ்வணிக்கான எடுத்துக்காட்டுகளாகும்‌. 
தற்குறிப்பேற்ற அணி 

இயல்பாக நடைபெறும்‌ நிகழ்ச்சியில்‌ கவிஞன்‌ தன்குறிப்பை 
ஏற்றிக்‌ கூறுவது தற்குறிப்பேற்ற அணி. 

* அடங்கச்‌ சென்றிலங்கையை யீடழித்த 
அனுமன்‌ புகழ்பாடித்‌ தங்குட்டன்களை 
குடங்கைக்‌ கொண்டு மந்திகள்‌ கண்‌ வளர்த்தும்‌ 
கோவர்த்‌ தனமெனும்‌ கொற்றக்‌ குடையே ”'' (3.5.7) 
மந்திகள்‌ தம்‌ குட்டிகளை உள்ளங்கையில்‌ ஏந்திப்‌ பாடி உறங்கச்‌ 
செய்திருக்கலாம்‌. மந்திகள்‌ அனுமன்‌ புகழ்பாடித்‌ தாலாட்டிக்‌ 
குட்டிகளைக்‌ கண்‌ வளர்த்தன என்பது கவிஞரின்‌ கற்பனையாகும்‌. 
திருமாலிருஞ்சோலையில்‌ விடியற்காலை நேரத்தில்‌ 
வண்டினங்கள்‌ ரீங்காரம்‌ இடுதல்‌ இயல்பாய்‌ நடைபெறும்‌ நிகழ்ச்சி. 
இதில்‌ ஆழ்வார்‌ தம்‌ குறிப்பை ஏற்றி 
“அறுகால்‌ வரி வண்டுகள்‌ ஆயிரம்‌ நாமம்‌ சொல்லி 
சிறுகாலைப்‌ பாடும்‌ தென்திரு மாலிருஞ்‌ சோலையே ”* 
(3.2.8) 
எனப்‌ பாடுகிறார்‌. 
“ காவிரி வந்து அடிதொழும்‌ சீர ரங்கமே ”" (4.8.7) 
* எல்லியம்‌ போது இருஞ்சிறை வண்டு 
எம்பெருமான்‌ குணம்பாடி 
மல்லிகை வெண்‌ சங்கூதும்‌ 
மதில்‌ அரங்கம்‌ என்பதுவே ”' (4.8.8) 
எனும்‌ அடிகளில்‌ அமைந்திருப்பதும்‌ தற்குறிப்பேற்ற அணியாகும்‌. 


இவ்வாறு பெரியாழ்வார்‌ பல்வேறு அணிகளால்‌ தம்‌ 
பாசுரங்களை அணி செய்திருத்தலைக்‌ காணமுடிகிறது. 
உணர்ச்சி 

மனித. உணர்வுகளைச்‌ சிறப்பாக வெளியிடுகையில்‌ கவிதை 
நயமுடையதாகிறது. இன்பத்திலும்‌ துன்பத்திலும்‌ பாட்டிற்குரிய 
உணர்ச்சி மேலோங்கி நிற்கும்‌. 

ஆயர்பாடியில்‌ கண்ணன்‌ அவதரித்ததை அறிந்ததும்‌ 
ஆயர்பாடியினர்‌ ஆடியும்‌ பாடியும்‌ மகிழ்ச்சியால்‌ அறிவிழந்த 
நிலையில்‌ உணர்ச்சிமிக்கவராய்‌ விளங்கியதை ஆழ்வார்‌ அழகாகச்‌ 
சித்தரிக்கின்றார்‌: 

* ஓடுவார்‌ விழுவார்‌ உகந்தாலிப்பர்‌ 
நாடுவார்‌ நம்பிரான்‌ எங்குத்தான்‌ என்பார்‌ 
பாடுவார்களும்‌ பல பறை கொட்ட நின்று 
ஆடுவார்‌ களும்‌ ஆயிற்று ஆய்ப்பாடியே ”' (1:52:22) 


'£ உறியை முற்றத்‌ துருட்டி நின்றாடுவார்‌ 
நறுநெய்‌ பால்தயிர்‌ நன்றாகத்‌ தூவுவார்‌ 
செறிமென்‌ கூந்தல்‌ அவிழத்‌ திளைத்தெங்கும்‌ 
அறிவ ழிந்தனராய்ப்‌ பாடியாரே ”' (1.2.4.) 


ஆயர்களின்‌ மகிழ்ச்சிப்‌ பெருக்கை இதைவிடச்‌ சிறப்பாக 
வெளியிட்டிருக்க முடியாது எனலாம்‌. 


பெரியாழ்வார்‌ பாடல்களில்‌ விஞ்சி நிற்கும்‌ உணர்ச்சி தாய்மைப்‌ 
பாசமாகும்‌. 


யசோதை கண்ணன்மீது கொண்ட பாசத்தால்‌ அவனை 
நினைத்து அவள்‌ கவலைப்படாத பொழுதே இல்லை எனலாம்‌. 
நஞ்சுமிழ்‌ நாகத்தை அடக்கினான்‌ என்று கேள்விப்பட்டதுமே 
யசோதை கலங்கினாள்‌. அச்சமின்றிக்‌ கண்ணன்‌ எங்கும்‌ திரிகிறானே 
எனக்‌ கவலைப்பட்டாள்‌. 'கம்சனால்‌ இடர்‌ வருமோ' எனத்‌ 
துன்புற்றாள்‌. கன்றின்‌ பின்‌ அனுப்பிய பிறகு கொடிய வேடர்கள்‌ 
வாழ்‌ கானகத்திற்கு “ஏன்‌ அனுப்பினேன்‌' எனச்‌ சொல்லிச்‌ 
சொல்லி மயங்குவாள்‌. 


* என்செய்ய என்னை வயிறு மறுக்கினாய்‌? 
ஏதுமோர்‌ அச்ச மில்லை 
கஞ்சன்‌ மனத்துக்‌ குகப்பனவே செய்தாய்‌ 
காயாம்பூ வண்ணங்‌ கொண்டாய்‌ ”' (3.3.6) 


கண்ணன்‌ செய்யும்‌ செயல்களைக்‌ கண்டு கலங்கும்‌ 
யசோதையின்‌ அச்சத்தை “ நீ என்னை என்ன செய்வதற்காக வயிறு 
குழம்பச்‌ செய்கிறாய்‌” (வயிறு மறுக்கிறாய்‌) என்று கேட்பதன்‌ 
வாயிலாக ஆழ்வார்‌ வெளிப்படுத்துகிறார்‌. 


** போய்ப்பாடுடைய நின்‌ தந்தையும்‌ தாழ்த்தான்‌ 
பொருதிறல்‌ கஞ்சன்‌ கடியன்‌ 
காப்பாரும்‌ இல்லை. கடல்‌ வண்ணா! உன்னைத்‌ 


தனியே போயெங்கும்‌ திரிதி! (2.3.1) 

எனும்‌ அடிகள்‌ யசோதையின்‌ அன்பைப்‌ புலப்படுத்துகின்றன. 
எல்லாம்‌ வல்ல இறைவனே கண்ணன்‌. அவனுக்குத்‌ தீங்கு செய்ய 
வல்லார்‌ எவருமிலர்‌. இதை அறிந்திருந்தும்‌ ஆழ்வார்‌ யசோதை 
பாவனையில்‌ “காப்பாரும்‌ இல்லை கடல்‌ வண்ணா உன்னை” 
என்று தாய்மை உணர்ச்சியால்‌ பாசுரமிடுகிறார்‌. தாய்மைப்‌ 
பண்பின்‌ வெளிப்பாடாக அவர்‌ பாடிய கண்ணன்‌ பாடல்கள்‌ 


விளங்குகின்றன. 


வாழ்வின்‌ இன்பங்களை உணர்வு பொங்கப்‌ பாடிய ஆழ்வார்‌ 
வாழ்வின்‌ அவலத்தையும்‌ இழிவையும்‌ விளக்கமாகவே பாடுகிறார்‌. 


* சீயினால்‌ செறிந்தேறிய புண்மேல்‌ 
செற்றலேறிக்‌ குழம்பிலிருந்து எங்கும்‌ 
“யினால்‌ அரிப்புண்டு மயங்கி எல்லை வாய்ச்‌ 
சென்று சேர்வதன்‌ முன்னம்‌ ”' (4.5.2) 
“ மேழெந்ததோர்‌ வாயுக்‌ கிளர்ந்து 
மேல்மிடற்றினை உள்ளெழ வாங்கி 
காலும்‌ கையும்‌ விதிர்விதிர்த்தேறிக்‌ 
கண்ணுறக்கம்‌ ஆவதன்‌ முன்னம்‌ '' (4.5.4) 
என உயிர்நீங்கும்‌ காலத்து மனிதன்படும்‌ உடல்‌ துன்பத்தையும்‌ மன 
வேதனையையும்‌ கூறுகையில்‌ மனித வாழ்வின்‌ அவலமும்‌ இழிவும்‌ 
நன்கு புலனாகின்றன. 


பழமொழிகள்‌ 
நடைமுறையில்‌ வழங்கும்‌ பழமொழிகளை எடுத்தாள்வதால்‌ 
கூற வந்த கருத்திற்குச்‌ செறிவு ஏற்படுகிறது. 


* காக்கை வாயிலும்‌ கட்டுரை கொள்வர்‌ ”” (5.1.1) 
* உழைக்கோர்‌ புள்ளி மிகையன்று ** (5.1.2) 
 ஓணத்தான்‌ உலகாளும்‌ ”” (1.2.3) 
“ புண்ணில்‌ புளிப்பெய்தாலொக்கும்‌ தீமை ”” (2.9.1) 
* மூழை யுப்பறியாதது என்னும்‌ மூதுரை ”' (3.7.7) 
““ கோல்‌ கழிந்தான்‌ மூழையாய்‌ ”” (3.7.4) 
** பண்டன்று பட்டினம்‌ காப்பே!” (5.3.1) 

என்று பழமொழிகளை உரிய இடங்களில்‌ ஆழ்வார்‌ பாசுரத்தில்‌ 
பயன்படுத்தியுள்ளார்‌. 


வழக்குச்‌ சொற்கள்‌ 
பெரியாழ்வார்‌ தம்‌ பாசுரங்களில்‌ தம்‌ பகுதியில்‌ வழங்கிய பல 
வழக்குச்‌ சொற்களைப்‌ பயன்படுத்துவதையும்‌ காணமுடிகிறது. 
பொதுவாகப்‌ பேச்சு வழக்கில்‌ பெண்களைச்‌ “சிறுக்கி” எனக்‌ 
குறிப்பிடுவது உண்டு. ஆழ்வார்‌ கண்ணனைக்‌ குறிக்கையில்‌ 
'சிறுக்கன்‌' என்ற சொல்லைக்‌ கையாள்கிறார்‌. 


* ஆலின்‌ இலை வளர்ந்த சிறுக்கன்‌ *' (1.4.7) 
“ கருஞ்‌ சிறுக்கன்‌ குழல்‌ ஊதினபோது ”” (3.6.4) 
என்பனவற்றில்‌ இச்சொல்லைக்‌ காண்கிறோம்‌. மேலும்‌, 


அக்காக்காய்‌ (2.5.1), அம்மம்‌ (3.1.1), அப்பூச்சி காட்டுகிறான்‌ 
(2.2.1), அசலகத்தார்‌ (2.9.2), பட்டிக்கன்று (1.7.5), சிறுகாலைப்‌ 
பொழுது (4.2.8), வெள்வரைப்பின்‌ முன்னெழுந்து (3.8.9), 
அரட்டா (3.3.7), அச்சோ அச்சோ (1.9), கண்ணாலம்‌ (3.3.9), 
சொப்பட நீராடவேண்டும்‌ சோத்தம்பிரானே (2.4.5), கழகண்டு 
செய்யும்‌ பிரான்‌ (2.4.6), சோழம்பம்‌ (3.4.5), தட்டுளுப்பு (3.7.3), 
குட்டன்‌ (5.3.7), சிறுகுட்டன்‌ (3.3.4) எனப்பல வழக்குச்‌ 
சொற்களைப்‌ பாசுரங்களில்‌ காண்கிறோம்‌. 


ஒலிநயம்‌ 


ஆழ்வார்‌ பாடல்கள்‌ இசைப்‌ பாக்களாகும்‌. அதனால்‌ சந்த இன்பமும்‌ 
ஒலிநயமும்‌ இயல்பாய்‌ அமைந்துவிடுகின்றன. தாலாட்டு, 
செங்கீரை, தளர்நடை நடத்தல்‌, அப்பூச்சி காட்டுதல்‌ போன்ற 
திருமொழிகள்‌ ஒலி நயம்‌ மிக்கவை. ஒலிநயம்‌ மிக்க பாசுரம்‌ ஒன்றைக்‌ 
கீழே காண்போம்‌. 


* காயா மலர்நிறவா! கருமுகில்‌ போல்‌ உருவா! 
கானகமா மடுவில்‌ காளியன்‌ உச்சியிலே 
தூய நடம்‌ பயிலும்‌ சுந்தரா! என்‌ சிறுவா! 
்‌ துங்க மதக்கரியின்‌ கொம்பு பறித்தவனே! 
ஆய மறிந்து பொருவான்‌ எதிர்வந்த மல்லை 
அந்தரமின்றி அழித்தாடிய தாளிணையாய்‌! 
ஆய! எனக்கொருகால்‌ ஆடுக செங்கீரை 
ஆயர்கள்‌ போர்‌ ஏறே! ஆடுக ஆடுகவே ”?” (3.6.6) 

ஒலிக்குறிப்புச்‌ சொற்கள்‌ கவிதையில்‌ இடம்பெறுகையில்‌ காட்சித்‌ 
தன்மை சிறப்பாக அமைகின்றன. 


தொடர்‌ சங்கிலிகை சலார்‌ பிலார்‌ என்ன '* (1.8.1) 
(சதங்கைகள்‌) ““ சலன்‌ சலன்‌ என்றிட ”” (1.9.1) 
(இடையில்‌) ** உடைமணி கண கண என ”*" (1.8.7) 
““ கண கண எனச்‌ சிரித்து வந்து ”' (1.8.4) 


'சலார்‌ பிலார்‌', “சலன்‌ சலன்‌”, “கண கண” என வரும்‌ ஒலிக்‌ குறிப்புச்‌ 
சொற்கள்‌ கருத்துக்களைக்‌ கூர்மைப்படுத்துகின்றன. 


இலக்கிய வரலாற்றில்‌ ஆழ்வார்‌ 
தமிழ்‌ இலக்கிய வரலாற்றில்‌ பெரியாழ்வார்க்குத்‌ தனிச்‌ 


சிறப்பிடம்‌ உண்டு. அவரால்‌ தமிழ்‌ இலக்கியம்‌ பெற்ற நன்மைகள்‌ 
பல. 


1. வைணவ சமயம்‌ மறுமலர்ச்சி பெறப்‌ பக்தி இலக்கியம்‌ 
படைத்த பெருமை ஆழ்வார்க்கு உண்டு. 


2. “திருப்பல்லாண்டு” என்பது தமிழ்‌ இலக்கிய வரலாற்றில்‌ 
கிடைத்துள்ள முதல்‌ பிரபந்தமாகும்‌. 


3. பிள்ளைத்தமிழ்‌ இலக்கியத்திற்கு ஆழ்வார்‌ முன்னோடியாக 
வழிகாட்டியவர்‌. அவர்‌ கூறியுள்ள பிள்ளைத்தமிழ்‌ கூறுகளுள்‌ 
சில பிற்காலத்தில்‌ தனி நூலாகவும்‌ வளர்ச்சி பெற்றுள்ளன. 


4. “உந்தி பறத்தல்‌” எனும்‌ மகளிர்‌ விளையாட்டு வகையில்‌ ஒரு 
திருமொழியை (3-9) அமைத்துப்‌ பாடியுள்ளார்‌. 


5. கண்ணன்‌ கோலம்‌ கண்டு கன்னியர்‌ காமுறுவதாக அமைந்த 
திருமொழி (3-4) “உலா” எனும்‌ இலக்கிய வகைக்கான 
அடிக்கூறுகளைக்‌ கொண்டுள்ளது. 


இலக்கிய நயம்‌ மிக்க ஆழ்வாரின்‌ பாசுரங்கள்‌, கற்பார்க்கு 
என்றும்‌ பயனும்‌, இன்பமும்‌ அளிக்க வல்லன. 


நாலாயிர திவ்ய பிரபந்தம்‌ - வர்த்தமானன்‌ பதிப்பகம்‌ - 2001 

கண்ணனின்‌ அருஞ்செயல்கள்‌ 


உத்தரையின்‌ மகனை உய்வித்தல்‌ 
உருக்குமிணியைத்‌ தேரில்‌ ஏற்றிச்‌ 


செல்கையில்‌ எதிர்த்த ருக்மனை வென்றது 3.9.3; 
2.2.4; 


கம்சன்‌ வதம்‌ 

கம்சன்‌ ஏவிய அரிஷ்டன்‌ (எருது) அழிவு 
கன்றினால்‌ விளவெறிந்தது 

காளியன்‌ உச்சியில்‌ நடனம்‌ 

குடக்கூத்து 

குருந்தம்‌ ஓசித்தல்‌ 

குவலயாபீடம்‌ எனும்‌ யானை வதம்‌ 
கூனியின்‌ கூன்‌ நிமிர்த்தல்‌ 

கோவர்த்தன மலையைக்‌ குடையாகப்‌ 
பிடித்தல்‌ 


சகடாசுரன்‌ வதம்‌ 

சத்ய பாமாவிற்காகக்‌ கற்பகத்தருக்‌ 
கொணர்தல்‌ 

சயந்திரன்‌ தலை உருளக்‌ கதிரவனை 
மறைத்தல்‌ 

சிசுபாலன்‌ சிரம்‌ அறுத்தல்‌ 
சீமாலிகன்‌ வரலாறு 

தேனுகன்‌ அழிவு 

நப்பின்னையை மணக்க ஏழு 
காளைகளை அடக்குதல்‌ 

நரகாசுரன்‌ வதம்‌ 

பகாசுரன்‌ வரலாறு 

பஞ்சவர்க்குத்‌ தூது 

பார்த்தனுக்குச்‌ சாரதி 

பார்த்தன்‌ தேர்க்குதிரைகளின்‌ விடாய்‌ 
தீர்த்தல்‌ 

பிரலம்பாசுரன்‌ வதம்‌ 

பூதனை வரலாறு 

மல்லர்களை வெல்லல்‌ 

மருதமரம்‌ இறுத்தல்‌ 


4.8.3; 


3.1.6; 
1D 
2223 


2110-42 


2.8.8; 
1.9.4; 


2.3.7; 


2.4.4; 

1.6.4; 

3.6.4; 
2.9.1; 

பதிகம்‌ 

27042) 
3.6.4 


1.7.6 

4.2.7 
4.9.3 

2.7.6 

பின்னிணைப்பு 





28. 
29. 
30. 
31. 
32. 


33. 


யாத்த 9 


மறிகடலில்‌ மாண்ட மாதவத்தோன்‌ 


மகனை மீட்டல்‌ 4.8.1 

மைத்துனனமார்‌ காதலியை 

மயிர்முடிப்பித்தல்‌ 4.9.6 

வில்விழா அழித்தல்‌ திருப்பல்லாண்டு - 10 

வைதிகன்‌ பிள்ளைகள்‌ நால்வரை மீட்டல்‌ 1.6.7; 4.8.2 

வேணுகானத்தால்‌ அண்டசராசரங்களை 

ஈர்த்தமை 3.6 பதிகம்‌ முழுவதும்‌ 

வையம்‌ ஏழும்‌ வாயில்‌ காட்டல்‌ 1.2.6; 7 (2627 

வைணவ மரபுச்‌ சொற்களின்‌ விளக்கம்‌ 

அசித்து - அறிவில்‌ பொருள்‌ 

அதிகாரிகள்‌ - உரிமையுடையோர்‌ 

அரவதண்டம்‌ - யம தண்டனை 

அனுசந்தித்தல்‌ - ஓதுதல்‌, சேவித்தல்‌ 

ஆசார்யர்‌ - வைணவ நெறி பரப்பிய ஆசிரியர்கள்‌ 

ஆழங்கால்படுதல்‌ - அதிக ஈடுபாடு 

உபய விபூதி - இரண்டு உலகம்‌ (பரமபதம்‌, 
பூவுலகு) 

உபயவேதாந்தம்‌ - தமிழ்‌, வடமொழி நூல்களவழி 
எழுதப்பட்ட கோட்பாடு 

உபாயம்‌ - வழி 

எல்லை நிலம்‌ - முடிவிடம்‌ 

ஐதிகம்‌ - கதையோடு கூடிய அர்த்த விசேஷம்‌ 
என்பர்‌. வைணவச்‌ சான்றோர்களின்‌ 
அனுபவங்கள்‌ ஐதிகமாகக்‌ கூறப்‌ 
படும்‌. 

கைங்கர்யம்‌ - தொண்டு 

சரம சுலோகம்‌ - சரணாகதி தத்துவம்‌ கூறும்‌ கீதையின்‌ 
கடைசிச்‌ சுலோகம்‌ 

சித்து - அறிவுடைய ஆன்மா 

சேவித்தல்‌ - தரிசித்தல்‌ 

சேஷத்துவம்‌ - அடிமை 

சேஷன்‌ . - அடியவன்‌ 

சேஷி - ஆண்டவன்‌ 

சுவாமித்துவம்‌ - தலைமை 

செளலப்பியம்‌ - எளிமை 

திருநாடு - பரமபதம்‌ 

திவ்யதேசம்‌ - ஆழ்வார்கள்‌ வழிபட்ட தலம்‌ 

துவயம்‌ - இரு தொடர்களாலான மந்திரம்‌ 

நித்ய சூரியர்‌ - பரமபதத்தில்‌ வாழ்பவர்‌ 

நித்ய விபூதி - பரமபதம்‌ 

பகவத்‌ கைங்கர்யம்‌ - கடவுள்‌ தொண்டு 

பரத்துவம்‌ - முழுமுதல்‌ தன்மை 

பரபக்தி - மேலான பக்தி 

பிரேமம்‌ - இறைக்‌ காதல்‌ 

பிரபத்தி மார்க்கம்‌ - சரணாகதி நெறி 

புருஷார்த்தம்‌ - உறுதிப்‌ பொருள்‌ 

மங்களாசாசனம்‌ - வாழ்த்திப்‌ பாடல்‌, பல்லாண்டு 
பாடுதல்‌ 

வயிறுபிடித்தல்‌ - கலங்குதல்‌ 

வாத்ஸல்யம்‌ - பசு கன்றிடம்‌ காட்டும்‌ அன்புபோல்‌ 
இறைவன்‌ அன்பர்களிடம்‌ காட்டும்‌ 
அன்பு 

வியாக்கியானம்‌ - விளக்க உரை 

வேர்ப்பற்று - மூலகாரணம்‌ 


ப்பி 

பொருளடக்கம்‌ 


. வைணவத்‌ தமிழ்‌ மரபு 
.. ஆழ்வார்கள்‌ பொழிந்த அமுத மழை 
. நம்மாழ்வார்‌ வரலாறு 


.. நம்மாழ்வார்‌ அருளிச்செயல்கள்‌ 
- வடிவும்‌ வனப்பும்‌ 


.. நம்மாழ்வாரின்‌ தத்துவப்‌ பிரபஞ்சம்‌ 


. ஒண்‌ தமிழ்ச்‌ சடகோபன்‌ 

1. வைணவத்‌ தமிழ்‌ மரபு 


அன்பின்‌ வழியது உயிர்‌ நிலை' என்பது வள்ளுவர்‌ வாக்கு. 
அன்பின்‌ வழியது இறை நிலை என்று நிலைநாட்ட எழுந்தது பக்தி 
இயக்கம்‌. 

தமிழகம்‌ கண்ட பக்தி இயக்கத்தின்‌ இரு முகங்கள்‌ - சைவமும்‌, 
வைணவமும்‌. இவற்றுள்‌ ஆழ்வார்களின்‌ அருளிச்செயல்களி 
னூடாகவும்‌, ஆசாரியர்களின்‌ தத்துவ தரிசனங்களினூடாகவும்‌ 
பெருகிய அன்பின்‌ பெருவெள்ளம்‌ வைணவம்‌. 


கி.பி. 7ஆம்‌ நூற்றாண்டில்‌ - இன்றைக்கு ஆயிரத்து முந்நூறு 
ஆண்டுகட்கு முன்‌ - முதலாழ்வார்களில்‌ ஒருவராகிய பூதத்‌ 
தாழ்வாரின்‌ பொங்கு தமிழ்க்‌ குரல்‌, 
“ அன்பே தகளியா ஆர்வமே நெய்யாக 
இன்புருகு சிந்தை இடுதிரியா...” 


என்று அன்பின்‌ கொடியை ஏற்றிக்கொண்டே ஆரம்பமாகின்றது. 


முன்னரே திருமால்‌ வழிபாடு தமிழகத்தில்‌ ஓங்கி 
நின்றதென்றாலும்‌, முதலாழ்வார்களே அதனை அன்பின்‌ 
இயக்கமாக மாற்றியருளினார்கள்‌. 


'எந்தை தந்தை முத்தப்பன்‌ ஏழேழ்‌ படி காலாய்‌” இந்த அன்புத்‌ 
தத்துவம்‌ வைணவ மரபாய்‌, செந்நெறியாய்‌ உருக்‌ கொண்டு 
வளர்ந்தது. இதற்கு அடையாளமாய்ப்‌ பட்டர்பிரான்‌ சீடராக ஆசாரிய 
பரம்பரையில்‌ வந்த நஞ்சீயர்‌ நற்கருத்து விளங்குகின்றது. யார்‌ 
உண்மையான வைணவன்‌ என்ற வினாவுக்கு விடையாக நஞ்சீயர்‌ 

சொன்னார்‌ : 


“ ஒருவன்‌ தெருவில்‌ விழுந்து காயமுற்று இரத்தம்‌ சிந்தும்போது, 
நீயும்‌ இரத்தம்‌ பெருகக்‌ காயமடைந்திருப்பதாய்‌ உணர்ந்தால்‌ 
நீ ஸ்ரீ வைஷ்ணவன்‌; காயமுற்றவன்‌ வேறொருவன்‌ என்ற 

உணர்ச்சி ஏற்பட்டால்‌ நீ ஸ்ரீ வைஷ்ணவன்‌ இல்லை.” 
தத்துவ தரிசனங்கள்‌, விவாதங்கள்‌, தர்க்கங்கள்‌ 
இவையெல்லாம்‌ ஒருபுறமிருக்க, சங்க காலம்தொட்டு, பட்டுத்‌ 
தெறித்த மனித நேயப்‌ பொறிகள்‌ திரண்டு அன்பின்‌ தீபச்‌ சுடராய்‌ 

ஒளி வீசத்‌ தொடங்கியதுதான்‌ வைணவத்தின்‌ வரலாறு. 

'தமிழ்‌ இலக்கியங்களில்‌ வைணவம்‌' என்ற அரிய ஆய்வு நூலில்‌ 
முனைவர்‌ இந்திரா பார்த்தசாரதி தெரிவிக்கும்‌ ஒரு கருத்து மிகவும்‌ 
முக்கியமானது. 

“ திராவிடக்‌ கோட்பாடான பக்தியை, தமிழர்களின்‌ தத்துவத்தை, 
்‌ இந்த மண்ணோடு தொடர்புடைய பண்பை, இந்தப்‌ 
பண்பாட்டிலிருந்து தோன்றிய ஆழ்வார்கள்‌ பூரித்தெழும்‌ 
பேரின்ப உணர்வாக அருளியல்‌ மொழியில்‌ மொழிபெயர்த்து 
- ஈரத்தமிழில்‌ - பாடினார்கள்‌. .... 
வரலாற்றுச்‌ சக்திகளால்‌ உருவாக்கப்பட்ட ஆழ்வார்‌ இயக்கம்‌ 
காலத்தின்‌ தேவை... அதே நேரத்தில்‌ புகழ்‌ பெற்ற தமிழ்‌ மரபின்‌ 
தொடர்ச்சி...” 


திருமால்‌ வழிபாடு அனைத்திந்திய மரபில்‌ இருந்ததென்றாலும்‌, 
வைணவ நெறிக்கு அருளியல்‌, அழகியல்‌, தத்துவார்த்த இயல்‌ என்ற 
செழுமையான வளங்களைப்‌ படைத்துத்‌ தந்தவை ஆழ்வார்களின்‌ 
அருளிச்செயல்களே என்பதும்‌, தமிழ்‌ மரபே இவற்றின்‌ பின்புலம்‌ 
என்பதும்‌ மறுக்க முடியாத வரலாறாகும்‌. 

இந்த ஆதார சுருதியில்‌ மையம்‌ கொண்டவாறு ஆழ்வார்களைக்‌ 
குறித்தும்‌, ஆழ்வார்களின்‌ தலைவரெனக்‌ கொண்டாடப்படும்‌ 
நம்மாழ்வாரைக்‌ குறித்தும்‌ எண்ணிப்பார்க்கலாம்‌. 
பண்டைத்‌ தமிழ்நாட்டில்‌ வைணவம்‌ 

தொல்காப்பியம்‌, சங்க இலக்கியம்‌ ஆகிய தொன்மைப்‌ 
பெருநூல்களின்‌ வாயிலாகத்‌ தமிழகத்தில்‌ திருமால்‌ நெறி ஆழமாக 
வேர்‌ விட்டிருந்த உண்மையை அறிய முடிகிறது. 


“ மாயோன்‌ மேய காடுறை உலகம்‌” 

என முல்லை நிலத்தின்‌ ஆயர்குடிக்குக்‌ கருநிறக்‌ கடவுள்‌ உரியவன்‌ 
என்று உறவும்‌ உரிமையும்‌ கூறுகிறது தொல்காப்பியம்‌. 
வனங்களில்‌ மனித இனங்கள்‌ தோன்றியபோதே உடனாய்‌, 
உயிராய்‌ மன்னியவன்‌ கண்ணன்‌. கானகம்‌ தந்த மூங்கிலின்‌ 
கவின்மிகு புல்லாங்குழல்‌ அப்போதே அவனுக்கு ஆதி இசைக்‌ 
கருவியாய்‌ அமைந்திருக்க வேண்டும்‌. 

திருமால்‌ அவதாரங்களில்‌ கண்ணனும்‌, இராமனும்‌ சங்க 
இலக்கியத்துள்‌ குறிக்கப்பெறும்‌ சிறப்புத்‌ தெய்வங்கள்‌ ஆவர்‌. 
கண்ணனின்‌ தமையன்‌ பலராமனின்‌ பனைக்‌ கொடிக்குத்‌ 
தொல்காப்பியர்‌ இலக்கணம்‌ வகுத்திருக்கின்றார்‌. 


பனை என்ற சொல்வின்முன்‌ கொடி என்ற சொல்‌ வந்தால்‌ ஐ 
கெடாமல்‌ வல்லொற்று மிக்கு, பனைக்கொடி என வரும்‌. (எழுத்து 
- உயிர்‌ மயங்கியல்‌ 285). இவ்விலக்கணக்‌ குறிப்பு, பலராமனின்‌ 
கொடியைக்‌ குறிக்கும்‌ என்பர்‌. 


குழந்தைகள்‌ அணியும்‌ ஐம்படைத்‌ தாலியில்‌ திருமாலின்‌ 
சங்கமும்‌ சக்கரமும்‌ கதையும்‌ வாளும்‌ வில்லும்‌ இடம்‌ 
பெற்றிருப்பதாய்ச்‌ சங்க இலக்கியம்‌ செப்பும்‌ குறிப்பு, திருமால்‌ 
வழிபாட்டின்‌ வலிமைக்கு அடையாளமாகும்‌. 

“மாயோன்‌ மேய ஓண நன்னாள்‌” என்று திருமால்‌ திருநட் சத்திரத்தை 
மதுரைக்காஞ்சி நினைவுகூரும்‌ (மேய - விரும்பிய). 

திருமால்‌ பாம்பணைப்‌ பள்ளி துயிலும்‌ பரமன்‌ எனவும்‌ சங்க 
இலக்கியம்‌ போற்றி செய்துள்ளது. 

“ காந்தளஞ்‌ சிலம்பில்‌ களிறு படிந்தாங்கு 
பாம்பணைப்‌ பள்ளி அமாந்தோன்‌” 
என்பது பெரும்பாணாற்றுப்‌ படை: 

“வலம்புரி பொறித்த மாதாங்கு தடக்கை” (முல்லைப்‌ பாட்டு) என 
அவன்‌ கரத்தமர்‌ சங்கும்‌, “கண்பொரு திகிரிக்‌ கமழ்குரல்‌ துழா அய்‌” 
(பதிற்றுப்பத்து 31) என அவன்‌ கைச்‌ சக்கரமும்‌, பூண்டுள்ள துளசி 
மாலையும்‌ சிறப்பிக்கப்பட்டுள்ளன. 

உந்திக்‌ கமலத்தான்‌ என்பதை, “நீனிற உருவின்‌ நெடியோன்‌ 
கொப்பூழ்‌" (பெரும்பாண்‌. ), “மாயோன்‌ கொப்பூழ்‌ மலர்ந்த தாமரை” 
(பரிபாடல்‌ 7) எனச்‌ சங்க நூல்கள்‌ பேசியுள்ளன. 


6-0. In Public Domain. Digtized by Muthulakshmi Research Academy 


4 நம்மாழ்வார்‌ 


திருவுறை மார்பன்‌ என்பதை, “திரு ஞொமர்ந்‌ தமர்ந்த மார்பினை” 
(பரிபாடல்‌ 1), “இருநிலம்‌ கடந்த திருமறு மார்பின்‌ முந்நீர்‌ வண்ணன்‌” 
(பெரும்பாண்‌.) எனப்‌ பல நூல்கள்‌ எடுத்துக்‌ கூறியுள்ளன. 


அவன்‌ கருடக்‌ கொடி உடையவன்‌ என்பதையும்‌, “புள்ளணி நீள்‌ 
கொடிச்‌ செல்வன்‌” (திருமுருகாற்றுப்படை), "புள்‌ மிசைக்‌ கொடியோன்‌” 
(பரிபாடல்‌ 8) போன்ற குறிப்புகள்‌ புலப்படுத்தியுள்ளன. 


திருமால்‌ உறைவிடம்‌ திருமாலிருஞ்‌ சோலை மலை எனப்‌ 
பரிபாடல்‌ (15) விதந்து கூறும்‌. 


திருமாலின்‌ இராமாவதாரச்‌ செயல்களைச்‌ சில சங்கப்‌ பாடல்கள்‌ 
கூறியுள்ளன. தன்‌ அன்பர்களுடன்‌ கலந்துரையாடிய போது, 
கடற்கரை ஆலமரத்துப்‌ பறவைகள்‌ இடையூறு செய்யவே, அவை 
வாயடங்கும்படி செய்த இராமன்‌ செயலை அகதானூறு கூறும்‌. 


“ வென்வேல்‌ கவுரியர்‌ தொன்முது கோடி 
முழங்கிரும்‌ பெளவம்‌ இரங்கு முன்துறை 
வெல்போர்‌ இராமன்‌ அருமறைக்கு அவித்த 
பல்வீழ்‌ ஆலம்போல 
ஒலியவிந்‌ தன்று இவ்வழுங்கல்‌ ஊரே" (அகம்‌ 70) 
என்பது அகநானூறு. 
புறநானூற்றில்‌ சீதை எறிந்த அணிகலன்களை வானரங்கள்‌ 
பொருத்தம்‌ பாராது அணிந்த செயலைச்‌ சொல்லி, இளஞ்சேட்‌ 
சென்னியின்‌ கொடையால்‌ பெற்ற அணிகலன்களைப்‌ பாண்‌ சுற்றம்‌ 
அவ்வாறே அணிந்ததாக ஊன்‌ பொதி பசுங்குடையார்‌ பாடுவார்‌. 
“ கடுந்தெறல்‌ இராமன்‌ உடன்புணர்‌ சீதையை 
வலித்தகை அரக்கன்‌ வெளவிய ஞான்றை 
நிலம்‌ சேர்‌ மதரணி கண்ட குரங்கின்‌ 
செம்முகப்‌ பெருங்கிளை இழைப்பொலிந்‌ தாஅங்கு” 
என இதனைப்‌ புறநானூறு (378) உவமையாக எடுத்துரைக்கும்‌. 
கலித்தொகையிலும்‌ இராமனின்‌ பகைவனான இராவணன்‌ 
பற்றிய குறிப்பு உண்டு. (கலி 38) 
பரசுராம அவதாரத்தை, “மன்‌ மருங்கு அறுத்த மழுவாள்‌ 
நெடியோன்‌” என்று அகநானூறு குறிப்பிடும்‌ (அகம்‌ 220). 

நரசிம்ம அவதாரத்தை, 


“ வெடிபடா ஒடி தூண்‌ தடியொடு 
தடிதடி பலபட வகிர்வாய்த்த உகிரினை' 


என்று பரிபாடல்‌ விரித்துரைக்கும்‌ (பரிபாடல்‌ 4). 


பரிபாடல்‌ முதற்‌ பாடலில்‌, பாற்கடல்‌ கடைந்த போது எடுத்த 
கூர்ம அவதாரமும்‌, இரண்டு மூன்றாம்‌ பாடல்களில்‌ வராக 
அவதாரமும்‌ எடுத்துரைக்க ப்பட்டுள்ளன. 
“ திகழ்‌ ஒளி முந்நீர்‌ கடைந்தக்கால்‌ வெற்புத்‌ 
திகழ்பு எழ, வாங்கித்‌ தம்‌ சீர்‌ சிரத்‌ தேற்றி 
மகர மறிகடல்‌ வைத்து நிறுத்து” பரிபாடல்‌ 1) 
என்பது கூர்ம அவதாரத்தைக்‌ குறிப்பதாகும்‌. 


“கேழலாய்‌ மருப்பின்‌ உழுதோய்‌” என (பரிபாடல்‌ 3) வராக 
அவதாரம்‌ பேசப்பட்டுள்ளது. 


கலித்தொகை, பரிபாடல்‌, முல்லைப்‌ பாட்டு, 
பெரும்பாணாற்றுப்படை ஆகியவற்றில்‌ வாமன அவதாரக்‌ 
குறிப்புகள்‌ உண்டு. 
“ இருநிலம்‌ கடந்த திருமறு மார்பின்‌” 
என்பது பெரும்பாணாற்றுப்படை. “நெடியோன்‌” எனப்‌ பல 
இடங்களிலும்‌ வாமன அவதாரம்‌ பேருருக்‌ கொண்ட அடையாளச்‌ 
சொல்‌ திருமாலைக்‌ குறித்து வழங்குகிறது. 


கண்ணன்‌ அவதாரத்தில்‌ யமுனையில்‌ கோபிகையருடன்‌ 
களித்தாடியது (அகம்‌ 59), குதிரை வடிவ அரக்கனைக்‌ கொன்றது 
(கலி 103), மல்லரை வென்றது (கலி 134), அல்லிக்கூத்து 
நிகழ்த்தியது (புறம்‌ 33) எனப்‌ பல செயல்கள்‌ சங்க இலக்கியத்தில்‌ 
கூறப்பட்டுள்ளன. 

திருமாலின்‌ பரத்துவம்‌, வியூகம்‌, விபவம்‌, அந்தர்யாமித்துவம்‌, 
அர்ச்சை என்னும்‌ ஐவகை நிலைகளையும்‌ சுட்டும்‌ இடங்கள்‌ சங்க 
இலக்கியத்துள்‌ காணப்படுவதாய்‌ அறிஞர்‌ பெருமக்கள்‌ 
குறித்திருக்கிறார்கள்‌. 

தொல்காப்பியத்தில்‌ 'முக்கோல்‌' என்று கூறப்படுவதும்‌ 
(மரபியல்‌ 1570), கலித்தொகையில்‌ 'முக்கோல்‌ பகவர்‌' என்று 
கூறப்படுவதும்‌ வைணவ சித்தாந்தத்தின்‌ ஆதாரக்‌ கொள்கையான 

சித்து, அசித்து, இறை என்ற மூன்றையும்‌ சுட்டுவதாகவும்‌ இன்று 
அறிவுலகம்‌ கருதுகின்றது. 

சங்க மருவிய காலத்து நூலான திருக்குறள்‌, 'தாமரைக்‌ கண்ணான்‌ 
உலகு' என்று பேசும்‌ இடத்திலும்‌, 'அடியளந்தான்‌ தாஅய தெல்லாம்‌ 
ஒருங்கு' என்று மடியிலா மன்னவனைப்‌ பேசும்‌ இடத்திலும்‌ திருமால்‌ 
நெறியினைத்‌ தொட்டுச்‌ செல்கிறது. 


திரிகடுகம்‌ திருமாலின்‌ வியப்புக்குரிய மூன்று செயல்களைப்‌ 
பட்டியலிடுகிறது. நிலம்‌ அளந்தது, குருந்த மரம்‌ சாய்த்தது, சக்கர 
வடிவில்‌ வந்த தீமையை வென்றது என்ற மூன்றையும்‌ 
விவரிக்கின்றது. 
“ கண்ணகல்‌ ஞாலம்‌ அளந்ததூஉம்‌, காமருசீர்த்‌ 
தண்ணறும்‌ பூங்குருந்தம்‌ சாய்த்ததூஉம்‌ - நண்ணிய 
மாயச்‌ சகடம்‌ உதைத்ததூஉம்‌ இம்மூன்றும்‌ 
பூவைப்‌ பூ வண்ணன்‌ அடி” 
என்பது திரிகடுகத்தின்‌ அரும்பாடல்‌. | 
இவ்வாறு சங்கம்‌, சங்கம்‌ மருவிய காலங்களில்‌ வைணவத்தின்‌ 
முத்திரை அழுத்தமாகப்‌ பதிந்திருத்தல்‌ காணலாம்‌. 
பாரம்பரியமாகப்‌ பரிபாடலில்‌ எழுபது பாடல்கள்‌ உண்டெனக்‌ 
கூறும்‌ மரபில்‌ வையை, மதுரை, முருகன்‌, கொற்றவை ஆகிய 
பொருண்மைகளைப்‌ பாடும்‌ பாடல்கள்‌ தவிர்த்தால்‌ எட்டுப்‌ 
பாடல்கள்‌ திருமாலைப்‌ பாடுவன என்பர்‌. 


இன்று 22 பாடல்களே கிடைக்கின்றன. ஆயினும்‌ திருமால்‌ 
பாடல்களில்‌ ஆறு முழுமையாகக்‌ கிடைத்திருப்பது சிறப்பாகும்‌. 
இப்‌ பாடல்களில்‌ இன்னின்ன பண்களில்‌ பாடப்பட வேண்டும்‌ 
என்ற இசைக்‌ குறிப்புகளும்‌ உள்ளன. 


எல்லாம்‌ திருமால்‌ படைப்பு. அவனிடமிருந்து பிரிந்து, அவன்‌ 
காவலால்‌ அனைத்தும்‌ வாழ்கின்றன. பிரிந்தும்‌,: பொருந்தியும்‌ 
வாழ்கிற இயற்கையைக்‌ கடுவன்‌ இளவெயினனார்‌ மிகவும்‌ வியந்து 
பாடுகின்றார்‌ : 
“ நின்‌ வெம்மையும்‌ விளக்கமும்‌ ஞாயிற்று உள 

நின்‌ சுரத்தலும்‌ வண்மையும்‌ மாரி உள 

நின்‌ புரத்தலும்‌ நோன்மையும்‌ ஞாலத்து உள 

நின்‌ நாற்றமும்‌ ஓணமையும்‌ காயா உள 

நின்‌ தோற்றமும்‌ அகலமும்‌ நீரின்‌ உள 

நின்‌ உருவமும்‌ ஒலியும்‌ ஆகாயத்து உள 

நின்‌ வருதலும்‌ ஒடுக்கமும்‌ மருத்தின்‌ உள 

அதனால்‌ இவ்வும்‌, உவ்வும்‌, அவ்வும்‌, பிறவும்‌ 

ஏமம்‌ ஆர்ந்த நிற்‌ பிரிந்து 

மேவல்‌ சான்றன எல்லாம்‌.” பேரி. 4) 
பின்னர்‌ விரிவாகப்‌ பேசப்படப்போகிற வைணவ தத்துவத்தின்‌ 
கூறுகள்‌ இத்தகைய சங்கப்‌ பாக்களில்‌ இலை மறை காயாய்த்‌ 
துலங்கக்‌ காண்கிறோம்‌. 
காப்பியங்களில்‌... 

ஆழ்வார்களுக்கு முற்பட்ட காப்பியங்கள்‌ எனச்‌ 

சிலப்பதிகாரத்தையும்‌ மணிமேகலையையும்‌ குறிப்பிடலாம்‌. 
அவற்றுள்‌ சமணக்‌ காப்பியமெனக்‌ கருதப்படும்‌ சிலப்பதிகாரத்தில்‌ 
வைணவ சமயச்‌ செய்திகளை மிக இயல்பாக இளங்கோ அடிகள்‌ 
கூறிச்‌ செல்வதைக்‌ காணலாம்‌. காப்பியம்‌ முழுவதிலும்‌ மாலையில்‌ 
தொடுத்த பசுந்துழாய்‌ போலத்‌ திருமால்‌ நன்னெறிக்‌ கூறுகள்‌ 
சிறப்பாகப்‌ பொதிந்திருக்கின்றன. 


இந்திர விழவூரெடுத்த காதையில்‌ திருமால்‌, பலராமன்‌ 
ஆலயங்களை, “நீல மேனி நெடியோன்‌ கோயில்‌”, “வால்‌ வளை மேனி 
வாலியோன்‌ கோயில்‌” என்று சிறப்பிக்கின்றார்‌. 


கடலாடு காதையில்‌ கண்ணன்‌ ஆடிய அல்லிய ஆடல்‌, 
வாணன்‌ பேரூரில்‌ ஆடிய குடக்கூத்து ஆகியவைகளைப்‌ 
பேசுகின்றார்‌. நாடுகாண்‌ காதையில்‌ கோவலனும்‌ கண்ணகியும்‌ 
வலம்‌ செய்ததைச்‌ சொல்லும்‌ போது, “அணி கிளர்‌ அரவின்‌ அறிதுயில்‌ 
அமர்ந்த" மணிவண்ணன்‌ கோட்டத்தைச்‌ சுட்டிக்‌ காட்டுகின்றார்‌. 
மதுரை செல்லும்‌ வழியில்‌ சந்திக்கும்‌ மாங்காட்டு மறையோன்‌ 
திருவரங்கத்தில்‌ திருமால்‌ கிடந்த வண்ணமும்‌ திருவேங்கடத்தில்‌ 
திருமால்‌ நின்ற வண்ணமும்‌ காண வந்ததாகத்‌ தெரிவிக்கின்றான்‌. 
“ ஆயிரம்‌ விரித்தெழு தலையுடை அருந்திறல்‌ 
பாயற்‌ பள்ளிப்‌ பலர்தொழுது ஏத்த 
விரிதிரைக்‌ காவிரி வியன்‌ பெருந்‌ துருத்தித்‌ 
திருவமர்‌ மார்பன்‌ கிடந்த வண்ணமும்‌...” 


6-0. In Public Domain. Digtized by Muthulakshmi Research Academy 


8 நம்மாழ்வார்‌ 


“ பகையணங்கு ஆழியும்‌ பால்வெண்‌ சங்கமும்‌ 
தகை பெறு தாமரைக்‌ கையின்‌ ஏந்தி 
நலங்கிளர்‌ ஆரம்‌ மார்பில்‌ பூண்டு 
பொலம்‌ பூ ஆடையில்‌ பொலிந்து தோன்றிய 
செங்கண்‌ நெடியோன்‌ நின்ற வண்ணமும்‌...” 
இன்று நம்‌ கண்முன்‌ தோன்றும்‌ அருட்காட்சி போலச்‌ 
சிலப்பதிகாரத்தில்‌ ஓவிய அழகோடு பொலிவதைக்‌ காணலாம்‌. 


ஆழ்வார்கள்‌ அருளிச்செயல்களுக்கு அடியெடுத்துக்‌ 
கொடுப்பது போல்‌ அமைகிறது சிலம்பு தரும்‌ சித்திரம்‌. 
இராம காதை மக்களிடையே ஆழ்ந்து பரவியிருந்ததைக்‌ 
கவுந்தியடிகள்‌ என்ற சமணத்‌ துறவி கூற்றாலும்‌ அறிய முடிகிறது. 
மதுரைப்‌ புறஞ்சேரியில்‌ தன்‌ வாழ்வின்‌ துயரை எண்ணி வருந்திய 
கோவலனுக்கு ஆறுதல்‌ கூறுகிறார்‌ கவுந்தியடிகள்‌. அப்போது வனம்‌ 
புகுந்து துன்புற்ற இராமனை நினைவுகூர்கின்றார்‌ : 
“ தாதை ஏவலின்‌ மாதுடன்‌ போகிக்‌ 
காதலி நீங்கக்‌ கடுந்துயர்‌ உழந்தோன்‌ 
வேத முதல்வற்‌ பயந்தோன்‌ என்பது 
நீ அறிந்திலையோ நெடுமொழி அன்றோ?” 
என்கிறார்‌. 
கோவலனைப்்‌ பிரிந்த பூம்புகார்‌ இராமனைப்‌ பிரிந்த அயோத்தி 
போல்‌ துன்புற்றது என்றும்‌ புறஞ்சேரி இறுத்த காதையில்‌ 
கூறுகின்றார்‌. 
ஆய்‌ மகள்‌ மாதரியிடம்‌ அடைக்கலம்‌ தரப்பட்ட 
கோவலனையும்‌ கண்ணகியையும்‌ 'பூவைப்‌ புதுமலர்‌ 
வண்ண 'னாகவும்‌, 'நப்பின்னை'யாகவும்‌ முறையே கண்டு 
மகிழ்கிறார்கள்‌ ஆய்க்குல மகளிர்‌. 
தீய சகுனங்கள்‌ நேர்ந்ததால்‌ ஆய்ச்சியர்‌ கண்ணகி காணும்‌ 
படியாகக்‌ குரவைக்‌ கூத்து நிகழ்த்துகிறார்கள்‌. அப்போது 
பாடப்பட்டதாக அடிகள்‌ வடித்திருக்கும்‌ பாடல்கள்‌ அமுதில்‌ 
தோய்ந்து, உணர்வில்‌ இனிப்பவை. 
கன்று குணிலாக்‌ கனியுதிர்தத மாயவன்‌, பாம்பு கயிறாக்‌ கடல்‌ 
கடைந்த மாயவன்‌, கொல்லையஞ்‌ சாரல்‌ குருந்தொசித்த மாயவன்‌, 
யமுனை ஆற்றில்‌ கோபியர்‌ ஆடை கவர்ந்த மாயவன்‌ எனக்‌ 
கண்ணனின்‌ பிள்ளைச்‌ சிறு குறும்புகள்‌ பாடல்களில்‌ ஒலிக்கின்றன. 

அவன்‌ அருஞ்செயல்கள்‌ புரியும்‌ பெரியவன்‌. ஆனால்‌, 
அன்பர்கட்கு எளியவன்‌ - எளியவரிலும்‌ எளியவன்‌. 


வட வரையை மத்தாக்கி வாசுகியை நாணாக்கிக்‌ 

கடல்‌ வண்ணன்‌ பண்டொருநாள்‌ கடல்வயிறு கலக்கினையே 
கலக்கிய கை யசோதையார்‌ கடைகயிற்றால்‌ கட்டுண்கை 
மலர்க்‌ கமல உந்தியாய்‌ மாயமோ மருட்கைத்தே” 

என்று ஆய்ச்சியர்‌ பாடுகிறார்கள்‌. 


பாற்கடலைக்‌ கடைந்த கை, பாசத்தால்‌ யசோதை கயிற்றுக்குக்‌ 
கட்டுப்படுகிறது. உலகை உண்ட வாய்‌ ஆயர்பாடியில்‌ 
வெண்ணெய்‌ உண்கிறது. உலகளந்த கால்கள்‌ பஞ்ச பாண்டவர்‌ 
மேல்‌ வைத்த அன்பால்‌ தூதுக்கு நடக்கின்றன. 


குரவைக்‌ கூத்து உச்சத்தைத்‌ தொடுகிறது. மூவுலகும்‌ ஈரடியால்‌ 
கடந்து, தந்தை கட்டளையால்‌ காட்டில்‌ நடந்து, வாணன்‌ அரணை 
அழித்து, இலங்கையைச்‌ சீர்‌ குலைத்தவன்‌ பெருமான்‌. அவன்‌ 
பெருமை கேளாத செவியும்‌ செவியாகுமா? 


“ சேவகன்‌ சீர்‌ கேளாத செவி என்ன செவியே 
திருமால்‌ சீர்‌ கேளாத செவி என்ன செவியே 


கரியவனைக்‌ காணாத கண்‌ என்ன கண்ணே 

கண்‌ இமைத்துக்‌ காண்பார்‌ தம்‌ கண்‌ என்ன கண்ணே 

நடந்தானை ஏத்தாத நா என்ன நாவே 

நாராயணா என்னா நா என்ன நாவே” 
என அணி வகுக்கும்‌ திருமாலின்‌ அருள்வெள்ளப்‌ பெருக்கில்‌ 
கண்ணும்‌ செவியும்‌ நாவும்மட்டு மல்ல, மனமும்‌ கரைந்து 
போகின்றது. 


வைணவத்தின்‌ இந்த வளமான தமிழ்‌ மரபில்‌ பச்சை பிடித்து 
வளர்ந்த நறுந்‌ துளசிக்‌ காடுதான்‌ ஆழ்வார்களின்‌ நெஞ்சையள்ளும்‌ 
இறையனுபவப்‌ பாசுரங்கள்‌. 


® 

/]ந்த நானூறு ஆண்டுகள்‌ தமிழக வரலாற்றில்‌ புதுமலர்ச்சி, 
புத்தெழுச்சி ஆகியவற்றின்‌ வளர்ச்சிக்‌ காலம்‌. பல்லவர்‌ ஆட்சியும்‌ 
பிற்காலச்‌ சோழர்‌ எழுச்சியும்‌ நிகழ்ந்ததனால்‌ அல்ல - தமிழ்‌ 
மொழியும்‌ கலையும்‌ தத்துவமும்‌ தன்னைத்‌ தான்‌ அடையாளம்‌ 
கண்டுகொண்ட காலம்‌. கி.பி. 6-ஆம்‌ நூற்றாண்டுமுதல்‌ ஒன்பதாம்‌ 
நூற்றாண்டுவரையிலான காலம்‌ அது. 


காரைக்கால்‌ அம்மையாரில்‌ தொடங்கிய சைவ சமய விழிப்பும்‌, 
முதலாழ்வார்கள்வழி பெருகிய வைணவ சமய மீட்பும்‌ பக்தி 
இயக்கமாகப்‌ பரிணமித்த காலம்‌ அது. 

சமண சமயத்தோடு நிகழ்ந்த. மோதலாகமட்டும்‌ இதனைக்‌ 
காண்பது பொருந்தாது. புறம்‌ நிகழ்த்திய முற்றுகையால்‌ தமிழன்‌ 
்‌ தன்‌ அகத்தைக்‌ கண்டடைந்த காலம்‌ இது. ஏறத்தாழ ஐந்நூறு 
ஆண்டுகள்‌ முந்திய சங்க காலத்தின்‌ வாழ்வியல்‌ கூறுகளும்‌ இலக்கிய 
அடித்தளங்களும்‌ காலத்திற்கேற்ற மாறுதல்களோடு புத்துயிர்ப்பு 
எய்தியது இந்தப்‌ பக்திக்‌ காலத்தில்தான்‌. இதற்குக்‌ காரணமானவர்கள்‌ 
ஆழ்வார்களும்‌ நாயன்மார்களும்‌. 

திருமால்‌ நெறியில்‌ நின்ற ஆழ்வார்களுக்கு ஏன்‌ அப்படி ஒரு 
அடையாளப்‌ பெயர்‌ ஏற்பட்டது என்பது முழுமையாகப்‌ 
புலனாகவில்லை. ஆயினும்‌, மரபாக இச்சொல்லுக்கு விளக்கம்‌ 
தரப்படுகின்றது. 

“ இவர்கள்‌ எம்பெருமானுடைய சகல மங்கள குணங்களாகிய 
அமுத வெள்ளத்திலே முழுகி மிகவும்‌ ஈடுபட்டு நன்றாக 
ஆழ்ந்திடுபவராதலால்‌ இவர்களுக்கு “ஆழ்வார்‌' என்று 
திருநாமம்‌ வழங்குதல்‌ மரபு” 

எனப்‌ பிரதிவாதி பயங்கரம்‌ உ.வே. அண்ணங்கராசாரியார்‌ சுவாமிகள்‌ 
குறிப்பிடுகின்றார்‌. 

'ஆழ்வார்‌' என்ற சொல்லின்‌ முதற்‌ சொல்லை, “ஆள்வார்‌ என்று 
கருதி இறையன்பால்‌ நம்மையும்‌ ஆள்பவர்கள்‌ என்று பொருள்‌ கூற 
மு. இராகவய்யங்கார்‌ கருதுவதாக ம.பெ. சீனிவாசன்‌ தம்‌ 'வைணவ 
இலக்கிய வகைகள்‌' நூலில்‌ சுட்டிக்‌ காட்டுகின்றார்‌. £ 


பாசுரங்களில்‌ படிகிறபோது நம்மையும்‌ இறையின்ப 
வெள்ளத்தில்‌ ஆழ்த்துகிற காரணத்தால்‌ ஆழ்வார்‌ நம்மை 
ஆள்வாராகவும்‌ திகழ்வதில்‌ வியப்பேதும்‌ இல்லை. 

ஆழ்வார்களின்‌ பாசுரங்களை 'அருளிச்செயல்கள்‌' என்று 
குறிக்கும்‌ மரபு மணவாள மாமுனிகள்‌ -காலம்‌ முதல்‌ 
தோன்றியிருக்கலாம்‌. 

“ ஆழ்வார்கள்‌ வாழி அருளிச்‌ செயல்‌ வாழி” 

என அவர்‌ பாடிப்‌ பரவியுள்ளார்‌. பின்னர்‌ நாலாயிர திவ்வியப்‌ 
பிரபந்தம்‌' என்ற பெயர்‌ வழக்குக்கு வந்து நிலைத்துவிட்டது. 
நம்மாழ்வார்‌ தந்த நாலாயிரம்‌ 

கி.பி. 10-ஆம்‌ நூற்றாண்டில்‌ ஆழ்வார்களுக்குப்‌ பின்‌ 
வந்தவரும்‌, ஆச்சாரிய பரம்பரைக்கு அடியெடுத்துக்‌ 
கொடுத்துவைத்த ஞானச்‌ செல்வருமாகிய நாத முனிகள்‌ ஆழ்வார்‌ 
அமுதப்‌ பாசுரங்களைக்‌ கண்டெடுத்துத்‌ தொகுத்து நான்கு 
பகுதிகளாக வகைப்படுத்தித்‌ தந்தார்‌. 

இவர்‌ இவ்வாறு தொகுப்புச்‌ செய்தற்குத்‌ தூண்டுகோலாக 
அமைந்தவர்‌ நம்மாழ்வார்‌ என்பது வியப்புக்குரிய செய்தி. 

ஆழ்வார்கள்‌ காலத்துக்குப்பின்‌ பாசுரங்களின்‌ பயிற்சி அற்றுப்‌ 
போயிற்று. வீர நாராயணபுரம்‌ என்னும்‌ காட்டுமன்னார்கோயிவில்‌ 
பெருமாள்‌ கோயிலைப்‌ பேணி வந்தவர்‌ நாத முனிகள்‌. ஒரு நாள்‌ 
வழிப்போக்கராய்‌ வந்த வைணவர்கள்‌ 'ஆரா அமுதே' என்னும்‌ பதிகம்‌ 
பாடி அங்கு வழிபாடு செய்தனர்‌. பாசுரம்‌ கேட்டுப்‌ பரவசமுற்ற நாத 
முனிகள்‌, அதன்‌ நிறைவில்‌, 

“ குருகூர்ச்‌ சடகோபன்‌ குழலின்‌ மலியச்‌ சொன்ன 
ஓராயிரத்துள்‌ இவை பத்தும்‌...” 

என்று பாடக்‌ கேட்டதும்‌ ஆயிரம்‌ பாசுரங்கள்‌ உண்டு என்றும்‌, 





* ஆண்டாள்‌, ஆளவந்தார்‌ என்ற திருநாமங்களை எண்ணுக. 

இதனை வரைந்த வள்ளல்‌ சடகோபர்‌ என்றும்‌ அறிந்து நெகிழ்ந்தார்‌. 
குடந்தைப்‌ பெருமாள்‌ பற்றியது பதிகம்‌ எனவும்‌ உணர்ந்தார்‌. 

அவர்களிடம்‌ பன்னிப்‌ பன்னிக்‌ கேட்டும்‌ பதிகம்‌ ஒன்றே 
தெரிய வந்தது. ஆதங்கம்‌ கொண்ட நாத முனிகள்‌ நெடுந்தொலைவு 
சென்று குருகூரை அடைந்தும்‌ உடனே வெற்றி கிடைக்கவில்லை. 
மதுரகவியாழ்வாரின்‌ சீடர்‌ பராங்குச தாசர்‌ வழியாகக்‌ 'கண்ணி நுண்‌ 
சிறுத்‌ தாம்பு' என்ற மதுரகவியாழ்வாரின்‌ பதினொரு பாசுரங்கள்‌ 
மட்டுமே கிடைத்தன. 


செவிவழிக்‌ கதைகளின்படி 'கண்ணி நுண்‌ சிறுத்‌ தாம்பு' 
பாசுரத்தைப்‌ பன்னீராயிரம்‌ முறை நம்மாழ்வார்‌ சந்நிதியில்‌ கண்ணீர்‌ 
மல்க நாத .முனிகள்‌ கரைந்துருகிப்‌ பாடியதாகவும்‌, நம்மாழ்வார்‌ 
நெகிழ்ந்து நாலாயிரத்தையும்‌ நாத முனிகளுக்கு அருளியதாகவும்‌ 
தெரிகிறது. அலைந்து, உழன்று நாத முனிகள்‌ ஆழ்வார்களின்‌ 
அமுதினைப்‌ பெற்றிருக்க வேண்டும்‌. அப்பெரும்‌ சாதனைக்குத்‌ 
தெய்விகத்‌ தன்மை புனைந்து 
கதைகள்‌ வளர்ந்திருக்கக்‌ 
கூடும்‌. 

ஆயிரம்‌ தேடிப்‌ போன 
நாத முனிகளுக்கு நாலாயிரமும்‌ 
கிடைத்தது அதிசயமன்று. 
ஆன்ம லயிப்புடன்‌ தேடுவார்‌ 
கரை கடந்த வெற்றியைக்‌ 
கையகப்படுத்த முடியும்‌ 
என்பதன்‌ ஒளி அடையாளம்‌ 
அது. 

நாலாயிரத்தைதயும்‌ 
நான்காகப்‌ பகுத்தார்‌ நாத 
முனிகள்‌. 947 பாசுரங்கள்‌ 
அடங்கிய முதலாயிரத்துள்‌ 
பெரியாழ்வார்‌, ஆண்டாள்‌, 
குலபவசகராழ்வார்‌, 
திருமழிசையாழ்வார்‌, நாதமுனிகள்‌ மூலவர்‌ மற்றும்‌ 
தொண்டரடிப்‌ பொடியாழ்வார்‌ நாதமுனிகள்‌ ஆளவந்தார்‌ உத்ஸவர்கள்‌ 
ஆ கி G ய்‌ ன்‌ ல அவதாரத்‌ தலம்‌ காட்டுமன்னார்குடி 
அருளிச்செயல்களுடன்‌ திருப்பாணாழ்வாரின்‌ பதிகத்தையும்‌, 
மதுரகவியாழ்வாரின்‌ 'கண்ணி நுண்‌ சிறுத்‌ தாம்பை'யும்‌ இணைத்தார்‌. 

நாலாயிரத்தைக்‌ கட்டி இழுத்துவந்த மந்திரக்‌ கயிறல்லவா 'கண்ணி 
நுண்‌ சிறுத்‌ தாம்பு'! அதனால்‌ முதலாயிரத்தில்‌ வைத்தார்‌ போலும்‌! 

இரண்டாம்‌ ஆயிரத்துக்குப்‌ பெரிய திருமொழி என்று 
பெயரிட்டார்‌. இத்தொகுப்பில்‌ திருமங்கையாழ்வாரின்‌ பெரிய 
திருமொழி, திருக்குறுந்தாண்டகம்‌, திருநெடுந்தாண்டகம்‌ உட்பட 
1134 பாசுரங்கள்‌ இடம்‌ பெற்றுள்ளன. 

மூன்றாம்‌ ஆயிரம்‌ இயற்பா எனப்‌ பெயர்‌ பெறுகிறது. 
இப்பகுதியில்‌ முதலாழ்வார்‌ மூவரின்‌ அருளிச்செயல்களோடு, 
திருமழிசையாழ்வாரின்‌ நான்முகன்‌ திருவந்தாதி, நம்மாழ்வாரின்‌ 
திருவிருத்தம்‌, திருவாசிரியம்‌, பெரிய திருவந்தாதி, 
திருமங்கையாழ்வாரின்‌ திருஎழுகூற்றிருக்கை, சிறிய திருமடல்‌, 
பெரிய திருமடல்‌ உட்பட 593 பாசுரங்கள்‌ இடம்‌ பெற்றுள்ளன. 

நான்காம்‌ ஆயிரம்‌ நம்மாழ்வாரின்‌ திருவாய்மொழியாக நிறைவு 
பெறுகிறது. பாசுரங்கள்‌ 1102. நாலாயிரத்தைத்‌ தொகுக்கத்‌ 
தூண்டியதும்‌, தத்துவக்‌ களஞ்சியமானதுமான திருவாய்மொழி, 
அனைத்தையும்‌ தாங்கும்‌ ஆதாரம்‌ என்பதால்‌ நிறைவாக அமைத்தார்‌ 
எனக்‌ கருதலாம்‌. 


திருவரங்கத்தமுதனாரின்‌ இராமாநுச நூற்றந்தாதி எந்தை 
இராமாநுசர்‌ காலத்துக்குப்பின்‌ திவ்யப்‌ பிரந்தத்‌ தொகுப்பில்‌ 
இணைக்கப்பட்டது. இதனை இயற்பாவின்‌ இறுதியில்‌ வைத்து, 
பதினோராம்‌ பிரபந்தம்‌ என்பாரும்‌ உண்டு; தனியே பிரித்து 
வைப்பாரும்‌ உண்டு. 

நாதமுனிகள்‌ இயற்பா என ஒரு பிரிவை அமைத்தமையால்‌ 
மற்ற மூன்று பகுதிகளும்‌ இசையோடு பாடத்‌ தகுந்த இசைப்‌ பாக்கள்‌ 
என்பது புலனாகும்‌. பாசுரங்களுக்கு இன்று வழங்கும்‌ மரபான 
இசைப்பு முறையை நாத முனிகளே உருவாக்கினார்‌. 
பன்னிரண்டு சூரியர்கள்‌ 

படர்க்கையாய்‌ நின்ற திருமால்‌ நன்னெறியைத்‌ தன்னில்‌ 
செறித்துத்‌ தன்மயமாக்கி வழங்கியவர்கள்‌ பன்னிரண்டு ஆழ்வார்கள்‌. 
அவர்களைப்‌ பதின்மர்‌ என்பது ஒரு வழக்கே ஒழிய அவர்கள்‌ 
பன்னிருவராய்‌'நின்ற சுடர்கள்‌ என்பதே உண்மை. 

ஆறு அல்லது ஏழாம்‌ நூற்றாண்டின்‌ தொடக்கத்தவராக 
முதலாழ்வார்‌ மூவரைக்‌ கூறலாம்‌. காஞ்சியில்‌ பிறந்த 
பொய்கையாழ்வாரும்‌, கடல்மல்லையில்‌ பிறந்த பூதத்தாழ்வாரும்‌, 

14 நம்மாழ்வார்‌ 





மயிலையில்‌ பிறந்த பேயாழ்வாரும்‌ ஒரு காலத்தவர்‌ - தொண்டை 
நாட்டவரும்‌ கூட. 
“ பாவரும்‌ தமிழால்‌ பேர்பெறு பனுவல்‌ 
பாவலர்‌ பாதிநாள்‌ இரவில்‌ 
மூவரும்‌ நெருக்கி மொழி விளக்கேற்றி 
முகுந்தனைத்‌ தொழுத நன்னாடு” 
என வில்லிபுத்தூரார்‌ மகனார்‌ வரந்தருவார்‌ அழகுறக்‌ கூறுவார்‌. 


மழை இரவொன்றில்‌ திருக்கோவலூரில்‌ சிற்றறை ஒன்றில்‌ 
ஒவ்வொருவராய்‌ வரும்‌ போது, 'இடமுண்டோ' என்ற வினாவுக்கு 
'ஒருவர்‌ படுக்கலாம்‌, இருவர்‌ இருக்கலாம்‌, மூவர்‌ நிற்கலாம்‌' என ஈர 
அன்பால்‌ மூவரும்‌ கலந்துரையாடி முகம்‌ தெரியாது சந்தித்தனர்‌. 
நானகாவதாகப்‌ பெருமாளும்‌ வந்ததனால்‌ நெருக்கம்‌ 
அதிகமாயிற்றாம்‌. 
பொய்கையார்‌ அந்த இருட்டில்‌ ஒரு விளக்கேற்றி வைக்கிறார்‌. 
“ வையம்‌ தகளியா வார்கடலே நெய்யாக 
வெய்ய கதிரோன்‌ விளக்காகச்‌ - செய்ய 
சுடராழி யான்‌அடிக்கே சூட்டினேன்‌ சொல்மாலை 
இடராழி நீங்குகவே என்று.” 
இதனைத்‌ தொடர்ந்து, 'அன்பே தகளியா ஆர்வமே நெய்யாக 
இன்புருகு சிந்தை இடுதிரியா'ய்‌ இன்னொரு ஞானவிளக்கை 
ஏற்றுகிறார்‌ பூதத்தாழ்வார்‌. 
வெளிச்சம்‌ நான்காவதாக வந்து நெருக்கியவரைக்‌ காட்டிக்‌ 
கொடுத்த உணர்வில்‌ பேயாழ்வார்‌ பேசினார்‌. 
“ திருக்கண்டேன்‌ பொன்மேனி கண்டேன்‌ திகழும்‌ 
அருக்கன்‌ அணிநிறமும்‌ கண்டேன்‌ - செருக்கிளரும்‌ 
பொன்னாழி கண்டேன்‌ புரிசங்கம்‌ கைக்கண்டேன்‌ 
என்‌ ஆழி வண்ணன்பால்‌ இன்று” 
அதுவரை இரவாகிக்‌ கிடந்த வைணவம்‌ ஒளி வெள்ளத்தில்‌ 
திளைத்தது. ஓங்கி உலகளந்தவனைத்‌ தகத்தகாய எழிலோடு முன்‌ 
நிறுத்தியது. 
பண்டைத்‌ தமிழ்‌ இலக்கிய மரபுகளின்‌ தொடர்ச்சியாக ஆழ்வார்‌ 
பெருமக்களின்‌ அருளிச்செயல்கள்‌ அமைந்துள்ளன. 
முதலாழ்வார்களின்‌ வெண்டா யாப்பு, நாட்டுப்புற இலக்கிய மரபில்‌ 

பெரிதும்‌ பயிலும்‌ அந்தாதி வடிவம்‌ ஆகியவற்றில்‌ 
இத்தொடர்ச்சியைக்‌ காணலாம்‌. 
பேயாழ்வாரின்‌ சீடராகக்‌ கருதப்படும்‌ திருமழிசையாழ்வார்‌ 
திருமழிசையிற்‌ பிறந்து, மயிலை, காஞ்சி ஆகிய ஊர்களில்‌ வசித்து, 
இறுதியில்‌ குடந்தையில்‌ வாழ்ந்தவர்‌. நான்முகன்‌ திருவந்தாதியும்‌, 
திருச்சந்த விருத்தமும்‌ இவர்‌ நூல்கள்‌. 
“நாக்‌ கொண்டு மானுடம்‌ பாடேன்‌” - என்பது இவர்‌ சமயத்தில்‌ 
கொண்ட ஊற்றம்‌. அதே சமயம்‌, 
“ அறியார்‌ சமணர்‌; அயர்த்தார்‌ பவுத்தர்‌ 
சிறியார்‌ சிவப்பட்டார்‌' 
எனச்‌ சீறும்‌ இயல்பும்‌ இவர்பால்‌ உண்டு. 
சித்தர்களின்‌ குரல்‌ வீச்சுப்போல்‌ ஒலிக்கும்‌ திருமழிசைப்‌ 
பிரானின்‌ திருச்சந்த விருத்தத்தில்‌ தாழ்த்தப்பட்ட குலத்தில்‌ பஞ்சமர்‌ 
பிறந்த குறிப்பினைக்‌ காணலாம்‌. 
“ குலங்களாய ஈரிரண்டில்‌ ஒன்றிலும்‌ பிறந்திலேன்‌ 
நலங்களாய நற்கலைகள்‌ நாவிலும்‌ நவின்றிலேன்‌” 
என்பார்‌. ஆழ்வார்களில்‌ தொண்டரடிப்பொடி யாழ்வார்‌, 
பெரியாழ்வார்‌, மதுரகவியாழ்வார்‌ ஆகிய மூவர்‌ (ஆண்டாளைச்‌ 
சேர்த்தால்‌ நால்வர்‌) மட்டுமே அந்தணர்‌ என்பதும்‌, மற்றவர்கள்‌ 
வெவ்வேறு குலத்தினர்‌ என்பதும்‌ இங்கே குறிக்கத்‌ தக்கது. 
“ நற்றமிழை வித்தி என்‌ உள்ளத்தை விளைவித்தாய்‌” 
என்று பாடும்‌ திருமழிசையாழ்வார்‌ அந்த ஆற்றல்‌ மிகு தமிழால்‌ 
திருமாலுக்கே கட்டளை பிறப்பித்தார்‌ என்ற கதை உண்டு. 
கணிகண்ணன்‌ என்ற சீடன்‌ காஞ்சி அரசனால்‌ நாடு 
கடத்தப்பட்டபோது, 
“ கணி கண்ணன்‌ போகின்றான்‌ காமருபூங்‌ கச்சி 
மணிவண்ணா நீ கிடக்க வேண்டா -" 
என்று பெருமானைப்‌ பணி கொண்டதாக வழங்கும்‌ கதை இவர்‌ 
பெருமை மிகுத்துரையாக வழங்குகிறது. 
பெருமாள்‌ திருமொழி என அழைக்கப்படுவன 
குலசேகராழ்வாரின்‌ அருளிச்செயல்கள்‌. உடையவர்‌ 


6-0. In Public Domain. Digtized by Muthulakshmi Research Academy 


19௮ | நம்மாழ்வார்‌ 


இவ்வாழ்வாரின்‌ பாசுரங்களை உகந்து போற்றியதாக ஒரு தனியன்‌ 
வழங்குகிறது. அது வருமாறு 2 
“ இன்னமுதம்‌ ஊட்டுகேன்‌ இங்கேவா பைங்கிளியே 
தென்னரங்கம்‌ பாடவல்ல சீர்ப்பெருமான்‌ - பொன்னின்‌ 
சிலைசேர்‌ நுதலியர்வேள்‌ சேரலர்கோன்‌ எங்கள்‌ 
குலசேகரன்‌ என்றே கூறு.” 


திருமங்கை மன்னர்‌, தொண்டரடிப்‌ பொடியாழ்வார்‌ 
ஆகியோருக்குச்‌ சம காலத்தவர்‌ என இவரைக்‌ கருதுவார்‌ உண்டு. 


“ ஆடிப்பாடி அரங்கவோ என்று 
அழைக்கும்‌ தொண்டரடிப்‌ பொடி” 


எனக்‌ குலசேகரர்‌ குறிப்பதனால்‌ சம காலத்தவர்‌ என்பர்‌. 


சேர மன்னரும்‌, எட்டாம்‌ நூற்றாண்டைச்‌ சேர்ந்தவருமான 
குலசேகராழ்வாரின்‌ ஒவ்வொரு பதிகமும்‌ இறையின்ப உணர்வை 
மீட்டும்‌ அழகுடையது. 


அரங்கப்‌ பெருமானைக்‌ காண அவாவுற்றுப்‌ பாடிய 'இருளிரிய' 
பாசுரங்கள்‌, திருவேங்கடத்தைக்‌ குறித்த 'ஊனேறு செல்வத்து" 
பாசுரங்கள்‌, தேவகி புலம்பல்‌, தசரதன்‌ புலம்பல்‌, 'மன்னுபுகழ்‌' எனத்‌ 
தொடங்கும்‌ தாலாட்டு, இராம கதையை விவரிக்கும்‌ தில்லைத்‌ 
திருச்சித்ரகூடப்‌ பாசுரங்கள்‌ அத்தனையும்‌ உணர்ச்சிச்‌ சித்திரங்கள்‌. 
“ தண்ணந்‌ தாமரைக்‌ கண்ணனே, கண்ணா 
தவழ்ந்து எழுந்து தளர்ந்ததோர்‌ நடையால்‌ 
மண்ணிச்‌ செம்பொடி ஆடிவந்து என்றன்‌ 
மார்வில்‌ மன்னிடப்‌ பெற்றிலேன்‌; அந்தோ 
வ்ண்ணச்‌ செஞ்சிறு கைவிரல்‌ அனைத்தும்‌ 
வாரி வாய்க்கொண்ட அடிசிலின்‌ மிச்சில்‌ 
உண்ணப்‌ பெற்றிலேன்‌; ஓ கொடு வினையேன்‌ 
என்னை என்செயப்‌ பெற்றது எம்மோயே” 
என உருகும்‌ தேவகியின்‌ தாய்மை உணர்வையே சிறைப்பிடிக்க 
முடிந்திருக்கிறது சேரலர்‌ கோனால்‌. 


குலசேகரர்‌ 'முகுந்த மாலா' என்ற வடமொழி நூல்‌ 
வடித்திருப்பது இவர்‌ கேரள நாட்டினர்‌ என்பதற்கு ஒரு சான்றாகும்‌ 
எனக்‌ கூறுவர்‌. 

திருமங்கையாழ்வார்‌ சோழ நாட்டில்‌ ஆலி நாட்டுச்‌ சிற்றரசர்‌. 
திருவரங்க மதில்‌ சுவரைக்‌ கட்டித்‌ திருப்பணி செய்தவர்‌. 
பாகவதர்களுக்குப்‌ பணிவிடை செய்யக்‌ கொள்ளையிட்டும்‌ 
பொருள்‌ தேட முயன்றபோது, அரங்கனே வழிப்போக்கனாக வந்து 
ஆட்கொண்டதாகக்‌ கதை. 


நாலாயிர திவ்யப்‌ பிரபந்தத்துள்‌ இரண்டாம்‌ ஆயிரம்‌ முழுவதும்‌ 
(பெரிய திருமொழி, திருக்குறுந்தாண்டகம்‌, திருநெடுத்தாண்டகம்‌) 
இவருடைய படைப்புகளே. அவையன்றியும்‌ 
திருஎழுகூற்றிருக்கை, சிறிய திருமடல்‌, பெரிய திருமடல்‌ 
ஆகியவற்றின்‌ ஆசிரியர்‌. 85 திவ்ய தேசங்களைப்‌ பாடி ஒரு முத்திரை 
பதித்ததோடன்றி, நம்மாழ்வாருக்கு அடுத்தபடியாக 1137 
பாசுரங்கள்‌ பாடியளித்ததும்‌ இவர்‌ சிறப்புகளாம்‌. 
நீலன்‌ என்ற இயற்பெயருடன்‌ பரகாலன்‌, கலியன்‌, நாலு கவிப்‌ 
பெருமாள்‌ என்ற சிறப்புப்‌ பெயர்களும்‌ பெற்ற திருமங்கை 
மன்னரின்‌ அருமையான பாசுரங்களில்‌ ஒன்று : 
“ குலம்‌ தரும்‌; செல்வம்‌ தந்திடும்‌; அடியார்‌ 
படுதுயர்‌ ஆயினவெல்லாம்‌ 
நிலம்‌ தரஞ்‌ செய்யும்‌; நீள்விசும்‌ பருளும்‌; 
அருளொடு பெருநிலம்‌ அளிக்கும்‌; 
வலம்‌ தரும்‌; மற்றும்‌ தந்திடும்‌; பெற்ற 
தாயினும்‌ ஆயின செய்யும்‌; 
நலம்‌ தரும்‌ சொல்லை நான்கண்டு கொண்டேன்‌ 
நாரா யணா என்னும்‌ நாமம்‌” 


மடலேறாப்‌ பெண்ணையும்‌ திருமால்‌ காதலால்‌ மடலேறத்‌ 
துணிந்ததாகப்‌ பாடுவார்‌ திருமங்கை மன்னர்‌. கூரத்தாழ்வான்‌ 
இவருடைய அருளிச்செயல்களை, “நெஞ்சுக்கு இருள்‌ கடி தீபம்‌” 
என்று போற்றியதில்‌ வியப்பில்லை. “மாறன்‌ பணித்த தமிழ்மறை 
நான்கற்கும்‌ ஆறங்கம்‌” என இவருடைய ஆறு நூல்களும்‌ 
பேசப்பெறுகின்றன. 

“கங்கையில்‌ புனிதமாய காவிரி” என்றும்‌, “வண்டினம்‌ முரலும்‌ 
சோலை, மயிலினம்‌ ஆலும்‌ சோலை” என்றும்‌ திருவரங்கச்‌ சூழவில்‌ 
திளைத்த பெருமான்‌ தொண்டரடிப்பொடியாழ்வார்‌. கி.பி. எட்டாம்‌ 
நூற்றாண்டினராக இவர்‌ திருமண்டங்குடியில்‌ விப்ர நாராயணராகப்‌ 
பிறந்த அந்தணர்‌. 

்‌ பச்சைமா மலைபோல்‌ மேனி 
பவளவாய்‌ கமலச்‌ செங்கண்‌” 


அச்சுதனுக்கு அடியாரான போது, தொண்டர்‌ அடிப்பொடி என்னும்‌ 
திருநாமம்‌ பூண்டார்‌. 


திருமாலை, திருப்பள்ளியெழுச்சி என்னும்‌ இரு பாமாலைகள்‌ 
தந்த இவர்‌, அரங்கனுக்குப்‌ பூமாலைகள்‌ சூட்டி மகிழ்ந்தவர்‌. 
திருமாலையில்‌ இவரைப்‌ பெருமாள்‌ துயிலுணர்த்தினார்‌ என்றும்‌, 
திருப்பள்ளியெழுச்சியில்‌ பெருமாளை இவர்‌ துயிலுணர்த்தினார்‌ 
என்றும்‌ கூறுவதுண்டு. 


இராமர்‌ அணை கட்டியபோது அணில்‌ ஓடி உதவிய 
கதையைத்‌ தமிழர்‌ தந்த இராம கதைக்‌ கொடையாகக்‌ கூறும்‌ இவர்‌, 
சாதி என்ற கோட்டை தகரும்படி பாடியிருப்பது குறிப்பிடத்தக்கது. 
“ அமர ஓர்‌ அங்கம்‌ ஆறும்‌ வேதம்‌ ஓர்‌ நான்கும்‌ ஓதித்‌ 
தமர்களில்‌ தலைவராய சாதி அந்தணர்க ளேனும்‌ 
நுமர்களைப்‌ பழிப்ப ராகில்‌, நொடிப்பதோர்‌ அளவில்‌ ஆங்கே 
அவாகள்தாம்‌ புலையர்போலும்‌ அரங்கமா நகருளானே” 
என்பது இவர்‌ பதித்த ஆழமான சாதிய மறுப்புச்‌ சுவடு. 
'துயிலெடை நிலை என்ற தொல்காப்பிய மரபு 'திருப்பள்ளி 
எழுச்சி யாகப்‌ புத்துயிர்‌ கொள்கிறது இவ்வாழ்வாரிடம்‌. 
உறையூரில்‌ தாழ்த்தப்பட்ட குலத்தில்‌ பிறந்த 
திருப்பாணாழ்வாரும்‌ எட்டாம்‌ நூற்றாண்டினர்‌ என்பர்‌. காவிரிக்‌ 
கரையில்‌ நின்றவாறு திருவரங்கப்‌ பெருமாளை எண்ணி உருகிய 
இந்த ஏழை அடியவரை லோக சாரங்கர்‌ என்ற அந்தணர்‌ 
அவமதித்தார்‌. அவர்‌ தோள்மீது ஏற்றித்‌ திருப்பாணாழ்வாரை 
அரங்கன்‌ தன்‌ ஆலயத்துள்‌ கொண்டுவரப்‌ பணித்தான்‌ என்பது 
கதை. சாதி என்னும்‌ இழிவை வைணவம்‌ ஏற்கவில்லை என்ற 
சமுதாய அறத்தைத்‌ திருப்பாணாழ்வர்‌ வரலாறு புலப்படுத்தும்‌. 
(சைவ மரபில்‌ திருநீலகண்ட யாழ்ப்பாணரையும்‌, திருநாளைப்‌ 
போவாரையும்‌ இணையாகக்‌ கருதலாம்‌. ) 


'அமலனாதி பிரான்‌' எனத்‌ தொடங்கும்‌ பத்துப்‌ பாசுரங்களில்‌ 
ஆருயிரைப்‌ பொதிந்து வைத்தார்‌ திருப்பாணாழ்வார்‌. 

“ அண்டர்‌ கோன்‌ அணி அரங்கன்‌ என்‌ அமுதினைக்‌ 
கண்ட கண்கள்‌ மற்றொன்றினைக்‌ காணாவே” 


என்னும்‌ அருளனுபவம்‌ கற்போர்‌ நெஞ்சில்‌ நிலைப்பதாகும்‌. 


காலமும்‌ கணக்கும்‌ 
நீத்த காரணனுக்குப்‌ 
பல்லாண்டு பாடிய 
பெருமையும்‌, அது 
நாதமுூனிகளாால்‌ 
நால ரயிரத்துள்‌ 
முதன்மைப்‌ பாரமாக 
வைக்கப்பட்ட சிறப்பும்‌ 
பெற்றவர்‌ பெரியாழ்வார்‌. 

வில்‌ லிபுத்தூர்‌ 
விஷ்ணு சித்தரான 
அந்தணரின்‌ அறிவாற்றல்‌ 
களைக்‌ கண்டும்‌, 
தர்க்கத்தில்‌ வென்ற 
திறத்தைக்‌ கண்டும்‌ 
பாண்டிய மன்னன்‌ 
பட்டர்‌ பிரான்‌' என்ற 
விருதும்‌ பொற்கிழியும்‌ 
அளித்து யானை மீது 
ஏற்றி நகர்வலம்‌ செய்வித்தான்‌. யானை அசையும்‌ தாளம்‌ 
பெரியாழ்வாரின்‌ கவித்துவத்தைத்‌ தூண்டியது. 





“ பல்லாண்டு பல்லாண்டு பல்லா யிரத்தாண்டு 
மல்லாண்ட திண்தோள்‌ மணிவண்ணா நின்‌ 
சேவடி செவ்வி திருக்காப்பு” 

என்ற பாசுரம்‌ திருப்பல்லாண்டாக மலர்ந்தது. 


வில்லிபுத்தூர்ச்‌ சித்தரின்‌ பாசுரங்களினூடே மாயக்கண்ணன்‌ 
மண்ணில்‌ பிறக்கிறான்‌; தவழ்கிறான்‌; நீராடுகிறான்‌; வெண்ணெய்‌ 
திருடுகிறான்‌; மாடு மேய்க்கப்‌ போகிறான்‌; உலகை மயக்கப்‌ 
புல்லாங்குழல்‌ ஊதுகிறான்‌. பெரியாழ்வார்‌ யசோதையாய்‌ விம்மி 
விதும்புகிறார்‌. 

“ பூணித்‌ தொழுவினில்‌ புக்குப்‌ 
புழுதி அளைந்த பொன்மேனி 
காணப்‌ பெரிதும்‌ உகப்பன்‌ 
ஆகிலும்‌ கண்டார்‌ பழிப்பர்‌ 
நாண்‌ இத்தனையும்‌ இலாதாய்‌ 
நப்பின்னை காணில்‌ சிரிக்கும்‌ 
மாணிக்கமே என்‌ மணியே 
மஞ்சனம்‌ ஆட நீ வாராய்‌..." 
என நெகிழ்கிறது பெரியாழ்வாரின்‌ தாய்மை நெஞ்சம்‌, 473 
பாசுரங்களில்‌. 'குழவி மருங்கினும்‌ கிழவதாகும்‌' எனப்‌ பிள்ளைத்‌ 
தமிழுக்கு ஒரு தொடக்க அடையாளத்தைத்‌ தொல்காப்பியம்‌ 
நல்கிற்று. அந்த நூற்பாவின்‌ விசுவரூபமே பெரியாழ்வார்‌ திருமொழி. 


பெரியாழ்வாரின்‌ திருமகளான ஆண்டாள்‌ பூஞ்சோலையில்‌ 
கண்டெடுக்கப்பட்ட பொற்கிளி. பெண்‌ என்பதாலோ என்னவோ 
'ஆழ்வார்‌ பதின்மர்‌. பெரியாழ்வாருள்‌ ஆண்டாள்‌ அடக்கம்‌' என்றும்‌ 
சிலர்‌ சொல்வதுண்டு. ஆனால்‌, ஆண்டாள்‌ அக்கூற்றை வென்று 
நம்மை ஆண்டாள்‌. 

திருப்பாவை முப்பதும்‌, நாச்சியார்‌ திருமொழி 1743-ம்‌ 
ஆண்டாளின்‌ அழியாப்‌ படைப்புகள்‌. 


பெரியாழ்வார்‌ புனிதமுறத்‌ தொடுத்த மாலையைத்‌ தான்‌ சூடிப்‌ 
பார்த்தாள்‌; ஆண்டாள்‌ என்று இன்னொரு மாலை தொடுத்துப்‌ 
பெருமாளுக்கு அணிவித்தார்‌ பெரியாழ்வார்‌. சூடிக்‌ கொடுத்த 
மாலையையே நாடிக்‌ கேட்டாராம்‌ பெருமாள்‌. ஆண்டாளின்‌ 
அருட்காதலை ஆண்டவன்‌ ஏற்ற அன்பின்‌ அடையாளமாய்‌ 
அமைகிறது கதை. 


பாவையாடல்‌, தைந்நீராடல்‌ என்ற பழைய தமிழ்‌ மரபை 
மீண்டும்‌ உயிர்ப்பிக்கிறது நாச்சியாரின்‌ திருப்பாவை. ஆண்டாள்‌ 
பாவைப்‌ பாடலில்‌ வில்லிபுத்தூர்‌ ஆயர்பாடி ஆகிறது. மார்கழி 
நோன்பில்‌ கண்ணனை அடைய நோற்கும்‌ தோழியர்களுக்கு விடும்‌ 
செல்லமான அழைப்பாகத்‌ திருப்பாவை அமைகிறது. 


“மார்கழித்‌ திங்கள்‌ மதி நிறைந்த நன்னாளால்‌...” என்று தொடங்கி, 
“ஓங்கி உலகளந்த உத்தமன்‌ பேர்‌ பாடி”, தீங்கின்றி மழை பெற்று, 
கால்நடைச்‌ செல்வமும்‌, பால்‌ வளமும்‌ பெற்று, அதிகாலை 
செங்கழுநீர்‌ வாய்‌ நெகிழும்‌ வேளையில்‌ பையத்‌ துயின்ற பரமன்‌ 
அடி பாடி அவன்‌ அருள்‌ பெற நாடுவதே திருப்பாவையின்‌ பொருள்‌. 

ஒவ்வொரு மார்கழியிலும்‌ ஓதும்‌ வேதமாகிவிட்டதால்‌ பாவை 
பாடிய பாவை ஆகிவிட்டாள்‌ சூடிக்கொடுத்த சுடர்க்கொடி. 


'உந்து மத களிற்றன்‌' என்ற பாவைப்‌ பாட்டை ஓதி, பிட்சைக்குச்‌ 
செல்லும்‌ பழக்கத்தால்‌ 'திருப்பாவை ஜீயர்‌' ஆனார்‌ எம்பெருமானார்‌. 


அ ரங்கன்மேல்‌ வைத்த ஆராக்‌ காதலால்‌ ‘தை ஒரு திங்களும்‌ 
தரை விளக்கி'க்‌ காமனை வழிபடுவதாகப்‌ பாடினார்‌ ஆண்டாள்‌. 
அவன்‌ சிற்றில்‌ சிதைப்பதாகவும்‌, துகிலைப்‌ பறிப்பதாகவும்‌ கற்பனை 
செய்தார்‌. கூடல்‌ இழைத்தும்‌, குயிலையும்‌ முகிலையும்‌ 
தூதுவிட்டும்‌, 

“ பெண்ணின்‌ வருத்தம்‌ அறியாத 
பெருமான்‌ அரையில்‌ பீதக 
வண்ண ஆடை கொண்டென்னை 
வாட்டம்‌ தீர வீசீரே” 
என்றும்‌ நொந்து நைந்தார்‌. இந்த மனோபாவனை திருமணக்‌ கனவாக 
மாறியது : 
“ மத்தளம்‌ கொட்ட வரிசங்கம்‌ நின்றூத 
முத்துடைத்‌ தாமம்‌ நிரை தாழ்ந்த பந்தற்கீழ்‌ 
மைத்துனன்‌ நம்பி மதுசூதனன்‌ வந்தென்னைக்‌ 
கைத்தலம்‌ பற்றக்‌ கனாக்‌ கண்டேன்‌ - தோழீ நான்‌” 
என்றெல்லாம்‌ கனவு விரிகிறது. 

“மானுடவர்க்கென்று பேச்சுப்படின்‌ வாழகில்லேன்‌” என்று தீராக்‌ 
காதலால்‌ நொந்த செல்வத்‌ திருமகளைத்‌ திருவரங்கப்‌ பெருநகரம்‌ 
கொண்டு சென்று அரங்கன்‌ கைத்தலத்தில்‌ கொடுத்து மகிழ்ந்தாராம்‌ 
பெரியாழ்வார்‌. 

அந்த உணர்வின்‌ பெருக்கால்‌, 

“ ஒரு மகள்‌ தன்னை உடையேன்‌ 

உலகம்‌ நிறைந்த புகழால்‌ 

திருமகள்‌ போல வளர்த்தேன்‌ 
செங்கண்மால்‌ தான்‌ கொண்டு போனான்‌” 

என்று பாடினார்‌ பெரியாழ்வார்‌ என்று கூறுவார்கள்‌. வைணவத்‌ 
தமிழின்‌ வரலாற்றில்‌ 'மணம்‌ கமழ்‌' அத்தியாயம்‌ ஆண்டாள்‌ வரலாறு. 
பத்து ஆழ்வார்களின்‌ வாழ்வையும்‌ வாக்கையும்‌ பார்த்தோம்‌. 
சங்கத்‌ தமிழ்‌ மரபில்‌ பூத்த வைணவ நெறியைக்‌ காத்து வளர்த்துத்‌ 

தம்‌ அருளிச்செயல்களால்‌ தமிழையும்‌, தமிழரையும்‌ அமரத்துவம்‌ 
தரும்‌ அமுதில்‌ முழுக்காட்டினார்கள்‌ ஆழ்வார்‌ பெருமக்கள்‌. 


காலத்தால்‌ இவர்கள்‌ அனைவருக்கும்‌ பின்னே ஒன்பதாம்‌ 
நூற்றாண்டில்‌ தோன்றினார்‌, நம்மாழ்வார்‌. சிறப்பால்‌ முந்தையோர்‌ 
புகழை எல்லாம்‌ தம்‌ புகழாக்கிக்கொண்டதோ டன்றி, வைணவத்‌ 
தத்துவ மரபுக்கு அச்சாணியாகத்‌ திகழ்ந்தார்‌ நம்மாழ்வார்‌. 


ஆழ்வார்கள்‌ எல்லாம்‌ அவயவங்களாக - நம்மாழ்வார்‌ 
அவயவியாக (உயிராக) அமைந்தவர்‌ என்று கூறுவது ஒரு மரபு. 
திருமுடி - நம்பெருமாள்‌; சிரம்‌ - பூதத்தாழ்வார்‌; கண்கள்‌ - 
பொய்கையாழ்வார்‌, பேயாழ்வார்‌; முகம்‌ - பெரியாழ்வார்‌; கழுத்து 
- திருமழிசையாழ்வார்‌; திருக்கரங்கள்‌ - குலசேகராழ்வார்‌, 
திருப்பாணாழ்வார்‌; மார்பு - தொண்டரடிப்பொடியாழ்வார்‌; 
கொப்பூழ்‌ - திருமங்கையாழ்வார்‌; திருவடிகள்‌ - மதுரகவியும்‌, நாத 
முனிகளும்‌. 


வைணவத்தின்‌ முதல்‌ தாய்‌ நம்மாழ்வாருடைய வாழ்வையும்‌, 
அவரோடு பின்னிப்‌ பிணைந்த மதுர கவியாழ்வார்‌ பெருமையையும்‌ 
இனிச்‌ சிந்திக்கலாம்‌. 


ட்ப 

தென் தமிழ்நாட்டுக்குப்‌ புனிதப்‌ பயணம்‌ மேற்கொண்ட 
எம்பெருமானார்‌ திருக்குருகூர்‌ என்னும்‌ நம்மாழ்வாரின்‌ பிறந்த 
மண்ணை நெருங்கியதும்‌ பேருவகை வசப்பட்டார்‌. 


“ இதுவோ திருநகரி, ஈதோ பொருநல்‌ 
இதுவோ பரமபதத்‌ தெல்லை - இதுவோ தான்‌ 
வேதம்‌ தமிழ்செய்து மெய்ப்பொருட்கும்‌ உட்பொருளாய்‌ 
ஓதும்‌ சடகோபன்‌ ஊர்‌” 


இராமாநுசர்‌ வடமொழியில்‌ தத்துவ விளக்கங்கள்‌ அளித்தாரே 
தவிரத்‌ தமிழில்‌ நூல்கள்‌ இயற்றவில்லை. அப்பெருமகனார்‌ தமிழில்‌ 
உவந்து சொன்ன ஒன்றிரண்டு பாடல்களில்‌ இதுவும்‌ ஒன்று. 


திருவாய்மொழியே இராமாநுசரின்‌ விசிட்டாத்துவைதத்‌. 
தத்துவப்‌ பார்வைக்கு வெளிச்சம்‌ கொடுத்த நூல்‌ என்பர்‌. அதனால்‌ 
ஆழ்வார்களின்‌ தலைமகனாரான நம்மாழ்வார்‌ பிறந்த ஊரைக்‌ 
கண்டதும்‌ பேருணர்வும்‌ பெருமிதமும்‌ அவரை ஆட்கொண்டிருக்க 
வேண்டும்‌. 

தென்பாண்டி நாட்டில்‌ (இன்றைய தூத்துக்குடி மாவட்டத்தில்‌) 
ஒரு பகுதி திருவழுதி வளநாடு எனப்‌ பண்டை நாளில்‌ 
அறியப்பட்டது. தண்பொருநையாறு தவழ்ந்தோடும்‌ அழகிய 
பகுதியில்‌ சங்கணித்துறை என்ற ஆற்றுத்துறை உண்டு. அதனருகில்‌ 
ஆதிபுரி” என முன்பு அறியப்பட்டதும்‌, குருகூர்‌ எனப்‌ பின்னர்ப்‌ 
பெயர்‌ பெற்றதுமான ஊரில்‌ நம்மாழ்வார்‌ பிறந்தார்‌. 


ஆழ்வார்‌ பிறந்த சிறப்பால்‌ இன்றுவரை ஆழ்வார்‌ திருநகரி என 
அறியப்படுகிறது, அவ்வூர்‌. நம்மாழ்வாரைத்‌ தநத ஊரென்பதால்‌ 


* ஆழ்வார்‌ திருநகரிப்‌ பெருமான்‌ திருப்பெயர்‌ ஆதிநாதர்‌ 

இதன்‌ புகழை வைணவ உலகம்‌ பெரிதும்‌ மெச்சிக்‌ 
கொண்டாடுகின்றது. 


ஆசார்ய ஹிருதயம்‌' என்ற அரிய நூலைச்‌ செய்த அழகிய 
மணவாளப்‌ பெருமாள்‌ நாயனார்‌, 
“ மீன நவநீதங்கள்‌ கந்திக்கு மிடமும்‌ 
வெறிகொள்‌ துழாய்‌ கமழு மிடமும்‌ 
தன்னில்‌ ஒக்குமோ?" 
என்பார்‌. இதன்‌ பொருள்‌ : மகாபாரதம்‌ தந்த வேதவியாசர்‌ பிறந்தது 
வலைஞர்‌ சேரியில்‌, கங்கைக்‌ கரையில்‌, மீன்‌ நாற்றம்‌ மிகுந்த 
இடத்தில்‌; கீதை தந்த கண்ணன்‌ பிறந்ததோ வெண்ணெய்‌ (நவநீதம்‌) 
முடைநாற்றம்‌ வீசும்‌ இடைச்சேரியில்‌; ஆனால்‌ நம்மாழ்வார்‌ பிறந்த 
இடமோ சங்கணித்துறை அழகு செய்யும்‌ பொருநைக்‌ கரையில்‌, 
துளசி மணம்‌ கமழும்‌ திருக்குருகூரில்‌; அவற்றினும்‌ சிறந்தது ஆழ்வார்‌ 
பிறந்த ஊர்‌ என்று பெருமைப்பட்டுக்கொள்ளுகிறார்கள்‌ வைணவச்‌ 
சான்றோர்கள்‌. 
குருகூரின்‌ பெருமைமிகு வேளாளர்‌ பரம்பரையில்‌ தலைமுறை 
தலைமுறையாகத்‌ திருமால்‌ நெறியில்‌ நின்ற குடி திருவழுதிநாடர்‌ குடி. 
* எந்தை தந்தை தந்தை தந்தை தந்தைக்கும்‌ 
முந்தை' 
வேங்கடத்து எழில்‌ அண்ணலே என்பார்‌ நம்மாழ்வார்‌. அவ்வாறு 
பெருமாளுக்கே ஆட்செய்த மரபில்‌ தோன்றியவர்‌ பொற்காரியார்‌. 
அவருடைய அருமைப்‌ புதல்வர்‌ காரி. பராந்தகன்‌ நெடுஞ்சடையன்‌ 
(கி.பி. 765 - 790) என்னும்‌ மன்னனுக்கு அமைச்சராய்‌ இருந்தார்‌ 
என்பர்‌. 
காரியாருக்குத்‌ திருவண்பரிசாரம்‌ என்ற மலைநாட்டு ஊரில்‌ 
இருந்த திருவாழ்மார்பர்‌ என்பரின்‌ திருமகள்‌ உடையநங்கையைத்‌ 
திருமணம்‌ செய்துவைத்தனர்‌. திருமணம்‌ சிறப்புற நடைபெற்றுச்‌ சில 
ஆண்டுகள்‌ சென்ற பின்னரும்‌ இவர்களுக்கு மகப்பேறு 
வாய்க்கவில்லை. 
கவலையும்‌ துயரமும்‌ கொண்டவர்களாய்த திருவண்பரிசாரம்‌ 
(நாகர்கோயில்‌ அருகிலுள்ள திருப்பதிசாரம்‌) செல்லும்‌ வழியில்‌ 
உள்ள திருக்குறுங்குடிப்‌ பெருமாளிடம்‌ குறையிரந்து நின்றார்கள்‌. 


திருக்குறுங்குடி திருமழிசையாழ்வார்‌, பெரியாழ்வார்‌, 
திருமங்கையாழ்வார்‌ ஆகியவர்களின்‌ மங்களா சாசனம்‌ பெற்ற 

சிறப்புடையது. திருமங்கையாழ்வார்‌ திருக்குறுங்குடியிலேயே 
இறுதி நாட்களைக்‌ கழித்தார்‌ என்பது வரலாறு. 

விரைவில்‌ உடைய நங்கையார்‌ கருத்தரித்தார்‌. வெகுதானிய 
ஆண்டு வைகாசித்‌ திங்கள்‌ விசாக நட்சத்திரம்‌ வெள்ளிக்கிழமை 
இசைந்த நன்னாளில்‌ நம்மாழ்வார்‌ என்னும்‌ வைணவ ஞாயிறு 
உதித்தது. மணவாள மாமுனிகளின்‌ உபதேச ரத்தின மாலைப்‌ 
பாடல்‌ வைண்வ உலகின்‌ பெருமிதத்தை முழுவதுமாய்‌ 
வெளியிடுகிறது. 


“ உண்டோ வைகாசி விசாகத்துக்கு ஒப்பொரு நாள்‌ 
உண்டோ சடகோபர்க்கு ஒப்புஒருவர்‌ - உண்டோ 
திருவாய்‌ மொழிக்குஒப்பு, தென்குருகைக்கு உண்டோ 
ஒருபார்‌ தனிலொக்கும்‌ ஊர்‌...” 


ஈன்று புறந்தந்த தாய்க்கும்‌ தந்தைக்கும்‌ இடி விழுந்தது போல்‌ 
ஒரு துயரம்‌ விளைந்தது. பிறந்த குழந்தை கண்விழித்துப்‌ 
பார்க்கவில்லை; பொன்னுதட்டில்‌ புன்னகை மலரவில்லை; 
குரலெடுத்து அழவில்லை; மூக்குறிஞ்சித்‌ தாய்மார்பில்‌ பால்‌ 
உண்ணவில்லை. பெற்றோர்களின்‌ ஒரே ஆறுதல்‌ குழந்தை 
உயிரோடு, பொலிவோடு இருக்கிறது என்பதுதான்‌. 


பன்னிரண்டாம்‌ நாள்‌ மரபு முறைப்படி குழந்தையை ஆதிநாதப்‌ 
பெருமாள்‌ ஆலயத்துக்கு எடுத்துச்‌ சென்ற பெற்றோர்கள்‌, திருமுன்‌ 
கிடத்தி மாறன்‌ என்ற பெயர்‌ சூட்டினார்கள்‌. அதிசயம்‌ ஒன்று 
நிகழ்ந்தது. குழந்தை மெல்லத்‌ தவழ்ந்து சென்று, ஆலய வளாகத்தில்‌ 
உள்ள ஒரு புளியமரத்தின்‌ அடியடைந்து அங்கே யோக 
முத்திரையோடு அமர்ந்து கொண்டது. அங்கிருந்து குழந்தையை 
எடுத்துச்‌ செல்ல இயலவில்லை. 

இப்படிப்‌ பதினாறு ஆண்டுகள்‌ சென்றன. இது சாத்தியமா 
என்றால்‌, நம்‌ காலத்தில்கூடச்‌ சில பால யோகிகள்‌ இவ்வாறு 
இருந்ததை நாம்‌ காண முடிந்திருக்கிறது என்பதுதான்‌ பதில்‌. 

பெற்றோர்‌ மனக்‌ கலக்கத்தில்‌ ஆழ்ந்திருக்க, மாறனார்‌ அகத்‌ 
தவத்தில்‌ திளைத்திருந்தார்‌. பருவ காலங்கள்‌ வரும்‌, போகும்‌; இரவு 
பகல்கள்‌ விரைந்து செல்லும்‌. வயதுக்கேற்ற வளர்ச்சி மட்டும்‌ 
நிகழ்ந்துகொண்டிருந்தது. 

புளிய மரம்‌ ஒளிவீசும்‌ பொலிவு மரமானது போல்‌ 
தோன்றியது. 

திருக்குருகூருக்கு அருகில்‌ இருப்பது திருக்கோளூர்‌. அத்‌ 
திருத்தலத்தில்‌ தோன்றிய அருளாளர்‌ மதுரகவிகள்‌. யோகியும்‌, 
ஞானியுமான இப்பெரியார்‌ அந்தணர்‌ குலத்தில்‌ உதித்தவர்‌. தீர்த்த 
யாத்திரை மேற்கொண்டு வடநாடு சென்றவர்‌, புனித நகரங்கள்‌ 
பலவற்றைத்‌ தரிசித்தவாறு அயோத்தியைச்‌ சேவிக்கச்‌ சென்றார்‌. 
அப்போது அவருக்குள்‌ ஒரு ஞானோதயமும்‌, அவருக்குப்‌ புறத்தே 
தென்திசையில்‌ இயற்கைக்கு மாறான ஓர்‌ ஒளி உதயமும்‌ 
புலனாயின. 


இரவெல்லாம்‌ ஒளியிருக்கும்‌ திசை நோக்கி நடந்தார்‌. 
திருவரங்கம்‌ வந்து பார்க்கும்போது இன்னும்‌ தெற்கே ஒளி 
தெரிந்தது. ஒளியின்‌ அழைப்பை மறுக்கவொண்ணாதவராய்‌ 
இறுதியில்‌ திருக்குருகூர்‌ அடைந்து தேடியபோது புளியமரத்தின்‌ 
அடியில்‌ கண்களை மூடி அமர்ந்திருந்த ஞானப்‌ பேரொளியைக்‌ 
கண்டு சிலிர்ப்புப்‌ பூண்டார்‌. 

மதுர கவிகள்‌ நெடுநேரம்‌ ஒளியில்‌ திளைத்தபின்‌ இவரோடு 
உரையாடும்‌ ஆவலுற்றார்‌. ஒரு சிறுகல்லை எடுத்துப்‌ போட, 
மாறனார்‌ 'திடுக்‌ கென்று திருக்கண்‌ மலர்ந்தார்‌. 

நம்மாழ்வார்‌ அருள்‌ விழிகளின்‌ முதல்‌ தரிசனம்‌ பெற்ற மதுர 
கவிகள்‌ இவர்‌ பேச்சைக்‌ கேட்கலாம்‌ என்று கருதி, ஒரு வினாவை 
அவர்‌ முன்‌ பணித்தார்‌ : 

“ செத்ததின்‌ வயிற்றில்‌ சிறியது பிறந்தால்‌ 
எத்தைத்‌ தின்று எங்கே கிடக்கும்‌?” 
பளீரென்று வந்தது விடை : 
“ அத்தைத்‌ தின்று அங்கே கிடக்கும்‌.” 

செத்தது - உடல்‌, அறிவற்றது; சிறியது - உயிர்‌, உடம்பு 
முழுவதும்‌ நுட்பமாய்ப்‌ பரந்து நிகழ்வுகளை அறிகிறது; பிறத்தல்‌ - 
உயிர்‌ தன்‌ வினைகளுக்கேற்ப உடலை அடைதல்‌; எத்தைத்‌ தின்று 
எங்கே கிடக்கும்‌? - உடலை அடைந்த உயிர்‌ எதனை அனுபவித்து 
எங்கே இருக்கும்‌? இது வினா. 

அத்தைத்‌ தின்று - உயிர்‌ தன்‌ வினைப்பயனை 
அனுபவித்தவாறு; அங்கே கிடக்கும்‌ - அவ்வுடம்பிலேயே 
இருக்கும்‌. இது விடை! 

“உயிர்‌ அவ்வப்‌ பிறப்புக்குரிய வினை முடியும்‌ வரை அந்த 
அந்த உடம்பில்‌ இருக்கும்‌” - என்பது கருத்து. 

இதைக்‌ கேட்டதும்‌ பரவசமுற்ற மதுரகவிகள்‌, நம்மாழ்வார்‌ முன்‌ 
பணிந்து வணங்கி அவரைத்‌ தம்‌ குருநாதராக ஏற்றுக்‌ கொண்டார்‌. 
அன்றுமுதல்‌ ஆசிரியப்‌ பிரானிடம்‌ தத்துவ விளக்கங்கள்‌ 
பெற்றவராய்‌, அவர்‌ பொழியும்‌ பாசுரங்களைப்‌ பட்டோலை 
செய்கிறவராய்‌ விளங்கினார்‌ மதுரகவிகள்‌. 
பெருமாளைப்‌ பரவாது - தமிழறியும்‌ பெருமாளாகத்‌ திகழ்ந்த 
நம்மாழ்வாரைப்‌ பரவிப்‌ பணி செய்து, 'கண்ணி நுண்‌ சிறுத்‌ தாம்பு' 
என்னும்‌ 11 பாசுரங்களை அருளிச்‌ செய்தார்‌. 
“ கண்ணி நுண்‌ சிறுத்‌ தாம்பினால்‌ கட்டுண்ணப்‌ 
பண்ணிய பெரு மாயன்‌ என்‌ அப்பனில்‌ 
நண்ணித்‌ தென்‌ குருகூர்‌ நம்பி என்றக்கால்‌ 
அண்ணிக்கும்‌ அமுதூறும்‌ என்‌ நாவுக்கே” 


என நம்மாழ்வாரை நெஞ்சுருகப்‌ பாடினார்‌. 


ட்ட | சத அட பத்‌ கல 

ன ண்கள்‌ அலு . 

AOD x 
த ௮ சி 





நாதமுனிகள்‌ மதுரகவிகளுடன்‌ நம்மாழ்வார்‌ - காஞ்சி வரதர்‌ கோயில்‌ 
1. நாத முனிகள்‌ 2. நம்மாழ்வார்‌ 3. மதுரகவிகள்‌ 


நாவரசையே தம்‌ நாயகனாக கொண்ட அப்பூதி அடிகள்‌ சைவ 
மரபில்‌ தோன்றினார்‌. நம்மாழ்வாரையே தெய்வமாக வழிபடும்‌ 
நெறியில்‌ மதுர கவிகள்‌ நின்றார்‌; மதுர கவியாழ்வார்‌ எனக்‌ 
கொண்டாடப்பெற்றார்‌. நாலாயிரத்துள்‌ மதிப்புக்குரிய இடம்‌ 
பெற்றார்‌. 

“ தேவுவு மற்‌ றறியேன்‌ குருகூர்‌ நம்பி 
பாவின்‌ இன்னிசை பாடித்‌ திரிவனே” 


என்பது மதுரகவி வாசகம்‌. 


திருவிருத்தம்‌, திருவாசிரியம்‌, பெரிய திருவந்தாதி, 
திருவாய்மொழி ஆகிய நான்கு பிரபந்தங்களை நம்மாழ்வார்‌ அருளிச்‌ 
செய்தார்‌. 

நம்மாழ்வாரால்‌ மங்களா. சாசனம்‌ செய்யப்பட்ட 
திருக்கோயில்களில்‌ சில, மற்ற ஆழ்வார்களால்‌ பாடப்பெறாதவை. 
திருக்குருகூரைச்‌ சுற்றியுள்ள துலைவில்லிமங்கலம்‌, திருப்புளிங்குடி, 
தென்திருப்பேரை, சீவைகுண்டம்‌, திருக்குளந்தை, வரகுணமங்கை, 
திருக்கோளூர்‌ (நவ திருப்பதிகள்‌), திருக்குறுங்குடி, சீவரமங்கை தவிர 
மலைநாட்டுத்‌ திருப்பதிகளான திருவண்பரிசாரம்‌, திருவல்லவாழ்‌, 
திருச்செங்குன்றூர்‌, திருக்கடித்தானம்‌, திருப்புலியூர்‌ (குட்டநாடு), 
திருக்காட்கரை, திருமூழிக்களம்‌, திருநாவாய்‌, திருவனந்தபுரம்‌, 
திருவாட்டாறு ஆகியவற்றையும்‌ பாடியுள்ளார்‌. தம்‌ தாயார்‌ ஊருக்கு 
அணித்தானவை என்பதனால்‌ இந்தத்‌ தலங்களை விரும்பிப்‌ 
பாடியுள்ளார்‌ எனலாம்‌. திருவண்‌ வண்டூர்‌, திருஆறன்விளை 
ஆகியனவும்‌ பாடல்‌ பெற்றுள்ளன. 


பாண்டிய நாட்டில்‌ திருமோகூர்‌, திருமாலிருஞ்சோலைமலை 
ஆகிய தலங்களும்‌ ஆழ்வாரின்‌ மங்களாசாசனம்‌ பெற்றவை. 


சோழ நாட்டில்‌ திருக்குடந்தை, திருவிண்ணகர்‌, திருவரங்கம்‌, 
திருக்கண்ணபுரம்‌, திருப்போர்‌ நகர்‌, திருத்தஞ்சை ஆகியனவும்‌, 
தொண்டை நாட்டில்‌ திருவெஃகா, வடநாட்டில்‌ திருவேங்கடம்‌, 
அயோத்தி, திருத்தூயராபதி (துவாரகை), வடமதுரை ஆகியனவும்‌ 
இவருடைய பாடலில்‌ வரும்‌ திவ்ய தேசங்கள்‌. 
உலகுக்கு அப்பாலான திருப்பாற்கடலும்‌, பரமபதமும்‌ 
தம்மாழ்வாரால்‌ குறிக்கப்‌ பெற்றுள்ளன. மொத்தம்‌ 36 
திருத்தலங்கள்‌. 
பிறந்த நாள்தொட்டுப்‌ பதினாறு பிராயம்‌ வரை தமக்குள்‌ தாமே 
முக்குளித்து ஞானம்‌ பெற்ற காரணத்தினால்‌, 
“ அறியாக்‌ காலத்துள்ளே 
அடிமைக்கண்‌ அன்பு செய்வித்து 
அறியா மாமாயத்து 
அடியேனை வைத்தாயால்‌...” 

என்று தம்‌ வரலாற்றுக்‌ குறிப்பை நம்மாழ்வார்‌ அருளிச்செய்திருப்பது 
குறிக்கத்‌ தக்கது. 
திருநாமங்கள்‌ 


இப்‌ பெரியாருக்கு வழங்கும்‌ பெயர்கள்‌ பல. மாறன்‌ என்பது 
பெற்றோர்‌ இட்ட பெயர்‌. உலக இயல்புக்கு மாறிப்‌ பிறந்த 
தன்மையால்‌ இப்பெயர்‌ பெற்றார்‌ என்பது பொருந்துவதன்று. 
தென்புலத்துப்‌ பெருங்குடியில்‌ வழக்குப்‌ பெயர்‌ அது. பாண்டிய 
மன்னர்கள்‌ பெயரும்‌ ஆகும்‌. 

கருவில்‌ இருந்த ஞானக்‌ குழந்தை பிறந்ததும்‌ அஞ்ஞானத்துக்கு 
ஆளாக்கி, மற்றக்‌ குழந்தைகள்‌ போல்‌ அழுதல்‌, அரற்றுதல்‌ செய்யத்‌ 
தூண்டிய சடம்‌ என்னும்‌ வாயுவைக்‌ கடிந்து நீக்கியவர்‌ “என்பதால்‌, 
சடகோபர்‌ எனப்பட்டார்‌. 


மகிழ மலர்‌ மாலையை விரும்பித்‌ தரித்ததனால்‌ மகிழ்மாறர்‌, 
வகுளாபரணர்‌ என அழைக்கப்பட்டார்‌. 


திருக்குருகூரில்‌ பிறந்ததால்‌ திருக்குருகூர்‌ நம்பி, குருகைப்‌ பிரான்‌ 
எனப்‌ பெயர்‌ அமைந்தது. பிற சமய தத்துவங்களை அடக்கியாளும்‌ 
ஆற்றல்‌ மிக்க பிரபந்தங்கள்‌ தந்ததால்‌ பராங்குசர்‌ என அழைத்தனர்‌. 
(அங்குசம்‌ - யானையை அடக்கும்‌ கருவி) 


பிரபத்தி என்ற சரணாகதி தத்துவத்தில்‌ ஈடுபட்ட வைணவ 
மெய்யடியார்களின்‌ குலபதி என்ற பொருள்படும்படி பிரபந்த ஜன 
கூடஸ்தர்‌ எனச்‌ சிறப்பிக்கப்பட்டார்‌. 

காரிமாறன்‌, மகிழ்மாலை மார்பினன்‌, வழுதி வளநாடன்‌ எனத்‌ 
தம்‌ பாசுரங்களில்‌ குறிப்பது இவர்‌ இயல்பு. என்றாலும்‌, குருகூர்ச்‌ 
சடகோபன்‌ என்ற பெயரையே விரும்பிப்‌ பயன்படுத்தியுள்ளார்‌. 

எல்லாப்‌ பெயர்களையும்விட நம்மாழ்வார்‌ என்ற பெயரே 
இன்று மிகுதியும்‌ வழங்குகிறது. நம்மாழ்வார்‌ என்பது உரிமையும்‌, 
உறவின்‌ நெருக்கமும்‌, அன்பும்‌, பாசமும்‌ நிரம்பிய உணர்வால்‌ 
அமைந்த பெயர்‌. பெருமாள்‌ அம்சமும்‌, கெளஸ்துபத்தின்‌ 
அம்சமும்‌, சேனை முதலியார்‌ என்ற தெய்வாம்சமும்‌ உடையவர்‌ 
என வைணவ உலகம்‌ கொண்டாடும்‌ இவருக்கு நம்மாழ்வார்‌ என்ற 
பெயர்‌ அமைந்தது குறித்து மணவாள மாமுனிகள்‌ உபதேச ரத்தின” 
மாலையில்‌ கூறுவார்‌ : 


“ நம்பெருமாள்‌ நம்மாழ்வார்‌ நஞ்சீயர்‌ நம்பிள்ளை 
என்பது அவரவர்தம்‌ ஏற்றத்தால்‌” 

அன்பும்‌, ஏற்றமும்‌ 'நம்‌' என்ற உரிமையை ஆழ்வாருடன்‌ 
இணைத்துப்‌ பேச வைக்கின்றது. 


இந்தப்‌ பேரன்பின்‌ விளைவாகவே இவர்‌ ஞான விளக்காய்‌ 
ஒளிர்ந்த இடமான புளியமரம்கூடத்‌ திருப்புளியாழ்வார்‌ எனப்‌ 
பிற்காலத்தில்‌ அழைக்கப்படுவதாயிற்று. 


பெருமாள்‌ சந்நிதியில்‌ வணங்குபவர்களுக்குச்‌ சடாரி என்ற 
பாதுகைகள்‌ சிரசில்‌ சார்த்தப்பெறும்‌ வழக்கம்‌ உண்டு. திருமாலின்‌ 
திருவடியின்‌ உருவான சடாரிக்கு ஸ்ரீ சடகோபன்‌ என்று பெயர்‌. 
சடாரி என்பதே சடகோபர்‌ என்ற பெயரின்‌ சுருக்கமே ஆகும்‌. 
என்றும்‌ பெருமாளின்‌ திருவடிநிலையாக விளங்கும்‌ பெருமை 
நம்மாழ்வாருக்கு உண்டு என்பதையே இவ்வழக்கம்‌ 
புலப்படுத்துகிறது. 

இவ்விடத்தில்‌ குறிக்கத்தக்க மற்றொரு செய்தியும்‌ உண்டு. 
நம்மாழ்வார்‌ திருச்சந்நிதிகளிலும்‌ சடாரி சார்த்துவதைக்‌ காணலாம்‌. 
நம்மாழ்வார்‌ சந்நிதித்‌ திருவடிக்கு ஸ்ரீ இராமாநுசன்‌ என்று பெயர்‌. 

வைணவ மறைக்கு முதல்‌ தாய்‌ நம்மாழ்வார்‌ என்றால்‌, 
மொய்ம்புற வளர்த்த இதத்‌ தாய்‌ இராமாநுசர்‌ அல்லவா! 

திருப்புளி நிழலில்‌ வளர்ந்த அருள்‌ ஒளியான நம்மாழ்வார்‌ 
முப்பத்தைந்து ஆண்டுகள்‌ வாழ்ந்து, பின்னர்ப்‌ பெருமாள்‌ திருவடிப்‌ 
பேறு பெற்றார்‌. 

ஆழ்வார்‌ பெருமானின்‌ அருமைச்‌ சீடராகிய மதுரகவி யாழ்வார்‌ 
அப்புளிய மரத்தின்‌ அடியிலேயே தம்‌ ஆசிரியப்‌ பிரானுக்கு அர்ச்சை 
வடிவமைத்து, ஆலயம்‌ நிறுவி, வழிபாடுகள்‌ ஆற்றிவந்தார்‌. 

அந்தத்‌ திருச்சந்நிதியில்‌ பிற்காலத்தில்‌ நாத முனிகள்‌ அழுது, 
தொழுது நாலாயிரத்தையும்‌ நம்மாழ்வாரால்‌ அருளப்பெற்றார்‌ என்று 
கூறப்படுகிறது. 


® 

4. நம்மாழ்வார்‌ அருளிச்செயல்கள்‌ - 
வடிவும்‌ வனப்பும்‌ 


ழ்வார்‌ பாடியருளியவை திருவிருத்தம்‌, திருவாசிரியம்‌, 
பெரிய திருவந்தாதி, திருவாய்மொழி ஆகிய நான்கு நூல்கள்‌. 


திருவிருத்தம்‌ 100, திருவாசிரியம்‌ 7, பெரிய திருவந்தாதி 57, 
திருவாய்மொழி 1102 என 1296 பாசுரங்கள்‌ நம்மாழ்வார்‌ தந்தவை. 
ஆழ்வார்களுள்‌ சடகோபரே அதிகமான பாடல்கள்‌ பாடியவர்‌. 


இந்நான்கு நூல்களும்‌ முறையே ரிக்‌ வேதம்‌, யஜுுர்‌ வேதம்‌, 
அதர்வண வேதம்‌, சாம வேதம்‌ ஆகியவற்றின்‌ சாரம்‌ என்று 
வழிவழியாக வைணவப்‌ பெருமக்கள்‌ கருதிவந்திருக்கிறார்கள்‌. 
பெருமை சான்ற ஒரு நம்பிக்கையாக இதனைக்‌ கருதலாமெனினும்‌, 
அனுபவத்தில்‌ தமிழ்‌ மரபின்‌ தொடர்ச்சியும்‌ வளர்ச்சியுமாகவே 
இந்நூல்களை எண்ணுதல்‌ தகும்‌. 

“ பிற்கால வைணவத்தில்‌ வடமொழி பெரும்‌ ஆட்சி செய்யத்‌ 
தலைப்பட்டமையால்‌ நம்மாழ்வாரைச்‌ சொல்லும்போதுகூட, 
வைணவர்களுக்கு, வடமொழியோடு தொடர்புபடுத்திச்‌ 
சொல்லாமல்‌ இருக்க முடிவதில்லை. அவர்கள்‌ கருத்தில்‌ 
நம்மாழ்வார்‌ தமிழ்ப்‌ பாசுரம்‌ என்று சொல்வதிலும்‌, அது வேத 
சாரம்‌ என்று சொல்வதே அதிகம்‌ பெருமையுடையது. அவர்‌ 
பெயரும்‌ இதை ஒத்ததே. அவர்கள்‌ நம்மாழ்வார்‌ என்று அதிகம்‌ 
சொல்ல மாட்டார்கள்‌. சடகோபன்‌ என்று சொல்வதிலேதான்‌ 
மோகம்‌. இந்த நிலையை இந்த நூற்றாண்டின்‌ முற்பாதி 
வரையில்‌ வந்த எல்லா வைணவ நூல்களிலும்‌ பார்க்கலாம்‌.” 

என்று தமிழ்‌ இலக்கிய வரலாற்றை விரிவாகத்‌ தந்த (9ஆம்‌ 
நூற்றாண்டு - பாகம்‌ 2) மு. அருணாசலம்‌ உரைத்திருப்பதில்‌ பொருள்‌ 
உண்டு. 

பொதுக்‌ கூறு 
நம்மாழ்வாரின்‌ நான்கு படைப்புகளும்‌ அந்தாதி என்னும்‌ யாப்பு 
உறுப்பினால்‌ இயன்றவை. 


முற்‌ செய்யுளின்‌ ஈற்றடி, ஈற்றுச்சீர்‌, ஈற்றசை அல்லது 
ஈற்றெழுத்து ஆகியவற்றுள்‌ யாதானும்‌ ஒன்று அடுத்த செய்யுளின்‌ 
தொடக்கமாக அமைவது அந்தாதி. அந்தம்‌ ஆதியாக வருவது 
அந்தாதி. 

திவ்யப்‌ பிரபந்தத்துள்‌ முதலாழ்வார்களும்‌, திருமழிசை 
யாழ்வாரும்‌ தொடங்கி வைத்த அந்தாதி நெறியை நம்மாழ்வார்‌ தம்‌ 
நான்கு பிரபந்தங்களிலும்‌ பின்பற்றியுள்ளார்‌. இவற்றுள்‌ 
திருவிருத்தம்‌ 'முயற்சி' எனத்‌ தொடங்கி 'முயல்‌' என முடிகிறது. 
பெரிய திருவந்தாதி 'உயர்வற' எனத்‌ தொடங்கி 'உயர்ந்தே' என 
முடிகிறது. திருவாய்மொழி 'கண்‌' எனத்‌ தொடங்கி, 'காண்மினே' 
என்று முடிகிறது. எனவே, இவை மண்டலித்து வந்த (கடைசிச்‌ 
செய்யுளின்‌ ஈற்றுச்‌ சீர்‌, சொல்‌, அசை முதல்‌ செய்யுளின்‌ 
தொடக்கமாதல்‌) அந்தாதி நூல்கள்‌. திருவாசிரியம்‌, அந்தாதியே 
எனினும்‌ மண்டலித்து வராத பிரபந்தம்‌ ஆகும்‌. 


அந்தாதியாக அமைந்த தமிழ்‌ நூல்களில்‌ ஆயிரம்‌ பாடல்களும்‌ 
அந்தாதியாக விளங்கும்‌ சிறப்புக்குரிய ஒரே நூல்‌ நம்மாழ்வாரின்‌ 
திருவாய்மொழி. 

. தமிழ்‌ இலக்கிய யாப்பு மரபில்‌ வெண்பா (பெரிய திருவந்தாதி), 
ஆசிரியம்‌ (திருவாசிரியம்‌), கட்டளைக்‌ கலித்துறை (திருவிருத்தம்‌), 
பல்வேறு பாவினங்களான விருத்தங்கள்‌ (திருவாய்மொழி) 
ஆகியவற்றை நம்மாழ்வார்‌ தம்‌ நூல்களில்‌ திறம்படக்‌ 
கையாண்டுள்ளார்‌. 


திருவிருத்தம்‌ 

தரவு கொச்சகம்‌ என்று தொல்காப்பியர்‌ காலத்திலும்‌, 
கட்டளைக்‌ கலித்துறை என்று பிற்காலத்திலும்‌ குறிப்பிடப்பட்ட ஒரு 
பாவினத்தைக்‌ கொண்டு நூறு பாசுரங்களால்‌ இயற்றப்பட்ட நூல்‌ 
திருவிருத்தம்‌. (வெண்தளை ஐந்து பெற்ற சீர்கள்‌ கொண்ட நான்கு 
அடிப்‌ பா). 

விருத்தம்‌ என்ற சொல்லுக்குச்‌ செய்தி அல்லது பொருள்‌ என்று 
விளக்கம்‌ கூறி, ஒரு குறிப்பிட்ட செய்தி இந்நூலில்‌ பொதிந்து 
வைக்கப்பட்டுள்ளது என்றும்‌ கூறுவர்‌. 

'பகவத்‌ காமம்‌' என்று சொல்லப்படுகின்ற இறைக்‌ காதலே 
இந்நூல்‌ தரும்‌ செய்தி. ஆன்மாவைப்‌ பெண்‌ நீர்மை கொண்ட 
ஒருத்தியாக உருவகம்‌ செய்து, அவள்‌ கூற்றாகவும்‌, தாய்‌, தோழி 
ஆகியோர்‌ கூற்றாகவும்‌ ஆழ்வார்‌ திருவிருத்தப்‌ பாக்களை 
அமைக்கின்றார்‌. முதலும்‌, கடைசியுமான இரு பாடல்கள்‌ தவிர, 
மற்றையவை அகப்பொருள்‌ மரபில்‌ அமைந்த கவிதைகள்‌. 

தொல்காப்பியர்‌ வகுத்த அகப்பொருள்‌ மரபு, புத்துயிர்‌ 
பெறுகிறது. ஆனால்‌, மானுடக்‌ காதலுக்குப்‌ பதிலாகக்‌ கடவுளும்‌, 
உயிரும்‌ கொள்கிற காதலாக மடைமாற்றம்‌ நிகழ்கிறது. 

“ பொய்ந்நின்ற ஞானமும்‌ பொல்லா ஒழுக்கும்‌ 
அழுக்கு உடம்பும்‌ 
இந்நின்ற நீர்மை இனியாம்‌ உறாமை 
உயிரளிப்பான்‌ 
எந்நின்ற யோனியுமாய்ப்‌ பிறந்தாய்‌ 
இமையோர்‌ தலைவா 
மெய்ந்நின்று கேட்டருளாய்‌ அடியேன்செய்யும்‌ 
விண்ணப்பமே” வ (1) 
என்பது நூலின்‌ தொடக்கம்‌. அந்த விண்ணப்பத்தின்‌ கவிதை 
வடிவம்‌ காதல்‌ துறை வடிவமாக உருக்‌ கொள்கிறது. 
“ ஞானத்தில்‌ தன்‌ பேச்சு 
பிரேமத்தில்‌ பெண்‌ பேச்சு” 
என்று பெரியோர்கள்‌ செப்பும்வண்ணம்‌ கடவுட்‌ காதல்‌ 
பாடல்களாகக்‌ கனிகின்றது. 


தலைவியாக ஆழ்வார்‌ தம்மைப்‌ பாவித்துக்கொள்ளும்‌ 
இடங்களில்‌ அவரைப்‌ பராங்குச நாயகி என்று அழைப்பது உண்டு. 
பராங்குச நாயகி பேரழகு பூண்டவள்‌. இவள்‌ மன்மதனுடைய 
அம்பும்‌ வில்லும்‌ இற்று ஓடியத்‌ தக்கனவாதலால்‌ குறி தவறாத 
அம்புகளும்‌ வில்லும்‌ எடுத்து வருகிறாளாம்‌. அவள்‌ புருவங்களே 
வில்‌ (ஒன்றுக்கு இரண்டான வில்‌); விழிகளே அம்புகள்‌ - குறி 
தவறாத அம்புகள்‌! இந்த அம்புகளை ஞானம்‌ என்பர்‌ வியாக்கியான 
கர்த்தாக்கள்‌. 

வில்லும்‌ அம்பும்‌ ஏந்தி ஒசிந்த பூங்கொடிபோல்‌ வருகிறாள்‌. 
ஆழ்வார்‌ சொல்கிறார்‌, 'இப்படி நினைத்து ஏமாந்து விடாதீர்கள்‌. 
அசுரர்களை அழிக்க வேகம்‌ மிக்க கருடன்‌ மீது வரும்‌ பெருமாளுக்கு 

நம்மாழ்வாருக்கு நாச்சியாராக அலங்காரம்‌ 
திருவல்லிக்கேணி பார்த்தசாரகி கோயில்‌ 


உறவினனான மன்மதனின்‌ ஆட்சிச்‌ செங்கோலை நடத்தும்‌ எமன்‌ 
இவள்‌. உலகீரே உங்கள்‌ உயிரைக்‌ காப்பாற்றிக்‌ கொள்ளுங்கள்‌.' 


“ தடாவிய அம்பும்‌ முரிந்த சிலைகளும்‌ போகவிட்டுக்‌ 

கடாயின கொண்டு ஒல்கும்‌ வல்லி ஈதேனும்‌ அசுரர்‌ மங்கக்‌ 

கடாவிய வேகப்‌ பறவையின்‌ பாகன்‌ மதன செங்கோல்‌ 

நடாவிய கூற்றம்‌ கண்டீர்‌ உயிர்‌ காமின்களே..” (6) 
மதன செங்கோல்‌ நடாவிய கூற்றம்‌' என்ற சொல்லழகே கொல்லும்‌ 
அழகாய்‌ ஓங்குகிறது. 

இதன்‌ பொருளை உரையாசிரியர்கள்‌ இன்னும்‌ ஆழப்படுத்தி 

உரைக்கின்றனர்‌. எம்பெருமான்‌ உயிர்களைக்‌ கடைத்தேற்றப்‌ பல 
அவதாரங்கள்‌ எடுத்தான்‌. ஆனால்‌, அவன்‌ முயற்சிகள்‌ தோற்றுப்‌ 
போயின. ஆனால்‌, ஆழ்வார்‌ தம்முடைய பார்வையால்‌ மக்களைக்‌ 
கைப்பற்றித்‌ திருந்தி வழிநடத்த வல்லவராம்‌. அதற்காகவே 
வந்திருக்கிறாராம்‌. “என்‌ பார்வையில்‌ அகப்பட விரும்பாதவர்கள்‌ 
தப்பி ஓடிவிடலாம்‌' என்று எச்சரிக்கை விடுகிறாராம்‌ இப்பாசுரத்தில்‌. 

தமிழ்‌ மரபின்படி தலைவிக்கு நிலவும்‌, தென்றலும்‌, 
மாலைப்பொழுதும்‌, இரவும்‌ காதல்‌ நோயைப்‌ பெருக்குகின்றன. 
காற்றைப்‌ பார்த்துத்‌ தலைவி சொல்கிறாள்‌ - “இந்த வாடைக்‌ காற்று 
அவன்‌ அருள்‌ பாலிக்காததால்‌ என்னைக்‌ கொல்கிறதே' என்று. 


“ பொன்றும்‌ வகை புள்ளை ஊர்வான்‌ 
அருளருளாத இந்நாள்‌ 
மன்றில்‌ நிறைபழி தூற்றி நின்று 
என்னை வன்காற்று அடுமே.” (41) 


இவள்‌ துயரத்தை நோக்கித்‌ தோழி ஆற்றமாட்டாது 
பேசுகின்றாள்‌, பெருமாளை நோக்கி. “உங்கள்‌ ஆழிச்‌ சக்கரத்தால்‌ 
வானையும்‌, மண்ணையும்‌ ஆண்டுவருகின்றீர்‌. ஆனால்‌, இவளைப்‌ 
பசலை நோய்‌ உண்ணுகிறதே. இவள்‌ வெறும்‌ பெண்தானே என்ற 
இகழ்ச்சியா? இவள்‌ வேற்று உலகத்தவள்‌ என்ற அலட்சியமா' 
என்று கேட்கிறாள்‌. 


அருளார்‌ திருச்‌ சக்கரத்தால்‌ அகல்‌ விசும்பும்‌ நிலனும்‌ 
இருளார்‌ வினைகெடச்‌ செங்கோல்‌ நடாவுதிர்‌. ஈங்கொர்‌ 
பெண்பால்‌ 
பொருளோ என்னும்‌ இகழ்வோ? இவற்றின்‌ புறத்தாள்‌ 
என்றெண்ணோ? 
தெருளோம்‌ அரவணையீர்‌ இவள்‌ மாமை சிதைக்கின்றதே” 
(23) 


துயரங்களை வாய்விட்டு அரற்றியும்‌ அவன்‌ இரங்காததால்‌ தூது 
விட்டேனும்‌ குறையிரக்க முடிவு செய்கிறாள்‌ பராங்குச நாயகி. 
அன்னம்‌, வண்டானம்‌ ஆகிய பறவைகளைப்‌ பார்த்துத்‌ தூது 
செல்லும்படி வேண்டுகிறாள்‌. “என்‌ அன்பார்ந்த நெஞ்சில்‌ 
இருப்பவனைக்‌ கண்டால்‌ என்‌ நிலையைச்‌ சொல்ல மாட்டீர்களா? 
இதுவோ தகவு என்று இடித்துரைக்க மாட்டீர்களா?' என்று 
மன்றாடுகிறாள்‌. 
“ அன்னம்‌ செல்வீரும்‌ வண்டானம்‌ செல்வீரும்‌ 
தொழுதிரந்தேன்‌ 
முன்னம்‌ செல்வீர்கள்‌ மறவேன்‌ மினோ கண்ணன்‌ 
வைகுந்தனோடு 
என்னெஞ்சி னாரைக்‌ கண்டால்‌ என்னைச்‌ சொல்லி 
அவரிடை நீர்‌ 

இன்னம்‌ செல்லீரோ இதுவோ தகவென்று 
இசைமின்களே." (30) 


மேகங்களை நெடுநேரம்‌ பார்த்து நிற்கும்‌ தலைவி அவற்றின்‌ நீல 
நிறத்தில்‌ ஈடுபடுகிறாள்‌. என்ன தவம்‌ செய்து கண்ணனின்‌ நீல நிறம்‌ 
வாய்க்கப்‌ பெற்றீர்களோ என்று கேட்டுவிட்டு, அவளே அதற்கு 
விடையும்‌ காண்கிறாள்‌. 


உலகத்து உயிர்களைக்‌ காக்கும்பொருட்டு, உடல்‌ நோக 
வானம்‌ முழுவதும்‌ நல்ல நீரைச்‌ சுமந்து அலைந்து திரிந்து 
உதவுகிறீர்களே. அந்தப்‌ பெருநல்லுதவி செய்த புண்ணியம்‌ 
அல்லவா பெருமாளின்‌ நீல நிறத்தைப்‌ பெற்றுத்‌ தந்திருக்கிறது! 
இந்தப்‌ பெண்பேச்சில்‌ தொண்டு புரியும்‌ தூய்மையின்‌ பேறும்‌ 
உள்ளடங்குகிறது. 


“ மேகங்களோ உரையீர்‌, திருமால்‌ திருமேனி ஒக்கும்‌ 
யோகங்கள்‌ உங்களுக்கு எவ்வாறு பெற்றீர்‌? உயிர்‌ அளிப்பான்‌ 
மாகங்கள்‌ எல்லாம்‌ திரிந்து நன்னீர்கள்‌ சுமந்து நும்தம்‌ 
ஆகங்கள்‌ நோவ வருத்தும்‌ தவம்‌ அருள்‌ பெற்றதே” (32) 

கற்பனை ஆழ்வார்‌ ஆகிய நாயகியிடம்‌ கட்டறுத்துப்‌ 
பாய்கிறது. அலைகள்‌ ஆரவாரிக்கும்‌ கடல்மீது கோபம்‌ 
உண்டாகிறது. அந்தக்‌ கருங்கடல்‌ என்ன செய்கிறதாம்‌? தன்‌ 
வெள்ளிய அலைகளினால்‌ தன்‌ மகளான திருமகளை ஏந்திப்‌ 
பாற்கடல்‌ அரவணையில்‌ கொண்டு போய்‌ அமர்த்திவிடுகிறதாம்‌. 
பாவப்பட்ட பூதேவிக்கு அந்த வாய்ப்பில்லையே. ஆறு போல்‌ 
மார்பில்‌ வடியும்‌ கண்ணீர்‌ திருமால்‌ அய்யோ கொடியவன்‌ என்று 
சொல்லி ஒழுகிச்‌ செல்கிறதாம்‌. கடலும்‌ ஆறும்‌ தூண்டுகின்ற 
கற்பனை இது. 

“ அழைக்கும்‌ கருங்கடல்‌ வெண்திரைக்‌ 

கைக்‌ கொண்டு போய்‌ அலர்வாய்‌ 
மழைக்‌ கண்‌ மடந்தை அரவணை யேற 
மண்மாதர்‌ விண்‌ வாய்‌ 
அழைத்துப்‌ புலம்பி முலை மலைமேல்‌ 
நின்றும்‌ ஆறுகளாய்‌ 
மழைக்‌ கண்ண நீர்‌ திருமால்‌ கொடியன்‌ 
என்று வார்கின்றதே..” (52) 
இந்தப்‌ பெண்‌ படும்‌ பாடு பார்த்தவர்களுக்கெல்லாம்‌ துயரத்தை 
உண்டுபண்ணுகின்றது. தாங்க முடியாத இந்தக்‌ காதல்‌ நோயிலிருந்து 

இவளைக்‌ காக்க ஒரே ஒரு மருந்துதான்‌ உண்டு. அது அவன்‌ 
அணிந்திருந்திருக்கும்‌ தண்துழாய்‌. யாராவது அந்தத்‌ துளசியைக்‌ 
கொண்டுவந்து இந்தத்‌ துயரை நீக்கலாகாதா என்று தோழி அலமந்து 
பேசுகிறாள்‌. நாயகிக்கு வேறு ஏதோ நோய்‌ என்று கருத வேண்டாம்‌. 
இது கடல்‌ வண்ணன்மேற்‌ கொண்ட காதல்நோய்‌ என்று விளக்கிய 
பின்‌ சொல்லுகிறாள்‌ : 


துளசி மாலை, இல்லையென்றால்‌ ஒரு இலை; அதுவும்‌ 
இல்லையென்றால்‌ இலையுதிர்ந்த துளசித்‌ தண்டு; அதுவும்‌ 
இல்லையென்றால்‌ அந்தச்‌ செடியின்‌ வேராவது கிடைக்காதா? 
அதைக்‌ கொண்டுவாருங்கள்‌ என்கிறாள்‌. இல்லையென்றால்‌ அந்தச்‌ 
செடி நின்ற மண்‌? 
“ சீராயின தெய்வ நன்னோய்‌ இது 
தெய்வத்‌ தண்ணந்‌ துழாய்த்‌ 
தாராயினும்‌ தழையாயினும்‌ 
தண்கொம்ப தாயினும்‌ கீழ்‌ 
வேராயினும்‌ நின்ற மண்ணாயினும்‌ 
கொண்டு வீசுமினே.” 


நம்மாழ்வார்‌ இயற்கையைப்‌ பரமன்‌ மேனியாகக்‌ கண்ட 
பெருந்தகை. அதனால்‌ மனத்தை ஈர்த்து மயக்குகின்ற இயற்கை 
வனப்பைத்‌ திருவிருத்தம்‌ முழுவதிலும்‌ அழகுத்‌ தெறிப்புகளாகக்‌ 
காண முடிகிறது. 
மாலைப்‌ பொழுதில்‌ ஒளி குன்றி இருள்‌ படர்கிறது. மேலை 
வானம்‌ சிவக்கிறது. பிறைக்‌ கீற்றுத்‌ தென்படுகிறது. தலைவிக்கு 
அது துன்ப மாலை என்பதால்‌ வருணனையும்‌ அப்படியே 
அமைகிறது. 
ஞாயிறு மறைந்ததனால்‌, அவனை இழந்த மேற்குத்‌ திசை என்ற 
பெண்‌ தன்‌ இடுப்பில்‌ பிறை நிலவாகிய குழந்தையை வைத்துக்‌ 
கொண்டு புலம்புகிறாளாம்‌. 
“ பால்‌ வாய்ப்‌ பிறைப்‌ பிள்ளை 
ஒக்கலைக்‌ கொண்டு பகல்‌ இழந்த 
மேல்‌ பால்‌ திசைப்பெண்‌ 
புலும்புறு மாலை” 
என்று ஓர்‌ உணர்ச்சிச்‌ சித்திரம்‌ தீட்டுகிறார்‌. 

ஒரு தாமரைப்‌ பொய்கை. மலர்ந்த தாமரைகளின்‌ சிவப்புக்‌ 
கொண்டாட்டம்‌. அந்தத்‌ தடாகத்தின்மீது ஒரு சூறாவளிக்‌ காற்று 
பாய்ந்து போகிறது. அத்தனை தாமரைகளும்‌ ஒருசேர மறிந்து 
சாய்ந்து கிடக்கும்‌ கோலம்‌ - நீலமேனிச்‌ செந்தாமரைக்‌ கண்‌ 
பரந்தாமன்‌ நினைவு வருகிறது ஆழ்வாருக்கு. 


“ வன்‌ காற்‌ றறைய ஒருங்கே மறிந்து 
கிடந்து அலர்ந்த 
மென்கால்‌ கமலத்‌ தடம்‌ போல்‌ பொலிந்தன” (42) 

எம்பிரான்‌ தடங்கண்களே என்று மெய்‌ சிலிர்க்கின்றார்‌. 

கதிரவன்‌ இருளில்‌ சென்று புதைவதை “மாணிக்கம்‌ கொண்டு 
குரங்கெறிவார்‌' செயலுக்கு ஒப்பிட்டு உவமை சொல்லும்‌, அழகும்‌, 
பெரியவர்கள்‌ பேசும்‌ திருமால்‌ திருநாமத்தைத்‌ தானும்‌ செப்புவது, 
'கனியின்மையின்‌ கருக்காய்‌ கடிப்பவர்‌ போல்‌' என்று இணைத்துப்‌ 
பார்க்கும்‌ கவிதை அழகும்‌ நம்மாழ்வாருக்கே கைவந்த கலையாய்த்‌ 
துலங்குகின்றன. 


தலைவன்‌, தோழி, தாய்‌ ஆகியோர்‌ கூற்றுகளைக்‌ காட்டிலும்‌ 
பராங்குச நாயகியின்‌ நெஞ்சொடு கிளத்தலும்‌, பொழுது 
கண்டிரங்கலும்‌, காதல்‌ நோய்த்‌ துய்ப்பும்‌ திருவிருத்தப்‌ பாசுரங்களில்‌ 
மேலோங்கியுள்ளன. 


சில பாசுரங்களில்‌ நம்மாழ்வாரின்‌ அகத்துறை சாராத 
பொதுப்பார்வை மிகக்‌ கூர்மையாக இடம்‌ பெற்றிருப்பதைச்‌ 
சுட்டிக்காட்டுவது அவசியம்‌. பிற சமய வழிபாட்டு நெறிகளின்பால்‌ 
மதிப்பும்‌, அவ்வழிபாடுகள்‌ கண்ணனுக்கே இறுதியில்‌ 
அர்ப்பணமாகின்றன என்ற குறிப்பும்‌ எண்ணிப்‌ பார்க்கத்‌ தக்கவை. 
“ வணங்கும்‌ துறைகள்‌ பலபல ஆக்கி, மதி விகற்பால்‌ 
பிணங்கும்‌ சமயம்‌ பலபல ஆக்கி, அவையவை தோ(று) 
அணங்கும்‌ பலபல ஆக்கி நின்‌ மூர்த்தி பரப்பி வைத்தாய்‌ 
இணங்கு நின்னோரையில்லாய்‌ நின்கண்‌ வேட்கை 
எழுவிப்பனே” ( 96) 


பாடலின்‌ நோக்கு சமரசப்‌ பாங்குடையது. எனினும்‌, 
திருமாலின்‌ பரத்துவத்தை அங்கும்‌ உறுதி செய்வது. “நின்கண்‌ 
வேட்கை எழுவிப்பனே' என்ற குறிப்பு தனக்குத்‌ திருமாலினிடத்து 
உள்ள தீராக்‌ காதலைத்‌ தெரிவிப்பது மட்டுமல்ல. 
மற்றையோரையும்‌ இந்த மாளாப்‌ பற்று என்ற எல்லைக்கு ஈர்த்து 
வருவேன்‌ எனச்‌ சொல்லாமல்‌ சொல்கிறது. 

திருவிருத்தம்‌ பரமான்மாவினிடம்‌ உயிர்‌ கொண்ட இடையறாக்‌ 
காதலை நாயக - நாயகி பாவனையில்‌ சொல்ல விழைகிறது. 


“ தீவினைக்கு ஆரு நஞ்சை, 
நல்வினைக்கு இன்னமுதத்தினை, 
பூவினை மேவிய தேவி மணாளனை, 
புன்மை எள்காது 
ஆவினை மேய்க்கும்‌ வல்லாயனை, 
அன்று உலகு ஈரடியால்‌ 
தாவின ஏற்றை, எம்மானை 
எஞ்ஞான்று தலைப்பெய்வனே.” (89) 
என இமையா நாட்டத்துடன்‌ தலைவனை எண்ணித்‌ தவம்‌ 
கிடப்பதே திருவிருத்தத்தின்‌ சாரம்‌. 
அதே சமயம்‌ இந்தப்‌ பூமி அந்த வானவர்‌ கோன்‌ விரும்பி வந்த 
அவதாரத்‌ தலம்‌ என்றும்‌, அவனுக்கு உகந்த இடமென்றும்‌ பல 
இடங்களிலும்‌ பேசி மகிழும்‌ இயல்பு நம்மாழ்வாருடையது. 


“ .வைகுந்தமோ வையமோ 
நும்‌ நிலை இடமே” (75) 


என்ற வினாவினுள்‌ இந்த விடையே தொக்கி நிற்கின்றது. 


இராமாநுசரின்‌ நெருங்கிய சீடர்களுள்‌ ஒருவராக வீளங்கிய 
கிடாம்பியாச்சான்‌ திருவிருத்தத்தின்‌ பெருமையைக்‌ குறித்துக்‌ 
கூறியுள்ள தனியன்‌, இந்நூலுக்கு ஒரு சீரார்ந்த அணியாகும்‌. 


“கர விருத்தக்‌ குழி நீத்த பின்‌ 

காமக்‌ கடுங்குழி வீழ்ந்து 

ஒரு விருத்தம்‌ புக்கு உழலுறுவீர்‌ 
உயிரின்‌ பொருள்கட்கு 

ஒரு விருத்தம்‌ புகுதாமல்‌ 
குருகையர்‌ கோன்‌ உரைத்த 

திரு விருத்தத்து ஓரடி கற்று _ 
இரீர்‌ திரு நாட்ட கத்தே 


திரு ஆசிரியம்‌ 

ஏழு ஆசிரியப்‌ பாக்களால்‌ அமைந்தது, அளவால்‌ சிறிய . 
இந்நூல்‌. அந்தாதியாகவே இந்த நூலும்‌ திகழ்வது சிறப்பு. ஆயினும்‌, 
மண்டலித்து வராமையால்‌ மேலும்‌ சில ஆசிரியப்பாக்கள்‌ இந்நூலில்‌ 


6-0. In Public Domain. Digtized by Muthulakshmi Research Academy 


40 | நம்மாழ்வார்‌ 


அமைந்திருக்கக்‌ கூடும்‌ என்று அறிஞர்‌ மு. அருணாசலம்‌ 
கருதுகின்றார்‌. 

வைணவ சம்பிரதாயத்தில்‌ ஊன்றியுள்ள ஒரு நம்பிக்கை 
இங்கே குறிக்கத்தக்கது. 

“திருவிருத்தத்தில்‌ 'பொய்ந்நின்ற ஞானமும்‌, பொல்லா ஒழுக்கும்‌ 
அழுக்கு உடம்பு'மாக அமைந்த பிறவி இனி உறாமை வேண்டும்‌ 
என்று நம்மாழ்வார்‌ விண்ணப்பித்தார்‌. ஆனால்‌, விண்‌ நாட்டு 
அனுபவத்தை இங்கேயே தந்துவிட்டோம்‌. அதனால்‌ மேன்மேலும்‌ 
பிரபந்தப்‌ பெருவெள்ளம்‌ இவரிடமிருந்து பெருக வேண்டும்‌ எனப்‌ 
பெருமாள்‌ கருதினாராம்‌.” அதனால்‌ அந்தத்‌ தெய்வீகக்‌ காட்சி 
அனுபவங்களை ஆழ்வார்‌ திருவாசிரியத்தில்‌ வெளியிடுகிறார்‌ என்று 
வைணவச்‌ சான்றோர்‌ கூறுவதுண்டு. 


முதல்‌ பாடல்‌ 'செக்கர்‌ மா முகிலுடுத்து' எனத்‌ தொடங்குகிறது. 
இதன்‌ தொனியும்‌, கம்பீரமும்‌ சிலப்பதிகாரத்தில்‌, 
“ நீல மேகம்‌ நெடும்பொன்‌ குன்றத்துப்‌ 
பால்விரிந்து அகலாது படிந்தது போல” 
என்று தொடரும்‌ வரிகளை நினைவுபடுத்துகின்றன. 


பாற்கடல்‌ பாயலில்‌ திருமால்‌ கண்வளரும்‌ தோற்றத்தின்‌ 
பேரழகில்‌ ஈடுபடுகிறார்‌ ஆழ்வார்‌. கடல்மீதில்‌ ஒரு மரகதக்‌ குன்றம்‌; 
அக்குன்றம்‌ சிவந்த மேகங்களால்‌ சூழப்பட்டு, ஆடை புனைந்து 
காட்சி தருகிறது. ஒருபுறம்‌ சூரியனையும்‌, மற்றொருபுறம்‌ 
நிலாவையும்‌ சூடியிருக்கிறது. (சக்கரத்தையும்‌, சங்கையும்‌ இவ்வாறு 
குறிப்பிடுகிறார்‌.) இந்த இயற்கைக்‌ காட்சிக்கு நிகராகப்‌ பீதாம்பரம்‌ 
அணிந்து, திருமூடி புனைந்து, அணிகலன்கள்‌ சூடி, பச்சை 
மேனியில்‌ வாயும்‌ கண்ணும்‌ சிவந்து ஒன்றுக்கொன்று முரணாகத்‌ 
திகழ, அரவணையில்‌ அறிதுயிலில்‌ திருமால்‌ திகழ்கின்றார்‌. தேவாதி 
தேவர்கள்‌ கை தொழ, அத்‌ தனிப்பெருமகன்‌ காட்சி தருகிறான்‌. 

இப்பாடலில்‌ மண்ணும்‌ விண்ணும்‌ காட்சியால்‌ ஒன்றாகும்‌ 
வியப்பைக்‌ காணுகிறோம்‌. திருமாலின்‌ பரத்துவம்‌ 
முன்மொழியப்படுகிறது. 


இரண்டாம்‌ பாடலில்‌ உலகு படைத்து உண்ட எந்தை 
திருவடிகளை அவாவுறாதவர்‌ என்‌ பெறினும்‌ பெறாதவரே என்ற 
குறிப்பு அமைக்கப்பட்டுள்ளது. இறைக்‌ காதலை, “அன்பில்‌ இன்பு 
ஈன்‌ தேறல்‌ அமுத வெள்ளம்‌” என்கிறார்‌ ஆழ்வார்‌. 

மூன்றாம்‌ பாடலில்‌ பாற்கடல்‌ கடைய உதவிய திருமாலின்‌ 
பேராற்றல்‌ புலப்படுத்தப்படுகிறது. 
“ வரை புரை திரை பொரு பெருவரை வெருவர 
உரு முரல்‌ ஒலிமலி நளிர்‌ கடல்‌ பட அரவு 
அரசுடல்‌ தடவரை சுழற்றிய தனிமாத்‌ 
தெய்வம்‌” 
என்ற வரிகளில்‌ கடல்‌ கடைந்த பேரோசை நம்‌ காதில்‌ வந்து 
விழுகிறது. 
நான்காம்‌ பாடலில்‌ எல்லாம்‌ பாழாய்‌ அழியும்‌ யுகத்தில்‌ தான்‌ 
ஒருவனே வித்தாக இருந்து மூவுலகும்‌ படைக்கும்‌ அருளும்‌ 
வரம்பிலாச்‌ சிறப்பும்‌ புகழப்படுகின்றன. 


DDC 

உலகமும்‌ யாவரும்‌ இல்லா மேல்வரும்‌ 

பெரும்‌ பாம்க்‌ காலத்து இரும்பொருட்கெல்லாம்‌ 

அரும்பெறல்‌ தனிவித்து ஒருதான்‌ ஆகி” 
என்ற வரிகளில்‌ உலகு படைக்கும்‌ வித்தான இறைவன்‌ 
உணர்த்தப்படுகிறான்‌. 

ஜந்தாம்‌ பாடலில்‌ “மூவுலகும்‌ ஈரடியாய்‌' அளந்த விசுவரூபம்‌ 

(திரிவிக்கிரம அவதாரம்‌) வியத்தகு தோற்றம்‌ தருகிறது. 


“ மா முதல்‌ அடிப்போது ஒன்று கவிழ்த்து அலர்த்தி 
மண்முழுது அகப்படுத்து, ஒண்சுடர்‌ அடிப்போது 
ஒன்று விண்‌ செலீஇ” 
மண்ணும்‌ விண்ணும்‌ அளக்கின்றன மாயோன்‌ திருவடிகள்‌. 
அதனைக்‌ கண்டு நானமுகனும்‌, வானவரும்‌ வணங்கி நிற்கின்றனர்‌. 
ஆயிரம்‌ சூரியர்களாய்‌ ஆயிரம்‌ திருமுடியும்‌, தோள்களுமாக 
வளர்கிறான்‌ நெடியோன்‌. இவனுக்கு அன்றி வேறு யாருக்கு உலகம்‌ 
அடிமையாக முடியும்‌ என்று வினவுகிறார்‌ ஆழ்வார்‌. 
ஆறாவது பாடலில்‌ இத்தகு பீடும்‌ பெருமையும்‌ உடையோன்‌ 
அடி பேணாது மயங்கும்‌ உலகைப்‌ பார்த்து, “ஓ, ஓ, உலகினது 
இயல்பே' என்று இரக்கம்‌ கொள்கிறார்‌. இவ்வாறு செய்கின்ற செயல்‌ 
தாயார்‌ அருகிருக்க ஒரு மணைக்கு நீராட்டுவது போல்‌ இருக்கிறது 
என்று வருந்துகிறார்‌. 
“ ஈன்றோள்‌ இருக்க, மணை நீராட்டி” 


என்பது ஆழ்வார்‌ வாசகம்‌. 

ஏழாம்‌ ஆசிரியப்‌ பாவில்‌ எல்லாம்‌ அழிகிற ஊழிக்‌ காலத்தில்‌ 

சிவன்‌, நான்முகன்‌, இந்திரன்‌ தொடங்கிய தெய்வங்கள்‌ 
நிலைகுலைய, அனைத்துலகும்‌ அழியும்‌ காட்சி எடுத்துரைக்கப்‌ 
படுகிறது. நிலம்‌, நீர்‌, தீ, காற்று, சுடர்‌, வானம்‌ எல்லாம்‌ அழியும்‌. 
அத்தனை பொருள்கைளயும்‌ திருமால்‌ தனக்குள்‌ ஒளித்து 
வைத்துக்கொண்டு ஒன்றும்‌ அறியாத பாலகனாக ஆலிலைமேல்‌ 
துயின்று வருவான்‌. 

்‌ - முழுவதும்‌ 

அகப்படக்‌ ரன ஓர்‌ லை) சேர்ந்த எம்‌ 

பெருமா மாயனை அல்லது 


ஒரு மா தெய்வம்‌ மற்று உடையமோ யாமே?" 
என்று வினவுகிறார்‌ ஆழ்வார்‌. 


திரு ஆசிரியம்‌ திருமாலின்‌ தன்னிகரற்ற பரத்துவ நிலையைப்‌ 
பாற்கடல்‌ பள்ளி, திருவிக்கிரம அவதாரம்‌, பாற்கடல்‌ கடைதல்‌, 
ஊழிக்காலத்து உதரத்து அனைத்தையும்‌ அடக்கும்‌ திறம்‌ 
ஆகியவற்றை அழுத்தமாகச்‌ சொல்லித்‌ திருத்தமாய்ப்‌ பதிவு 
செய்கிறது. 


இப்பிரபந்தத்தைத்‌ தந்த நம்மாழ்வாரை அருளாளப்‌ பெருமான்‌ 
எம்பெருமானார்‌ என்னும்‌ ஆசாரியர்‌ போற்றிப்‌ பாடிய தனியன்‌ : 
“ காசினியோர்‌ தாம்‌ வாழக்‌ கலியுகத்தே வந்துதித்து 
ஆசிரியப்‌ பாவதனால்‌ அருமறைநூல்‌ விரித்தானைத்‌ 
தேசிகனைப்‌ பராங்குசனைத்‌ திகழ்‌ வகுளத்‌ தாரானை 
மாசடையா மனத்து வைத்து மறவாமல்‌ வாழ்த்துவமே.” 


பெரிய திருவந்தாதி 

எண்பத்தேழு வெண்பாக்களால்‌ நம்மாழ்வார்‌ அருளிச்‌ செய்த 
நூல்‌ பெரிய திருவந்தாதி. 

அந்தாதியாகவே தம்‌ நூல்கள்‌ அனைத்தையும்‌ தந்துள்ள 
ஆழ்வார்‌ நூல்களில்‌, திருவாய்மொழியை விடவோ, திருவிருத்தத்தை 
விடவோ அளவால்‌ பெரியதல்ல இந்நூல்‌. ஆயினும்‌, பெரிய 
திருவந்தாதி எனப்‌ பெயர்‌ பெற்றுள்ளது. 

முதலாழவார்களும்‌ திருமழிசையாழ்வாரும்‌ பின்பற்றிய 
வெண்பா யாப்பிலேயே இந்நூலும்‌ அமைந்துள்ளது. 
அவர்களுடைய முதல்‌ மூன்று திருவந்தாதிகளும்‌, நான்முகன்‌ 
திருவந்தாதியும்‌ நூறு வெண்பாக்கள்‌ கொண்டதாக இருக்க, இந்நால்‌ 

87 வெண்பாக்களையே கொண்டிருக்கின்றது. எனினும்‌, பெரிய 
திருவந்தாதி எனப்‌ பெயர்‌ பெற்றுள்ளது. 


சொல்லின்பம்‌, பொருளின்பம்‌ மிக்கிருப்பதால்‌ 'பெரிய' என்ற 
அடைமொழி பெற்றிருப்பதாகக்‌ கூறுவோர்‌ உண்டு. இது அன்பின்‌ 
பாற்பட்ட கூற்று. இதனினும்‌ சிறந்த காரணம்‌ இருத்தல்‌ வேண்டும்‌. 
இந்நூலின்‌ 75ஆம்‌ பாசுரம்‌ மிகவும்‌ அருமையானது. 
“ தந்தது உன்தன்னைக்‌ கொண்டது என்தன்னை 
சங்கரா யார்கொலோ சதுரர்‌?” 
என்று கேட்ட மாணிக்கவாசகரைப்‌ போன்று இங்கு ஒரு வினாவை 
எழுப்புகின்றார்‌ ஆழ்வார்‌. “மண்ணும்‌ விண்ணும்‌ உனக்குள்‌ 
உள்ளன. நீயோ என்‌ செவி வழியாக நுழைந்து எனக்குள்‌ 
இருக்கிறாய்‌. நீ பெரியவனா? நான்‌ பெரியவனா - என்பதை யார்‌ 
சொல்ல முடியும்‌' என்பது பாசுரத்தின்‌ சாரம்‌. 


“ புவியும்‌ இருவிசும்பும்‌ நின்னகத்த; நீயென்‌ 
செவியின்‌ வழி புகுந்தென்‌ உள்ளாய்‌ - அவிவின்றி 
யான்பெரியன்‌ நீபெரியை என்பதனை யாரறிவார்‌ 
ஊன்‌ பருகு நேமியாய்‌ உள்ளு.” 

என்பது பாசுரம்‌. 


இங்கே தன்‌ பெருமையை ஆழ்வார்‌ நிகழ்த்துதலால்‌ இந்நூல்‌ 
பெரிய திருவந்தாதி எனப்‌ பெயர்‌ பெற்றிருக்கலாம்‌ எனப்‌ பலர்‌ 
கருத்து உரைத்துள்ளனர்‌. பெரியன்‌ என்ற பெயர்‌ இருந்திருக்கக்‌ 
கூடுமெனவும்‌ அதனால்‌ பெரியன்‌ * திருவந்தாதி பெரிய 
திருவந்தாதியாய்‌ மருவி இருக்கலாம்‌ எனவும்‌ மு. அருணாசலம்‌ 
கருதுகின்றார்‌. (சான்று : 'திருவுடை மன்னரைக்‌ காணில்‌ திருமாலைக்‌ 
கண்டேனே' என்று பெரியாரும்‌ பணித்தார்‌' - பரிமேலழகர்‌, 
திருக்குறள்‌ இறைமாட்சி). 
மு. அருணாசலம்‌ சொல்லுகிற மற்றொரு கருத்து - 7 பாடல்கள்‌ 
கொண்ட திரு ஆசிரியமும்‌, 87 பாடல்கள்‌ கொண்ட பெரிய 
திருவந்தாதியும்‌ 'அபூர்த்தியான நூல்களோ' என்பது. எனினும்‌, 
'முயற்சி' என்று தொடங்கும்‌ பெரிய திருவந்தாதியின்‌ 87ஆம்‌ பாடல்‌ 
'முயல்‌' என்ற சீரால்‌ நிறைவுற்று மண்டலித்து வருவது இக்கூற்றுக்கு 
மறுப்பாக அமைகிறது. 
“இந்தப்‌ பெரிய திருவந்தாதி ஆழ்வாரின்‌ பேரிலக்கியமான 
திருவாய்மொழிக்கு ஒரு முன்னோடி: ஒரு முன்னோட்டம்‌.” 

என்பார்‌ ௮. சீனிவாச ராகவன்‌. முற்றி முதிர்ந்துகொண்டு வருகிற 
ஆழ்வாரின்‌ கனிவுக்கும்‌, இறையன்பில்‌ திளைக்க ஆசைப்பட்டு 
நெஞ்சுடன்‌ நிகழ்த்தும்‌ உசாவலுக்கும்‌ பெரிய திருவந்தாதி களமாக 
அமைகிறது. 

பெரிய திருவந்தாதியின்‌ பல வெண்பாக்கள்‌ நெஞ்சுடன்‌ 
ஆழ்வார்‌ நடத்துகிற உரையாடல்களாக அமைகின்றன. முதல்‌ 
வெண்பா, 


" முயற்றிச்‌ சுமந்தெழுந்து முந்துற்ற நெஞ்சே” (1) 
என்ற அழைப்புடன்‌ தொடங்குகிறது. நூலின்‌ இறுதி வெண்பா, 


“ இப்போதும்‌ இன்னும்‌ இனிச்சிறிது நின்றாலும்‌ 
எப்போதும்‌ ஈதுசொல்‌ என்நெஞ்சே” == (8D) 


என்று நெஞ்சொடு கிளத்தும்‌ கூற்றோடு நிறைவெய்துகின்றது. 


நெஞ்சத்தைத்‌ திருமாலுக்கு அடிமை செய்யும்படி தூண்டும்‌ 
வண்ணம்‌ பல பாசுரங்கள்‌ அமைந்துள்ளன. 


“ யாதானும்‌ ஆகிடுகாண்‌ நெஞ்சே அவர்திறத்தே 
யாதானும்‌ சிந்தித்‌ திரு” 2) 
என்று தூண்டுகின்றார்‌. பலப்பல சிந்தனைகளில்‌ நின்றயர்ந்து 
தீமைகளை இழைத்துக்‌ கொள்கிற நெஞ்சத்தை நோக்கி, 
“ காழ்த்துபதே சம்தரினும்‌ கைக்கொள்ளாய்‌ கண்ணன்தாள்‌ 
வாழ்த்துவதே கண்டாய்‌ வழக்கு” (12) 
என்று தெளிவுபடுத்துகின்றார்‌. 
நானும்‌ நீயும்‌ ஒன்றுபட்டு நின்று பரந்தாமனை நெருங்க 
வேண்டும்‌. இன்னும்‌ அந்தப்‌ பேறு கைகூடவில்லையெனில்‌ 
ஏதேனும்‌ தவறு செய்து விட்டோமோ என்று தம்‌ நெஞ்சிடம்‌ உசாவி 
அறிய முயலுகிறார்‌ ஆழ்வார்‌. 
“ பிழைக்க முயன்றோமோ நெஞ்சமே பேசாய்‌ 
தழைக்கும்‌ துழாய்‌ மார்வன்‌ தன்னை - அழைத்தொருகால்‌ 
போயுபகா ரம்‌ பொலியக்‌ கொள்ளாது அவன்புகழே 
வாயுபகா ரம்‌ கொண்ட வாய்ப்பு” (39) 
எத்தனை சொல்லியும்‌ நெஞ்சம்‌ தம்‌ விருப்பத்துக்கு இசைய 
நடவாமற்‌ போனபோது, இந்த ஒத்துழையாமைக்கு என்‌ செய்வது 
என்று வருந்துகின்றார்‌. தம்மை மீறிச்‌ செயல்படும்‌ நெஞ்சை 
'நெஞ்சினார்‌' என்று மதிப்புக்‌ கொடுத்துப்‌ பேசுகின்றார்‌. 

“ தமக்கடிமை வேண்டுவார்‌ தாமோ தரனார்‌ 
தமக்கடிமை செய்யென்றால்‌ செய்யாது - எமக்கென்று 
தாம்செய்யும்‌ தீவினைக்கே தாழ்வுறுவர்‌ நெஞ்சினார்‌ 
யாம்‌ செய்வ திவ்விடத்திங்‌ (கி)யாது” . (3) 
மீண்டும்‌ மீண்டும்‌ நெஞ்சுடன்‌ மன்றாடி மன்றாடி 
வேண்டுகின்றார்‌. இது போல வாய்ப்பு இனியும்‌ வராது என்றும்‌, 
நரகிலிருந்து மீள இதுவே வழியென்றும்‌ அறிவுறுத்துகிறார்‌. 
“ மாகதியாம்‌ வெந்நரகில்‌ சேராமல்‌ காப்பதற்கு 
நீ கதியாம்‌ நெஞ்சே நினை” (46) 

“ வாய்ப்போ இதுவொப்ப மற்றில்லை வா நெஞ்சே.” (49) 
என்று பலவும்‌ சொல்லி, தடுமாறும்‌ நெஞ்சைத்‌ திருமா. திருவடி 
நோக்கித்‌ திசை திருப்ப முயல்கிறார்‌. 

தொட்டும்‌ விலகியும்‌ ஓடும்‌ நெஞ்சை நோக்கி, 'பின்‌ நிற்பாய்‌ 
நில்லாப்பாய்‌' என்றும்‌, 'அயர்ப்பாய்‌ அயராப்பாய்‌' என்று அதன்‌ 
குறைகளைச்‌ சொல்லும்‌ ஆழ்வார்‌ வேண்டுதல்களை நெஞ்சுக்கு 
முன்‌ வைக்கின்றார்‌ : 


“ சொல்‌ மாலை எப்பொழுதும்‌ சூட்டு” (65) 
“ வெறிகொண்ட தண்துழாய்‌ வேதியனை நெஞ்சே 
அறிகண்டாய்‌ சொன்னேன்‌ அது.” (66) 
“ மடநெஞ்சே 
கண்ணன்தாள்‌ வாழ்த்துவதே கல்‌.” (67) 


பன்னிப்‌ பன்னிச்‌ சொல்லியும்‌ கேளாததால்‌ ஆழ்வார்‌ 
மனத்தாங்கல்‌ உற்று 'மடநெஞ்சே' என்று கடிந்து கொள்ளவும்‌ 
செய்கிறார்‌. 

ஒருவேளை தேவாதி தேவர்களும்கூடக்‌ காண அரியவனாய்‌ 
இருப்பதனால்‌ நெஞ்சம்‌ தயங்கித்‌ தடுமாறுகிறதோ என்றும்‌ ஆழ்வார்‌ 


எண்ணிப்பார்க்கிறார்‌. எட்டு வசுக்களும்‌, பதினொரு 
உருத்திரர்களும்‌, பன்னிரண்டு ஆதித்தர்களும்‌, அசுவினி தேவர்‌ 
இருவரும்‌ வணங்கும்‌ பெருமையுடையவன்‌ தமக்கு 


இணங்குவானோ என்று நெஞ்சுடன்‌ ஐயுறுகிறார்‌. 
“ இருநால்வர்‌ ஈரைந்தின்‌ மேல்‌ஒருவர்‌ எட்டோடு 
ஒருநால்வர்‌ ஓர்‌இருவர்‌ அல்லால்‌ - திருமாற்கு 
யாமார்‌ வணக்கமார்‌ ஏ பாவம்‌ நன்னெஞ்சே 
நாம்‌ ஆ மிக உடையோம்‌ நாம்‌.” (10) 

4௦ நம்மாழ்வார்‌ 


தயங்கும்‌ நெஞ்சுக்கு அவன்‌ புகழ்‌ அல்லவா நம்‌ உணவு 
என்று ஆர்வம்‌ உண்டுபண்ணுகிறார்‌. 


“ ஓவாத்‌ தொழிற்‌ சார்ங்கன்‌ தொல்‌ சீரை நன்னெஞ்சே 


ஓவாத உணவாக உண்‌.” (78) 


ஒருவாறு நெஞ்சம்‌ ஆழ்வார்‌ விருப்பம்போல்‌ செயல்பட்டு 
இறைவனைத்‌ தனக்குள்‌ குடியேற்றிக்கொள்கிறது. பெருமையும்‌ 
பெருமிதமும்‌ பிடிபடாத ஆழ்வார்‌, 'என்னைவிடப்‌ புகழ்‌ படைத்தார்‌ 
உலகில்‌ யார்‌? என்று உவகை கொள்கிறார்‌. திருமால்‌ என்னும்‌ 
பெருஞ்சோதி எனக்குள்‌ குடிகொண்டுவிட்டது. ஆதலால்‌, 


“ என்னில்‌ மிகுபுகழார்‌ யாவரே, பின்னையும்‌ மற்(று) 
என்னில்‌ மிகு புகழேன்‌ யானல்லால்‌?” (4) 


என மகிழ்ச்சியின்‌ கொடுமுடியில்‌ ஏறிக்‌ கூத்தாடுகிறார்‌. இன்னும்‌ 
ஒருபடி மேலே போய்‌, 'ஐயோ பாவம்‌! என்‌ உள்ளத்தில்‌ வைகுந்தன்‌ 
குடிபுகுந்து இடம்பெயராது இருப்பதால்‌ பாற்கடலும்‌, பரமபதமும்‌ 
ஒளி இழந்துவிட்டனவே' என்று குதூகலிக்கிறார்‌ : 
“ கல்லும்‌ கனைகடலும்‌ வைகுந்த வான்நாடும்‌ 

புல்லென்‌ றொழிந்தன கொல்‌ ஏ பாவம்‌ - வெல்ல 

நெடியான்‌ நிறம்‌ கரியான்‌ உள்புகுந்து நீங்கான்‌ 

அடியேன(து) உள்ளத்‌ தகம்‌.” (68) 


நெஞ்சமும்‌ ஆழ்வாரும்‌ ஒன்றுபட்டுவிடுகிறார்கள்‌. இறைவன்‌ 
ஆழ்வார்‌ விரும்பியபடி நெஞ்சில்‌ கோயில்‌ கொண்டுவிட்டதால்‌ 
'இல்லை எமக்கெதிர்‌' என்ற பெருமை பொங்கி வழிகிறது. கொழிக்கும்‌ 
உவகைப்‌ பெருக்கால்‌ ஆழ்வார்‌ தம்மைத்‌ துன்புறுத்தும்‌ வினைகளை 
வெல்ல ஓர்‌ ஆயுதம்‌ கிடைத்துவிட்டது என்றும்‌, -தீ வினைகளைத்‌ 
தண்டால்‌ அடித்துக்‌ காட்டுக்குத்‌ துரத்தப்‌ போகிறோம்‌. இந்தப்‌ 
பணியில்‌ நானும்‌ என்‌ த்‌ ஒன்றுபட்டு விட்டோம்‌ என்றும்‌ 
முழக்கமிடுகிறார்‌. 
“ யானும்‌ என்நெஞ்சும்‌ இசைந்தொழிந்தோம்‌ வல்வினையைக்‌ 
கானும்‌ மலையும்‌ புகக்கடி வான்‌ - தானோர்‌ 
இருளன்ன மாமேனி எம்‌ இறை யார்‌ தந்த 
அருளென்னும்‌ தண்டால்‌ அடித்து.” (26) 
ஆனாலும்‌, முடிவில்‌ ஓர்‌ அவலம்‌ ஏற்பட்டுவிடுகிறது. கொஞ்ச 
நாட்களுக்குள்ளாக நெஞ்சமும்‌ திருமாலும்‌ மிகமிக 
நெருக்கமாகிவிட்டார்களாம்‌. ஆழ்வாரைப்‌ பிரிந்து நெஞ்சம்‌ 

ஆண்டவனோடு அணுக்கமாகிவிட்டது. துக்கம்‌ தாளவில்லை 
ஆழ்வாருக்கு. இறைவா, நான்‌ அன்னியமாகிவிட்டேன்‌. என்‌ 
நெஞ்சம்‌ உனக்கு நெருக்கமாகிவிட்டதே என்று கண்ணீர்‌ ததும்பச்‌ 
சொல்கிறார்‌. 


“ யாமே அருவினையோம்‌ சேயோம்‌; என்நெஞ்சினார்‌ 
தாமே அணுக்கராய்ச்‌ சேர்ந்தொழிந்தார்‌ - பூமேவு 
செம்மாதை நின்மார்வில்‌ சேர்வித்துப்‌ ப்ர்‌இடந்த 
அம்மாநின்‌ பாதத்துக்‌ கருகு.” (7) 
கண்ணீரா அது? ஆனந்தக்‌ கண்ணீர்‌! திருமால்‌ நெஞ்சில்‌ வந்து 
நிரம்பிவிட்டதால்‌ ஏற்பட்ட ஆனந்தக்‌ கண்ணீர்‌. 
நெஞ்சுடன்‌ நிகழ்த்திய ஆழ்வாரின்‌ உரையாடல்கள்‌ 
தெவிட்டாத சுவையுடன்‌ தித்திக்கின்றன. பெரிய திருவந்தாதியில்‌ 
செம்பாகம்‌ இந்த ஆன்ம நாடகம்‌. 


திருமாலின்‌ விபவ நிலையைச்‌ சொல்லும்‌ பாசுரங்களும்‌ பெரிய 
திருவந்தாதியில்‌ உண்டு. வாமன அவதாரம்‌ நேராதிருந்தால்‌ திருமால்‌ 
உண்டு உமிழ்ந்த பூமியை அவர்‌ தானமாகப்‌ பெற்றிருக்க முடியாது 
என்பார்‌. (16ஆம்‌ வெண்பா). 

தாம்பால்‌ யாப்புண்டும்‌ அத்தழும்பு மாயும்‌ வண்ணம்‌ பாம்பால்‌ 
யாப்புண்டும்‌ விளையாடிய கண்ணன்‌ அவதாரம்‌ (18), 'பாருருவும்‌ 
பார்‌ வளைத்த நீருருவும்‌ கண்‌ புதையக்‌ காருருவன்‌' நிமிர்த்த திரிவிக்கிரம 
அவதாரம்‌ (21), 'மரம்‌ ஏழன்று எய்த' இராமாவதாரம்‌ (64) எனப்‌ 
பல்வேறு அவதாரச்‌ சிறப்புகளையும்‌ ஆழ்வார்‌ பொருத்தமான 
இடங்களில்‌ குறித்துச்‌ செல்கின்றார்‌. 

நாலாயிரம்‌ தந்த மாலடியார்களை ஆழ்வார்கள்‌ என்று 
குறிப்பதற்குப்‌ பெரிய திருவந்தாதி வெண்பா ஒன்றைச்‌ சான்றாகக்‌ 
காட்டுவார்‌ வைணவ சமய ஆய்வாளர்‌ ம.பெ. சீனிவாசன்‌. 
(வைணவ இலக்கிய வகைகள்‌, ப. 45) 


“ பாலாழி நீ கிடக்கும்‌ பண்பையாம்‌ கேட்டேயும்‌ 
காலாழும்‌ நெஞ்சழியும்‌ கண்‌ சுழலும்‌” (34) 
என்ற பாசுரத்தில்‌ ஆழ்வார்‌, பாற்கடல்‌ பள்ளி கொள்ளும்‌ கோலம்‌ 
குறித்துப்‌ பிறர்‌ சொல்லக்‌ கேட்டபோது கால்‌ அழுந்தி, நெஞ்ச 
சிதைந்து, கண்‌ மயங்கும்‌ என்கிறார்‌. 

“ சிரவண மாத்திரத்திலே இப்படி அழிகிறவர்‌ சாட்சாத்கரித்தால்‌ 
(கண்டால்‌) என்படுவரோ' எனவும்‌ இதற்கு உரையாசிரியர்‌ 
விளக்கம்‌ தருகின்றார்‌. ஆழ்வாரின்‌ பாடற்‌ போக்கும்‌ 
உரையாசிரியரின்‌ விளக்கமும்‌ 'ஆழ்வார்‌' என்பதற்கு, 
'இறைமைக்‌ குணங்களில்‌ ஆழ்ந்து போகிறவர்‌' என்னும்‌ 
பொருளையே அரண்‌ செய்வதாக உள்ளன” 

என்பார்‌ ம.பெ. சீனிவாசன்‌. 


அழகிய துளசி மாலை சூடும்‌ மாயவனுடைய புகழைப்‌ பேசித்‌ 
தான்‌ வழிபட வேண்டுமென்பதில்லை. இடையர்‌ குல யசோதை 
போல ஏசினாலும்‌ அவனுக்கு அது ஏற்புடையதே என்று 
வேடிக்கையாக நம்மாழ்வார்‌ கூறுவார்‌ : 


“ இமைக்கும்‌ பொழுதும்‌ இடைச்சி குமைத்திறங்கள்‌ 
ஏசியே யாயினும்‌ இன்துழாய்‌ மாயனையே 
பேசியே போக்காய்‌ பிழை” (38) 


என்பது ஆழ்வார்‌ வாக்கு. எந்த வகையிலேனும்‌ திருமால்‌ 
திருப்பெயரை உச்சரித்தால்‌ போதுமே என்கிறார்‌. 


பிறப்பின்மையாகிய வைகுந்த வாசத்தைவிட இறைவனை 
மறப்பின்மை வேண்டும்‌ என்று பேசுவார்‌ (58). இந்த உலகம்‌ 
அவனுடையது என்பதாலும்‌, திருமால்‌ அடியார்‌ அவனை நெஞ்சில்‌ 
வைத்து வாழும்‌ இடம்‌ இது என்பதாலும்‌ இதனைவிட வைகுந்தம்‌ 
இனியதோ என்றும்‌ கேட்பார்‌ : 
“ ஒன்றுண்டு செங்கண்மால்‌ யானுரைப்பது உன்னடியார்க்கு 

என்‌ செய்வ னென்றே இருத்திநீ - நின்புகழில்‌ 

வைகும்‌ தம்‌ சிந்தையினும்‌ மற்றினிதோ நீ அவர்க்கு 

வைகுந்தம்‌ என்றருளும்‌ வான்‌” (53) 


இயற்கைக்‌ கோலத்தில்‌ இறையைக்‌ காணும்‌ தமிழ்மரபின்‌ 
தொடர்ச்சியை நம்மாழ்வாரிடம்‌ இயல்பாகக்‌ காண முடிகிறது. 
நீலமாய்ப்‌ பூக்கிற பூக்களெல்லாம்‌ அவன்‌ வண்ணத்தையே 
அவருக்குப்‌ புலப்படுத்துகின்றன. 
“ பூவையும்‌ காயாவும்‌ நீலமும்‌ பூக்கின்ற 

காவிமலர்‌ என்றும்‌ காண்தோறும்‌ - பாவியேன்‌ 

மெல்லாவி மெய்மிகவே பூரிக்கும்‌ அவ்வவை 

எல்லாம்‌ பிரான்‌உருவே என்று.” (73) 

இயற்கையை இவ்வாறு கண்டு அனுபவிக்கிற பேருள்ளம்‌ 
மற்றொரு அருமையான கற்பனையில்‌ திளைக்கிறது. வானத்து 
விண்மீன்களும்‌ நிலவும்‌ அவரிடம்‌ ஓர்‌ உருக்காட்சியை உண்டு 
பண்ணுகின்றன. 

வானம்‌ ஒரு நீலக்‌ குடையாம்‌. விண்மீன்கள்‌ அதன்‌ வெள்ளிக்‌ 
கம்பிகளாம்‌. நிலவு குடையின்மேலே வட்டமாக இருக்கும்‌ 
வெள்ளிக்‌ குழையாம்‌. இந்தக்‌ குடைக்குக்‌ காம்பு எது? அற்புதக்‌ 
கற்பனைக்குள்‌ நம்மை ஆழ்த்தும்‌ ஆழ்வார்‌ சொல்கிறார்‌, 
விண்ணளாவி எழுந்த திரிவிக்கிரமன்தான்‌ அந்த வானக்‌ குடைக்குக்‌ 
காம்பு என்று! 

“ மீன்‌ என்னும்‌ கம்பில்‌ வெறியென்னும்‌ வெள்ளிவேய்‌ 

வான்‌ என்னும்‌ கேடிலா வான்குடைக்கு - தான்ஓர்‌ 
மணிக்காம்பு போல்நிமிர்ந்து மண்‌அளந்தான்‌ நங்கள்‌ 
பிணிக்‌ காம்‌ பெரு மருந்து பின்‌.” (62) 
இத்தகைய வியப்புக்‌ காட்சிகள்‌ பெரிய திருவந்தாதியின்‌ 
பொருட்சுவை போன்றே அருட்சுவையையும்‌, கவிச்சுவையையும்‌ 
மிகுவிக்கின்றன. 
இந்த அனுபவ நுகர்ச்சியின்‌ மேல்‌ எல்லையாகத்தான்‌ ஆழ்வார்‌ 
உணர்வென்னும்‌ பெரும்பதத்தைத்‌ தொட்டு, 

“ யான்பெரியன்‌ நீபெரியை என்பதனை யாரறிவார்‌” (75) 
எனச்‌ செம்மாந்து பேசுவதைப்‌ பெரிய திருவந்தாதி 
புலப்படுத்துகின்றது. 

நெஞ்சத்‌ திரையில்‌ எழுதிய உயிரனுபவங்களைப்‌ பெரிய 
திருவந்தாதி வண்ண ஓவியமாக்கிப்‌ படைப்பதனால்‌, உடையவர்‌ 
இராமநுசரே நூலில்‌ ஈடுபட்டுப்போகிறார்‌. அவர்‌ தம்‌ நெஞ்சுக்குச்‌ 
சொல்வதாக அமைகிறது ஒரு தனியன்‌. 

“ முந்துற்ற நெஞ்சே முயற்றி தரித்துரைத்து 

வந்தித்து வாயார வாழ்த்தி - சந்த 
முருகூரும்‌ சோலைசூழ்‌ மொய்பூம்‌ பொருநல்‌ 
குருகூரன்‌ மாறன்பேர்‌ கூறு.” 
திருவாய்மொழி 
்‌ நம்மாழ்வார்‌ அருளிச்செயல்கள்‌ நான்கினும்‌ அளவாலும்‌, 
பெருமையாலும்‌ சிறந்தது திருவாய்மொழி. பல வகையான 

பாக்களால்‌ ஆன 1102 பாசுரங்களைக்‌ கொண்டது இந்நூல்‌. 
ஆசிரியத்துறை, ஆசிரிய விருத்தம்‌, தரவுகொச்சகக்‌ கலிப்பா, 
கலிநிலைத்துறை, கலிவிருத்தம்‌, வஞ்சி விருத்தம்‌, வஞ்சித்துறை 
எனப்‌ பல்வகை யாப்புக்களால்‌ ஆன பாசுரங்கள்‌ இத்தொகுதியில்‌ 
உள்ளன. 


பத்துப்‌ பாசுரங்களும்‌ ஒரு பல சுருதிப்‌ பாசுரமும்‌ (தொகுப்புப்‌ 
பாடல்‌) கொண்ட 11 பாடல்களைப்‌ பதிகம்‌ என்று வைத்துக்‌ 
கொண்டால்‌, 10 பதிகங்கள்‌ கொண்ட பகுதி பத்து என்று 
அழைக்கப்பட்டது. இவ்வாறு முதல்‌ பத்து, இரண்டாம்‌ பத்து, 
மூன்றாம்‌ பத்து எனப்‌ பத்துப்‌ பத்துக்களைக்‌ கொண்டது 
திருவாய்மொழி. இரண்டாம்‌ பத்தின்‌ ஏழாம்‌ திருவாய்மொழி மட்டும்‌ 
13 பாசுரங்கள்‌ கொண்டது. 


திருவாய்மொழியின்‌ பாசுரங்களைக்‌ குறிக்க மூன்று எண்கள்‌ 
இடுவது வழக்கம்‌. எடுத்துக்காட்டாக, 5.1.6 என்று குறிப்பிட்டால்‌ 
ஐந்தாம்‌ பத்தில்‌ முதல்‌ திருவாய்மொழியில்‌ 6ஆம்‌ பாசுரம்‌ என்று 
பொருள்படும்‌. 


இந்நூல்‌ நாலாயிர திவ்யப்‌ பிரபந்தத்துள்‌ நான்காவது ஆயிரமாக 
அமைந்தது. ஆயிரம்‌ பாடல்கள்‌ திருமாலின்‌ ஆயிரம்‌ 
திருநாமங்களையும்‌, பத்துப்‌ பத்துக்கள்‌ திருமாலின்‌ பத்து 
அவதாரங்களையும்‌ குறிக்குமென்று ஆன்றோர்கள்‌ கூறுவர்‌. 


ஒவ்வொரு திருவாய்மொழியும்‌ (பதிகமும்‌) பல சுருதிப்‌ 
பாடலில்‌ முடியும்‌ போது, 'ஓராயிரத்துள்‌ இப்பத்தும்‌' என்றும்‌ 'குருகூர்ச்‌ 
சடகோபன்‌' சொன்னது என்றும்‌ தெளிவாகக்‌ குறிக்கப்பட்டுள்ளது. 
இக்குறிப்புத்தான்‌ நாலாயிரம்‌ பாசுரங்களைத்‌ தேடித்‌ தொகுக்க நாத 
முனிகளுக்குத்‌ . தூண்டுதல்‌ ஆயிற்று. திருக்குடந்தைத்‌ 
திருவாய்மொழியான 'ஆரா அமுதே' பதிக முடிவில்‌ 'ஓராயிரத்துள்‌ 
இப்பத்தும்‌' என்று பாடப்பட்டதைக்‌ கேட்டதனாலேயே, 
ஆயிரத்தைத்‌ தேடி, நாலாயிரமும்‌ கண்டடைந்தார்‌ என்ற வரலாறு 
முன்னர்க்‌ குறிக்கப்பட்டுள்ளது. 

'நாதனுக்கு நாலாயிரம்‌ உரைத்தோன்‌ வாழியே' என்ற நம்மாழ்வார்‌ 
பற்றிய துதிப்பாடல்‌ வரி இந்த வரலாற்றின்‌ இரத்தினச்‌ சுருக்கமாகும்‌. 

திருவாய்மொழி என்பதன்‌ பெயர்க்காரணம்‌ பல்வேறு 
வகையாகக்‌ கூறப்பட்டுள்ளது. பெரியாழ்வார்‌ திருமொழி, பெரிய 
திருமொழி, பெருமாள்‌ திருமொழி என்பனவற்றிலிருந்து . 

வேறுபடுத்தி உரைக்க இந்நால்‌ திருவாய்மொழி எனப்பட்டது 
என்பது ஒரு கருத்து. 
வாய்மை * மொழி வாய்மொழி ஆயிற்று. பரம சத்தியங்களைக்‌ 
கூறுவதால்‌ இப்பெயர்‌ பெற்றது என்பர்‌. எனினும்‌, வாய்மொழி 
என்ற சொல்லுக்கு வேதம்‌ என்ற பொருள்‌ அமைந்திருப்பதால்‌ இது 
தமிழ்‌ வேதம்‌ என்ற பொருள்‌ உடையது என்ற கருத்துப்‌ பரவலாக 
ஏற்கப்பட்டுள்ளது. 'வாய்மொழி' என்ற பரிபாடல்‌ கூறும்‌ சொல்லுக்கு 
'நித்தமாகிய வேதம்‌' என்று பரிமேலழகர்‌ பொருள்‌ கூறியிருப்பது 
இதனை வலியுறுத்தும்‌. 
“வேதத்தைச்‌ செந்தமிழால்‌ விரித்துரைத்தான்‌ வாழியே” என்று 
நம்மாழ்வார்‌ வாழ்த்தப்படுகிறார்‌. 
“சீரார்‌ சடகோபன்‌ செந்தமிழ்‌ வேதம்‌” என்பார்‌ திருமலை 
அனந்தாழ்வான்‌. 
“ வான்‌ திகழும்‌ சோலை மதிளரங்கர்‌ வண்புகழ்மேல்‌ 
ஆன்ற தமிழ்மறைகள்‌ ஆயிரமும்‌ - ஈன்ற 
முதல்தாய்‌ சடகோபன்‌ மொய்ம்பால்‌ வளர்த்த 
இதத்தா யிராமாநு சன்‌” 
எனப்‌ பட்டர்‌ அருளிச்‌ செய்துள்ளார்‌. 
“ அருள்‌ கொண்டாடும்‌ அடியவர்‌ இன்புற 
அருளினான்‌ அவ்‌ வருமறை யின்‌ பொருள்‌” 
என்று மதுர கவியாழ்வாரும்‌ சிந்தை செய்வார்‌. 


மேலும்‌, வைணவ மரபின்படி நம்மாழ்வார்‌ பாடிய 
திருவிருத்தம்‌, திரு ஆசிரியம்‌, பெரிய திருவந்தாதி, திருவாய்மொழி 
ஆகியன முறையே இருக்கு, யசுர்‌, அதர்வம்‌, சாம வேதங்களின்‌ 
சாரம்‌ என்ற கருத்துச்‌ சம்பிரதாயமாகக்‌ குறிக்கப்பட்டுவந்துள்ளது. 
அவ்வகையாலும்‌ வேதத்துடன்‌ திருவாய்மொழிக்கு நெருக்கம்‌ 
பாராட்டப்பட்டுள்ளது. 

திருவாய்மொழி அந்தாதியாக அமைந்த நூல்‌. ஆயிரம்‌ 
பாடல்களுக்கு மேல்‌ அந்தாதியாக அமைந்த மற்றொரு நூல்‌ தமிழில்‌ 
இல்லை என்பது இதன்‌ தனிச்சிறப்பாகும்‌. 

வைணவ சமயத்துக்குக்‌ காப்புத்‌ திருமதிலாயத்‌ திருவாய்மொழி 
அமைந்திருப்பதாகச்‌ சான்றோர்‌ கருதினார்கள்‌. திருவாய்மொழியின்‌ 
பத்தாம்‌ பத்து ஏழாம்‌ திருவாய்மொழி ஐந்தாம்‌ பாசுரம்‌, “நண்ணா 

அசுரர்‌ நலிவெய்த நல்ல அமரர்‌ பொலிவெய்த' எனத்‌ தொடங்கும்‌. ' 
இப்பாசுரத்துக்கு வியாக்கியானம்‌ செய்த நம்பிள்ளை கூறுவார்‌ : 


“ அவ்யபதேச்யனுக்கு அநந்தரத்திலவன்‌ தமப்பன்‌ செய்தததைக்‌ 
கேட்டு, 'இவன்‌ என்‌ செய்தானான்‌' என்று கர்ஹித்தான்‌. 'ஒரு 
மதிளை வாங்குங்‌ காட்டில்‌ அத்தர்சநம்‌ குலைந்ததோ - 
திருவாய்மொழி என்றும்‌ ஸ்ரீ ராமாயணமென்றும்‌ வலியன 
இரண்டு மஹாப்ரபந்தங்களுண்டாயிருக்க' என்றானாய்த்து.” 

இதன்‌ பொருள்‌ : எம்பெருமானார்‌ காலத்தில்‌ ஒரு சோழ 
மன்னன்‌ சமய எதிர்ப்பால்‌ திருமால்‌ ஆலயங்களை இடித்தானாம்‌. 
அவனை அவ்யபதேசியன்‌ - பெயர்‌ சொல்லத்‌ தகாதவன்‌ என்பார்‌ 
நம்பிள்ளை. அவன்‌ மகன்‌, 'தகப்பன்‌ என்‌ செய்தான்‌. மதிலை 
இடித்தால்‌ அச்சமயம்‌ அழியுமோ? திருவாய்மொழி, இராமாயணம்‌ 
என்னும்‌ இரு மதில்கள்‌ இருக்கின்றனவே' என்றானாம்‌. 

எனவே, தன்னிகரற்ற இடம்‌ திருவாய்மொழிக்குத்‌ தரப்பட்டு 
வருகின்றது. 

திருவிருத்தத்தில்‌ உலக உறவை நீக்க விருப்பம்‌ தெரிவித்தார்‌ 
ஆழ்வார்‌. திருஆசிரியத்தில்‌ இறைவனின்‌ திருவுருவ அழகும்‌, 
பண்புகளும்‌ ஆழ்வாரால்‌ பேசப்பட்டன. பெரிய திருவந்தாதியில்‌ 
இந்த ஈடுபாடு கரைபுரண்டு நின்றது. திருவாய்மொழியிலோ, 
'அஜீரணத்தைப்‌ போக்கி, பசியை மிகுவித்துச்‌ சோறிடுவாரைப்‌ 
போல'த்‌ தமக்குப்‌ பரபக்தி, பரஞானம்‌, பரமபக்தி வளர்ந்த 
படிநிலைகளைச்‌ சொல்லி, எல்லைகள்‌ கடந்த பேற்றை எய்திய நிலை 
சொல்லப்பட்டிருக்கிறது. 


இந்த நான்கு நூல்களிலும்‌ ஆழ்வார்‌ அனுபவித்த உணர்வுகளை 
இராம காதையில்‌ பரதன்‌ அனுபவித்த நிலைகளோடு ஓப்பிடுவார்‌ 
நம்பிள்ளை. கேகய நாட்டிலிருந்து திரும்பிய பர்தனைக்‌ கைகேயி 
'அரசே' என்று அழைத்தபோது பரதன்‌ பட்ட பாடு போன்றது 
திருவிருத்தம்‌. வனம்‌ புகுந்து இராமனைத்‌ தம்பி, சீடன்‌, தாசன்‌ என 
உறவு சொல்லி அழைத்தால்‌ வருவானே என்று எண்ணிய பரதன்‌ 
மனநிலையை நிகர்த்தது திரு ஆசிரியம்‌. இராமனின்‌ பாதுகைகளை 
வணங்கியபடி நந்திகிராமத்தில்‌ அவன்‌ திரும்பி வருவதை 
எதிர்பார்த்திருந்த பரதனின்‌ பாங்கு பெரிய திருவந்தாதியில்‌ உள்ளது. 
இராமன்‌ அயோத்திக்கு வந்து திருமுடி தரித்தபோது தன்‌ அடிமைத்‌ 
திறத்தைப்‌ பேறாகப்‌ பெற்ற பரதனின்‌ மன உணர்வு போன்றது 

திருவாய்மொழி. இப்படியெல்லாம்‌ திருவாய்மொழியை 
அனுபவித்து அதில்‌ ஈடுபட்டிருப்பது வைணவச்‌ சான்றோர்‌ இயல்பு. 

திருவாய்மொழி என்ற தத்துவச்‌ சுரங்கமே விசிஷ்டாத்வைதம்‌ 
என்ற கருமாணிக்கத்தைக்‌ கண்டெடுத்துத்‌ தந்தது. இது குறித்த 
செய்திகளை அடுத்த இயலில்‌ பார்க்கலாம்‌. இங்குத்‌ 
திருவாய்மொழியின்‌ பக்திச்‌ சிறப்பையும்‌ இலக்கிய அழகுகளையும்‌ 
சிறிது நோக்குவோம்‌. 
பத்துக்களின்‌ சாரம்‌ 

திருவாய்மொழி, முதல்‌ பத்து இறைவனின்‌ பரத்துவத்தை 
'உயர்வற உயர்‌ நலம்‌ உடையவன்‌' என்று நிறுவுகிறது. அவனை 
அடையும்‌ வழியாக “அற்றது பற்றெனில்‌ உற்றது வீடு' என 
எடுத்துரைக்கிறது. அவன்‌ 'பத்துடை அடியவர்க்கு எளியவன்‌; 
பிறர்களுக்கரிய வித்தகன்‌' என அடையாளம்‌ காட்டுகிறது. 'நிகரில்‌ 
அவன்‌ புகழ்‌ பாடி இளைப்பிலம்‌' என்று ஆழ்வார்‌ குதூகலிப்பதையும்‌ 
இப்பத்தில்‌ காணலாம்‌. அகத்துறைப்‌ பாடலும்‌ இப்பத்தில்‌ உண்டு. 

இரண்டாம்‌ பத்தில்‌ இறைவனது காரணத்துவம்‌ கூறப்படுகிறது 
என்றும்‌, இறை கைங்கரியத்தில்‌ நேர்ந்த களை நீக்குதல்‌ 
கூறப்படுகிறது என்றும்‌ சொல்வர்‌. இப்பத்தில்‌ அகத்துறை 
சார்ந்தவை 1, 4, 5 திருவாய்மொழிகள்‌. உன்னை நான்‌ அடைந்தேன்‌ 
விடுவேனோ' என்று உறவும்‌ உரிமையும்‌ பாராட்டுவது ஆறாம்‌ 
திருவாய்மொழி. பல்வேறு அவதாரச்‌ சிறப்புகள்‌ (திரிவிக்கிரமன்‌, 
வாமனன்‌, கண்ணன்‌, இராமன்‌) கூறுவது ஏழாம்‌ திருவாய்மொழி. 
திருமாலிருஞ்சோலை மலையைத்‌ தொழுமாறு அழைக்கும்‌ பத்தாம்‌ 
திருவாய்மொழி. 

மூன்றாம்‌ பத்தில்‌ இறைவனின்‌ வியாபகத்துவம்‌ 
பேசப்படுகிறது. 'முடிச்சோதியாய்‌ உன்‌ முகச்சோதி மலர்ந்ததுவோ' 
என்று கேட்டு 'மூழ்த்த நீருலகெல்லாம்‌ படையென்று முதல்‌ படைத்தாய்‌' 
என்று விளக்குவார்‌. அடியார்‌ பெருமையை ஏழாம்‌ 
திருவாய்மொழியில்‌ உணர்த்துவார்‌. ஒன்பதாம்‌ திருவாய்மொழியில்‌ 
'மானுடம்‌ பாடேன்‌' என்று மறுப்பார்‌. இப்பத்தில்‌ அகத்துறைப்‌ 
பாக்கள்‌ இல்லை. 

நான்காம்‌ பத்தில்‌ செல்வம்‌ நிலையற்றது என்பதும்‌ 
உலகியலிலிருந்து விடுதலை பெற வேண்டும்‌ என்பதும்‌ 
அடிக்கருத்துகளாக நிலவுகின்றன. 

“ வாழ்ந்தார்கள்‌ வாழ்ந்தே நிற்பர்‌ என்பதில்லை” (4-1-6) 


" இடிசேர்‌ முற்றத்‌ தியம்ப இருந்தவர்‌ 

பொடிசேர்‌ துகளாகிப்‌ போவர்கள்‌” (4-1-3) 
என முதல்‌ திருவாய்மொழியில்‌ எச்சரிக்கின்றார்‌. இதன்‌ 
தொடர்ச்சியாக உலக இயல்பில்‌ பொருந்தாமல்‌ அதனை மறுத்து 
வருந்துகிறார்‌. 

“ கொண்டாட்டும்‌ குலம்புனைவும்‌ தமருற்றார்‌ விழுநிதியும்‌ 
வண்டார்‌ பூங்குழலாளும்‌ மனையொழிய உயிர்‌ மாய்தல்‌ 
கண்டு ஆற்றேன்‌ உலகியற்கை” 

என்று கதறுவார்‌. 


அழகிய உணர்வுகள்‌ மிகுந்த இப்பத்தில்‌ 2, 4, 6, 8 ஆகிய 
திருவாய்மொழிகள்‌ அகத்துறைப்‌ பாடல்களாக நெஞ்சம்‌ கவர்வன. 


ஐந்தாம்‌ பத்தின்‌ மையப்‌ பொருள்‌ கருணையுடைமை. பகை 
நீக்குபவனும்‌ அவனே என்பதாக இப்பொருள்‌ விரியும்‌. இப்பத்தில்‌ 
செம்பாதி அகத்துறைப்‌ பாசுரங்கள்‌. மிகச்‌ சிறப்பான 
அகப்பாடல்களைத்‌ தனியே ஆராய்வோம்‌. இரண்டாம்‌ 
திருவாய்மொழியில்‌ கடல்வண்ணன்‌ தொண்டர்‌ குழாம்‌ உலகில்‌ 
ஏற்றம்‌ பெற்றதால்‌ கலி அழிந்தது என்ற உவகைத்‌ தாண்டவம்‌ 
நிகழ்கின்றது. 

இப்பத்தின்‌ எட்டாம்‌ திருவாய்மொழியான 'ஆரா அமுதே' 
என்னும்‌ பதிகமே நாத முனிகளை நாலாயிரத்தையும்‌ தேடத்‌ 
தூண்டியது என்பது வரலாறு. 

ஆறாம்‌ பத்தின்‌ பொருள்‌ சரணாகதி. இதன்‌ ஆறு 
திருவாய்மொழிகள்‌ அகத்துறை சார்ந்தவை. 'உண்ணும்‌ சோறு பருகும்‌ 
நீர்‌ தின்னும்‌ வெற்றிலை' என்ற புகழ்‌ வாய்ந்த பாசுரம்‌ இரண்டாம்‌ 
பதிகத்தில்‌ உள்ளது. இப்பத்தின்‌ மூன்றாம்‌ திருவாய்மொழி 
இறைவன்‌ முரண்களில்‌ உறையும்‌ அழகு குறித்துப்‌ பேசுகிறது. 

நல்குரவு - செல்வம்‌; நரகம்‌ - சொர்க்கம்‌; பகை - நட்பு; விடம்‌ - 
அமுதம்‌; இன்பம்‌ - துன்பம்‌; கலக்கம்‌ - தேற்றம்‌; தழல்‌ - நிழல்‌; 
ஞானம்‌ - மூடம்‌; இளமை - முதுமை என மேலும்‌ மேலும்‌ விரிகிறது. 

ஏழாம்‌ பத்தின்‌ பொருண்மை சக்தி தத்துவம்‌ என்றும்‌ பெரிய 
பிராட்டி வழியாகச்‌ சரண்‌ அடைந்தும்‌ தொடர்கிற பந்தங்களை 

எண்ணி வருந்துதல்‌ இதன்‌ சாரம்‌ என்றும்‌ பெரியோர்‌ கூறுவர்‌. 
இப்பத்தில்‌ மூன்று பதிகங்கள்‌ அகத்துறை சார்ந்தவை. 


இப்பத்தின்‌ நான்காம்‌ திருவாய்மொழி ஓசை நயம்‌ மிகுந்து, 
சந்தத்‌ தமிழாய்ச்‌ சலங்கை குலுங்க ஒலித்து வியப்பில்‌ ஆழ்த்துகிறது. 
“ நாளு மெழ நில நீருமெழ விண்ணும்‌ 
கோளு மெழ எரி காலுமெழ மலை 
தாளுமெழச்‌ சுடர்‌ தானுமெழ அப்பன்‌ 
ஊளி எழ உலக முண்ட ஊணே” (7-4-4) 
என்பது போன்ற பாசுரங்கள்‌ துள்ளி ஆட வைக்கின்றன. 


இப்பத்தில்‌ ஐந்தாம்‌ திருவாய்மொழி அவதாரச்‌ சிறப்புகளை 
விதந்தோதுகின்றது. இராமன்‌, கண்ணன்‌, வராகம்‌, வாமனன்‌, 
நரசிம்மம்‌ ஆகிய அவதாரங்கள்‌ பற்றிய செய்திகள்‌ இடம்‌ 
பெற்றுள்ளன. 


“ கற்பார்‌ இராமபிரானை அன்றி மற்றும்‌ கற்பரோ?” 
என்ற சிந்தைக்கினிய, செவிக்கினிய பாசுரம்‌ இப்பத்தில்‌ உள்ளது. 


எட்டாம்‌ பத்துக்‌ கூறும்‌ பொருள்‌ சத்ய காமத்துவம்‌ என்றும்‌, 
உலகப்‌ பற்றின்மை இங்குப்‌ பேசப்படுகிறது என்றும்‌ சான்றோர்‌ 
கூறுவர்‌. இரு பதிகங்கள்‌ அகத்துறை சார்ந்தவை. 

இப்பத்துள்‌ எட்டாம்‌ திருவாய்மொழி தத்துவச்‌ செறிவு 
சான்றது. 'அடியேன்‌ உள்ளான்‌ உடல்‌ உள்ளான்‌' என்ற பாசுரத்தில்‌ 
ஆன்மா வேறு, உயிர்‌ வேறு என்ற கருத்துப்‌ பொதிந்திருப்பதாகக்‌ 
கூறுவர்‌. வீடுபேறு எது என்று எட்டாம்‌ திருவாய்மொழி ஆறாம்‌ 
பாசுரம்‌ பேசும்‌. இப்பத்துள்‌ பத்தாம்‌ திருவாய்மொழி பாகவதர்‌ 
சிறப்பை உரைக்கும்‌. 


ஒன்பதாம்‌ பத்து ஆபத்‌ சகத்துவம்‌ கூறுவதென்றும்‌ அருளைக்‌ 
குறையின்றி வழங்க வேண்டும்‌ என்ற வேட்கை நிரம்பியது என்றும்‌ 
கூறுவர்‌. இப்பத்தில்‌ நான்கு பதிகங்கள்‌ அகத்துறை சார்ந்தவை; 
மிகவும்‌ இனியவை. 

இப்பத்தில்‌ முதல்‌ திருவாய்மொழி அவனன்றிச்‌ சரணில்லை 
என்று சாதிக்கும்‌. வழிவழி அடிமை செய்த அடியார்‌ குறித்துத்‌ 
திருப்புளிங்குடிப்‌ பதிகம்‌ கூறும்‌. தன்‌ அடிமைத்‌ திறத்தை 'நாய்‌ கூழை 
வாலால்‌ குழைக்கின்றது போல்‌ என்னுள்ளம்‌ குழையும்‌' (9-4-3) என்பார்‌. 

அவனை விழுங்கச்‌ சென்றபோது, 'தான்‌ என்னை முற்றப்‌ பருகினான்‌' 
என்று திருக்காட்கரைப்‌ பதிகத்தில்‌ கூறுவார்‌ (9.6.10). 


பத்தாம்‌ பத்து “ஆர்த்தி ஹரத்துவம்‌' என்ற பொருளைக்‌ 
கூறுவதாகச்‌ சொல்லும்‌ சான்றோர்‌, ஆழ்வாருக்கு அவர்‌ 
விருப்பத்தைக்‌ கூட்டுவித்ததாக இப்பத்துக்‌ கூறுகிறது என்பர்‌. 
இப்பத்தில்‌ அகத்துறைப்‌ பாக்கள்‌ இல்லை. பரமபதம்‌ அடையச்‌ 
சரணாகதி அடைவதைத்‌ திருமோகூர்ப்‌ பதிகத்தில்‌ கூறுகின்றார்‌. 
வினைத்‌ தொடர்ச்சி அறத்‌ திருவனந்தபுரப்‌ பெருமானைப்‌ 
பணியும்படி இரண்டாம்‌ திருவாய்மொழி கூறும்‌. பல பதிகங்கள்‌ 
பக்தி பண்ணுமாறு விண்ணப்பம்‌ செய்வன. 


“ கண்ணன்‌ கழலிணை 
நண்ணும்‌ மனமுடையீர்‌ 
எண்ணும்‌ திருநாமம்‌ 
திண்ணம்‌ நாரணமே” (10-5-1) 
இனிப்‌ பிறவி யான்‌ வேண்டேன்‌ என்பார்‌ ஆறாம்‌ 
திருவாய்மொழியில்‌. நெஞ்சும்‌ உயிரும்‌ இறைவன்‌ நிறைந்த 
நிலையை ஏழாம்‌ திருவாய்மொழி இயம்பும்‌. இந்த நிலையை 
எட்டாம்‌ திருவாய்மொழி வலியுறுத்திக்‌ கூறும்‌. வைகுந்தம்‌ புகுந்த 
அனுபவத்தை ஒன்பதாம்‌ திருவாய்மொழி எடுத்துரைக்கும்‌. 
'இரும்புண்ட நீரது போல'த்‌ தம்‌ ஆருயிரை இறைவன்‌ பருகி 
உண்ட திறத்தைப்‌ பத்தாம்‌ திருவாய்மொழி பகர்ந்து சிலிர்க்கும்‌. 
'பெற்றினிப்‌ போக்குவேனோ?' என்ற அருளனுபவச்‌ சிகரத்தைத்‌ 
தொட்டு நிறைவுறுகிறது திருவாய்மொழி. 
நாயக நாயகி உறவுநிலை 
சங்க கால அகப்பொருள்‌ மரபின்‌ தொடர்ச்சியாகப்‌ பக்தி 
இலக்கியத்துள்ளும்‌ காதல்‌ நெறி பற்றிப்‌ படர்ந்தது. வரலாற்றுச்‌ 
சூழலுக்கேற்ப மானுடக்‌ காதல்‌ தெய்வக்‌ காதலாய்‌ உருமாற்றம்‌ 
பெற்றது. இறைவன்‌ தலைவனாக, அவனை அடைய ஏங்கும்‌ 
ஆன்மா தலைவியாக மாற்றம்‌ நிகழ்ந்ததால்‌ 'விஷய காமம்‌' இங்கு 
பகவத்‌ காம'மாகப்‌ பரிணாமம்‌ பெற்றது. மற்ற உறவு நிலைகளில்‌ 
அச்சமும்‌, தயக்கமும்‌ இருக்கும்‌. ஆனால்‌, காதல்‌ உறவு நிலை 
எல்லையற்ற பரம்பொருளை மிக உரிமையோடும்‌, காத்திருப்பின்‌ 
உணர்ச்சி அலைகளோடும்‌ அணுகும்‌ சுதந்தரம்‌ பெற்றதாக 
அமைகிறது. 

பெண்‌ மனத்தை ஏறட்டுக்கொண்டு பாடும்‌ ஆழ்வார்‌ 
பாசுரங்களில்‌ நம்மாழ்வாரின்‌ பராங்குச நாயகியும்‌, 
திருமங்கையாழ்வாரின்‌ பரகால நாயகியும்‌ கொண்ட உணர்வு 
நிலையிலிருந்து சூடிக்‌ கொடுத்த நாயகியின்‌ பாசுரங்கள்‌ 
மாறுபட்டவை. அசல்‌ பெண்‌ உள்ளத்திலிருந்து பெருகிப்‌ 
பாய்வதால்‌ ஆண்டாள்‌ காதல்‌ பாடல்களைப்‌ 'பள்ள மடை' என்பர்‌. 
மேட்டிலிருந்து பள்ளத்துக்குப்‌ பாயும்‌ நீர்போல்‌ அவை 
இயல்பானவை. நம்மாழ்வாரும்‌ பிறரும்‌ தலைவி நிலையை 
'ஏறட்டுக்‌ கொண்டு' பாடுகின்றனர்‌. இதனை 'மதுர பக்தி' என்பர்‌. 

சங்க காலத்தில்‌ காதலர்கள்‌ “சுட்டி ஒருவர்‌ பெயர்‌ கொளப்‌ 
பெறாஅர்‌. ஆனால்‌, இங்கு நாயகன்‌ பரந்தாமனேயாக நிற்கிறான்‌. 
பக்தி இலக்கிய அகப்பொருள்‌ கவிதையில்‌ இது மற்றொரு. 
வேறுபாடு. இன்னொரு வேறுபாடு - தலைவி, தோழி, தாய்‌ என்ற 
மூன்று பேரின்‌ கூற்றுகளே ஆழ்வார்‌ இலக்கியத்துள்‌ உள்ளன. 


நம்மாழ்வாரின்‌ அகத்துறைப்‌ பாடல்கள்‌ 27 
திருவாய்மொழிகளில்‌ (297 பாசுரங்கள்‌) அமைகின்றன. 


இவற்றுள்‌ தலைவி கூற்றாய்‌ அமைந்தவை 17 
திருவாய்மொழிகள்‌ : அஞ்சிறைய மடநாராய்‌ (1.4), வாயுந்‌ 
திரைகளும்‌ (2.1), ஏறாளும்‌ இறையோனும்‌ (4.8), மாசறு சோதி 
(5.3), ஊரெல்லாம்‌ துஞ்சி (5.4), எங்ஙனயோ அன்னைமீர்காள்‌ . 
(5.5), மானேய்‌ நோக்கு நல்லீர்‌ (5.9), வைகல்‌ பூங்கழிவாய்‌ (6.1), 
மின்னிடை மடவார்கள்‌ (6.2), பொன்னுலகு ஆளிரோ (6.8), 
வெள்ளைச்‌ சுரி சங்கோடு (7.3), ஏழையர்‌ ஆவி உண்ணும்‌ (7.7), 
நங்கள்‌ வரிவளை ஆயங்களோ (8.2), இன்னுயிர்ச்‌ சேவலும்‌ நீரும்‌ 
(9.5), எம்‌ கானல்‌ அகம்‌ கழிவாய்‌ (9.7), மல்லிகை கமழ்‌ தென்றல்‌ 
(9.9), வேய்‌ மரு தோளிணை (10.3). 

தாய்‌ கூற்றாய்‌ அமைந்தவை 7 திருவாய்மொழிகள்‌ : ஆடி ஆடி 
அகம்‌ கரைந்து (2.4), பாலனாய்‌ ஏழுலகு உண்டு (4.2), மண்ணை 
இருந்து துழாவி (4.4), கடல்‌ ஞாலம்‌ செய்தேனும்‌ (5.6), மாலுக்கு 
வையம்‌ அளந்த (6.6), உண்ணும்‌ சோறு பருகு நீர்‌ (6.7), கங்குலும்‌ 
பகலும்‌ (7.2). 

தோழி கூற்றாய்‌ அமைந்தவை 3 திருவாய்மொழிகள்‌ : 
தீர்ப்பரையாம்‌ இனி (4.6), துவளில்‌ மணிமாடம்‌ (6.5), 
கருமாணிக்கமலை (8.9). 

நாயகனிடம்‌ தூது செல்லும்படி நாரை, வண்டு, பூவை, கிளி, 
அன்னம்‌ முதலியவற்றை வேண்டுகிறாள்‌ தலைவி (1.4). 
இப்பாசுரங்கள்‌ சுவையானவை. 'அஞ்சிறைய மட நாராய்‌' என 
அழைத்துப்‌ பேசுகிறாள்‌. நீதூது சென்றவிடத்து, அவன்‌ உன்னைச்‌ 
சிறையில்‌ அடைத்தால்‌ என்ன செய்வாய்‌ என்று கேட்கிறாள்‌ : 
“ வெஞ்சிறைப்‌ புள்‌ உயர்த்தாற்கு 
என்‌ விடு தூதாய்ச்‌ சென்றக்கால்‌ 
வன்‌ சிறையில்‌ அவன்‌ வைக்கில்‌ 
வைப்புண்டால்‌ என்‌ செய்யுமோ?” (1.4.1) 


உன்னைவிட என்னை அவன்‌ சிறைவைத்தால்‌ நன்றாய்‌ 
இருக்குமே என்ற ஆதங்கம்‌. நல்ல காரியத்துக்காகச்‌ சிறைப்படக்‌ 
கொடுத்து வைக்க வேணுமே என்ற கரிசனமெல்லாம்‌ இப்பாசுரத்தில்‌ 
ததும்புகின்றன. 


அதே திருவாய்மொழியில்‌ தான்‌ வளர்த்த நாகணவாய்ப்‌ புள்‌ 
தூது சென்று துயர்‌ உரைக்கவில்லை என்ற வருத்தத்தில்‌ இனி 
உனக்கு உணவு தருவார்‌ வேறு யாரையாவது தேடிக்கொள்‌ என்று 
கடிகிறாள்‌ தலைவி : ப 


“ நீ அலையே சிறுபூவாய்‌ நெடுமாலார்க்கு என்தூதாய்‌ 
நோய்‌ எனது நுவல்‌ என்ன நுவலாதே இருந்தொழிந்தாய்‌ 
சாயலொடு மணிமாமை தளர்ந்தேன்‌ நான்‌ இனி உனது 
வாயலகில்‌ இன்னடிசில்‌ வைப்பாரை நாடாயே” (1.4.8) 


கோபம்‌ தணிந்தபோது இயற்கை தன்னோடு சேர்ந்து 
வருந்துவதாய்‌ உணர்கிறாள்‌. நாரையும்‌, அன்றிலும்‌, கடலும்‌ 
உறங்காதிருப்பதைப்‌ பார்த்து, அவையும்‌ திருமால்மீது காமுற்று 
வருந்தினவோ என்று தோழமை கொள்கிறாள்‌ (2.1). 


காதலை அறிந்து ஊர்‌ அலர்‌ தூற்றுகின்றதாம்‌. “அதுபற்றி 
எனக்குக்‌ கவலை இல்லை' என்கிறாள்‌ நாயகி. திருக்குறள்‌ ஒன்று 
இத்திருவாய்மொழியுள்‌ முத்துப்‌ போல்‌ பதிக்கப்பட்டிருக்கிறது. 
“ ஊரவர்‌ கவ்வை எருவிட்டு 
அன்னை சொல்‌ நீர்‌ படுத்து 
ஈர நெல்‌ வித்தி முளைத்த 
நெஞ்சப்‌ பெருஞ்‌ செய்யுள்‌ 
பேரமர்‌ காதல்‌ கடல்‌ 
புரைய விளைவித்த 

காரமர்‌ மேனி நம்‌ 
கண்ணன்‌ தோழீ கடியனே” (5.3.4). 


இப்பாசுரத்துள்‌, 
“ ஊரவர்‌ கவ்வை எருவாக அன்னைசொல்‌ 
நீராக நீளும்‌இந்‌ நோய்‌” 
என்னும்‌ அழகிய திருக்குறள்‌ மின்னுகிறது. ஆனால்‌, அதே சமயம்‌ 
'மடலேறாப்‌ பெண்ணின்‌ பெருந்தக்கது இல்‌' என்ற குறளை 
மறுப்பாள்‌ போலப்‌ பராங்குச நாயகி, 
“ மாமடலூர்ந்தும்‌ எம்‌ ஆழி அங்கைப்‌ பிரானுடை 
தூமடல்‌ தண்ணந்‌ துழாய்‌ மலர்கொண்டு சூடுவோம்‌” 
(5.3.10) 
எனப்‌ பேசவும்‌ செய்கிறாள்‌. 
விளையாட்டுப்‌ பருவத்தே கண்ணன்‌ தன்னை ஆட்கொண்ட 
தகைமை சொல்லுபவளாய்‌, 
“ என்னுடைய பந்தும்‌ கழலும்‌ தந்து போகு நம்பீ” (6.2.1) 
என்று தலைவி பேசுகிறாள்‌. 


காதல்‌ மீக்கூர, 'சங்கம்‌ சரிந்தன சாயிழந்தேன்‌' என்று புலம்பும்‌ 
தலைவி தன்னைப்‌ புரிந்துகொள்ளாத தாயைக்‌ கடிந்துகொள்கிறாள்‌. 


“ எங்ஙனயோ அன்னைமீாகாள்‌ 
என்னை முனிவது நீர்‌ 
நங்கள்‌ கோலத்‌ திருக்குறுங்குடி 
நம்பியை நான்கண்ட பின்‌ 
சங்கி னோடும்‌ நேமியோடும்‌ 
தாமரைக்‌ கண்க ளோடும்‌ 
செங்கனிவாய்‌ ஒன்றினோடும்‌ 
செல்கின்றது என்‌ நெஞ்சமே” (5.5.1) 
என ஆற்றாத்‌ துயரைப்‌ பகிர்ந்துகொள்கிறாள்‌. 
ஜந்தாம்‌ பத்தில்‌ அமைந்த அகத்துறை சார்ந்த பதிகங்கள்‌ ஐந்தும்‌ 
தெய்வக்‌ காதலில்‌ தேம்பியழும்‌ துயர்‌ கொண்டவை. இரவு 
நீள்கிறது. காதல்‌ வேதனையில்‌ பராங்குச நாயகி நொந்து 
கலங்குகிறாள்‌. நான்காம்‌ திருவாய்மொழி கண்ணீரில்‌ 
குளித்தெழுகிறது. தவிப்பின்‌ உச்சிக்குப்‌ போகிறாள்‌ தலைவி. 

“ ஊரெல்லாம்‌ துஞ்சி உலகெல்லாம்‌ நள்ளிருளாய்‌ 
நீரெல்லாம்‌ தேறி ஓர்‌ நீளிரவாய்‌ நீண்டதால்‌ 
பாரெல்லாம்‌ உண்ட நம்‌ பாம்பணையான்‌ வாரானால்‌ 
ஆர்‌ எல்லே! வல்வினையேன்‌ ஆவிகாப்பார்‌ இனியே” 
(5.4.1) 


தலைவியின்‌ காதல்‌ வெந்தோயைத்‌ தாய்‌ நிலையிலிருந்து 
காணும்‌ ஏழு திருவாய்மொழிப்‌ பதிகங்களும்‌ மிக அருமையானவை. 
என்னதான்‌ இவள்‌ நோய்‌ எனக்‌ காண முற்படுகிறாள்‌ தாய்‌. நரசிங்கா, 
கண்ணா என்று அவள்‌ புலம்புதலை அறிகிறாள்‌. 


“ ஆடி ஆடி அகம்‌ கரைந்து இசை 
பாடிப்‌ பாடிக்‌ கண்ணீர்‌ மல்கி எங்கும்‌ 
நாடி நாடி நரசிங்கா என்று 
வாடி வாடும்‌ இவ்வாணுதலே” (2.4.1) 


மேலும்‌ ஆராய்கிற தாய்‌ தெரிந்துகொள்கிறாள்‌, தன்‌ மகள்‌ 

திருமாலின்‌ துழாய்‌ மாலையை விரும்புகிறாள்‌ என்று. 
“ வம்பவிழ்‌ தண்ணந்‌ துழாய்‌ மலர்க்கே இவள்‌ 
நம்புமால்‌ நானிதற்கு என்செய்கேன்‌ நங்கைமீர்‌” (4.3.8) 

தன்‌ மகள்‌ பித்தேறிச்‌ செய்கிற செயல்களால்‌, பெற்ற தாய்‌ 
செய்வதறியாது திகைக்கிறாள்‌. இந்த மாயம்‌ செய்தவனை என்ன 
செய்வது என்று கலங்குகிறாள்‌. மண்ணும்‌ விண்ணும்‌ யாவும்‌ 
கண்ணனே என்ற உணர்வு ததும்பப்‌ பாசுரம்‌ அமைகிறது. 


“ மண்ணை இருந்து துழாவி . 
வாமனன்‌ மண்‌ இது என்னும்‌ 
விண்ணைத்‌ தொழுது அவன்‌ மேவும்‌ 
வைகுந்தம்‌ என்று கை காட்டும்‌ 
கண்ணை உள்‌ நீர்‌ மல்க நின்று 
கடல்‌ வண்ணனே என்னும்‌ அன்னே; என்‌ 
பெண்ணைப்‌ பெருமயல்‌ செய்தாற்கு 
என்‌ செய்கேன்‌ பெய்வளை யீரே” (4.4.1) 
கவலைவாய்ப்பட்ட தாய்‌, அடுத்ததாகத்‌ தன்‌ மகள்‌ பேசிய 
பேச்சில்‌ திடுக்கிட்டுப்‌ போகிறாள்‌. பித்து அவளை .நிலைகுலைய 
வைத்துவிட்டது போலும்‌ - தானே கடவுளாக மாறிவிட்டது போல்‌ 
உலகைப்‌ படைத்ததே தான்‌ என்கிறாள்‌. 'சாமி வந்துவிட்டது 
மகளுக்கு' என்று நினைக்கிறாள்‌ தாய்‌... 

“ கடல்‌ ஞாலம்‌ செய்தேனும்‌ யானே என்னும்‌ 

கடல்‌ ஞாலம்‌ ஆவேனும்‌ யானே என்னும்‌ 

கடல்‌ ஞாலம்‌ கொண்டேனும்‌ யானே என்னும்‌ 
கடல்‌ ஞாலம்‌ கீண்டேனும்‌ யானே என்னும்‌ 

கடல்‌ ஞாலம்‌ உண்டேனும்‌ யானே என்னும்‌ 
கடல்‌ ஞாலத்‌ தீசன்‌ வந்தேறக்‌ கொலோ 

கடல்‌ ஞாலத்‌ தீர்க்கிவை என்‌ சொல்லுகேன்‌ 
கடல்‌ ஞாலத்து என்மகள்‌ கற்கின்றனவே" (5.6.1) 


உலகத்துக்கு என்ன சொல்லுவேன்‌ எனத்‌ திகைத்த தாய்‌ 
மெல்ல மெல்லப்‌ புரிந்துகொள்கிறாள்‌. மகளின்‌ தீராக காதலால்‌ 
நேர்ந்தது என்ன என வெளிப்படையாகச்‌ சொல்லலானான்‌ : 
எல்லாவற்றையும்‌ அவனிடம்‌ அவள்‌ இழந்துவிட்டாளாம்‌ : 
பொற்பும்‌, மாண்பும்‌, பீடும்‌, பண்பும்‌ அவனிடம்‌ பறிகொடுத்து 
விட்டாள்‌. 
“ சாயக்‌ குருந்தம்‌ ஒசித்த தமியற்கு - 

மாயச்‌ சகடம்‌ உரைத்த மணாளற்கு - 

பேயைப்‌ பிணம்படப்‌ பாலுண்‌ பிரானுக்கு என்‌ 

வாசக்‌ குழலி இழந்தது மாண்பே.” (6.6.8) 


இனித்‌ தன்‌ மகளை மாயோனிடமிருந்து பிரித்தல்‌ இயலாது 
என்ற உண்மை புலப்படத்‌ தொடங்கியதும்‌ மகளைத்‌ 
துன்பத்திலிருந்து காத்து ஆட்கொள்ளும்படி அரங்கனை 
வேண்டுகிறாள்‌. இட்ட கால்‌ இட்டபடி கிடக்கிறாளே என்று இரங்கிப்‌ 
புலம்புகிறாள்‌ : 
“ இட்ட கால்‌ இட்ட கையளாய்‌ இருக்கும்‌ 
எழுந்துலா மயங்கும்‌ கை கூப்பும்‌ 
கட்டமே காதல்‌ என்று மூர்ச்சிக்கும்‌” (7.2.4) 
திருவரங்கப்‌ பிரானிடம்‌ இவளைக்‌ காக்க வரவேண்டும்‌ என்று 
மன்றாடுகிறாள்‌ : 
“ சிட்டனே செழுநீர்த்‌ திருவரங்‌ கத்தாய்‌ 
இவள்‌ திறத்து என்‌ சிந்தித்‌ தாயே” (7.2.4) 
எனினும்‌, காக்க வேண்டியவனின்‌ கடைக்கண்‌ பார்வை 
பராங்குச நாயகிக்குக்‌ கிட்டவில்லைபோலும்‌. அவன்‌ தேடி 
வராவிட்டால்‌ நான்‌ தேடிப்‌ போகிறேன்‌ என்று அவள்‌ 
திருக்கோளூர்ப்‌ பெருமானை நாடிப்‌ புறப்பட்டுவிட்டாள்‌. ஊரும்‌ 
உறவும்‌ விட்டுப்‌ போகிற நாயகிக்கு எல்லாமே கண்ணன்தான்‌. 

“ உண்ணும்‌ சோறு பருகு நீர்‌ 
தின்னும்‌ வெற்றிலையும்‌ எல்லாம்‌ 
கண்ணன்‌ எம்பெருமான்‌” (6.7.1) 
என்ற உன்னத உணர்வும்‌ உறவும்‌ பிறந்துவிட்டது அவளுக்கு. 


திருக்கோளூர்‌ (மதுர கவியார்‌ பிறந்த ஊர்‌) நோக்கி இட்ட அடி 
நோவும்‌, எடுத்த அடி வேதனையும்‌ மறந்து தலைவி புறப்பட்டு 
விட்டாள்‌. தலைவனை அடையும்‌ நேரமும்‌ காலமும்‌ 
வாய்த்துவிட்டது. தடுக்க முடியாத தாயின்‌ குரல்‌ உலகத்துச்‌ 
சோகத்தையெல்லாம்‌ தன்னுள்‌ இறக்கிக்கொள்கிறது. 


“ இன்று எனக்கு உதவாது அகன்ற 

இளமான்‌ இனிப்‌ போய்த்‌ 

தென்‌ திசைத்‌ திலதம்‌ அனைய 
திருக்கோளூர்க்கே 

சென்றுதன்‌ திருமால்‌ 
திருக்கண்ணும்‌ செவ்வாயும்‌ கண்டு 

நின்று நின்று நையும்‌ 
நெடுங்கண்கள்‌ பனிமல்கவே.” (6.7.6) 


ஆழ்வாரின்‌ காதல்‌ நாடகத்தில்‌ தோழி ஒரு பாத்திரமாக 
வருகிறாள்‌. எனினும்‌, அவள்‌ பங்கு குறைவே. 'தீர்ப்பாரை யாம்‌ இனி' 
என்னும்‌ திருவாய்மொழியில்‌ கட்டுவிச்சி சொல்லும்‌ வழிபாட்டை 
மறுத்து நிற்கிறாள்‌ தோழி (4.6); 'துவளில்‌ மணிமாடம்‌' என்னும்‌ 
திருவாய்மொழியில்‌ 'அணிமா மயில்‌ சிறுமான்‌ இவள்‌' நெஞ்சத்தால்‌ 
முகில்‌ வண்ணனை ஏற்றுவிட்டாள்‌ என்று அன்னையர்க்குச்‌ 
சொல்லி அறத்தொடுநிற்கிறாள்‌ (6.5). 'கருமாணிக்க மலைமேல்‌' 
என்னும்‌ திருவாய்மொழியில்‌ மற்றொருவர்க்கு என்று பேச்சுப்படில்‌ 
ஏற்கமாட்டாத அளவு திருமாலிடம்‌ ஒன்றிவிட்டாள்‌ என்று 
எடுத்துரைக்கிறாள்‌ தோழி. ? 

உலக இலக்கியத்துள்‌ இறைவனோடு ஒன்றத்‌ துடித்த ஆன்மக்‌ 
காதலை உயிர்‌ உருகப்‌ பாடியுள்ள கவிஞர்களில்‌ நம்மாழ்வார்‌ 
சிறப்பிடம்‌ பெறுகிறார்‌. 


அடியார்‌ புகழ்த்‌ திறம்‌ 

திருமால்‌ நெறியை ஒரு வகையில்‌ பாகவத சமயம்‌ என்று கூறல்‌ 
பொருந்தும்‌. பகவானிடம்‌ பிழை செய்தால்கூட மன்னிப்பு உண்டு. 
பாகவதராகிய அடியாரிடம்‌ பிழை செய்தால்‌ அதற்கு உய்வே 
இல்லை என்பது வைணவ சம்பிரதாயம்‌. 

அடியார்களைக்‌ குறித்துத்‌ திருமகள்‌ குற்றம்‌ சொன்னாலும்‌ 
பெருமாள்‌ ஏற்றுக்கொள்ள மாட்டார்‌ என்பார்‌ பெரியாழ்வார்‌. 


“ தன்னடியார்‌ திறத்தகத்துத்‌ தாமரையாள்‌ ஆகிலும்‌ 
சிதகு உரைக்குமேல்‌ 
என்னடியார்‌ அது செய்யார்‌; செய்வாரேல்‌ நன்று 
செய்வார்‌ என்பர்‌ போலும்‌” 


என்பது பெரியாழ்வார்‌ சொல்லும்‌ குறிப்பு. 


இச்‌ சம்பிரதாயத்தைத்‌ திருவாய்மொழி உரக்க எடுத்துப்‌ 
பேசுகின்றது. திருவாய்மொழியின்‌ 3, 5, 8, ஆம்‌ பத்துக்களில்‌ 
முறையே 7, 2, 10, ஆம்‌ திருமொழிகள்‌ முழுக்க முழுக்க அடியார்‌ 
பெருமையே புகன்று பூரிக்கின்றன. 


“ அடியார்‌ அடியார்‌ தம்‌ 
அடியார்‌ அடியார்‌ தமக்கு 
அடியார்‌ அடியார்‌ தம்‌ 
அடியார்‌ அடி யோங்களே” (3.7.10) 
என வழிவழிப்‌ பாகவத சம்பிரதாயத்தைக்‌ கொண்டாடுவார்‌ 
நம்மாழ்வார்‌. எக்காரணத்தை முன்னிட்டும்‌ சாதி இழிவை முன்‌ 
வைத்து அடியாரை அளக்கலாகாது என்பார்‌ ஆழ்வார்‌. 


“ குலம்‌ தாங்கு சாதிகள்‌ நாலிலும்‌ 

கீழிழிந்து எத்தனை 

நலம்‌ தான்‌ இலாத சண்டாள 
சண்டாளர்களாகிலும்‌ 

வலம்‌ தாங்கு சக்கரத்‌ தண்ணல்‌ 
மணிவண்ணற்கு ஆளென்று உள 

கலந்தார்‌ அடியார்தம்‌ அடியார்‌ 
எம்‌ அடிகளே." (3.7.9) 

என்று ஊற்றமாய்‌ மொழிவார்‌. 


ஜந்தாம்‌ பத்து இரண்டாம்‌ திருவாய்மொழி மண்ணுலக 
வாழ்வைக்‌ கொண்டாடுகின்றது. ஆழ்வார்‌ பேருவகை பூண்டு 
உலகை ஆசி கூறி வாழ்த்துகின்றார்‌. இதற்குக்‌ காரணம்‌ 
எம்பெருமான்‌ அடியார்கள்‌ உலகில்‌ பெருகிவிட்டார்கள்‌. இனிக்‌ 
கலியும்‌ இல்லை, காலனும்‌ இல்லை; நலிவும்‌ இல்லை, நரகஙும்‌ 
இல்லை என்ற குதூகலம்‌ ஆழ்வாரிடம்‌ குமிழியிட்டுப்‌ பொங்குகிறது. 

“ பொலிக பொலிக பொலிக 
போயிற்று வல்லுயிர்ச்‌ சாபம்‌ 
நலியும்‌ நரகமும்‌ நைந்த 
நமனுக்கு இங்கு யாதொன்றுமில்லை 
கலியும்‌ கெடும்‌ கண்டு கொண்மின்‌ 
கடல்‌ வண்ணன்‌ பூதங்கள்‌ மண்மேல்‌ 
மலியப்‌ புகுந்திசை பாடி 
ஆடி உழிதரக்‌ கண்டோம்‌” (5.2.1) 
கண்ணுக்கும்‌ மனத்துக்கும்‌ இனிய கடல்வண்ணன்‌ அடியார்‌ 
மலிந்து நிறைந்த மகிழ்வால்‌ இந்தப்‌ பூமண்டலத்தையே நல்லாசி கூறி 
வாழ்த்துகின்றார்‌ ஆழ்வார்‌. கொன்று உயிர்‌ உண்ணும்‌ வியாதி, 
பகை, பசி அனைத்தும்‌ அழிந்ததாக ஆரவாரிக்கின்றார்‌. ஒரு புது 
உலகம்‌ காணும்‌ தீர்க்க தரிசனம்‌ ஆகிறது ஆழ்வார்‌ பாசுரப்‌ பாங்கு. 
“அவன்‌ அடியார்‌ 
சிறுமா மனிசராய்‌ என்னை ஆண்டார்‌” (8.10.3) 
என்றும்‌ அடியார்‌ திறம்‌ பேசுவார்‌. 


உலகெல்லாம்‌ அவன்‌ அடியார்களால்‌ நிரம்பி, ஒரு புதுயுகம்‌ 
பிறக்கவேண்டும்‌ என்ற பெருமிதக்‌ கனவு திருவாய்மொழியில்‌ 
விரிந்து விசாலம்‌ கொள்கிறது. . 
இலக்கிய நயம்‌ 
திருவாய்மொழி பல்வேறு வகையான இலக்கிய அழகுகள்‌ 
நிறைந்தது. நம்மாழ்வாரின்‌ நிகரற்ற ஆளுமை, கவிதைப்‌ 
படைப்பிலும்‌, நயத்திலும்‌ துலங்குகின்றது. 
“ வாய்‌ கொண்டு மானுடம்‌ பாடவந்த 
கவியேன்‌ அல்லேன்‌.” (3.9.9) 
என்பது அவர்‌ திருவாக்கு. 
“ சொன்னால்‌ விரோதம்‌ இது ஆகிலும்‌ 
சொல்லுவன்‌ கேண்மினோ 
என்‌ நாவில்‌ இன்கவி யான்‌ ஒருவர்க்கும்‌ 
கொடுக்கிலேன்‌ 
தென்னா தெனா என்று வண்டு முரல்‌ 
திருவேங்கடத்து 
என்னானை என்னப்பன்‌ எம்பெருமான்‌ 
உளன்‌ ஆகவே” (3.9.1) 

திருப்பதி மலையப்பன்‌ 
தம்‌ கோட்பாடாக மட்டும்‌ இதை வைத்துக்‌ கொள்ளாமல்‌, தம்‌ 
காலத்திய கவிஞர்களுக்கும்‌ இந்த இலக்கை எடுத்து ஓதுகின்றார்‌. 
“ வம்மின்‌ புலவீர்‌, நும்‌ மெய்‌ வருந்திக்‌ 
கை செய்து உய்ம்மினோ...” (3.9.6) 
என்று புலவர்‌ பெருமக்களிடம்‌, புகழ்ந்து பிழைக்காமல்‌ உழைத்துப்‌ 
பிழைக்கும்படி. உபதேசம்‌ புரிகின்றார்‌. பண்டைய புலவர்‌ மரபை 
உடைத்துப்‌ பிளக்கிறார்‌ ஆழ்வார்‌. 
இறைவனுக்கு அர்ப்பணம்‌ செய்யப்பட்ட கவிதைகளில்‌ 
ஆழ்வாரின்‌ இலக்கியத்‌ திறனும்‌, பக்திப்‌ பரவசமும்‌ இணைந்து 
பொலிவு தருகின்றன. உணர்வுக்கு ஏற்ப மொழி உருவம்‌ 
கொள்கிறது, உவகை மலியப்‌ பாடிய 7ஆம்‌ பத்து 4ஆம்‌ 
திருவாய்மொழி ஓசை இன்பம்‌ கொண்டு துள்ளி விளையாடுகிறது; 
“ ஆழியெழச்‌ சங்கும்‌ வில்லு மெழத்‌ திசை 
வாழியெழத்‌ தண்டும்‌ வாளு மெழ அண்டம்‌ 
மோழையெழ முடிபாதமெழ அப்பன்‌ 
ஊழியெழ உலகம்‌ கொண்ட வாறே” (7.4.1) 


இயற்கை வருணனை சிறிதும்‌ பெரிதுமாகப்‌ பாசுரங்களில்‌ 
ஊடாடுகின்ற அழகைச்‌ சில பாசுரங்களில்‌ காணலாம்‌. 

திருக்குடந்தைப்‌ பாசுரமான 'ஆரா அமுதே', குடந்தையின்‌ இயற்கை 
அழகை தூரிகைப்‌ பாய்ச்சலாய்த்‌ தீற்றிச்‌ செல்கிறது. 
“ சீரார்‌ செந்நெல்‌ கவரி வீசும்‌ 
செழுநீர்த்‌ திருக்குடந்தை" 
“ செம்மா கமலம்‌ செழுநீர்மிசை 
கண்மலரும்‌ திருக்குடந்தை” 
“ திசைவில்‌ வீசும்‌ செழுமாமணிகள்‌ 
சேரும்‌ திருக்குடந்தை” (5.8) 
எனக்‌ குடந்தையின்‌ செழுமை கோலம்‌ கொள்கிறது. 


மலை நாட்டுத்‌ திருப்பதியான திருவல்லவாழ்‌, கமுகும்‌ 
புன்னையும்‌ மாதவியும்‌ அடர்ந்து படர்ந்து கிடப்பது. இன்றைக்கும்‌ 
காணலாகும்‌ அந்த அழகைக்‌ குறித்து ஆழ்வார்‌ கூறுகிறார்‌. 
“ பச்சிலை சூழ்‌ கமுகும்‌ 
பலவும்‌ தெங்கும்‌ வாழைகளும்‌ 
மச்சணி மாடங்கள்‌ மீதணவும்‌ 
தண்‌ திருவல்ல வாழ்‌...” 


இத்‌ திருப்பதியை நம்மாழ்வார்‌ நேரில்‌ கண்டிருந்தாலன்றி 
இவ்வாறு வருணித்திருக்க இயலாது. அபூர்வமாகக்‌ காணப்‌ 
பட்டாலும்‌ அழகு கொஞ்சும்‌ இயற்கை வருணனையை 8ஆம்‌ பத்து 
9ஆம்‌ திருவாய்மொழியில்‌ காணலாம்‌. காற்று வரும்‌ உலாவைச்‌ 
சொல்லும்‌ ஒரு பாசுரம்‌. சிறிய இலைகளை உடைய கொடிகளைத்‌ 
தழுவிக்கொண்டு, இளம்‌ கமுகின்‌ வளமான மடலின்‌ ஊடே 
சஞ்சரித்து, வாழை மரத்தின்‌ கனிக்‌ குலையைத்‌ தொட்டு அதன்‌ 
மணம்‌ சுமந்து, தென்னை மரங்களின்‌ உச்சியில்‌ ஏறி 
விளையாடுகிறதாம்‌ காற்று. 
“ மெல்‌இலைச்‌ செல்வ வண்கொடிப்‌ புல்க 
வீங்கு இளம்‌ தாள்‌ கமுகின்‌ 
மல்லிலை மடல்‌ வாழை ஈன்கனி 
... சூழ்ந்துமணம்கமழ்ந்து 
புல்‌ இலைத்‌ தெங்கின்‌ ஊடு கால்‌ உலவும்‌ 
தண்‌ திருப்புலியூர்‌” (8.9.7) 


திருவாய்மொழி தரும்‌ இலக்கிய அனுபவத்தில்‌ இன்னொரு 
கூறு, ஆழ்வார்‌ இறை அனுபவத்தில்‌ கரைவதைச்‌ சொற்களால்‌ 
சிறைப்பிடிக்கும்‌ நேர்த்தி, 

்‌ மாயங்கள்‌ செய்து வைத்தி 
இவை என்ன மயக்குகளே!" 


“ உன்னை உணரவுறில்‌ 


உலப்பில்லை நுணுக்கங்களே” (7-8) 
என்று இறைவனை நயக்கும்‌ நயப்பு - மாய மொழியாய்‌ 
மயக்குகிறது. 

“ கண்ணன்‌ கழலிணை 
நண்ணும்‌ மனமுடையீர்‌ 
எண்ணும்‌ திருநாமம்‌ 
திண்ணம்‌ நாரணமே” (10.5.1) 


எனப்‌ பாசுரம்‌ வஞ்சித்துறையில்‌ கனமும்‌ சிக்கனமுமாக 
வெளிப்படும்போது பாயும்‌ நதியின்‌ வேகம்‌ வந்து உறவாடுகிறது. 


சில பாசுரங்களில்‌ ஒரே சொல்‌ திரும்பத்‌ திரும்ப வரும்‌ உத்தியை 
ஆழ்வார்‌ கையாண்டுள்ளார்‌. ஒன்பதாம்‌ பத்து மூன்றாம்‌ 
திருவாய்மொழியில்‌ ஒரு பாடல்‌ : 


“ அவனே அகல்‌ ஞாலம்‌ படைத்து இடந்தான்‌ 
அவனே அஃது உண்டு உமிழ்ந்தான்‌ அளந்தான்‌ 
அவனே அவனும்‌ அவனும்‌ அவனும்‌ 
அவனே மற்றெல்லாமும்‌ அறிந்தனமே” (9.3.2) 


மூன்றாவது அடியில்‌ வரும்‌ “அவனும்‌ அவனும்‌ அவனும்‌' என்பது 
குறித்து எழுதும்‌ மு. அருணாசலம்‌, 'உள்ளத்தில்‌ உள்ள வேகத்திற்குச்‌ 
சொற்கள்‌ இசைந்து வரவில்லை' என்று கூறுகின்றார்‌. அக்கூற்றுப்‌ 
பொருந்தாது. படைத்தல்‌, மூகந்து வருதல்‌, உண்டு உமிழ்தல்‌, 
அளத்தல்‌ ஆகிய அனைத்தையும்‌ செய்தவன்‌ அவனே என்ற 
கருத்துக்கு அழுத்தம்‌ கொடுக்கவும்‌ முழுமை கொடுக்கவும்‌ 
அச்சொற்கள்‌ பயன்படுகின்றன. முன்னர்ச்‌ சொன்ன செயல்கள்‌ 
தனித்தனியே கூறப்பட்டன. மூன்றாம்‌ அடியில்‌ “அவனும்‌ அவனும்‌ 
அவனும்‌' என்பது படைத்து இடந்தவன்‌, உண்டுமிழ்ந்தவன்‌, 
அளந்தவன்‌ ஆகிய 'அவனும்‌ அவனும்‌ அவனும்‌', அவனே என்ற 
நான்காம்‌ அடியின்‌ உறுதிப்பாட்டைத்‌ தழுவி நிற்கின்றன. 
ஆழ்வாருக்கும்‌ சொற்பஞ்சம்‌ நேருமோ? 


வியாக்கியானங்கள்‌ 


திருவாய்மொழிக்கு முக்கியமான உரைகள்‌ ஐந்து. அவை 
ஆறாயிரப்படி, ஒன்பதினாயிரப்‌ படி, பன்னீராயிரப்‌ படி, இருபத்து 

நாலாயிரப்‌ படி, முப்பத்தாறாயிரப்‌ படி என அழைக்கப்‌ 
பெறுகின்றன. இவற்றுள்‌ முப்பத்தாறாயிரப்‌ படிக்கு ஜியர்‌ 
அரும்பதம்‌, அடைய வளைந்தான்‌ அரும்பதம்‌ என்னும்‌ இரண்டு 
குறிப்புரைகளும்‌ உள்ளன. 


முன்னர்‌ நாலாயிரம்‌ தொகுத்த நாதமுனிகளும்‌, தொடர்ந்து 
ஆசாரிய பரம்பரையில்‌ வந்த ஆளவந்தாரும்‌ முதல்‌ 
உரையாசிரியர்களாக இருக்கக்கூடுமென்றும்‌, அவ்வுரை கேள்விச்‌ 
செல்வமாக இருந்துவந்திருக்க வேண்டுமென்றும்‌ அறிஞர்‌ 
புருஷோத்தம நாயுடு குறிப்பிட்டுள்ளார்‌. 

எம்பெருமானார்‌ காலத்தில்‌ அவருடைய மானச புத்திரராகக்‌ 
கருதப்பட்ட திருக்குருகைப்பிரான்‌ பிள்ளையிடம்‌ சென்று 
ஆசாரியார்கள்‌ ஒரு வேண்டுகோளை வைத்தனராம்‌. 
'ஆழ்வார்களின்‌ அருளிச்செயல்களுக்கு எம்பெருமானாரே ஒரு 
வியாக்கியானம்‌ செய்து தரும்படி விண்ணப்பம்‌ செய்ய வேண்டும்‌' 
என்பது அவர்கள்‌ கோரிக்கை. ஸ்ரீபாஷ்யம்‌ போல இந்த 
வியாக்கியானமும்‌ விளங்க வேண்டும்‌ என்ற விண்ணப்பத்தைச்‌ 
செவிமடுத்த உடையவர்‌, 'நாம்‌ செய்தால்‌ மந்தமதிகள்‌ இதற்கு 
இத்துணையே பொருள்‌ உள்ளது என்று எண்ணுவர்‌. அது 
அபசாரம்‌. அருளிச்செயல்களுக்கு வரம்பு கட்டலாகாது. நீர்‌ 
திருவாய்மொழிக்கு ஒரு வியாக்கியானம்‌ செய்யும்‌' என அருளினார்‌. 


அதனை ஏற்றுத்‌ திருக்குருகைப்பிரான்‌ பிள்ளான்‌ இயற்றியது 
ஆறாயிரப்படி. விஷ்ணு புராணம்‌ ஆறாயிரம்‌ கிரந்தங்கள்‌ 
கொண்டது. ஆதலின்‌ இவ்வுரையும்‌ அதே அளவில்‌ அமைந்து 
ஆறாயிரப்‌ படி எனப்பட்டது. (கிரந்தம்‌, மெய்யெழுத்து நீக்கி உயிரும்‌ 
உயிர்மெய்யுமாக 32 எழுத்து - இது ஓர்‌ அளவுமூறை). 

ஒன்பதினாயிரப்‌ படி என்னும்‌ வியாக்கியானத்தைத்‌ தந்தவர்‌ 
நஞ்சீயர்‌. தம்‌ ஆசாரியராகிய பட்டரிடத்தில்‌ ஆறாயிரப்படியைப்‌ 
பெற்று, அதனை விரிவுபடுத்த அனு மதி பெற்று 
இவ்வியாக்கியானத்தை அருளினார்‌. ஸ்ரீபாஷ்யம்‌ ஒன்பதினாயிரம்‌ 
கிரந்தம்‌ கொண்டிருப்பது போல இந்நூலின்‌அளவு அமைந்ததால்‌ 
இப்பெயர்‌ பெற்றது என்பர்‌. இதனைப்‌ பட்டோலை செய்து தந்த 
வரதராசர்‌ என்பாரின்‌ திறம்‌ கண்டு நஞ்சீயர்‌ அவரைத்‌ தழுவிப்‌ 
பாராட்டி 'நம்பிள்ளை' என்றமையால்‌ அவருக்கு நம்பிள்ளை என்ற 
பெயர்‌ வாய்த்தது. 


பன்னீராயிரப்‌ படியைப்‌ படைத்தவர்‌ வாதிகேசரி அழகிய 
மணவாள சீயர்‌. ஸ்ரீ பாகவதம்‌ பன்னீராயிரம்‌ கிரந்தம்‌ கொண்டது. 

அதனை அளவால்‌ நிகர்த்தது என்பதால்‌ இப்பெயர்‌ பெற்றது 
என்பர்‌. பெரியவாச்சான்‌ பிள்ளையின்‌ மாணவராகிய அழகிய 
மணவாள சீயர்‌ முப்பத்திரண்டு வயதுக்குமேல்‌ கல்வி கற்றுப்‌ 
பெருமையுற்றவர்‌. 


இருபத்து நாலாயிரப்‌ படி இயற்றித்‌ தந்தவர்‌ பெரியவாச்சான்‌ 
பிள்ளை. நம்பிள்ளை அருளிய உரை வளத்தைத்‌ தொகுத்த நடுவில்‌ 
திருவீதிப்‌ பிள்ளை பட்டர்‌ அதனை 1,25,000 கிரந்த அளவு பெருகச்‌ 
செய்திருப்பதைக்‌ கண்டு, அதை ஏற்க மனமின்றி ஆசாரியரே 
கறையானுக்கு இரையாக்கினார்‌. அதன்பின்‌ தம்‌ அருமைச்‌ சீடர்‌ 
பெரியவாச்சான்‌ பிள்ளையை வியாக்கியானம்‌ செய்யுமாறு நியமிக்க, 
அவர்‌ எழுதித்‌ தந்தது இருபத்து நாலாயிரப்படி. இராமாயணம்‌ 
இருபத்து நாலாயிரம்‌ கிரந்தம்‌ கொண்டிருப்பதால்‌ அதனை அளவால்‌ 
நிகர்த்தது இவ்வியாக்கியானம்‌. 


முப்பத்தாறாயிரப்‌ படி வியாக்கியானத்தைத்‌ தந்தவர்‌ வடக்குத்‌ 
திருவீதிப்‌ பிள்ளை. ஸ்ரீ பாஷ்யத்துக்கு விளக்கமாக வெளிவந்த 
சுதரிசன பட்டரின்‌ சுருதப்‌ பிரகாசிகை முப்பத்தாறாயிரம்‌ கிரந்தங்கள்‌ 
கொண்டிருப்பது போன்று தானும்‌ அவ்வளவில்‌ செய்யப்பட்டதால்‌ 
இப்பெயர்‌ பெற்றது. 

ஆசாரியரான நம்பிள்ளை தமக்கருளிய உரை விளக்கங்களை 
வடக்குத்‌ திருவீதிப்‌ பிள்ளை தொகுத்து இந்நூல்‌ செய்தார்‌. அதனைப்‌ 
பார்த்து, (யானை கோலம்‌ செய்து புறப்பட்டாற்‌ போன்ற' 
நடையழகில்‌ லயித்தார்‌ நம்பிள்ளை. ஆயினும்‌, 'அனுமதியின்றி 
எழுதினீர்‌' என்று அதனை வாங்கிக்‌ கட்டிவைத்துவிட்டார்‌. பின்னர்‌ 
அவ்வியாக்கியானம்‌ ஈயுண்ணி மாதவப்‌ பெருமாளுக்கு 
நம்பிள்ளையால்‌ தரப்பட்டு, அம்மரபில்‌ வந்தவர்களால்‌ 
திருமலையாழ்வார்‌ என்கிற திருவாய்மொழிப்‌ பிள்ளைக்கு 
அருளப்பட்டது. அவருடைய சீடர்தான்‌ அழகிய மணவாளப்‌ 
பெருமாள்‌ என்றும்‌ மணவாள மாமூனிகள்‌ என்றும்‌ பெயர்‌ பெற்ற 
பெருந்தகை. 


திருவரங்கம்‌ பெரிய கோயிலில்‌ மணவாள மாமுனிகள்‌ 
ஓராண்டுக்‌ காலம்‌ முப்பத்தாறாயிரப்படி வழி நின்று அரிய 
விளக்கங்களை உரைத்த சிறப்பால்‌, 'முப்பத்தாறாயிரப்படிப்‌ 
பெருக்கர்‌' என்ற புகழும்‌ பெருமையும்‌ பெற்றார்‌. இவர்வழி 
வியாக்கியானம்‌ உலகுக்குக்‌ கிடைத்தது. முப்பத்தாறாயிரப்‌ படிக்கும்‌ 
மற்ற வியாக்கியானங்களுக்கும்‌ ' பகவத்‌ விஷயம்‌' என்ற புனிதப்‌ 
பெயர்‌ அமைந்தது. ஆயினும்‌, அனைத்து வியாக்கியானங்களையும்‌ 

விட, முப்பத்தாறாயிரப்படியே உயர்நல முடையதாகப்‌ 
போற்றப்பட்டு வருகிறது. 
இந்த வியாக்கியானத்துக்கு 'ஈடு' என்ற பெயரும்‌ உண்டு. 'இடு' 
என்பதன்‌ முதனிலை திரிந்த தொழிற்பெயர்‌ ஈடு. உடம்பைக்‌ காக்க 
இடும்‌ கவசம்போல்‌ திருவாய்மொழியைக்‌ காப்பது என்பதனால்‌ ஈடு 
எனப்பட்டது என்பர்‌. 
இடுதல்‌ என்றால்‌ எழுதுதல்‌ என்றும்‌ பொருள்‌ உண்டு. 
நம்பிள்ளை சொன்னதை எழுதியதால்‌ ஈடு என்ற பெயர்‌ வந்தது 
என்பாரும்‌ உண்டு. இறைவனிடம்‌ ஈடுபடச்‌ செய்வதால்‌ ஈடு என்ற 
பெயர்‌ வந்தது என்றும்‌ கூறுவர்‌. இதனை 'நம்பிள்ளை ஈடு' எனவும்‌ 
அழைப்பதுண்டு. 
வியாக்கியானங்கள்‌ அனைத்தும்‌ மணியும்‌ பவளமும்‌ போல்‌ 
வடமொழியும்‌ தமிழும்‌ கலந்த மணிப்பிரவாள நடையில்‌ 
அமைந்தவை. அந்நடையில்‌ அழகும்‌ பொருளும்‌ உண்டு. எனினும்‌ 
விளங்கிக்கொள்வதில்‌ உள்ள இடையூறு கருதி ஈட்டின்‌ 
தமிழாக்கத்தை பு.ரா. புருஷோத்தம நாயுடு இயல்பாகச்‌ செய்து 
தந்திருப்பது குறிப்பிடத்தக்கது (சென்னைப்‌ பல்கலைக்‌ கழக 
வெளியீடு). 
“ பிள்ளான்‌ நஞ்‌ சீயர்‌ பெரியவாச்‌ சான்பிள்ளை 
தெள்ளார்‌ வடக்குத்‌ திருவீதிப்‌ - பிள்ளை 
மணவாள யோகிதிரு வாய்மொழியைக்‌ காத்த 
குணவாளர்‌ என்று நெஞ்சே கூறு” 
என்பது பழம்‌ பாடல்‌. 
திருவாய்மொழியின்‌ சிறப்புகள்‌ 
திருவாய்மொழியின்‌ எல்லையற்ற சிறப்பில்‌ ஈடுபட்டு அதன்‌ 
சாரத்தைக்‌ கூறும்‌ நூல்கள்‌ வடமொழியிலும்‌ தோன்றின. 
திரமிடோபநிஷத்‌ தாத்பர்ய ரத்நாவளி, திரமிடோபநிஷத்சாரம்‌ 
என்பன வடமொழியில்‌ வெளிவந்தவை. இவை இரண்டும்‌ 
வேதாந்த தேசிகரால்‌ இயற்றப்பட்டவை. அழகிய மணவாள ஜீயர்‌ 


திரமிடோபஷிந்த சங்கதி என்று திருவாய்மொழிக்‌ கருத்தை 
வடநூலாய்ச்‌ செய்துள்ளார்‌. * 


ந்‌ பிரதிவாதி பயங்கரம்‌ அண்ணங்கராசாரியர்‌, திருவாய்மொழி திவ்யார்த்த தீபிகை, 

திருவாய்மொழியை ஆயிரம்‌ தெலுங்குச்‌ செய்யுளாகவும்‌ 
ஆயிரம்‌ வடமொழிச்‌ சுலோகமாகவும்‌ அமைத்து வெளிவந்த நூல்‌ 
ஆந்திர சீர்வாண சகஸ்ரம்‌. கன்னடத்திலும்‌ இத்தகைய நூல்‌ 
வெளிவந்துள்ளது. 


திருவாய்மொழிப்‌ பொருளை விரிவாகப்‌ பரப்பியவர்‌ என்று 
கருதப்படும்‌ மணவாள மாமுனிகள்‌ திருவாய்மொழி நூற்றந்தாதி 
என்று வெண்பாக்கள்‌ நூறு கொண்ட ஒரு நூல்‌ படைத்துத்‌ தந்தார்‌. 
ஓவ்வொரு பதிகத்திலும்‌ உள்ள முதல்‌ சொல்லையும்‌ இறுதிச்‌ 
சொல்லையும்‌ வெண்பாவின்‌ முதல்‌, ஈற்றுச்‌ சொற்களாக்கி நூறு 
பதிகங்களுக்கும்‌ வெண்பாக்கள்‌ இயற்றி அமைத்த நூல்‌ 
திருவாய்மொழி நூற்றந்தாதி. 

எடுத்துக்காட்டாகத்‌ திருவாய்மொழி முதற்பத்து முதல்‌ 
திருவாய்மொழியின்‌ முதற்பா 'உயர்வற' எனத்‌ தொடங்குகிறது. 
இறுதிப்‌ பா 'வீடே' என்று முடிகிறது. மணவாள மாமுனிகளின்‌ 
வெண்பா வருமாறு : 


“ உயர்வே பரன்படியை உள்ளதெல்லாம்‌ தான்்‌௧ண்‌(டு) 
உயர்‌ வேதம்‌ நேர்கொண்‌் டுரைத்து - மயர்வேதும்‌ 
வாராமல்‌ மானுடரை வாழ்விக்கும்‌ மாறன்சொல்‌ 
வேராக வேவிளையும்‌ வீடு.” 


திருவாய்மொழி போலவே திருவாய்மொழி நூற்றந்தாதியும்‌ 
அந்தாதியாக அமைந்திருப்பது சிறப்பு. இதற்குப்‌ பிள்ளை 
லோகஞ்சீயர்‌ உரை எழுதியுள்ளார்‌. 

அழகிய மணவாளப்‌ பெருமாள்‌ நாயனார்‌ இயற்றியுள்ள 
ஆசார்ய ஹ்ருதயம்‌ நூலில்‌ 4ஆம்‌ பிரகரணம்‌ 219-228 வரையுள்ள 
பத்துப்‌ பகுதிகளும்‌ திருவாய்மொழியிலுள்ள ஒவ்வொரு பத்தின்‌ 
சாரத்தையும்‌ செப்பும்‌. மணவாள மாமுனிகள்‌ இதற்கு விளக்கம்‌ 
எழுதியுள்ளார்‌. 

திருவாய்மொழி வாசக மாலை என்னும்‌ ஒரு நூலைத்‌ 
திருக்கோனேரி தாஸ்யை என்பார்‌ 13ஆம்‌ நூற்றாண்டில்‌ 
இயற்றியுள்ள செய்தியை மு. அருணாசலம்‌ எடுத்துக்‌ 
காட்டியுள்ளார்‌. பதிகம்‌ தோறும்‌ முதல்பாட்டு அல்லது முதல்‌ 
பாட்டும்‌, மற்றொரு பாட்டும்‌ என 164 பாடல்களைத்‌ தொகுத்து, 
அவற்றுக்கு 'உயர்வற உயர்‌ நலம்‌ உடையவன்‌' என்ற முதற்‌ 
பாசுரத்துக்கு இசையப்‌ பொருள்‌ கூறும்‌ நூல்‌ இது. முதல்‌ பாசுர 
விளக்கமே திருவாய்மொழி முழுதும்‌ என்று ஆசிரியர்‌ விளக்க 

முயன்றுள்ளார்‌. (மு. அருணாசலம்‌, தமிழ்‌ இலக்கிய வரலாறு 
ஒன்பதாம்‌ நூற்றாண்டு, ப. 40) 
மற்றொரு தனிச்சிறப்பும்‌ திருவாய்மொழிக்கு உண்டு. 


திவ்யப்‌ பிரபந்தம்‌ முழுவதும்‌ திருமந்திர வடிவாகக்‌ கருதுவது 
வைணவ வழக்கு. திருப்பல்லாண்டு முதல்‌ அமலனாதி பிரான்‌ 
வரையிலும்‌ (கண்ணி நுண்‌ சிறுத்தாம்பு நீங்கலாக) பிரணவப்‌ 
பொருள்‌ என்றும்‌, கண்ணி நுண்‌ சிறுத்தாம்பு பிரணவ ஒலிப்‌ பொருள்‌ 
என்றும்‌, பெரிய திருமொழி முதல்‌ பெரிய திருமடல்‌ வரை 
நாராயணாய என்ற மந்திரப்‌ பொருள்‌ என்றும்‌ கூறுவர்‌. 
திருவாய்மொழி த்வயம்‌ என்ற மந்திரத்தின்‌ சாரம்‌ என்பர்‌. 

“ ஸ்ரீமந்‌ நாராயணாய சரணெள சரணம்‌ பிரபத்யே 
ஸ்ரீமதே நாராயணாய நம:” 

என்பது த்வய மந்திரம்‌. எனவே, சரணாகதியை நிறைவாகக்‌ 
கொண்ட சரமப்‌ க கமம்‌ என்பது கருத்தாகிறது. 





வக்‌ பெரியகோயிலில்‌ ம்‌” - இராமாநுசர்‌ 
இவ்வாறு அளக்கலாகாப்‌ பெருமைகளின்‌ களஞ்சியமாகத்‌ 
திகழ்கிறது திருவாய்மொழி. அதனால்‌ அன்றோ திருமலை 
அனந்தாழ்வான்‌ என்ற ஆசாரியர்‌ பாடினார்‌ : 
“ ஏய்ந்த பெருங்கீர்த்தி இராமா நுசமுனிதன்‌ 

வாய்ந்தமலர்ப்‌ பாதம்‌ வணங்குகின்றேன்‌ - ஆய்ந்தபெரும்‌ 

சீரார்‌ சடகோபன்‌ செந்தமிழ்வே தம்தரிக்கும்‌ 

பேராத உள்ளம்‌ பெற.” 


ட்ப 

௦61ம்பெருமானார்‌ தரிசனம்‌ என்று அறியப்படுகின்ற வைணவத்‌ 
தத்துவம்‌ வளமாக உருவாவதற்கு நம்மாழ்வாரும்‌, 
திருவாய்மொழியுமே அடித்தளம்‌ இட்டது என்பர்‌. இராமானுசர்‌ 
பொதுவாக ஆழ்வார்கள்‌ அருளிச்செயல்களிலும்‌, சிறப்பாகத்‌ 
திருவாய்மொழியிலும்‌ தோய்ந்தெழுந்தவர்‌ என அவர்‌ வரலாறு 
கூறும்‌. 

'உயர்வற உயர்‌ நலம்‌' என்னும்‌ முதல்‌ பத்து முதல்‌ திருவாய்மொழி 
முதல்‌ பாசுரத்தின்‌ பொருள்‌ விளக்கத்தை அன்பர்களுக்கு ஒருமுறை 
சொல்லிய எம்பெருமானாரின்‌ சீடர்‌ கூரத்தாழ்வான்‌ முதல்‌ 
தொடரிலேயே ஈடுபட்டு மோகித்துத்‌ தன்னிலை மறந்தார்‌. அது 
கேட்டு எம்பெருமானார்‌ ஓடிவந்து, “அன்று 'எத்திறம்‌ உரலினோடு 
இணைந்திருந்து ஏங்கிய எளிவே' என்று ஆறுமாசம்‌ மோகித்துக்‌ கிடந்த 
(நம்‌) மாழ்வாரைச்‌ சேவிக்கப்‌ பெறாத குறை தீர இன்று கண்ணாரக்‌ 
காணப்‌ பெற்றோமே” என்று தழுதழுத்துப்‌ பேசிக்‌ கூரத்தாழ்வானைத்‌ 
தட்டி எழுப்பினார்‌. ஆனால்‌, மயக்கம்‌ தெளியாமை கண்டு 
'ஆழ்வான்‌, ஆழ்வான்‌' என்று கூவியெழுப்ப மெல்லக்‌ கண்‌ 
திறந்தாராம்‌ கூரத்தாழ்வான்‌. இதற்குமுன்‌ திருமறு மார்பர்‌ என 
அறியப்பெற்றிருந்த அவர்‌ அன்று முதல்‌ கொண்டுதான்‌ 
கூரத்தாழ்வான்‌ என அழைக்கப்படலானார்‌. (கூரம்‌ அவருடைய 
ஊர்‌). நம்மாழ்வாரைப்‌ போலவே உருக்கம்‌ கொண்டவர்‌ என்பதால்‌ 
அவரைத்‌ தம்மையறியாது உடையவர்‌ 'ஆழ்வான்‌' என்று 
அழைத்திருக்கிறார்‌. 

இந்தக்‌ கதை இராமாநுசர்‌ நம்மாழ்வாரை எப்படி 
அனுபவித்திருந்தார்‌ என்பதைச்‌ சொல்லும்‌. 

'துயரறு சுடரடி' என்ற முதல்‌ பாசுரத்‌ தொடருக்கு மற்றவர்கள்‌ 
அன்பர்‌ துயரத்தை அறுக்கும்‌ திருவடி என்று பொருள்‌ சொல்வி 

வந்தார்கள்‌. ஆனால்‌ இராமாநுசர்‌, அன்பர்கள்‌ துயரம்‌ நீங்கினால்‌ தன்‌ 
துயர்‌ நீங்கும்‌ பெருமாள்‌ என்று பொருள்‌ சொல்லுவாராம்‌. 


ஐந்தாம்‌ பத்து, பத்தாம்‌ திருவாய்மொழி, ஆறாம்‌ பாசுரத்தில்‌ 
'நின்றவாறும்‌ இருந்தவாறும்‌ கிடந்தவாறும்‌' என்னும்‌ வரிக்கு 
மற்றவர்கள்‌ திவ்விய தேசங்களில்‌ திருமால்‌ தோற்றம்‌ கொண்டிருந்த 
நிலை என்றும்‌, அவதாரங்களின்போது காணப்பட்ட கோலங்கள்‌ 
என்றும்‌ பொருள்‌ கூறுவர்‌. எம்பெருமானாரோ, 'இவையெல்லாம்‌ 
தொட்டிலிலே என்பாராம்‌. தொட்டில்‌ பழுவைப்‌ பிடித்துக்‌ கொண்டு 
நிற்றல்‌, நிற்க மாட்டாமல்‌ விழுதல்‌, பின்னர்ச்‌ சாய்ந்து கிடத்தல்‌ என்று 
பொருள்‌ விளக்கம்‌ செய்தாராம்‌. 

இப்படித்‌ திருவாய்மொழியைக்‌ கற்றும்‌, பேசியும்‌, உணர்ந்தும்‌ 
அனுபவித்த உடையவர்‌, அத்தமிழ்‌ ஆரணத்தின்‌ துணை கொண்டே 
விசிஷ்டாத்வைத தத்துவங்களை விளங்கியும்‌, விளக்கியும்‌ தத்துவப்‌ 
பிரபஞ்சத்தை விரிவாக்கிக்கொண்டார்‌ என்று பெரியோர்கள்‌ 
கூறுவர்‌. 


பாஷ்யகாரர்‌ இது கொண்டு சூதர வாக்கியங்கள்‌ ஒருங்க 
விடுவா” என்றது முதலான ஆசார்ய ஹ்ருதய சூக்திப்படியே 
திருவாய்மொழியை அடியொற்றியே எம்பெருமானார்‌ 
தரிசனத்தின்‌ மகா அர்த்தங்கள்‌ யோஜிக்கப்பட்டிருத்தல்‌ 
முதலான காரண விசேஷங்களும்‌ இங்கு 
அனுசந்திக்கவுரியன." ்‌ 
என்று திருவாய்மொழி திவயார்த்த தீபிகை கூறும்‌. 


இராமாநுச நூற்றந்தாதியில்‌ திருவரங்கத்தமுதனார்‌ - உடையவர்‌ 
திருவாய்மொழியிலும்‌ நம்மாழ்வார்‌ திருவாக்கிலும்‌ திளைத்தவர்‌ 
என்பதைப்‌ பல பாடல்களில்‌ கூறுவார்‌. 
“ உறுபெருஞ்‌ செல்வமும்‌ தந்தையும்‌, தாயும்‌, உயர்‌ குருவும்‌ 
வெறி தரு பூமகள்‌ நாதனும்‌, மாறன்‌ விளங்கிய சீர்‌ 
நெறி தரு செந்தமிழ்‌ ஆரணமே என்றிந்‌ நீணிலத்தோர்‌ 
அறிதர நின்ற இராமாநுசன்‌” 
“ தென்‌ குருகைப்‌ பிரான்‌ 
பாட்டென்னும்‌ வேதப்‌ பசுந்தமிழ்‌ தன்னைத்‌ 
தன்‌ பததி என்னும்‌ 
வீட்டின்‌ கண்‌ வைத்த இராமாநுசன்‌” 


“ மாறன்‌ பணித்த மறையுணர்ந்தோன்‌” 

நம்மாழ்வாரின்‌ தத்துவப்‌ பிரபஞ்சம்‌ 75 
“பண்‌ தரு மாறன்‌ பசுந்தமிழ்‌ ஆனந்தம்‌ பாய்‌ மதமாய்‌ 
விண்டிட எங்கள்‌ இராமா நுசமுனி வேழம்‌...” 
என உடையவர்‌ திருவாய்மொழியில்‌ கரைந்து நின்ற காட்சிகளை 
இராமாநுச நூற்றந்தாதி உருக்கமாய்‌ மொழியும்‌. 

எனவே, திருமால்‌ நெறிக்குத்‌ தத்துவ வளத்தைத்‌ தந்த 
இராமாநுசர்‌, மறைகளில்‌ நுண்பொருள்‌ காணத்‌ திருவாய்மொழி 
காரணமாய்‌ அமைந்தது என்பது மறுத்தற்கரிய ஒரு குறிப்பாகும்‌. 

வேதாந்த தேசிகர்‌, 

“ செய்யதமிழ்‌ மாலைகள்‌ நாம்‌ ஓதி ஒதித்‌ 
தெளியாத மறைநிலங்கள்‌ தெளிகின்றோமே” 
என ஆழ்வார்கள்‌ அருந்தமிழில்‌ வேத தத்துவங்கள்‌ விளங்குவதாய்‌ 
உரைப்பார்‌. 

மெய்ப்பொருளை நோக்கிய ஆன்மாவின்‌ யாத்திரையாகத்‌ 
திருவாய்மொழியை உருவகம்‌ செய்து காண்பார்‌ அ. சீனிவாச 
ராகவன்‌. 

'வாழ்ந்தோர்கள்‌ வாழ்ந்தது மாமழை மொக்குளின்‌ மாய்ந்து' போகிற 
நிலையாமையைக்‌ கண்டு பேதுறுகிற மனம்‌, ஐம்புலன்களின்‌ ஆசை 
வலையில்‌ சிக்கி அலமருகிறது - 

“ தீர்‌ மருந்து இன்றி ஐந்து நோய்‌ அடும்‌ 
செக்கில்‌ இட்டுத்‌ திரிக்கும்‌ ஐவர்‌” (7-1-5) 
என்று கலங்குகிறது. 

தன்‌ சிறுமையும்‌ இறைவன்‌ பெருமையும்‌ குறித்து நினைத்து 
நெஞ்சம்‌ நோகிறது. “அடியேன்‌ சிறிய ஞானத்தன்‌' என்று குமைகிறது. 
பின்னர்ப்‌ புலன்கள்‌ வசப்பட்டு இறைவனிடம்‌ ஒன்றுகின்றன. 

“ உன்னை மெய்‌ கொள்ளக்‌ காணவிரும்பும்‌ 
என்‌ கண்களே.” 
“ ஓர்க்கும்‌ கிடந்து என்‌ செவிகளே” (3-8) 
என்ற நிலை வந்தெய்துகிறது. அதன்பின்‌ இறைவன்‌ ஆன்மாவில்‌ 
ஒன்றும்‌ அனுபவம்‌ சித்திக்கிறது. 

* வைகுந்தா 
உன்னை நான்‌ பிடித்தேன்‌ 
கொள்‌ சிக்கெனவே” (2.6.1) 
என்று இந்த அனுபவம்‌ பேசப்படுகிறது. 
மற்றவர்களும்‌ இந்த அனுபவம்‌ பெற வேண்டுமே என்ற 
ஆதங்கம்‌ வெளிப்படுத்தப்படுகிறது. 
“ ஆதிப்‌ பிரான்‌ நிற்க 
மற்றத்‌ தெய்வம்‌ நாடுதிரே” (4.10.1) 
என்று ஆழ்வார்‌ நெறிப்படுத்துகிறார்‌. 
இந்தத்‌ திளைப்பும்‌ அனுபவமும்‌ திரண்டு நம்மாழ்வாரின்‌ 
தத்துவப்‌ பிரபஞ்சமாக உருக்‌ கொள்கிறது. 
அர்த்த பஞ்சகம்‌ 
வைணவ ஆசாரியரான பட்டர்‌ திருவாய்மொழி குறித்து 
எழுதிய தனியன்‌ ஒன்று அந்நூலின்‌ தத்துவக்‌ கூறு ஒன்றை 
வெளிப்படுத்தும்‌. 
“ மிக்க இறைநிலையும்‌ மெய்யாம்‌ உயிர்நிலையும்‌ 
தக்க நெறியும்‌ தடையாகித்‌ - தொக்கியலும்‌ 
ஊழ்வினையும்‌ வாழ்வினையும்‌ ஒதும்‌ குருகையர்கோன்‌ 
யாழினிசை வேதத்‌ தியல்‌.” 
இறைநிலை என்பது ஈச்வர சொரூபம்‌; உயிர்நிலை என்பது 
ஆதம சொரூபம்‌; தக்க நெறி என்பது உபாய சொரூபம்‌; தடையாகித்‌ 
தொக்கியலும்‌ ஊழ்வினை என்பது விரோதி சொரூபம்‌; வாழ்வினை 
என்பது பல (முக்தி) சொரூபம்‌. 


இவற்றையே அர்த்த பஞ்சகம்‌ அல்லது ஐந்து செம்பொருள்‌ 
என்று குறிப்பர்‌. 

இந்தச்‌ செம்பொருளை நம்மாழ்வார்‌ எவ்வாறு குறித்துள்ளார்‌ 
என்று காண்போம்‌. 
இறைநிலை 


திருவாய்மொழி முதல்‌ பத்து முதல்‌ திருவாய்மொழி இறை 
நிலைக்கு இணையற்ற இலக்கணம்‌ கூறுகின்றது. முதல்‌ பாசுரம்‌ 
வைணவ உலகின்‌ மந்திரமாகப்‌ போற்றப்படுவது. 


CC-O0. In Public Domain. Digtized by Muthulakshmi Research Academy 


நம்மாழ்வாரின்‌ தத்துவப்‌ பிரபஞ்சம்‌ 77 


“ உயர்வற உயர்நலம்‌ உடையவன்‌ யவனவன்‌ 
மயர்வற மதிநலம்‌ அருளினன்‌ யவனவன்‌ 
அயர்வறும்‌ அமரர்கள்‌ அதிபதி யவனவன்‌ 
துயரறு சுடரடி தொழுதெழுஎன்‌ மனனே” (1-1-1) 


உயர்ந்தவை என்று பெயர்பெற்ற மற்ற எல்லாப்‌ 
பொருள்களின்‌ உயர்வும்‌ உண்மையன்று என்னும்படி தான்‌ 
உயர்வே நிலையாக நற்குணங்கள்‌ நீரம்பியவன்‌ இறைவன்‌. இம்‌ 
முதல்‌ அடியிலேயே கூரத்தாழ்வான்‌ ஈடுபட்டு, 'இறைவனுக்குக்‌ 
குணங்கள்‌ இல்லை என்பாரின்‌ கழுத்தைப்‌ பிடிக்கிறார்‌ ஆழ்வார்‌ 
என்பாராம்‌. 

இரண்டாம்‌ அடியில்‌ இறைவன்‌ தானே வந்து அருள்புரியும்‌ 
தகைமை கூறப்படுகிறது. ஞானமின்மை, பிறழ உணர்தல்‌, ஐயுறவு 
என்ற அஞ்ஞானங்கள்‌ அற்றுப்‌ போகும்படி ஞானத்தையும்‌ 
பக்தியையும்‌ உகந்து ஆன்மாவுக்கு அருளும்‌ இறை இயல்பு 
உணர்த்தப்படும்‌. 

மூன்றாம்‌ அடியால்‌ நித்ய சூரிகளாகிய அமரர்களின்‌ தலைவன்‌ 
இறைவன்‌ என்பது பேசப்பட்டது. 

இப்பாசுரத்தின்‌ நான்காம்‌ அடியில்‌ இறைவனின்‌ துயரறு ச௬ுடரடி 
புகழப்படுகின்றது. இதனால்‌ இறைவனின்‌ அர்ச்சை வடிவும்‌ 
போற்றப்படுகின்றது. 

இப்பாசுரம்‌ தத்துவம்‌ (மெய்ப்‌ பொருள்‌), ஹிதம்‌ (வழி), 
புருஷார்த்தம்‌ (பேறு) மூன்றையும்‌ கூறுகிறது. திருமாலே 
பரதத்துவம்‌, அவனது அடிதொழுகையே ஹிதம்‌, அதனை 
அடைவதே பேறு என விளக்கப்படுகிறது. 

முதலாம்‌ அடியால்‌ குணக்கடலாம்‌ தன்மையும்‌, இரண்டாம்‌ 
அடியால்‌ அருள்புரியும்‌ காருண்யமும்‌, மூன்றாம்‌ அடியால்‌ 
நித்யவிபூதியாட்சியும்‌, நான்காம்‌ அடியால்‌ திருமேனி உடைமையும்‌ 
தெளிவுபடுத்தப்படுகின்றது. 1 

'மனனக மலமற' என்னும்‌ இரண்டாம்‌ பாசுரத்தால்‌ சித்து, அசித்து 
என்ற இரண்டிலிருந்தும்‌ வேறுபட்டு, 'உணர்‌ முழுநலம்‌' என்கிற 
முழுமையான ஞான ஆனந்த வடிவினன்‌ என்பதும்‌, எதிர்காலம்‌, 
நிகழ்காலம்‌, இறந்த காலம்‌ என்ற மூன்று காலங்களிலும்‌ 
ஒப்பில்லாதவன்‌ என்பதும்‌, தனக்கு மேற்பட்டார்‌ யாரும்‌ 
இல்லாதவன்‌ (மிகுநரை இல்லான்‌) என்பதும்‌ உணர்த்தப்‌ 
படுகின்றன. 

இறைவனின்‌ நிலையை 'இலன்‌ அது உடையன்‌' என்ற மூன்றாம்‌ 
பாசுரத்திலும்‌ விளக்குவாராய்‌, இவனுக்கு அது இல்லை, இது உண்டு 
என்று எதனையும்‌ குறிக்க முடி.யாது என்பார்‌. ஆனால்‌, 
இறைவனோ நிலம்‌, விசும்புகளில்‌ உள்ள அனைத்தும்‌ ஆனவன்‌. 
அருவமாகவும்‌ இருப்பவன்‌. புலன்களுக்கு விளங்குபவனாகவும்‌ 
இருப்பான்‌; அவற்றில்‌ புலனாகாதவனாகவும்‌ இருப்பவன்‌. எங்கும்‌ 
வியாபித்தவனாகவும்‌ இருப்பான்‌. 


திருவாய்மொழி முதல்‌ பத்து முதல்‌ திருவாய்மொழி 
முழுவதிலும்‌ மிக்க இறைநிலையில்‌ பரத்துவத்தில்‌ பரத்துவம்‌ 
உணார்த்தப்படுகின்றது. 

மேலும்‌ மூன்று பதிகங்களும்‌ இறைநிலை குறித்து 
விளக்குகின்றன. இரண்டாம்‌ பத்து இரண்டாம்‌ திருவாய்மொழி 
'திண்ணன்‌ வீடு' எனத்‌ தொடங்குவது. 

“ கண்ணன்‌ கண்ணல்லது இல்லையோர்‌ கண்ணே” (2.2.1) 
“ நிமிர்ந்து மண்கொண்ட 
மால்‌ தனில்‌ மிக்குமோர்‌ தேவும்‌ உளதே” (2.2.3) 
“ பள்ளி ஆலிலை ஏழுலகும்‌ கொள்ளும்‌ 
வள்ளல்‌ வல்வயிற்றுப்‌ பெருமான்‌...” (2.2.7) 
என அவதார மகிமை எடுத்துரைக்கப்படுகின்றது. எனவே, 
இப்பகுதியால்‌ இறைவன்‌ அவதாரத்தில்‌ பரத்துவம்‌ கூறுப்படுவதாய்‌ 
ஆன்றோர்‌ கருதுவர்‌. 

'அணைவது அரவணை! எனத்‌ தொடங்கும்‌ திருவாய்மொழி 
இரண்டாம்‌ பத்து எட்டாம்‌ திருவாய்மொழி இறைவன்‌ முக்தி தரும்‌ 
பண்பால்‌ பரத்துவம்‌ உடையவன்‌ என்பதைப்‌ புலப்படுத்துகிறது. 

“ புலனைந்து மேயும்‌ பொறியைந்து நீங்கி 
நலம்‌ அந்தம்‌ இல்லதோர்‌ நாடு புகுவீர்‌” (2.8.3) 
என வைகுந்தம்‌ தரும்‌ பரத்துவம்‌ இத்‌ திருவாய்மொழியால்‌ 
உரைக்ககப்பட்டுள்ளது. 

“ஒன்றும்‌ -தேவும்‌' என்னும்‌ திருவாய்மொழி நான்காம்‌ பத்து 
பத்தாம்‌ திருமொழி இறைவனின்‌ அர்ச்சையில்‌ பரத்துவம்‌ என்ற 
நிலையை எடுத்துக்‌ கூறும்‌. 

“ மலிந்து செந்நெல்‌ கவரி வீசும்‌ 
திருக்குருகூர்‌ அதனுள்‌ 

பொலிந்து நின்ற பிரான்‌ கண்டீர்‌ 
ஒன்றும்‌ பொய்யில்லை போற்றுமினே” (4.10.5) 
திருவாய்மொழியின்‌ இப்பகுதியில்‌ கோயில்களில்‌, மனைகளில்‌ 
திருவுருவாய்‌ நின்ற நிலையில்‌ பரத்துவம்‌ கொண்ட இறைவன்‌ நிலை 
கூறப்படுகின்றது. 
மிக்க இறை நிலையை இவ்வாறு திருவாய்மொழி நான்கு 
நிலைகளில்‌ விளக்கி உரைக்கப்‌ பார்க்கலாம்‌. 


உயிர்‌ நிலை 
ஆத்மாவின்‌ பண்புகளையும்‌ நான்கு நிலைகளில்‌ 
திருவாய்மொழி அழகுற வடித்துக்‌ காட்டுகின்றது. 


திருவாய்மொழி மூன்றாம்‌ பத்து ஏழாம்‌ திருவாய்மொழி 'பயிலும்‌ 
சுடரொளி' எனத்‌ தொடங்கும்‌. இத்‌ திருப்பதிகம்‌ முழுவதிலும்‌ 
அடியார்‌ திறம்‌ பேசப்‌ பெறுகிறது. 


“ அடியார்‌ அடியார்‌ தம்‌ 
அடியார்‌ அடியார்‌ தமக்கு 
அடியார்‌ அடியார்‌ தம்‌ 
அடியார்‌ அடியோங்களே” (3-7-10) 


இதன்‌ மூலம்‌ அடியார்களுக்கு அடிமைப்பட்டிருக்கும்‌ ஆத்மாவின்‌ 
பண்பைச்‌ சுட்டிக்காட்டுகின்றார்‌. 
நான்காம்‌ பத்து எட்டாம்‌ திருவாய்மொழி. 'ஏறாளும்‌' எனத்‌ 
தொடங்குவது. அகப்பாடலாக அமைந்துள்ள இப்பாசுரங்கள்‌ ஆத்ம 
சொரூபத்தின்‌ இன்னொரு தன்மையை உணர்த்துகின்றன. 
“ களிமலர்த்‌ துழாய்‌ அலங்கல்‌ 
கமழ்‌ முடியன்‌ கடல்‌ ஞாலத்து 
அளி மிக்கான்‌ கவராத 
அறிவினால்‌ குறைவிலமே..” (4.8.5) 
என உயிரின்‌ ஞானம்‌ நிரம்பிய தன்மையையும்‌, இறைவனுக்கே 
உரியதாய்‌ இருப்பது என்ற இயல்பையும்‌ எடுத்துரைக்கின்றன. 
எட்டாம்‌ பத்து எட்டாம்‌ திருவாய்மொழி, 'கண்கள்‌ சிவந்து 
பெரியவாய்‌' எனத்‌ தொடங்குவது. 
“ தேனும்‌ பாலும்‌ கன்னலும்‌ 
அமுதுமாகித்‌ தித்தித்து என்‌ 

ஊனில்‌ உயிரில்‌ உணர்வினில்‌ 
நின்ற ஒன்றை உணர்ந்தேனே” (8.8.4) 
என இறைவனை உணர்ந்து, அவனை உணர்வின்‌ உள்ளே இருத்தி, 
'கூடிற்றாகில்‌ நல்லுறைப்பு' என அவனுக்கே உயிர்‌ அடிமையாகும்‌ 
திறத்தை இத்‌ திருவாய்மொழி கூறுகின்றது. , 
எட்டாம்‌ பத்து ஒன்பதாம்‌ திருவாய்மொழி, 'கருமாணிக்க மலை 
மேல்‌' எனத்‌ தொடங்குவது. இதுவும்‌ அகப்‌ பாடலாய்‌ மலர்ந்தது. 


“ சுனையினுள்‌ தடந்தாமரை மலரும்‌ 
தண்‌ திருப்‌ புலியூர்‌ 
முனைவன்‌ மூவுலகாளி அப்பன்‌ 
திருவருள்‌ மூழ்கினளே.” (8.9.5) 
என உயிர்‌ இறைவனுக்கு மீள௩: உரிமை பெற்ற திறத்தைத்‌ 
திருவாய்மொழி கூறுகின்றது. 


உயிர்‌ அடியார்க்கு அடிமைப்படுதலும்‌, ஞானம்‌ பெற்று 
இறைவனுக்கே உரியதாதலும்‌, பிறருக்கு அடிமைப்படாது 
இறைவனுக்கே அடிமைப்படுதலும்‌, இறைவனுக்கு உரிமைப்‌ 
படுதலும்‌ ஆகிய தன்மைகளை உடையது எனத்‌ திருவாய்மொழி 
அடையாளப்படுத்துகின்றது. 


நெறி (உபாய சொரூபம்‌) 


உபாய சொரூபம்‌ .என்னும்‌ நெறி குறித்தும்‌ திருவாய்மொழி 
நான்கு நிலைகளை எடுத்தோதுகின்றது. 

ஐந்தாம்‌ பத்து ஏழாம்‌ திருவாய்மொழி 'நோற்ற நோன்பிலேன்‌' 
எனத்‌ தொடங்கும்‌. 


“ நோற்ற நோன்பிலேன்‌ நுண்ணறிவிலேன்‌ 
ஆகிலும்‌ இனி உன்னை விட்டொன்றும்‌ 
ஆற்ற கின்றிலேன்‌' 
என அவன்‌ அருளாலே அவன்‌ தாள்‌ வணங்குவதே நெறியில்‌ முதல்‌ 
நிலை. 


'ஆராவமுதே' எனத்‌ தொடங்கும்‌ குடந்தைப்‌ பெருமாள்‌ குறித்த 
ஜந்தாம்‌ பத்து எட்டாம்‌ திருமொழி, நாலாயிரத்தையும்‌ கண்டுபிடிக்க 
நாதமூனிக்கு வழிகாட்டிய பெருமைக்குரியது. உபாய 
சொரூபத்திலும்‌ வழியாய்‌ நிற்கிறது. 

“ என்‌ நான்‌ செய்கேன்‌ யாரே களைகண்‌ 
என்னை என்செய்கின்றாய்‌...” (5.8.3) 
என்று அவனன்றிக்‌ களைகண்‌ இல்லை என்று உறுதி பூணும்‌ நிலை 
நெறியில்‌ இரண்டாம்‌ நிலை. 

'மானேய்‌ நோக்கு' என்னும்‌ ஐந்தாம்‌ பத்து ஒன்பதாம்‌ திருமொழி 
இறைவனிடம்‌ பக்திப்‌ பரவசம்‌ கொள்ளும்‌ மூன்றாம்‌ நிலையைச்‌ 
சுட்டுகின்றது. " 

“ திருவல்ல வாழ்‌ உறையும்‌ 
கோனாரை அடியேன்‌ 
அடி கூடுவது என்று கொலோ” (5.9.1) 
என்று பரவசம்‌ கொண்டு தேடும்‌ நெறி இத்‌ திருவாய்மொழியின்‌ 
பாங்காக அமைகிறது. 

ஐந்தாம்‌ பத்து பத்தாம்‌ திருமொழி, 'பிறந்தவாறும்‌' எனத்‌ 
தொடங்குவது. இறைவன்‌ அருட்செயல்கள்‌ நெஞ்சை உருக்கும்‌ 
தன்மை கூறி, உருகி நின்று அவனையே பற்றும்‌ நெறி 
கூறப்படுகிறது. 

“ பொருவில்‌ உன்‌ தனி நாயகம்‌ அவை கேட்கும்தோறும்‌ 
என்‌ நெஞ்சம்‌ நின்று நெக்கு 
அருவி சோரும்‌ கண்ணீர்‌ என்‌ செய்கேன்‌ 
அடியேனே.” (5.10.8) 
அவனையே நெக்கு நெக்குருகிப்‌ பற்றிக்கொள்ளும்‌ நெறி 
எடுத்துரைக்கப்படுகிறது. 

உபாயு சொரூபம்‌ என்னும்‌ தக்க நெறி, அவனருளாலே அவன்‌ 
தாள்‌ பணிதல்‌, களைகண்‌ இல்லையெனச்‌ சரண்‌ புகுதல்‌, பக்திப்‌ 
பரவசத்தால்‌ நெருங்குதல்‌, நலன்‌ கருதி உருகி அவனைப்‌ பற்றுதல்‌ 
என நான்கு நிலைகளால்‌ கூறப்படுகிறது. 
தடையாகும்‌ ஊழ்வினை (விரோதி சொரூபம்‌) 

விரோதி சொரூபம்‌ என அறியப்படும்‌ தடை இறைவனுக்கும்‌ 
ஆன்மாவுக்கும்‌ இடையே நிகழும்‌ தடைகளைக்‌ குறிக்கும்‌. 

திருவாய்மொழி மூதல்‌ பத்து இரண்டாம்‌ திருமொழி 'வீடுமின்‌ 
முற்றவும்‌' எனத்‌ தொடங்கும்‌. 

எம்பெருமானைத்‌ தவிர்ந்த மற்றெல்லாவற்றையும்‌ 
விட்டொழித்து, அவனிடம்‌ ஆன்மாவைச்‌ சமர்ப்பணம்‌ செய்யுங்கள்‌ 
என்கிறார்‌ ஆழ்வார்‌. 
“ வீடுமின்‌ முற்றவும்‌ 
வீடு செய்து உம்முயிர்‌ 
வீடுடை யானிடை 
வீடு செய்ம்மினே” (1-2-1) 


வீடுடையான்‌ யார்‌ என்பதைப்‌ பத்தாம்‌ ட்டை 'வண்புகழ்‌ 
நாரணன்‌' என்று தெரிவிப்பார்‌. 


“ நீர்‌ நுமது என்றிவை 

வேர்‌ முதல்‌ மாய்த்து இறை 

சேர்‌ மின்‌ உயிர்க்கு அதன்‌ 

நேர்‌ நிறை இல்லை” (1-2-3) 
என மீண்டும்‌ கூறுவார்‌. அகங்கார மமகாரங்கள்‌ முக்கியமான தடை 
என்பதை முதலில்‌ உணர்த்தினார்‌. 


திருவாய்மொழி மூன்றாம்‌ பத்து ஒன்பதாம்‌ திருமொழி, 
'சொன்னால்‌ விரோதம்‌ இது' எனனத்‌ தொடங்கும்‌. 'இழியக்‌ கருதி ஓர்‌ 
மானுடம்‌ பாடுதல்‌', 'வள்ளல்‌ புகுந்து வாய்மை இழத்தல்‌' 
முதலியவற்றால்‌ பச்சைப்‌ பசும்பொய்‌ பகர்தலை இப்பதிகத்தால்‌ 
கடிகின்றார்‌. 
“ சொன்னால்‌ விரோதம்‌ இது ஆகிலும்‌ 
சொல்லுவன்‌ கேண்மினோ 
என்‌ நாவில்‌ இன்கவி யான்‌ ஒருவருக்கும்‌ 

கொடுக்கிலேன்‌” (3-9-1) 

என்று மொழிந்து என்‌ அப்பனுக்கே அது உரியது என்கிறார்‌. 


இதனால்‌ தகாதவர்களுக்கு அடிமை செய்தல்‌ ஆகாது 
என்பதைக்‌ கூறுகின்றார்‌. தடையில்‌ இது இரண்டாம்‌ நிலை. 
திருவாய்மொழி நான்காம்‌ பத்து முதல்‌ திருவாய்மொழி 'ஒரு 
நாயகமாய்‌' எனத்‌ தொடங்கும்‌. இத திருப்பதிகத்தில்‌ வானளவு 
செல்வமும்‌ மாய்ந்தொழிவதே என்ற அனுபவத்தை மூன்‌ வைத்து, 
அதன்மீது கொள்ளும்‌ ஆசை நீக்கத்‌ தக்கது என்ற கருத்து 
வலியுறுத்தப்படுகிறது. 

“ அடிசேர்‌ முடியினராகி அரசர்கள்‌ தாம்‌ தொழ 
இடிசேர்‌ முரசங்கள்‌ முற்றத்‌ தியம்ப இருந்தவர்‌ 
பொடிசேர்‌ துகளாகிப்‌ போவர்கள்‌ ஆதலின்‌ நொக்கெனக்‌ 
கடிசேர்‌ துழாய்முடிக்‌ கண்ணன்‌ கழல்கள்‌ நினைமினோ” 
(4-1-3) 


செல்வ நிலையாமையை எடுத்துக்‌ கூறி, அழிகிற பொருள்மீது 
பற்று வைக்காமல்‌ கண்ணன்‌ கழலினை நண்ணுமாறு 
வேண்டுகின்றார்‌. 
திருவாய்மொழி ஒன்பதாம்‌ பத்து முதல்‌ திருவாய்மொழி 
'கொண்ட பெண்டிர்‌' எனத்‌ தொடங்கும்‌. இத்‌ திருப்பதிகத்துள்‌ 
மனைவி, மக்கள்‌, சுற்றம்‌ என்ற உறவின்‌ பற்றுக்களைக்‌ கடிகின்றார்‌. 
எல்லாம்‌ அன்பின்‌ விளையாட்டல்ல, பொருட்‌ பற்றே என்று சுட்டிக்‌ 
காட்டுகின்றார்‌. 
“ பொருள்‌ கையுண்டாய்ச்‌ செல்லக்‌ காணில்‌ ' 
போற்றி என்று ஏற்றெழுவார்‌ 
இருள்‌ கொள்‌ துன்பத்து இன்மை காணில்‌ 
என்னே என்பாரும்‌ இல்லை." (9-1-3) 


உறவுகள்‌ என்ற பற்றும்‌ ஒழிக்கத்‌ தக்கதே என்று இத்‌ 
திருவாய்மொழியால்‌ உணர்த்துகின்றார்‌. 

விரோதி சொரூபம்‌ என்பது யான்‌ எனது என்ற செருக்கு, தக்கார்‌ 
அல்லாதாரிடம்‌ அடிமை செய்தல்‌, செல்வத்தின்மீது வைக்கும்‌ 
பற்று, உறவுகளில்‌ வைக்கும்‌ பற்று என நான்கு கடைகளாகக 
கூறினார்‌. 
வாழ்வினை (பல சொரூபம்‌) 

அர்த்த பஞ்சகத்தில்‌ ஐந்தாவதாகக்‌ கூறுப்படுவது 'வாழ்வினை' 
எனப்படும்‌ பல சொரூபம்‌ அல்லது பேறு. 

மூக்தி அல்லது பேறு அடையும்‌ வண்ணம்‌ முதலில்‌ 
செய்யத்தக்கது அப்பேறு பெற அவன்‌ அருளையே நாட்‌ 
நிற்பதாகும்‌. 

திருவாய்மொழி இரண்டாம்‌ பத்து ஒன்பதாம்‌ திருவாய்மொழி த 
“எம்மா வீடு' எனக்‌ தொடங்குவது. இப்பதிகத்தில்‌, 

“ எய்தா நின்கழல்‌ எய்த ஞானக்‌ 
கைதா காலக்‌ கழிவு செய்யேலே” (2-9-2) 

என்று அருளாளனான பெருமாளிடம்‌ விண்ணப்பம்‌ செய்கின்றார்‌. 
அவன்‌ கழல்‌ எய்த அவனிடமே ஞானக்‌ கையினைத்‌ தர வேண்டும்‌ 
என்கிறார்‌. இது ஒரு நிலை. 
திருவாய்மொழி மூன்றாம்‌ பத்து மூன்றாம்‌ திருமொழி, 'ஒழிவில்‌ 
காலமெல்லாம்‌' எனத்‌ தொடங்குவது. நித்திய கைங்கரியமே பேறு 
என இத்‌ திருவாய்மொழி உணர்த்துகின்றது. 
“ ஒழிவில்‌ காலமெல்லாம்‌ உடனாய்‌ மன்னி 
வழுவிலா அடிமை செய்ய வேண்டும்‌ நாம்‌” (3-3-1) 
என்பார்‌ ஆழ்வார்‌. இது மற்றொரு நிலை. 
திருவாய்மொழி எட்டாம்‌ பத்து பத்தாம்‌ திருவாய்மொழி, 
'நெடுமாற்கு அடிமை' எனத்‌ தொடங்கும்‌. 
“ கொடுமா வினையேன்‌ அவன்‌ , டியார்‌ அடியே 
கூடும்‌ இது வல்லால்‌ 
விடுமாறு என்பது என்‌ அந்தோ 
வியன்‌ மூவுலகு பெறினுமே” (8-10-1) 
என்பது அப்பெருமாளின்‌ அடியார்களுக்கு அடிக்கடன்‌ ஆற்றுவதே 
மூவுலகம்‌ பெறுவதினும்‌ மேலானது என்கின்றார்‌. 
பகவத்‌ கைங்கரியத்தின்‌ எல்லை நிலமான பாகவத கைங்கரியம்‌ 
தலை சிறந்த பேறு என அறிவிக்கப்‌ பெறுகிறது. 


திருவாய்மொழி பத்தாம்‌ பத்து மூன்றாம்‌ திருவாய்மொழி, 'வேய்‌ 
மரு தோளிணை' எனத்‌ தொடங்கும்‌. இத்‌ திருப்பதிகத்தில்‌ 
பெருமானை அனுபவிக்கும்‌ பாங்கில்‌ பாசுரங்கள்‌ அமைகின்றன. 
“ தொழுத்தையோம்‌ தனிமையும்‌ துணை பிரிந்தார்‌ 
துயரமும்‌ நினைகிலை கோவிந்தா, நின்‌ 
தொழுத்‌ தனில்‌ பசுக்களையே விரும்பித்‌ 
துறந்து எம்மை விட்டு அவை மேய்க்கப்‌ போதி 
பழுத்த நல்‌ அமுதினின்‌ சாற்று வெள்ளம்‌ 
பாவியேன்‌ மனம்‌ அகம்‌ தோறும்‌ உள்‌ புக்கு 
அழுத்த நின்‌ செங்கனி வாயின்‌ கள்வப்‌ 
பணிமொழி நினைதொறும்‌ ஆவி வேமால்‌” 
(10-3-4) 


இறைவனால்‌ பெறும்‌ இன்பம்‌, இறைவனுக்கும்‌ தரும்‌ இன்பம்‌ எனப்‌ 
பேறு (முக்தி) நான்காம்‌ நிலையாக அமைகிறது. 

பேறு என்னும்‌ பல சொரூபம்‌ அவன்‌ அருளாலே அவனை 
அடைதல்‌, நித்திய கைங்கரியத்தால்‌ அடைதல்‌, பாகவத 
கைங்கரியத்தால்‌ அடைதல்‌, இன்பப்‌ பேறாய்‌ அடைதல்‌ என நான்கு 
நிலைகளில்‌ வைத்துப்‌ பேசப்படுகின்றது. 


அர்த்த பஞ்சகம்‌ என்னும்‌ இறை நிலை, உயிர்‌ நிலை, நெறி 
நிலை, தடை நிலை, பேறு எய்தும்‌ நிலை ஆகிய செம்பொருள்‌ 
ஐந்தினையும்‌ நம்மாழ்வார்‌ திருப்பாசுரங்கள்‌ தத்துவச்‌ 
செழுமையோடு முன்‌ வைக்கின்றன. 
இறைவனின்‌ ஐவகை நிலைகள்‌ 

வைணவ தத்துவ மரபின்படி ஈசுவரன்‌ ஐந்து வகையான 
நிலைகளில்‌ இருந்து அருள்‌ புரிகின்றான்‌. அவை மூறையே 
பரத்துவம்‌, வியூகம்‌, விபவம்‌, அந்தர்யாமித்துவம்‌, அர்ச்சாவதாரம்‌ 
என அறியப்படும்‌. 

இவை ஐந்தையும்‌ நம்மாழ்வார்‌ பாசுரங்களில்‌ 
எடுத்துரைத்துள்ளார்‌. குறிப்பாக ஒரே பாசுரத்தில்‌ இவ்வைந்து 
நிலைகளையும்‌ அவர்‌ ஒருசேரக்‌ கூறியதும்‌ உண்டு. திருவாய்மொழி 
ஆறாம்‌ பத்து ஒன்பதாம்‌ திருவாய்மொழி ஐந்தாம்‌ பாசுரம்‌ இதனைப்‌ 
பேசும்‌. 

“ விண்‌ மீதிருப்பாய்‌ மலைமேல்‌ நிற்பாய்‌ 
கடல்‌ சேர்ப்பாய்‌ 
மண்‌ மீதுழல்வாய்‌ இவற்றுள்‌ எங்கும்‌ 
மறைந்துறைவாய்‌” (6-9-5) 

இப்‌ பாசுரத்துள்‌, விண்‌ மீதிருப்பாய்‌ - பரத்துவம்‌; மலை மேல்‌ 
நிற்பாய்‌ - அர்ச்சாவதாரம்‌; கடல்‌ சேர்ப்பாய்‌ - வியூகம்‌; மண்மீது 
உழல்வாய்‌ - விபவம்‌; எங்கும்‌ மறைந்துறைவாய்‌ - 
அந்தர்யாமித்துவம்‌ எனப்‌ பொருள்படும்‌. இனிப்‌ பிற இடங்களில்‌ 
குறிப்பன காண்போம்‌. 


1. பரத்வம்‌ - நலம்‌ அந்தம்‌ இல்லதோர்‌ நாடு எனும்படி 
எல்லையற்ற ஆனந்தம்‌ நிலவும்‌ வைகுந்தம்‌, நித்ய விபூதி, பரமபதம்‌, 
திருநாடு என இதனைக்‌ கூறுவர்‌. இங்குக்‌ காலம்‌ நடையாடாது. 
திருமகள்‌, மண்மகள்‌, ஆய்மகள்‌ ஆகியோரோடு இறைவன்‌ 
இருக்குமிடம்‌. அனந்தன்‌, கருடன்‌, அயர்வு அறும்‌ அமரர்‌, 
முக்தியுற்றோர்‌ இங்கு உடனுறைவர்‌. பர வாசுதேவர்‌ என வைகுந்த 
நாதன்‌ அழைக்கப்பெறுவார்‌. 

'அயர்வறும்‌ அமரர்கள்‌ அதிபதி' (1-1-1), “வீடு உடையான்‌' 
(1-2-1), 'வரன்‌ முதலாய்‌ அவை முழுதுண்ட பரபரன்‌' (1-1-8), 'வள 
ஏழ்‌ உலகின்‌ முதலாய்‌ வானோர்‌ இறை' (1.5.1), 'உம்பர்‌ வானவர்‌ ஆதியஞ்‌ 
சோதி' (1.10.9) எனப்‌ பல இடங்களில்‌ வைகுந்தத்துறை வான்‌ 
பொருளின்‌ பரத்துவம்‌ நம்மாழ்வாரால்‌ எடுத்து மொழியப்படுகிறது. 


2. வியூகம்‌ - பரமபத நாயகன்‌ படைத்தல்‌, காத்தல்‌, அழித்தல்‌ 
ஆகிய முத்தொழிலின்பொருட்டும்‌, மெய்யடியார்‌ வழிபட்டு 
உய்யும்பொருட்டும்‌ தன்னைத்‌ தாழ விட்டுப்‌ பிறப்பதற்கு 
"வாய்ப்பாகத்‌ திருப்பாற்கடலில்‌ கண்வளரும்‌ அறிதுயில்‌ கோலமே 
வியூகம்‌. 


இங்கு வாசுதேவன்‌, சங்கர்ஷணன்‌, பிரத்யும்நண்‌, அநிருத்தன்‌ 
என நான்கு வியூக மூர்த்திகளாக இறைவன்‌ அமைந்திருப்பான்‌. 


இந்நான்கு மூர்த்திகளும்‌ மூன்று மூன்றாகப்‌ பிரிந்து பன்னிரு 
வடிவம்‌ கொள்வர்‌. கேசவன்‌, நாரணன்‌, மாதவன்‌, கோவிந்தன்‌, 
விஷ்ணு, மதுசூதன்‌, திரிவிக்ரமன்‌, வாமனன்‌, சிரீதரன்‌. ரிஷிகேசன்‌, 
பத்மநாபன்‌, தாமோதரன்‌ எனக்‌ கோலம்‌ கொள்வர்‌. 


இப்பன்னிரு திருநாமங்களையும்‌ திருவாய்மொழி இரண்டாம்‌ 
பத்து ஏழாம்‌ திருவாய்மொழி பாசுரங்கள்‌ தோறும்‌ ஒவ்வொன்றாய்க்‌ 
கூறும்‌. இதனால்‌ இறுதிப்‌ பாசுரமான பதின்மூன்றாம்‌ பாசுரம்‌, 


“ பண்ணில்‌ பன்னிரு திருநாமப்‌ பாட்டு 
அண்ணல்‌ தாள்‌ அணைவிக்குமே.” (2.8.13) 


என்று இதற்கு ஒரு பெயரையும்‌ நல்கும்‌. இப்‌ பாசுரங்களை 
ஓதியவாறே பன்னிரு திருநாமங்களை வைணவர்‌ தம்‌ உடலில்‌ 
அணிவர்‌. 


3. விபவம்‌ - இறைவன்‌ எடுத்த அவதாரங்களையே விபவம்‌ 
என்பர்‌. எளிமையும்‌ கருணையும்‌ பூண்ட இறைவன்‌ எளியோரைக்‌ 
காத்துக்‌ கொடியோரை அழித்து அறத்தை நிலைநாட்ட. அவதாரம்‌ 
எடுக்கிறான்‌. 

“ பரித்ரா ணாய சாதூநாம்‌ 
விநாசாயச துஷ்கிருதாம்‌ 
தாம சம்ஸ்தாபனாரத்தாய 
சம்பவாமி யுகே யுகே” 
என்ற கீதா வாசகத்துக்‌ கேற்ப இறைவனின்‌ அவதாரங்கள்‌ 
நிகழ்கின்றன. தசாவதாரம்‌ என்ற பத்து அவதாரங்கள்‌ எடுக்கும்‌ திறம்‌ 

வியந்து பேசப்படுகிறது. .மீன்‌ (மச்சம்‌), ஆமை (கூர்மம்‌), பன்றி 
(வராகம்‌), நரசிம்மம்‌, வாமனம்‌, பரசுராமன்‌, இராமன்‌, கண்ணன்‌, 
பலராமன்‌, கல்கி (இனிமேல்‌ வர இருப்பது) என்பன பத்து 
அவதாரங்கள்‌. இவை பகவான்‌ தனது இச்சைப்படி தானே 
சங்கற்பித்து எடுப்பன ஆகும்‌. 
“ மனப்‌ பரிப்போடு அழுக்கு மானுட சாதியில்‌ பிறந்து 
தனக்கு வேண்டுருக்‌ கொண்டு தான்தன்‌ சீற்றத்தினை 
்‌ முடிக்கும்‌ 
புனத்‌ துழாய்‌ முடி மாலை மார்பன்‌” (6-4-7) 
என அவதாரங்களின்‌ வருகை குறித்துப்‌ பேசுவார்‌ ஆம்வார்‌. 
“ கற்பார்‌ இராமபிரானை அன்றி மற்றும்‌ கற்பரோ?” (7-5-1) 
என்று இராமாவதாரச்‌ சிறப்பைக்‌ கூறும்‌ ஆழ்வார்‌, 
“ கொம்பு போல்‌ சீதை பொருட்டு இலங்கைநகர்‌ 
அம்பெரி உய்த்தவர்‌.” (4.2.8) 
என்றும்‌, 
“ கூனே சிதைய உண்டைவில்‌ 
நிறத்தில்‌ தெறித்தாய்‌" (1.5.5) 
என்றும்‌ பலபட இராமாவதாரப்‌ பெருமையினைப்‌ பாராட்டுவார்‌. 
நிறையப்‌ பாசுரங்கள்‌ பெற்றது கிருஷ்ணாவதாரமே. குன்ற 
மேந்திக்‌ குளிர்மழை காத்தது (3.3.8), ஆயர்குடியில்‌ பிறந்து 
குறும்புகள்‌ செய்தது, பாரதப்‌ போர்‌ நடத்தியது எனக்‌ கண்ணன்‌ 
என்னும்‌ கருந்தெய்வ அருட்செயல்கள்‌ பலப்பல 
திருவாய்மொழியில்‌ இடம்‌ பெறுகின்றன. 
“பேய்‌ முலையுண்டு சகடம்‌ பாயந்து 
மருதிடைப்‌ 
போய்‌ முதல்‌ சாய்த்து, புள்வாய்‌ பிளந்து 
களிறட்ட” (5.3.8) 
எனக்‌ கண்ணன்‌ செயல்கள்‌ விவரிக்கப்படுகின்றன. 
'ஆயர்‌ கொழுந்தாய்‌ அவரால்‌ புடையுறு மாயன்‌' (1-7-3), பாரதப்‌ 
போர்‌ நடத்திய செயலைப்‌ பின்வருமாறு கூறுவார்‌. 
“ பிறந்தவாறும்‌ வளர்ந்தவாறும்‌ 
பெரிய பாரதம்‌ கைசெய்து ஐவர்க்கும்‌ 

திறங்கள்‌ காட்டியிட்டுச்‌ 
செய்து போன மாயங்களும்‌” (5-9-1) 
என்பது கிருஷ்ணாவதாரச்‌ சிறப்பு. 


ஆறாம்‌ பத்து நான்காம்‌ திருமொழி முழுவதும்‌ கண்ணன்‌ செய்த 
மாயங்களால்‌ நிரம்பியவை. 


ஆறு அவதாரங்களை ஒரே பாசுரத்தில்‌ சொல்லுவாராய்‌, 
“ மீனாய்‌ ஆமையுமாய்‌ 
நரசிங்கமுமாய்‌ குறளாய்க்‌ 
கானார்‌ ஏனமுமாய்‌ 
கற்கியாய்‌ இன்னம்‌ கார்வண்ணன்‌” (5-1-10) 
என்பார்‌. மச்சம்‌, கூர்மம்‌, வராகம்‌, நரசிங்கம்‌, வாமனன்‌ 
ஆகியவற்றோடு வர இருக்கும்‌ கல்கி அவதாரத்தையும்‌ சேர்த்து 
இப்பாசுரம்‌ பேசும்‌. 
வாமனாவதாரத்தில்‌ இணைந்த திரிவிக்கிரமாவதாரத்தைப்‌ 
பின்வரும்‌ பாசுரம்‌ அழகுறக்‌ கூறும்‌ : 


“ அடியை மூன்றிரந்தவாறும்‌ 
அங்கே நின்று ஆழ்கடலும்‌ மண்ணும்‌ விண்ணும்‌ 
முடிய ஈரடியால்‌ முடித்துக்‌ கொண்ட முக்கியமும்‌” (5-10-9) 
என்பது பாசுரம்‌. 


நரசிம்மாவதார வரலாற்றைச்‌ சுருக்கிச்‌ சொல்லும்‌அழகிய 
பாசுரம்‌ இரண்டாம்‌ பத்து 8ஆம்‌ திருவாய்மொழியில்‌ உள்ளது. 
“ எங்குமுளன்‌ கண்ணன்‌ 
என்ற மகனைக்‌ காய்ந்து 
இங்கில்லையால்‌ என்று 
இரணியன்‌ தூண்‌ புடைப்ப 
அங்கப்‌ பொழுதே அவன்வீயத்‌ 
தோன்றிய என்‌ 
சிங்கப்‌ பிரான்‌ பெருமை 
ஆராயும்‌ சீர்மைத்தே” (2-8-9) 
என இரணிய வதை செய்த நரசிம்மாவதாரக்‌ கதை எழிலுற 
உரைக்கப்படுகின்றது. 
கேழல்‌ (பன்றி) அவதாரமும்‌ பன்முறை ஆழ்வாரால்‌ 
வியந்துரைக்கப்பட்ட அவதாரம்‌ ஆகும்‌. 

“ ஆழப்‌ பெரும்புனல்‌ தன்னுள்‌ 
அழுத்திய ஞாலத்தைத்‌ 
தாழப்‌ படாமல்‌ தன்பால்‌ ஒரு 
கோட்டிடை வைத்தான்‌ கொண்ட 
கேழல்‌ திருவுருவாயிற்று.” (7-5-5) 


என்று கூறுவார்‌. 


பரசுராமாவதாரமும்‌ ஆழ்வாரால்‌ குறிப்பிடப்பட்ட ஒன்றாகும்‌. 
பரசுராமர்‌ இருபத்தொரு தலைமுறை அரசரை அழித்த செயலை ஒரு 
பாசுரம்‌ நயந்துரைக்கும்‌. 


“ நின்றிலங்கு முடியினாய்‌ 
இருபத்தோர்‌ கால்‌ அரசு களை கட்ட 
வென்றி நீண்‌ மழுவா 
வியன்‌ ஞாலம்‌ முன்படைத்தாய்‌” (6-2-10) 
மழுவாயுதம்‌ ஏந்திய பரசுராமன்‌ செயல்‌ இவ்வாறு 
பேசப்படுகின்றது. 

ஆழ்வார்‌ திருமொழிகளில்‌ அவதாரங்களின்‌ வருகை கல்கி 
அவதாரம்வரை.தொகுத்து உரைக்கப்பட்டுள்ளது. 

4. அந்தரார்யாமித்துவம்‌ - கரந்து எங்கும்‌ பரந்துள்ள 
நிலையினை அந்தர்யாமித்துவம்‌ என்பர்‌. யோகியர்‌ மட்டுமே 
இந்நிலையில்‌ உள்ள இறைவனை உணர முடியும்‌. 

ஆன்மாவில்‌ இறைவன்‌ தங்கியுள்ளான்‌. எனினும்‌, எளிய 
சீவான்மாக்கள்‌ அதை அறிவதில்லை. அதனை அறிந்து, அழியும்‌ 
உடலில்‌ உள்ள அழிவில்லாத உயிரை என்றும்‌ அழியா நிலைக்கு 
உயர்த்த அந்தர்யாமித்துவம்‌ உதவிபுரியும்‌. ஆனால்‌, இதனை 
உணர்வது அரிது. ஆழ்வார்‌ இந்த அருமையுணர்ந்து திளைக்கிறார்‌. 

“ திருமால்‌ வந்து என்‌ நெஞ்சு நிறையப்‌ புகுந்தான்‌” (10-8-1) 
“ என்னை முற்றும்‌ உயிருண்டு 
என்‌ மாய ஆக்கை இதனுள்‌ புக்கு 
என்னை முற்றும்‌ தானேயாய்‌ 
நின்ற மாய அம்மான்‌” (10-7-3) 
“ அடியேன்‌ உள்ளான்‌ உடல்‌ உள்ளான்‌” (8-8-2) 
“ மாயப்பிரான்‌ என்வல்வினை மாய்ந்தற 
நேயத்தினால்‌ நெஞ்சம்‌ நாடு குடி கொண்டான்‌” (8-6-4) 

” தான்‌ ஒட்டிவந்து என்‌ தனி நெஞ்சை வஞ்சித்து 
ஊன்‌ ஒட்டி நின்று என்‌ உயிரில்‌ கலந்து” (1-7-7) 
“ எனதாவியுள்‌ கலந்த பெருநல்லுதவிக்‌ கைம்மாறு 
என தாவி தந்தொழிந்தேன்‌ இனி மீள்வதென்பதுண்டே” 
(2-3-4) 
எனத்‌ தன்னுள்‌ மறைந்துறையும்‌ இறைவனைக்‌ கண்டுகொள்கிறார்‌ 
ஆழ்வார்‌. 

5. அர்ச்சாவதாரம்‌ - அடியார்‌ மனைகளிலும்‌, ஆலயங் 
களிலும்‌ படிம வடிவில்‌ எழுந்தருளும்‌ நிலையே அர்ச்சாவதாரம்‌. 
அர்ச்சாவதாரம்‌ எளிமையின்‌, கருணையின்‌ எல்லை நிலம்‌ ஆகும்‌. 
இந்நிலையே உயிரின்‌ சரணாகதிக்கு ஏற்றதும்‌ ஆகும்‌. அதனால்‌ 
ஆழ்வார்கள்‌ அர்ச்சையில்‌ மிக ஈடுபாடு கொண்டிருந்தனர்‌. 





பொலிந்து நின்ற பிரான்‌ உற்சவர்‌ - ஆழ்வார்‌ திருநகரி 
“ ஆழ்வார்கள்‌ பலவிடங்களிலும்‌ பிரபத்தி பண்ணிற்றும்‌ 
அர்ச்சாவதாரத்திலே” 
என்பது பிள்ளை லோகாசாரியார்‌ வாக்கு. 
'துயரறு சுடரடி தொழுதெழென்‌ மனனே என்னும்‌ திருவாய்மொழி 


முதல்‌ பத்து முதல்‌ பாசுரத்தின்‌ கடைசி வரியால்‌ “திருமேனி 
உடைமை என்ற அர்ச்சை வடிவம்‌ புலனாகின்றது என்டர்‌. 


“இத்‌ திருவாய்மொழி பரமபத நிலையனான பெருமானைப்‌ 
பேசா நிற்கச்‌ செய்தேயும்‌ அதில்‌ அர்ச்சாவதார அநுபவமும்‌ 

குறையற்றுச்‌ செல்லும்‌ என்று அழகிய மணவாளச்‌ சீயர்‌ அறியச்‌ 
செய்யும்படி...” 
என அண்ணங்கராசாரிய சுவாமிகள்‌ திவ்யார்த்த தீபிகையில்‌ 
குறிப்பார்‌. 
ஆழ்வார்களால்‌ பாடப்பட்ட 108 திருத்தலங்களுள்‌ 
திருப்பாற்கடலும்‌ பரமபதமும்‌ தவிரப்‌ பிற அனைத்தும்‌ மண்ணுலகில்‌ 
காணக்‌ கிடக்கும்‌ அர்ச்சையவதார ஆலயங்களே ஆகும்‌. 


“ நின்றவாறும்‌ இருந்தவாறும்‌ 
கிடந்தவாறும்‌ நினைப்பரியன” (5-10-6) 
என நம்மாழ்வார்‌ குறித்திருப்பதற்கேற்ப மூன்று கோலங்களில்‌ 
அர்ச்சாவதார மூர்த்தி காட்சி தருகின்றார்‌. 

நம்மாழ்வாரின்‌ நான்கு பிரபந்தங்களும்‌ சேர்ந்து 1296 
பாசுரங்கள்‌ உள்ளன. இவற்றுள்‌ 395 அர்ச்சாவதாரப்‌ பாசுரங்கள்‌ 
என்பார்‌ இரா. இராசகோபாலன்‌ (நாலாயிரத்‌ திவ்யப்‌ பிரபந்தத்தில்‌ 
சரணாகதி நெறி, ப. 93). 

108 திருப்பதிகளில்‌ 60 இடங்களில்‌ நின்றும்‌, 21 இடங்களில்‌ 
அமர்ந்தும்‌, 27 இடங்களில்‌ கிடந்தும்‌ பெருமாள்‌ சேவை 
சாதிப்பதாகவும்‌, இவற்றுள்‌ வடக்கு நோக்கிய சந்நிதிகள்‌ 3, தெற்கு 
நோக்கியவை 7, மேற்கு நோக்கியவை 19, கிழக்கு நோக்கியவை 79 
என்றும்‌ மேற்குறித்த ஆய்வாளர்‌ குதித்துள்ளார்‌. 

“ சென்று சேர்‌ திருவேங்கட மாமலை 
ஒன்றுமே தொழ நம்வினை ஓயுமே” (3-3-8) 
“ சேற்றில்‌ செந்நெல்‌ கமலம்‌ ஓங்கும்‌ 
திருக்குருகூர்‌ அதனுள்‌ 
ஆற்ற வல்லவன்‌ மாயம்‌ கண்டீர்‌ 
அதறிந்‌ தறிந்‌ தாடுமினே” (4-10-6) 
“ தென்கொள்‌ திசைக்குத்‌ திலதமாய்‌ நின்ற 
திருமாலிருஞ்‌ சோலைமலை 
நங்கள்‌ குன்றம்‌ கைவிடான்‌ 
நண்ணா அசுரர்‌ நலியவே” (10-7-4) 
என அர்ச்சை வடிவம்கொள்‌ திருத்தலங்களை நம்மாழ்வார்‌ பாடி 
மகிழ்கிறார்‌. 

மெய்ப்பொருள்‌ மூன்று (தத்துவத்‌ திரயம்‌) 

விசிஷ்டாத்வைதம்‌ என்ற வைணவ தத்துவத்தின்‌ அடித்தளம்‌ 
'தத்துவத்‌ திரயம்‌' என்கின்ற மெய்ப்பொருள்‌ மூன்று. 

தமிழ்‌ மரபிலிருந்தே நம்மாழ்வார்‌ இம்‌ முப்பெரும்‌ 
கருத்துக்களைத்‌ திரட்டியிருக்க வேண்டும்‌ என்று திருவாய்மொழி 
ஈட்டின்‌ தமிழாக்கம்‌ தந்த பு.ரா. புருஷோத்தம நாயுடு 
தெரிவித்துள்ளார்‌ (ப. 19). 


“ ஆழ்வார்‌ தமிழ்‌ நாட்டிலே அவதரித்தவர்‌. தமிழ்நாட்டிலே 
தொன்றுதொட்டுக்‌ கடவுள்‌, உயிர்‌, உடம்பு இவற்றைப்‌ பற்றி 
வழங்கிய சீரிய கருத்துக்களே ஆழ்வார்‌ உள்ளத்தே அமைந்து, 
அவர்‌ பாசுரங்களின்வழியே வெளிப்படுவனவாயின. 
அவைகளே வைணவ சமயத்தின்‌ அடிப்படையான 
கொள்கைகளாம்‌..” 


என்பார்‌ அப்பெரியார்‌. 


எவ்வாறு தமிழ்‌ அகத்துறை மரபுகளைப்‌ பின்பற்றி ஆழ்வார்‌ 
இறையின்பப்‌ பாடல்களை இசைத்தார்‌ என்பதை நாம்‌ அறிவோம்‌. 
அதுபோன்றே சங்கப்‌ பனுவல்களில்‌ தமிழர்‌ வாழ்க்கை நெறி 
குறித்துப்‌ பெரிதும்‌ அறிகின்றோம்‌. பண்டைத்‌ தமிழர்‌ வாழ்வியலில்‌ 
முதன்மை பெறுகிற ஒன்று இயற்கை நேசிப்பு. 

இயற்கையை வாழ்க்கையிலிருந்து வேறு பிரித்தறியாதவர்கள்‌ 
நம்‌ முன்னோர்‌. குறிப்பாக அகப்பாடல்களில்‌ காடும்‌, மலையும்‌, 
வயல்‌ வளமும்‌, நெய்தல்‌ அழகும்‌ வெறும்‌ பின்புலமாக 
மட்டுமல்லாது வாழ்வியலுக்கு நெருங்கிய தோழமை 
உடையனவாகவும்‌ புலப்படுத்தப்பட்டுள்ளன. 


குருகும்‌ உண்டு தாம்‌ மணந்த ஞான்றே' என்று (குறுந்தொகை 
25)' காதலனிடம்‌ தன்னைப்‌ பறிகொடுத்த தலைவி இயற்கையை 
அதற்குச்‌ சாட்சியம்‌ ஆக்குவாள்‌. புன்னை மரத்தைத்‌ தன்‌ தமக்கை 
என்று சொல்லிய அன்னை வாக்கை. நம்பி, அம்மர நிழலில்‌ 
காதலனிடம்‌ பேச மறுப்பாள்‌ இன்னொரு தலைவி (நற்றிணை 172). 
காதலின்‌ விளக்க முடியாத பெருமையைக்கூட, நிலத்தினும்‌ பெரிது, 
வானினும்‌ உயர்ந்தது, நீரினும்‌ இனியது என்று மற்றொருத்தி பேசப்‌ 
பார்க்கலாம்‌ (குறுந்தொகை 3). 

இத்தகைய நோக்கு, இயற்கையை உடனுறை தோழமையாகக்‌ 
கண்ட தமிழர்‌ நெறியை உணர்த்தும்‌. இதனால்‌ இறைவனைப்‌ 

போன்றே இயற்கையையும்‌ அழியாத மூலப்‌ பொருளாய்‌ 
நம்மாழ்வார்‌ கண்டார்‌. அவர்‌ வழியாக இராமாநுசரும்‌ உணர்ந்தார்‌. 


இனி தத்துவ விளக்கம்‌ காண்போம்‌. 


தத்துவத்‌ திரயம்‌, முப்பொருள்களை முன்வைக்கின்றது. சித்து 
என்கிற ஆன்மா; அசித்து என்கிற உலகம்‌ அல்லது இயற்கை? 
ஈசுவரன்‌ என்கிற இறைவன்‌. 


இவற்றின்‌ உறவுகளைத்‌ தெளிவுபட விளக்குவது விசிஷ்டாத்‌ 
வைதம்‌. 


மேற்குறித்த மூன்றும்‌ தனித்தனி இயல்புடைய வெவ்வேறு 
பொருள்கள்‌. மூன்றும்‌ அழிவில்லாதவை; எக்காலத்தும்‌ சேர்ந்தே 
இருக்கின்றன. 
| சித்து என்பது ஞான மயமாய்‌ ஞானத்துக்கு உறைவிடமான 
ஆன்மா. இது உடலோ, புலன்களோ, மனமோ, உயிரோ, அறிவோ 
அன்று. அவற்றினின்றும்‌ வேறுபட்டது. குழந்தைமை, இளமை, 
முதுமை, மரணம்‌ என்பன ஆன்மாவுக்கு இல்லை. அணு அளவில்‌ 
சுய ஒளியுடன்‌ துலங்கும்‌. ஈசுவரனுக்கு அடிமைப்பட்டிருக்கும்‌. 


அசித்து, ஞானம்‌ இல்லாதது, உருவ மாற்றங்களுக்கு இடம்‌ 
தருவது. இயற்கை என்றும்‌, உலகம்‌ என்றும்‌, பிரகிருதி என்றும்‌ 
அறியப்படுவது. 
ஈசுவரன்‌ முன்‌ குறித்த சித்து, அசித்துக்களை நியமிப்பவன்‌. 
அவற்றைக்‌ தனக்கு உடலாகக்‌ கொண்டு தான்‌ உயிராகத்‌ திகழ்பவன்‌. 
குணக்கடல்‌ ஆனவன்‌; காலம்‌, இடம்‌, பொருள்களால்‌ அளக்க 
முடியாதவன்‌. உலகை உடலாகக்‌ கொண்டதோடன்றி அழகிய 
தெய்விகத்‌ திருமேனி உடையவன்‌. 
சித்தும்‌, அசித்தும்‌ முறையே அறிவுள்ள பொருள்‌, அறிவில்லாத 
பொருள்‌ என்றும்‌ கூறலாம்‌. மிக முக்கியமான கருத்து இவ்விரண்டும்‌ 
இறைவனது திருமேனிகள்‌ என்பதாகும்‌. 
இதனை மிக அற்புதமான ஒரு பாசுரத்தால்‌ நம்மாழ்வார்‌ 
உணர்விக்கின்றார்‌. 
“ திடவிசும்பு எரிவளி நீர்‌ நிலம்‌ இவைமிசைப்‌ 
படர்‌ பொருள்‌ முழுவதுமாய்‌ அவையவை தொறும்‌ 
உடல்‌ மிசை உயிர்‌ எனக்‌ கரந்தெங்கும்‌ பரந்துளன்‌ 


சுடர்மிகு சுருதியுள்‌ இவையுண்ட சுரனே.” (1.1.7) 


CC-0. In Public Domain. Digtized by Muthulakshmi Research Academy 


ரர்த்த 15 


94 நம்மாழ்வார்‌ 





விசும்பு, எரி, வளி, நீர்‌, நிலம்‌ என்பன ஓஜம்பூதங்கள்‌. இவற்றின்‌ 
சேர்க்கையால்‌ உலகம்‌ உண்டாகின்றது. இவ்வியற்கை அல்லது 
பிரகிருதியில்‌ தன்னை உடலாக்கிக்கொண்ட இறைவன்‌ 
கரந்துறைகிறான்‌. இவ்வாறே உயிராகிய சித்தையும்‌ தன்‌ உடலாய்க்‌ 
கொண்டு விளங்குகின்றான்‌. 


யாவையும்‌ எவரும்‌ தானாய்‌ அவரவர்‌ சமயம்‌ தோறும்‌ 
தோய்விலன்‌ புலனைந்துக்கும்‌ சொலப்படான்‌ உணர்வின்‌ 
மூர்த்தி 
ஆவிசேர்‌ உயிரின்‌ உள்ளால்‌ ஆதுமோர்‌ பற்றிலாத 
பாவனை அதனைக்‌ கூடில்‌ அவனையும்‌ கூடலாமே. 
(3.4.10) 


என மேலும்‌ இதனைத்‌ தெளிவுபடுத்துவார்‌ ஆழ்வார்‌. 


யாவையும்‌ எவரும்‌ தானாய்‌ என்றதன்‌ பொருள்‌, உயிரில்‌ 
பொருள்கள்‌ (அசித்து), உயிர்கள்‌ (சித்து) ஆகிய எல்லாவற்றுள்ளும்‌ 
அந்தர்யாமியாக இறைவன்‌ நிற்கிறான்‌ என்பதாகும்‌. 


அவரவர்‌ சமயம்தோறும்‌ தோய்விலன்‌ - அவைகளின்‌ 
மாற்றங்கள்‌ எவையும்‌ இறைவனைத்‌ தொடுவதில்லை. மாற்றங்கள்‌ 
என்பன வளர்தல்‌, பருத்தல்‌, இன்ப துன்பங்கள்‌ முதலியன. இவை 
இறைவனுக்கு இல்லை. 


இதனை விளக்க “ஆவி சேர்‌ உயிரின்‌ உள்ளால்‌' என்ற 
உவமையைக்‌ கூறுகிறார்‌. உடலில்‌ இருக்கும்‌ உயிர்‌, உடலுக்கு 
ஏற்படும்‌ வளர்ச்சி, தேய்வுகளை அடைவதில்லை. அது போன்றே 
சித்து, அசித்து ஆகிய உயிர்‌, உயிரில்‌ பொருள்களை உடலாகக்‌ 
கொண்ட இறைவன்‌ அவற்றின்‌ விகாரங்களை அடைவதில்லை. 
(ஆவி - உடம்பு; ஆகுபெயர்‌) 


நற்றிணையின்‌ கடவுள்‌ வாழ்த்துச்‌ செய்யுள்‌ இதனை மேலும்‌ 
விளங்கிக்கொள்ள உதவும்‌. 
“ மாநிலம்‌ சேவடியாகத்‌ தூநீர்‌ 
வளைநரல்‌ பெளவம்‌ உடுக்கையாக 
விசும்பு மெய்யாக, திசை கையாகப்‌ 
பசுங்கதிர்‌ மதியமொடு சுடர்கண்ணாக -: 
இயன்ற எல்லாம்‌ பயின்றகத்‌ தடக்கிய 
வேத முதல்வன்‌ என்ப 
தீதற விளங்கிய திகிரி யோனே.” (நற்‌ - 1) 

பூமியைத்‌ திருவடியாகவும்‌, கடலை ஆடையாகவும்‌, வானை 
உடலாகவும்‌, திசைகளைக்‌ கைகளாகவும்‌, சூரிய சந்திரர்களைக்‌ 
கண்களாகவும்‌ கொண்டு தனக்குள்‌ அனைத்தையும்‌ (உடலாகக) 
கொண்டவன்‌ வேத முதல்வனாகிய சக்கரத்தோன்‌ என்பது பொருள்‌. 
இம்‌ மூன்று செம்பொருளையும்‌ உணர்வது விழிப்புற்ற 
ஆன்மாவுக்கு அவசியம்‌. 
“ முமுட்சுவான சேதனனுக்கு மோட்சம்‌ உண்டாகும்போது 
தத்‌ வத்‌ திரய ஞானம்‌ உண்டாக வேணும்‌.” 
என்பார்‌ பிள்ளை லோகாசாரியர்‌ (தத்வத்‌ திரயம்‌ சூ.1). 
“ திருநாரணன்‌ என்னும்‌ தெய்வமும்‌, சித்தும்‌, அசித்தும்‌ என்ற 
பெருநான்‌ மறைமுடி பேசிய தத்துவம்‌ மூன்று" 
என்பார்‌ வேதாந்த தேசிகர்‌ (அமிருத ரஞ்சனி, பா. 10). 


தத்துவங்கள்‌ மூன்றும்‌ நித்தியமானவை எனக்‌ கூறுவதாலும்‌, 
சித்தாகிய ஜிவாத்மாக்களும்‌, அசித்தாகிய இயற்கையும்‌ 
இறைவனுக்கு உடலாகின்றன என்பதாலும்‌, சங்கரர்‌ தத்துவம்‌ 
மறுக்கப்படுகின்றது. உலகும்‌, உயிர்களும்‌, வாழ்வும்‌ மாயை என்ற 
அத்வைதம்‌ இங்கு ஏற்கப்படவில்லை. 

இம்மூன்று தத்துவங்களும்‌ பண்டை நாள்‌ தமிழகத்தில்‌ நிலவி 
வந்தன என்பதற்கு 'முக்கோல்‌ பகவர்‌' என்ற துறவிகளைப்‌ பற்றிய 
கூற்று சான்றாகும்‌ என்பர்‌. 

தொல்காப்பியர்‌, 

“நூலே, கரகம்‌, முக்கோல்‌, மணையே 
ஆயுங்‌ காலை அந்தணர்க்‌ குரிய” 

எனக்‌ குறிப்பார்‌. கலித்தொகையிலும்‌ இதற்குச்‌ சான்று உண்டு. 


“ எறித்தரு கதிர்தாங்கி ஏந்திய குடைநீழல்‌ 

உறித்‌ தாழ்ந்த கரகமும்‌ உரைசான்ற முக்கோலும்‌ 

நெறிப்படச்‌ சுவல்‌ அசைஇ வேறொரா நெஞ்சத்துக்‌ 

குறிப்‌ பேவல்‌ செயல்மாலைக்‌ கொளைநடை அந்தண” 

போலைக்கலி) 

என்பது கலித்தொகை. தம்மை வென்றவரும்‌, முக்காலம்‌ 
அறிபவருமான (அறிவர்‌) இத்துறவிகள்‌ கரங்களில்‌ பிடித்திருந்த 
முக்கோல்‌ தத்துவத்‌ திரய அடையாளச்‌ சின்னம்‌ என்பர்‌ 
பு.ரா. புருஷோத்தம நாயுடு. 

உடம்பு, உயிர்‌, இறை என மூன்று தத்துவக்‌ கொள்கை 
உடையவர்கள்‌ என்று காட்டவே மூன்று கோல்களை ஒன்றாகப்‌ 
பிணித்திருந்தனர்‌ என்பர்‌. பகவர்‌ என்று அழைக்கப்பட்ட 
இவர்களையும்‌, எளிய வழிபாடியற்றும்‌ அடியார்களையும்‌ 
வேறுபடுத்தி நம்மாழ்வார்‌ பாடியிருக்கிறார்‌. 


“ பூவிற்‌ புகையும்‌ விளக்கும்‌ சாந்தமும்‌ நீரும்‌ மலிந்து 
மேவித்‌ தொழும்‌ அடியாரும்‌ பகவரும்‌ மிக்கது உலகே” 
(5.2.9) 
என்பது சிந்தனைக்கு விருந்தான பாசுரம்‌. 
மந்திரங்கள்‌ 
வைணவத்தில்‌ இரகசியத்‌ திரயம்‌ என்று அழைக்கப்படுகின்ற 
மறை பொருள்கள்‌ அல்லது மந்திரங்கள்‌ மூன்று. அவை வருமாறு 2 
1. ஓம்‌ நமோ நாராயணாய 
(பத்ரிகாசிரமத்தில்‌ தானே சீடனும்‌ குருவுமாய்‌ இருந்து 
இறைவன்‌ வெளியிட்டது எட்டெழுத்துத்‌ திருமந்திரம்‌) 
2. ஸ்ரீமந்‌ நாராயண சரணெள சரணம்‌ ப்ரபத்யே 
ஸ்ரீமதே நாராயணாய நம 
(மந்திர ரத்தினம்‌ என்றும்‌ துவயம்‌ என்றும்‌ அறியப்படும்‌ 
இம்‌ மந்திரம்‌ கடவல்லி உபநிடதத்தில்‌ வருவது) 
3. சர்வ தர்மாந்‌ பரித்யஜ்ய மாமேகம்‌ சரணம்‌ வ்ரஜ; 
அகம்‌ த்வா சாவ பாபேப்யோ மோட்ச இஷ்யாமி மாசுச 
(கண்ணபிரான்‌ குருட்சேத்திரக்‌ களத்தில்‌ அருச்சுனனுக்கு 
மொழிந்தது. சரம சுலோகம்‌ எனப்படுவது. ) 


நம்மாழ்வார்‌ திருவிருத்தத்திலும்‌, திரு ஆசிரியத்திலும்‌ 
எட்டெழுத்துத்‌ திருமந்திர சாரத்தை விளக்கியுள்ளார்‌ என்பர்‌. 'ஓம்‌' 
என்னும்‌ (அடியவனின்‌ இயல்பை விளக்கும்‌) பிரணவ ஒலியையும்‌, 
'நம' என்னும்‌ (எம்பெருமானுக்கே உரியவனாய்‌ இருத்தலை 
விளக்கும்‌) பதத்தின்‌ பொருளையும்‌ திருவிருத்தம்‌ விளக்குகிறது 
என்பர்‌. எம்பெருமானுக்கு உகந்தன செய்யும்‌ பேற்றை விளக்கும்‌ 
'நாராயணாய' என்ற சொல்லின்‌ பொருளைத்‌ திருவாசிரியம்‌ 
விளக்குவதாய்க்‌ கூறுவர்‌. 


எல்லாச்‌ சாதனங்களையும்‌ கைவிட்டு, சரணாகதி ஒன்றையே 
பற்றிக்கொள்ளும்படி கூறும்‌ சரம சுலோக மந்திரத்தின்‌ பொருளை 

- நம்மாழ்வாரின்‌ பெரிய திருவந்தாதி மையமாகக்‌ கொண்டது என 
மொழிவர்‌. 
“ நின்னன்றி மற்றிலேன்‌ கண்டாய்‌ 
எனதுயிர்க்கு ஒர்‌ துணை” 
என்னும்‌ பெரிய திருவந்தாதிப்‌ (77) பாசுரமும்‌, வேறு சில 
முக்கியமான பாசுரங்களும்‌ சரம சுலோக உட்பொருளை வீளக்கும்‌. 


துவயம்‌ என்கிற மந்திரம்‌ இரண்டு வாக்கியங்களால்‌ ஆனது. 
திருமகள்‌ தகவுரையை மையமாக்கிய மந்திரம்‌ இது. 'பெரிய 
பிராட்டியைச்‌ சரணமுற்று அதன்‌ வழியே பெருமான்‌ திருவடிகளைச்‌ 
சரணமடை.கிறேன்‌. பிராட்டியும்‌ அவனும்‌ இணைந்திருக்கும்‌ 
நெறியில்‌ கைங்கரியம்‌ செய்ய வேண்டுகிறேன்‌. இக்‌ 
கைங்கரியத்துக்குத்‌ தடைகள்‌ நேராது அகற்றி அடிமை கொள்ள 
வேண்டும்‌ என்பது மந்திர சாரம்‌. 


அழகிய மணவாளப்‌ பெருமாள்‌ நாயனாரின்‌ ஆசார்ய 
ஹிருதயம்‌', திருவாய்மொழி துவய மந்திர நுண்பொருள்‌ 
உரைப்பதாய்க்‌ கூறும்‌. ஒவ்வொரு பத்தும்‌ ஒவ்வொரு சொல்லின்‌ 
விளக்கமாகும்‌. 

1. ஸ்ரீமத்‌ - திருமகளைப்‌ பிரியாதிருக்கும்‌ நிலை 
திருமகள்‌ கேள்வன்‌ என்ற கருத்தை மையமிட்ட 
இச்சொல்லின்‌ பொருளை, “மலர்‌ மகள்‌ விரும்பும்‌ நம்‌ 
அரும்‌ பெறல்‌ அடிகள்‌' (1.3.1), 'பூமகளார்‌ 
தனிக்கேள்வன்‌' (1.9.3), 'மலராள்‌ மணவாளனை (1. 10.4) 
என்னும்‌ முதல்‌ பத்தின்‌ திருவாய்மொழித்‌ தொடர்கள்‌ 
தாங்கியுள்ளன. 

3. நாராயண - திருமகள்‌ நெருக்கத்தால்‌ அன்பும்‌ கருணையும்‌, 
அழகும்‌ பூணும்‌ இறைவன்‌ 
இக்கருத்தை, “எம்பெருமான்‌ நாரணற்கு' (2.1.7), 
“எம்பிரான்‌ எம்மான்‌ நாராயணனாலே' (2.7.2), 
'நாராயணன்‌ முழு ஏழுலகுக்கும்‌ தலைவன்‌” (2.7.3), என 
இரண்டாம்‌ பத்துக்‌ கூறும்‌. 

3. சரணெள - அவனுடைய இரண்டு திருவடிகளை. 
இப்பொருளை,'அங்கதிர்‌ அடியன்‌” (3.4.3), 'அவன்‌ பாத 
பங்கயம்‌” (3.6.4), “மூவுலகும்‌ தொழுதேத்தும்‌ சீர்‌ 

சரணம்‌ - உபாயமாக. 

இக்கருத்தை, “வல்வினை தீர்க்கும்‌ கண்ணன்‌” (4.4.10), 
'தொல்வினை தீர' (4.4.10), அஃதே உய்யப்‌ புகும்‌ ஆறு' 
(4.1.11) என உபாயமாகக்‌ கூறுவது நான்காம்‌ பத்து. 
(சரணம்‌) பிரபத்யே - பற்றுகிறேன்‌. 

இப்பொருளை, “ஆறு எனக்கு நின்‌ பாதமே சரணாக! 
(5.7.10), 'நாகணை மிசை நம்பிரான்‌ சரணே சரண்‌ நமக்கு' 
(5.10.11), 'கழல்கள்‌ அவையே சரணாகக்‌ கொண்ட 
(5.9.11) என ஐந்தாம்‌ பத்து உணர்த்தும்‌. 

ஸ்ரீமதே - பெரிய பிராட்டியோடு இணைந்திருக்கும்‌ 
இதனை, 'திருமா மகளிரும்‌ மலிந்திருந்து' (6.5.8), 'ஒசிந்த 
ஒண்‌ மலராள்‌ கொழுநன்‌' (6.7.8), 'கோலத்‌ திரு 
மாமகளோடு உன்னை' (6.9.3) என ஆறாம்‌ பத்து 
எடுத்துரைக்கும்‌. 

கைங்கரியத்தை ஏற்கும்‌ இறைவனின்‌ இனிமையை 
ஏழாம்‌ பத்துக்‌ கூறும்‌. 'கன்னலே அமுதே' (7.1.1), 
'கொடியேன்‌ பருகு இன்னமுதே' (7.1.7) என்பன 
எடுத்துக்காட்டு. 

நாராயணாய - நாராயணனுக்கு அடிமைத்‌ தொண்டு 
புரிவதை வேண்டுகிறேன்‌. 

இப்‌ பெருமைக்குரிய நாராயணனை, 'விண்ணவர்‌ கோன்‌ 
நங்கள்‌ கோனை' (8.2.2), 'மூவுலகாளி' (8.8.5), 
'மூவுலகுக்கும்‌ நாயகன்‌” (8.9.11) என்று எட்டாம்‌ பத்து 
எடுத்தோதும்‌. 

நம- கைங்கரியப்‌ பகை நீக்கித்‌ தொண்டாற்ற விழைதல்‌. 
இக்கருத்தை; 'நின்‌ தீர்த்த அடிமைக்‌ குற்றேவல்‌ செய்து' 
(9.2.1), 'மெல்லடியைக்‌ கொடு வினையேனும்‌ பிடிக்க' 
(9.2.3), 'நாளும்‌ மீளா அடிமைப்‌ பணி செய்யப்‌ 
புகுந்தேன்‌ (9.8.4) என ஒன்பதாம்‌ பத்து எடுத்துரைக்கும்‌. 
சேவைக்குத்‌ தடைகள்‌ நீங்கப்பெற்றதைப்‌ பத்தாம்‌ பத்துக்‌ 
கூறும்‌. 

இச்செய்தியைப்‌ 'பிறவித்‌ துயர்‌ கடிந்தோம்‌' (10.4.3), 
'தடுமாற்ற வினைகள்‌ தவிர்த்தான்‌” (10.8.5), 'அவா அற்று 

வீடு பெற' (10.10.11) எனப்‌ பத்தாம்‌ பத்துக்‌ 
கொண்டாடும்‌. 


இவ்வகையில்‌ திருவாய்மொழி துவய மந்திரப்‌ 
பொருளின்‌ செழுமையைக்‌ காப்பதாக “ஆசார்ய 
ஹிருதயம்‌' செப்புகின்றது. எனவே, நம்மாழ்வார்‌ 
வைணவத்‌ திருமந்திரங்களுக்கும்‌ காப்பு நிலமாகிவறார்‌. 
பிரபத்தி நெறி 
அர்த்த பஞ்சகத்தை விளக்கும்போது இறை நிலை, உயிர்‌ நிலை, 
தக்க நெறி நிலையும்‌, தடை நிலையும்‌, பேற்று நிலையும்‌ என ஐந்து 
செம்பொருள்கள்‌ பேசப்பட்டன. 
இவை ஒவ்வொன்றும்‌ ஐந்து வகைகளாய்‌ அமைந்தவை. பரம்‌, 
வியூகம்‌, விபவம்‌, அந்தர்யாமி, அர்ச்சை என இறை நிலை ஐந்து; 
நித்யர்‌, முத்தர்‌, பத்தர்‌, கேவலர்‌, முமுட்சுக்கள்‌ என உயிர்‌ நிலை 
ஐந்து; இவ்வாறே தடை நிலையும்‌, பேற்று நிலையும்‌ ஐந்து 
வகையின. 
இந்த வரிசையில்‌ நெறிகளும்‌ ஐந்து வகை. அவை கர்ம யோகம்‌, 
ஞான யோகம்‌, பக்தி யோகம்‌, பிரபத்தி யோகம்‌, ஆச்சாரிய 
அபிமானம்‌ என்பனவாம்‌. 


கீதை செப்பியது கர்ம யோகம்‌. உபநிடதம்‌ உரைப்பது ஞான 
யோகம்‌. ஆழ்வார்கள்‌ நிலைநிறுத்தியது பக்தி யோகம்‌. பக்தி 
யோகத்தில்‌ கிளைத்தவை பிரபத்தி யோகமும்‌, ஆசார்ய 
அபிமானமும்‌. 

கர்மம்‌ ஞானமாகி, ஞானம்‌. பக்தியாக முகிர்கிறது. தன்னை 
மறந்த லயம்‌ பக்தியாவதை நம்மாழ்வாரின்‌ அகத்துறைப்‌ பாடல்கள்‌ 
உணர்த்தும்‌. 'மண்ணை இருந்து துழாவி வாமனன்‌ மண்‌ இது" 
என்பதும்‌, 'கடல்‌ ஞாலம்‌ செய்தேனும்‌ யானே என்னும்‌” என்பதும்‌ 
தன்னை இழக்கும்‌ பக்தியின்‌ அடையாளங்கள்‌ ஆகும்‌. இதன்‌ 
உன்னத உச்சியில்‌ பிறப்பது பிரபத்தியாகிய சரணாகதி தெறி. 

இறைவனிடம்‌ தன்னை முழுமையாக ஒப்புவிப்பதே சரணாகதி 
நெறியின்‌ தத்துவம்‌. இது ஒரு எல்லை நிலம்‌. 

“ களைவாய்‌ துன்பம்‌ களையாது ஒழிவாய்‌ 
களைகண்‌ மற்றிலேன்‌.” - (5.8.8) 

என்று தன்னை ஒப்படைத்துக்கொள்ளும்‌ நெறியே சரணாகதி. 

“ தரியேன்‌ இனியுன்‌ சரணம்‌ தந்து 
என்‌ சன்மம்‌ களைவாயே." (5.8.7) 
என்பது ஆற்றாது அடிமை செய்யும்‌ தாகம்‌. 
“ புகல்‌ ஒன்றில்லா அடியேன்‌ 
உன்னடிக்‌ கீழ்‌ அமர்ந்து புகுந்தேனே.” (6.10.10) 


என்பது முழுமையாக அடைக்கலம்‌ புக்க காட்சி. 


இந்தப்‌ பிரபத்தி நெறியாம்‌ சரணாகதிக்கு இடம்‌, காலம்‌, நெறி, 
நியமம்‌, உரியார்‌ யார்‌ எனும்‌ தகுதி எதுவும்‌ இல்லை என ஸ்ரீ வசன 
பூஷணம்‌ கூறும்‌. திரெளபதி, வீடணன்‌, குருட்சேத்திர அருச்சுனன்‌, 
கஜேந்திரன்‌, காளியன்‌, வானரம்‌ என்ற எந்த வேறுபாடும்‌ 
சரணாகதிக்கு இல்லை. 


ஆசார்ய அபிமானம்‌ 


பிரபத்தியாகிய சரணாகதி நெறியைப்‌ போலவே மாண்பும்‌ 
மதிப்பும்‌ மிக்கது ஆசார்ய அபிமானம்‌. ஆச்சார்யனைப்‌ 
பரம்பொருளுக்கு நிகராகச்‌ சொல்வது வைணவ மரபு. 


திருமந்திரம்‌ செப்பிய ஆசாரியன்‌ எத்தகைய உயர்வு மிக்கவன்‌ 
என்பதற்குத்‌ திருக்கோட்டியூர்‌ நம்பியைச்‌ சரணடைந்த இராமாநுசர்‌ 
சரித்திரம்‌ சான்று. 
நம்மாழ்வார்‌ காலத்துக்குப்‌ பிறகு நாத முனிகள்‌ வழியே ஆசார்ய 
பரம்பரை வளர்ந்தபோது, ஆசார்ய அபிமானம்‌ என்ற நெறி 
வலுவடைந்தது. அவர்களின்‌ வரலாறு கூறுவதே 'குரு பரம்பராப்‌ 
பிரபாவம்‌' அல்லவா? 
பிற்காலத்து ஆசார்ய அபிமானம்‌ ஒரு நெறியாக 
மேலோங்கியது என்பது உண்மையே. ஆயினும்‌, அதற்கும்‌ முதற்‌ 
குறி இட்டவர்‌ நம்மாழ்வாரே ஆவார்‌. 
நம்மாழ்வார்‌ என்ற எல்லையற்ற பேரொளியை, அவர்‌ 
காலத்தே அவர்திருவடியிலிருந்தே அனுபவித்த மதுரகவி ஆழ்வாரே 
ஆசார்ய அபிமானம்‌ என்ற நெறிக்குத்‌ தோற்றுவாய்‌ ஆனார்‌. 
“ஈசுவரனைப்‌ பற்றுகை, கையைப்‌ பிடித்துக்‌. காரியம்‌ 
கொள்ளுமோ பாதி; ஆச்சாரியனைப்‌ பற்றுகை காலைப்‌ 
பிடித்துக்‌ காரியம்‌ கொள்ளுமோ பாதி” 


என்று ஸ்ரீ வசன பூஷணம்‌ கூறும்‌. 

“ அன்னையாய்‌ அத்தனாய்‌ என்னை ஆண்டிடும்‌ 


தன்மையான்‌ சடகோபன்‌ என்‌ நம்பியே.” (4) 
“ தேவுமற்‌ றறியேன்‌ குருகூர்‌ நம்பி 
பாவின்‌ இன்னிசை பாடித்‌ திரிவனே” (2) 


“ எண்டிசையும்‌ அறிய இயம்புகேன்‌ 
ஒண்டமிழ்ச்‌ சடகோபன்‌ அருளையே” (7) 

மதுரகவி இவ்வாறு தொடங்கிவைத்த “ஆசார்ய அபிமானம்‌ 
என்னும்‌ ஆருயிர்‌ நெறி வைணவத்தின்‌ கொடிவழியாய்த்‌ 
தொடர்கிறது. 

நம்மாழ்வாரின்‌ தத்துவப்‌ பிரபஞ்சம்‌ அளக்க ஒண்ணாதது; 
விசிஷ்டாத்வைத வியத்தகு தத்துவம்‌ வரைய உடையவருக்கு 
எண்ணமுூம்‌ எழுத்தாணியும்‌ நல்கியது. 

அதன்‌ அறிமுகம்மட்டுமே இவ்வியலில்‌ தரப்பட்டுள்ளது. 
நுணுக்கமும்‌ விளக்கமும்‌ வேண்டுமாயின்‌ ஆசாரியனின்‌ 
திருவடிகளைச்‌ சார்வதே செந்நெறி ஆகும்‌. 


ட்ப 

ஹ்மிழக வரலாற்றில்‌ சிந்தனைப்‌ புரட்சியை உருவாக்கிய 
மேதைகள்‌ சிலர்‌ உண்டு. திருவள்ளுவர்‌ முதலாகத்‌ தொடங்கும்‌ இந்த 
வரிசையில்‌ ஆன்மிகப்‌ புரட்சி நிகழ்த்திய ஞானச்சுடர்‌ நம்மாழ்வார்‌. 


எவ்வாறு திருக்குறள்‌ தோன்றியபின்‌ அதன்‌ கருத்தையும்‌, 
சிறப்பையும்‌ பின்னையோர்‌ எடுத்தாண்டார்களோ, அவ்வாறே 
நம்மாழ்வார்‌ தோன்றியபின்‌ வந்த பெரியோர்கள்‌ இவரைத்‌ தனிச்‌ 
சிறப்புக்கு உரியவராய்க்‌ கருதினார்கள்‌. 


வடமொழியிலும்‌, தமிழிலும்‌ இவரைக்‌ குறித்து எழுந்த நூல்கள்‌ 
சிலவற்றை முன்னரே பார்த்தோம்‌. மேலும்‌ சிலவற்றை இங்குக்‌ 
காண்போம்‌. 


சடகோபர்‌ அந்தாதி 

கம்பர்‌ பெயரால்‌ வழங்கும்‌ ‘சடகோபர்‌ அந்தாதி' அவற்றுள்‌ 
ஒன்று. கம்ப ராமாயணம்‌ என்ற மாகாவியம்‌ அரங்கேற்றும்போது 
ஏற்பட்ட தடைகள்‌ பல என்றும்‌, அவற்றுள்‌ ஒன்று திருவரங்கத்துப்‌ 
பெருமாளிடமிருந்தே வந்தது என்றும்‌ கதைகள்‌ கூறப்படும்‌. 
அரங்கன்‌, 'நம்‌ உடகோபனைப்‌ பாடினையோ' என்று கேட்க, கம்பன்‌ 
பாடியது என்று அந்நூல்‌ தெரிவிக்கின்றது. 

“நம்‌ சடகோபனைப்‌ பாடினையோ என்று நம்‌ பெருமாள்‌ 
விஞ்சிய ஆதரத்தால்‌ கேட்பக்‌ கம்பன்‌ விரைந்துரைத்த 
செஞ்சொல்‌ அந்தாதிக்‌ கலித்துறை நூறு” 

என்பது நூல்‌ தோன்றிய காரணமாகக்‌ கூறப்படுகிறது. 

இராம காதை தந்த கம்பன்தானா இந்நூலாசிரியன்‌ என்பது 
விவாதத்துக்கு உரியது. ஆயினும்‌, சடகோபர்‌ அந்தாதி நம்மாழ்வார்‌ 
மேல்‌ இசைத்த மகரந்த நறுந்தமிழ்‌ மாலை என்பதில்‌ ஐயம்‌ ஏதும்‌ 

இல்லை. நம்மாழ்வார்‌ நூற்ற திருவாய்மொழியின்‌ பெருமையைக்‌ 
குறித்துச்‌ சடகோபர்‌ அந்தாதி செழுந்தமிழால்‌ பாடிப்‌ பரவுகின்ற ஒரு 
பாடல்‌ : 


“ ஆயிரம்‌ மாமறைக்கும்‌ அலங்காரம்‌, அருந்தமிழ்க்குப்‌ 

பாயிரம்‌, நாற்கவிக்குப்‌ படிச்சந்தம்‌, பனுவற்‌ கெல்லாம்‌ 

தாய்‌, இரு நாற்றிசைக்கும்‌ தனித்தீபம்‌, தண்ணங்்‌ குருகூர்ச்‌ 

சேய்‌, இருமா மரபும்‌ செவ்வியான்‌ செய்த செய்யுட்களே. ” 

சடகோபர்‌ அந்தாதி, வேதத்தினும்‌ விழுமியதாகத்‌ 
திருவாய்மொழிப்‌ பெரும்புகழை இசைக்கும்‌. தமிழ்ப்‌ 
பாரம்பரியத்திலிருந்து முகிழ்த்த ஆழ்வாரின்‌ திருவாய்மொழி 
தனித்தன்மை உடையது என்று சொல்ல நூலாசிரியர்களும்‌, 
ஆசார்யர்களும்‌ முற்பட்டிருக்கிறார்கள்‌. சடகோபர்‌ அந்தாதியும்‌ 
அந்நெறி நின்று பேசுகின்றது. 
“ வேதத்தின்‌ முன்‌ செல்க மெய்யுணர்ந்தோர்‌ விரிஞ்சன்‌ 
முதலோர்‌ 

கோதற்ற ஞானக்‌ கொழுந்தின்‌ முன்‌ செல்க, குணம்‌ கடந்த 

போதக்‌ கடல்‌ எம்‌ குருகூர்ப்‌ புனிதன்‌ கவியின்‌ ஒரு 

பாதத்தின்‌ முன்‌ செல்லுமே தொல்லை மூலப்‌ பரஞ்சுடரே” 

வைணவத்‌ திருக்கோயில்‌ மரபுப்படி பெருமாள்‌ உத்சவராய்‌ 

எழுந்தருளும்போது முதலில்‌ தமிழ்‌ வேதமாகிய திவ்யப்‌ பிரபந்தம்‌ 
பாராயணம்‌, அதன்பின்‌ பெருமாள்‌, அதன்பின்‌ வேதம்‌ என்ற 
முறைமை பின்பற்றப்படுவது ஒரு சம்பிரதாயமாகவே மாறிவிட்டது. 
இதன்‌ பொருள்‌, தமிழ்‌ வேதத்துக்குத்‌ தரப்பட்ட முதன்மை 
என்பதாகும்‌. 


இராமாநுச நூற்றந்தாதி 
திருவரங்கத்‌ தமுதனார்‌ உடையவரின்‌ திருமுன்பு இசைத்ததாகக்‌ 
கூறப்படும்‌ இராமாநுச நூற்றந்தாதி நம்மாழ்வாரை அடியொற்றியவர்‌ 
இராமாநுசர்‌ என்பதை மிகத்‌ தெளிவாகக்‌ குறிப்பிடுகின்றது. 
“ எய்தற்கரிய மறைகளை ஆயிரம்‌ இன்தமிழால்‌ 
செய்தற்கு உலகில்‌ வரும்‌ உடகோபனை, சிந்தையுள்ளே 
பெய்தற்கு இசையும்‌ பெரியவர்‌ சீரை, உயிர்கள்‌ எல்லாம்‌ 
உய்தற்கு உதவும்‌ இராமாநுசன்‌ என்‌ உறுதுணையே. “ (18) 
“ கூறும்‌ சமயங்கள்‌ ஆறும்‌ குலையக்‌ குவலயத்தே 
மாறன்‌ பணித்த மறை யுணர்ந்தோன்‌..” (46) 

திருவாய்மொழி நூற்றந்தாதி என்னும்‌ மணவாள மாமுனிகளின்‌ 
நூறு வெண்பாக்கள்‌ அமைந்த நூல்‌ நம்மாழ்வாருக்குச்‌ சாத்திய 
மற்றொரு புகழ்மாலை என முன்னரே கண்டுள்ளோம்‌. 
தனியன்கள்‌ 

கிடாம்பி ஆச்சான்‌, அருளாளப்‌ பெருமாள்‌ எம்பெருமானார்‌, 
எம்பெருமானார்‌ ஆகியோர்‌ நம்மாழ்வார்‌ நூல்களுக்கு இயற்றிய 
தனியன்கள்‌, ஈசுவர முனிகள்‌, சொட்டை நம்பிகள்‌, 
அனந்தாழ்வான்‌, பட்டர்‌ ஆகியோர்‌ திருவாய்மொழிக்குச்‌ செய்த 
வடமொழிப்‌ பனுவல்களால்‌ உவந்து போற்றப்பட்ட சிறப்பை 
உணர்த்தும்‌. 

'திராவிட வேத சாகரம்‌' என்பார்‌ நாதமுனி. நாத முனிகளின்‌ 
புதல்வர்‌ ஈசுவர முனிகள்‌, 


“ திருவழுதி நாடென்றும்‌ தென்குருகூ ரென்றும்‌ 
மருவினிய வண்பொருநல்‌ என்றும்‌ - அருமறைகள்‌ 
அந்தாதி செய்தான்‌ அடியிணையே எப்போதும்‌ 
சிந்திப்பாய்‌ நெஞ்சே தெளிந்து” 


எனப்‌ புகழ்வார்‌. ஆளவந்தாரின்‌ புதல்வர்‌ சொட்டை நம்பி, 


“ மனத்தாலும்‌ வாயாலும்‌ வண்குருகூர்‌ பேணும்‌ 
இனத்தாரை அல்லா திறைஞ்சேன்‌ - தனத்தாலும்‌ 
ஏதும்‌ குறைவிலேன்‌ எந்தை சடகோபன்‌ 
பாதங்கள்‌ யாமுடைய பற்று.” 
எனத்‌ தம்‌ உறுதியை மொழிவார்‌. 
இப்படி நம்மாழ்வாரைப்‌ போற்றி எழுந்த தனியன்கள்‌ பல. 


தேசிகரும்‌ பிறரும்‌ 
வேதாந்த தேசிகர்‌, பிரபந்த சாரம்‌ என்ற நூலில்‌ நம்மாழ்வார்‌ 
பிரபந்தங்கள்‌ அனைத்தையும்‌ தொகுத்து அழகுறச்‌ சொல்லி 
மகிழ்வார்‌. 
“ முன்னுரைத்த திருவிருத்தம்‌ நூறுபாட்டும்‌ 
முறையில்‌ வரும்‌ ஆசிரியம்‌ ஏழு பாட்டும்‌ 
மன்னிய நற்‌ பொருட்பெரிய திருவந்தாதி 
மறவாத படி எண்பத்‌ தேழு பாட்டும்‌ 
பின்னுரைத்த தோர்திருவாய்‌ மொழி எப்போதும்‌ 
பிழையற ஆ யிரத்தொரு நூற்‌ றிரண்டு பாட்டும்‌ 

இந்நிலத்தில்‌ வைகாசி விசாகம்‌ தன்னில்‌ 
எழிற்‌ குருகை வருமாறா, இரங்கு நீயே” 

ஏட்டுச்‌ சுவடிகளில்‌ நம்மாழ்வார்‌ புகழ்‌ இசைக்கும்‌ பாடல்கள்‌ 
பல இருப்பதை மு. அருணாசலம்‌ எடுத்துக்‌ காட்டியுள்ளார்‌. 
அவற்றுள்‌ ஒன்று : 

“ பாடுவதெல்லாம்‌ பராங்குசனை நெஞ்சத்தால்‌ 

தேடுவதெல்‌ லாம்‌ புளிக்கீழ்த்‌ தேசிகனை - ஓடிப்போய்க்‌ 
காண்பதெல்லாம்‌ நங்கையிரு கண்மணியை யான்விரும்பிப்‌ 
பூண்பதெல்லாம்‌ மாறனடிப்‌ போது.” 


குரவை இராமானுச தாசர்‌ என்பார்‌ 108 திருப்பதிகளுக்கும்‌ 
பாடிய்‌ திருப்புகழ்‌ நூலில்‌ நம்மாழ்வாரைக்‌ காப்புச்‌ செய்யுளிலும்‌, பிற 
பாடல்களிலும்‌ போற்றி மகிழ்ந்திருக்கிறார்‌. 


வரலாற்று நூல்களும்‌ பிறவும்‌ 

நம்மாழ்வார்‌ வரலாற்றைக்‌ குரு பரம்பராப்‌ பிரபாவ நூல்கள்‌ 
அரிசமய தீபம்‌, வடிவழகிய நம்பியின்‌ செய்யுள்‌ நூலாகிய குரு 
பரம்பராப்‌ பிரபாவம்‌, திருக்குருகைப்‌ பெருமாள்‌ கவிராயர்‌ இயற்றிய 
திருக்குருகை மான்மியம்‌ (16ஆம்‌ நூ), தேவேச பாரதிகள்‌ 
எழுதியுள்ள சடகோப திவ்விய சரிதம்‌ (19ஆம்‌ நூ), அச்சில்‌ 
வெளிவராத மகிழ்மாறன்‌ திருவவதாரச்‌ சரிதை, புலவர்‌ புராணம்‌, 
சேஷகவி (18ஆம்‌ நூ) எழுதிய கவிதை நாடகமான பராங்குச நாடகம்‌ 
அல்லது ஆழ்வார்‌ நாடகம்‌ எனப்‌ பன்னெடுங்காலமாய்ப்‌ பல 
ஆசிரியர்கள்‌ எழுதி மகிழ்ந்துள்ளனர்‌. 


நம்மாழ்வார்‌ பெயர்‌ சூட்டி எழுதப்பட்ட பல இலக்கண நூல்கள்‌ 
எழுந்துள்ளமையும்‌ இவர்‌ பெருமைக்கு அடையாளம்‌ ஆகும்‌. 
மாறன்‌ அலங்காரம்‌, மாறன்‌ பாப்பாவினம்‌, மாறன்‌ அகப்பொருள்‌ 
ஆகியன திருக்குருகைப்‌ பெருமாள்‌ கவிராயரால்‌ பாடப்பட்டுள்ளன. 

மாறன்‌ திருப்பதிக்‌ கோவையும்‌, வேங்கடத்துறைவான்‌ 
கவிராயரால்‌ செய்யப்பெற்ற மாறன்‌ கோவையும்‌ நம்மாழ்வார்‌ 
திருப்பெயரால்‌ எழுந்த நூல்கள்‌. 

திருவாய்மொழி விண்ணப்பம்‌ செய்ய அளிக்கப்பட்ட 
நன்கொடைகள்‌ குறித்துக்‌ கல்வெட்டுக்கள்‌ உள்ளன. மூதலாம்‌ 
இராசேந்திரன்‌, முதல்‌ இராசாதிராசன்‌, இரண்டாம்‌ இராசாதிராசன்‌, 
முதல்‌ குலோத்துங்கன்‌, இரண்டாம்‌ இராசராசன்‌ ஆட்சிக்‌ காலக்‌ 
கல்வெட்டுக்கள்‌ இது குறித்துக்‌ கூறும்‌. கி.பி. 1564ஆம்‌ ஆண்டுக்‌ 

கல்வெட்டு ஒன்று திருவல்லிக்கேணிப்‌ பெருமாள்‌ கோயிலில்‌ 
திருவாய்மொழி மண்டபம்‌ கட்டப்பெற்ற செய்தியைச்‌ சொல்லும்‌. 
இவ்வாறு காலந்தோறும்‌ நம்மாழ்வார்‌ உச்சிமேல்‌ வைத்துப்‌ 
போற்றப்பட்டு வந்திருக்கிறார்‌. 
தண்டமிழின்‌ மேலாம்‌ தரம்‌ 
அருமைத்‌ தமிழில்‌ பெருமைக்குரிய ஆன்மிகச்‌ செல்வத்தை 
வழங்குகிறோம்‌ என்ற உணர்வு நம்மாழ்வாருக்கே இருந்தது. 
அதனால்‌ தம்‌ பிரபந்தங்களில்‌ இதனைச்‌ சொல்லிச்‌ சொல்லி 
மகிழ்ந்துள்ளார்‌. 
“ தொண்டர்க்கு அமுதுண்ணச்‌ சொல்மாலைகள்‌ சொன்னேன்‌ 
அண்டத்‌ தமரர்‌ பெருமான்‌ அடியேனே” (9.4.9) 
“ கண்ட வாற்றால்‌ தனதே உலகென நின்றான்‌ தன்னை 
வண்டமிழ்‌ நூற்க நோற்றேன்‌ அடியார்க்கு இன்ப மாரியே” 


(4.5.10) 
“ என்‌ நெஞ்சத்‌ துள்ளிருந்து இங்கு 

இருந்தமிழ்‌ நூல்‌ இவை மொழிந்து” (10.6.4) 
“ பண்ணார்‌ பாடல்‌ இன்கவிகள்‌ 

யானாய்த்‌ தன்னைத்‌ தான்பாடி” (10.7.5) 
“ பாலேய்‌ தமிழர்‌ இசைகாரர்‌ தான்‌ பரவும்‌” (1.5.11) 
“ பாட்டாய தமிழ்மாலை ஆயிரத்துள்‌” (10.6.11) 


இவ்வாறு செந்தமிழில்‌ அமுதாய்த்‌ தேனாய்க்‌ கவி இசைத்து நம்‌ 
கருததை அசைத்த நம்மாழ்வார்‌ தமிழ்‌ மரபில்‌ கண்டுணர்ந்து சொன்ன 
கருத்துக்களே வேத வாக்கியங்களுக்கு நுண்பொருள்‌ காணவும்‌, 
தத்துவம்‌ வடிக்கவும்‌ இராமாநுசருக்கு ஆதாரமாக இருந்தன. 


ஆயினும்‌, பின்னாளில்‌ திருவாய்மொழியாகிய தமிழ்‌ நூலுக்கு 
ஏற்பட்ட சிறப்பை ஏற்காதவர்களும்‌ இருந்தனர்‌ என ஈடு உரையால்‌ 
தெரியவருகிறது. வடமொழிப்‌ பற்றால்‌ இக்குறை நேர்ந்திருக்க 
வேண்டும்‌. 

இப்‌ பிரபந்தங்கள்‌ தோன்றிய மொழியானது, வைதிக 
காரியங்கள்‌ செய்யப்படும்‌ காலங்களில்‌ பேசத்‌ தக்கதன்று என 
விலக்கப்பட்ட மொழியாதலானும்‌, இப்பிரபந்தங்களை வேதத்திற்கு 
உரியர்‌ அல்லாதார்‌ கற்கின்றமையைக்‌ காண்கையாலும்‌, இவை கலி 
காலத்திலே ஞானத்துக்கு அடைவில்லாத நான்காம்‌ வருணத்தில்‌ 

பிறந்தார்‌ ஒருவராலே செய்யப்பட்டனவாதலானும்‌, இவை வேறு 
தேசங்களில்‌ இன்றித்‌ தமிழ்‌ தேசத்தில்‌ மட்டும்‌ வழங்குகின்றன 
வாதலானும்‌.... இப்பிரபந்தங்கள்‌ பிரமாணமாக மாட்டா என்று 
வைதிக கோஷ்டியால்‌ பழக்கமில்லாத அறிவுகேடர்‌ சிலர்‌ வந்து 
முரண்பட்டுப்‌ பேச... 


- என்று எழுந்த கேள்விக்கு ஈடு உரைகாரர்‌ விரிவான மறுப்பைத்‌ 
திருவாய்மொழியின்‌ அவதாரிகையில்‌ அருமையாக 
வெளியிட்டுள்ளார்‌. 


விரிவஞ்சி ஒரு பகுதியை மட்டும்‌ இங்குக்‌ குறிக்கின்றோம்‌. 


“... ஆழ்வார்‌ தம்‌ பேரருளின்‌ மிகுதியாலே வேதத்திற்குரியர்‌ 
அல்லாத பெண்களும்‌ நான்காம்‌ வருணத்தாரும்‌ இழவாதபடி 
வேதார்த்தத்தைத்‌ தமிழிலே அருளிச்செய்கையாலும்‌, .... 
விதுரர்‌ சபரி முதலானவர்களினும்‌ வேறுபட்டவரான ஆழ்வார்‌ 
பக்கலிலே இப்‌ பிரபந்தங்கள்‌ பிறக்கையாலும்‌, இம்‌ மொழி 
நடையாடுவதால்‌ பெரியோர்கள்‌ மிக்குள்ள நாடுகளெங்கும்‌ 
வழங்குவனவாய்‌, வேறு தேசங்களிலே பிறந்து சிறப்பு 
வாய்ந்துள்ள பெரியோரும்‌ இவற்றின்‌ வேறொன்றற்‌ கில்லாத 
சிறப்பைக்‌ கேட்டு, இவற்றைக்‌ கற்கைக்குத்‌ தகுதியாக 
இம்மொழி நடையாடும்‌ தேசத்திலே பிறக்கப்‌ பெற்றிலோமே 
என்றிருக்கையாலும்‌, ... உறுதிப்‌ பொருளைக்‌ கூறுகின்ற 
பிரபந்தங்களுள்‌ மிக்க உறுதி வாய்ந்த பிரமாணங்களாகக்‌ கூறி, 
வேதநெறி நின்ற வித்தகர்‌ முன்‌ கூறியவற்றை மறுத்தார்கள்‌.” 

- நம்பிள்ளை ஈடு முப்பத்தாறாயிரப்படி அவதாரிகை / 

திருமகள்‌ கேள்வன்‌ ஒன்று 

தண்டமிழின்‌ மேலாம்‌ தரம்‌ என்று கொண்டாடத்‌ தக்க 

நம்மாழ்வார்‌ பிரபந்தங்கள்‌ எதிர்ப்புகளை வென்று வைணவத்‌ 
தத்துவப்‌ பேரிலக்கியமாக ஓங்கி வளர்கின்றது. | 


பாலுக்கும்‌ தேனுக்கும்‌ நிகரான இலக்கியச்‌ சுவையும்‌, 
பண்பட்ட வைணவச்‌ செந்நெறிக்கு ஏற்ற தத்துவச்‌ செழுமையும்‌ 
கொண்ட திருவாய்மொழியைத்‌ தந்த நம்மாழ்வார்‌ நம்‌ சிந்தையிலும்‌, 
சென்னியிலும்‌ வீற்றிருக்கும்‌ சீர்த்தி உடையார்‌. கற்போம்‌. 
சிந்திப்போம்‌. பயன்பெறுவோம்‌. 

108 நம்மாழ்வார்‌ 





“ தேனறா மகிழ்த்‌ தொடையலும்‌ மவுலியும்‌ 
திருக்கிளர்‌ குழைக்‌ காதும்‌ 
கானறா மலர்த்‌ திருமுகச்‌ சோதியும்‌ 
கயிரவத்‌ துவர்‌ வாயும்‌ 
மோன மாகிய வடிவமும்‌ மார்பமும்‌ 
முத்திரைத்‌ திருக்கையும்‌ 
ஞான தேசிகன்‌ சரண தாமரையும்‌ 
நயனம்‌ விட்‌ டகலாவே..” 
்‌ - பழம்‌ பாடல்‌ 


டய 

காரிமாறன்‌ கொண்டையுடன்‌ தம்‌.மாழ்வார்‌ -ஆழ்வார்‌ திருறகரி 

இந்திரா பார்த்தசாரதி - தமிழ்‌ இலக்கியங்களில்‌ வைணவம்‌, 
தமிழ்ப்‌ புத்தகாலயம்‌, சென்னை, 1992 


இராமசாமி இராமாநுஜ தாசன்‌ - ஸ்ரீ வைஷ்ணவம்‌, ஆழ்வார்கள்‌ 
அமுத நிலையம்‌, சென்னை, 1986 


இராமாநுஜன்‌ V.V!. - நம்மாழ்வார்‌, காரிமாறன்‌ கலைக்‌ காப்பகம்‌, 
சென்னை, 1999 


இராஜகோபாலன்‌ ஆர்‌., - நாலாயிரத்‌ திவ்யப்‌ பிரபந்தத்தில்‌ 
சரணாகதி நெறி, N.S. வெளியீடு, உடுமலை, 1998 


கேசவ இராமாநுஜ தாசன்‌ - வைணவ இலவச வெளியீடுகள்‌, 
நெய்வேலி 


சீனிவாச ராகவன்‌ அ. - நம்மாழ்வார்‌, சாகித்ய அகாதமி, 2004 
சீனிவாசன்‌ ம.பெ., - வைணவ இலக்கிய வகைகள்‌ 


ஞானசுந்தரம்‌. தெ., - வைணவ உரை வளம்‌. தாயம்மை 
பதிப்பகம்‌, சென்னை, 1989 


பி. ஸ்ரீ., - திவ்யப்‌ பிரபந்த சாரம்‌, அமுத நிலையம்‌, சென்னை, 
1957 


பிரதிவாதி பயங்கரம்‌ அண்ணங்கராசாரியர்‌ - திருவாய்மொழி 
திவ்யார்த்த தீபிகை, ஸ்ரீ வைஷ்ணவ ஸ்ரீ, ஸ்ரீரங்கம்‌, 1998 


புருஷோத்தம நாயுடு 8.ஈ., - திருவாய்மொழி ஈடு தமிழாக்கம்‌, 
சென்னைப்‌ பல்கலைக்‌ கழகம்‌, 1952 


ஜெயராமன்‌ பூ., - ஸ்ரீ வைஷ்ணவம்‌, அநுராகம்‌, சென்னை, 
1988 


ஜெயராமன்‌ பூ. - நம்மாழ்வார்‌, அநுராகம்‌, சென்னை, 2000 

ட6ேவதாந்த தேசிகர்‌ 


வைணவம்‌ 

தேசிகர்‌ வாழ்க்கை 

நூல்கள்‌ 

தேசிகர்‌ காட்டிய அடைக்கல நெறி 
துதிகள்‌ 

யாதவாப்யுதயம்‌ 

பாதுகா சஹஸ்ரம்‌ 

ஹம்ஸ சந்தேசம்‌ 

ஸ்ரீமத்‌ ரஹஸ்ய த்ரய ஸாரம்‌ 
சில்லறை ரஹஸ்யங்கள்‌ 
சங்கல்ப ஸூர்யோதயம்‌ 


நிறைவுரை 

டூவகுாரற்கு தேசிகர்‌ 


1. வைணவம்‌ 


பய வேதாந்தம்‌ என்று வைணவர்களால்‌ கொண்டாடப்பட்டு 
வரும்‌ ஸ்ரீவைஷ்ணவ நெறிக்கு வடமொழி வேதமும்‌, பழந்தமிழ்‌ 
இலக்கியமும்‌ இணைந்த சரித்திரம்‌ உண்டு. வைணவர்‌ போற்றும்‌ 
விஷ்ணுபற்றி வேதத்தில்‌ சில இடங்களில்‌ சொல்லப்பட்டிருக்கிறது. 
மூவுலகையும்‌. அளந்தவன்‌ என்று வேதம்‌ போற்றும்‌. நாராயண 
சூக்தம்‌, புருஷ சூக்தம்‌ முதலியன திருமால்‌ பெருமையைக்‌ 
கூறுவதாக அமைந்தவை. மேலும்‌, திருமாலின்‌ தேவியர்களான ஸ்ரீ, 
பூ, நீளா முதலியோர்‌ பற்றியும்‌ வேத சூக்தங்கள்‌ உள்ளன. 
இராமாயணம்‌ இராமனை முன்வைத்தும்‌, மகாபாரதம்‌ கிருஷ்ணன்‌ 
பெருமையைக்‌ கூறுவதாகவும்‌ அமைந்தன. புராண இரத்தினம்‌ 
எனப்படும்‌ விஷ்ணு புராணத்திலிருந்து மகாபாகவதம்‌, மற்றும்‌ 
ஏனைய புராண நூல்கள்வரை விஷ்ணுவின்‌ அவதாரங்களைப்‌ 
பற்றிப்‌ பரக்கப்‌ பேசிவந்ததால்‌ வைணவத்திற்குப்‌ பலமான 
அஸ்திவாரம்‌ அமைந்துவிட்டது. 

பழந்தமிழ்‌ இலக்கியத்தில்‌ இவ்வளவு விரிவாக விஷ்ணுவின்‌ 
அவதாரங்கள்‌ பற்றிச்‌ சொல்லப்படவில்லை. ஆயினும்‌, ஆங்காங்கே 
சில செய்திகளைக்‌ காண்கிறோம்‌. முக்கியமாக, பரிபாடலில்‌ 
திருமாலைப்‌ பற்றிப்‌ பாடல்கள்‌ உள்ளன. வராக அவதாரம்‌ எடுத்தது, 
நரசிம்மனாகத்‌ தோன்றியது எனப்‌ பல செய்திகளும்‌, திருமாலின்‌ 
நான்கு வியூகங்களும்‌ ௬ட்டப்படுகின்றன. 

செங்கண்‌ காரி! கருங்கண்‌ வெள்ளை! 

பொன்கண்‌ பச்சை! பைங்கண்‌ மாஅல்‌! 
எனும்போது சிவந்த கண்களையும்‌ கருத்த உடலையும்‌ உடைய 
வாசுதேவனையும்‌, கரிய கண்களையும்‌ வெண்மை நிற உடலையும்‌ 

உடைய சங்கர்ஷணனையும்‌ செம்பொன்னாக ஒளிரும்‌ மேனி 
உடைய பிரத்யும்னனையும்‌, பசுமையான உடலை உடைய 
அழிருத்தனையும்‌ காண்கிறோம்‌. 

இப்படித்‌ தொன்மையான வைணவ வழிபாடு இருந்த தமிழ்‌ 
நாட்டில்‌, கி.பி.3ஆம்‌ நூற்றாண்டிலிருந்து கி.பி. ஒன்பதாம்‌ 
நூற்றாண்டுவரை ஆழ்வார்கள்‌ தோன்றி, பக்தி இயக்கத்தினை மிகச்‌ 
சிறப்பாகப்‌ பரப்பினர்‌. எளிமை, இனிமை, அனுபூதி நிறைந்த 
இவர்களின்‌ தமிழ்ப்‌ பாசரங்களைக்‌ கண்டெடுத்து, ஒன்று சேர்த்து, 
நாலாயிரப்‌ பிரபந்தம்‌ எனும்‌ நாலாக்கியவர்‌, பத்தாம்‌ நூற்றாண்டைச்‌ 
சேர்ந்த ஸ்ரீமந்‌ நாதமுனிகள்‌ ஆவார்‌. ஸ்ரீமந்‌ நாதமுனிகள்‌ 
தோற்றுவித்த வைணவ ஆசார்ய பரம்பரை, திருவரங்கத்தைத்‌ தனது 
முக்கியமான பீடமாகக்‌ கொண்டு வளர்ந்தது. இவரது பெயரர்‌ ஸ்ரீ 
யாமுனாச்சாரியார்‌ எனும்‌ ஆளவந்தார்‌, பிராட்டியின்‌ உயர்வினைச்‌ 
சீடர்களுக்கு உணர்த்தி, வைணவத்தைப்‌ பேரொளியாக்கிவிட்டார்‌. 
சதுஸ்லோகி, ஸ்தோத்திர ரத்னம்‌ என்ற இரு வடமொழி நூல்களில்‌ 
ஆழ்வார்களின்‌ தீந்தமிழ்ப்‌ பாசுரங்களை எதிரொலிப்பதன்‌ மூலம்‌ 
சமய அரங்கில்‌ ஒரு புதிய பாதையை அமைத்தார்‌. 

யாமுனாச்சாரியாருக்குப்‌ பின்‌ வந்த வைணவ ஆச்சாரியர்கள்‌ 
தமிழ்ப்பாசுரங்களுக்கும்‌, வடமொழி வேதத்திற்கும்‌ சமமாக இடம்‌ 
கொடுத்து வைணவத்தைப்‌ பலப்படுத்தினார்கள்‌. பதினொன்றாம்‌ 
நூற்றாண்டில்‌ ஸ்ரீமத்‌ இராமானுஜர்‌ தோன்றி பிரம்ம 
சூத்திரங்களுக்கு ஒரு பேருரை எழுதினார்‌. ஸ்ரீபாஷ்யம்‌ என்று 
இந்நூல்‌ பிரசித்தி பெற்றது. திருப்பாவை முதலிய திவ்வியப்‌ பிரபந்தப்‌ 
பாசுரங்களில்‌ ஈடுபட்டு, பிரம்மம்‌ என்பது ஒன்றே; அதற்கு 
ஆனந்தம்‌ என்பது குணம்‌ என்றார்‌. திவ்வியப்‌ பிரபந்தம்‌ பாடும்‌ 
திருமாலவன்‌ அவதாரங்கள்‌ மகிழ்ச்சி விளைப்பவை அல்லவா? 

இராமானுஜர்‌ மாபெரும்‌ தத்துவப்பேராசானாக விளங்கினார்‌. 
திவ்வியப்‌ பிரபந்தம்‌, வேதம்‌, உபநிஷதங்கள்‌, பிரம்ம சூத்திரங்கள்‌, 
இராமாயணம்‌, மகாபாரதம்‌, ஸ்ரீ விஷ்ணு புராணம்‌ அனைத்தையும்‌ 
உள்வாங்கிக்கொண்டு, மிக எளியமுறையில்‌ வைணவத்தைச்‌ 
சீடர்களுக்குப்‌ புகட்டினார்‌. அவர்‌ வைணவர்களுக்குக்‌ காட்டிய 
நெறிகளில்‌ இரண்டு முக்கியமானவை: 

1. சரணாகதி 

2. விக்கிரக ஆராதனை 


தத்துவங்கள்‌ கற்றறிந்து, தியான யோகம்‌ மூலம்‌ கடவுளைக்‌ 
காணலாம்‌. அது கடினமான வழி என்பது உண்மையே. அதனால்‌ 

எம்பெருமானின்‌ திருவடிகளில்‌ அடைக்கலம்‌ புகுவது எளிது என்று 
வழி காண்பித்த இராமானுஜர்‌, இதற்கான சரணாகதி கத்தியம்‌ 
எழுதியிருக்கிறார்‌. 

வைணவக்‌ கோட்பாடின்படி சாதாரணமாக எம்பெருமானை 
ஐந்து நிலைகளில்‌ காணலாம்‌. 


1. பரமபதநாதன்‌ 
2. வியூகம்‌ 

3. அவதாரம்‌ 

4. அந்தர்யாமி 

5. அர்ச்சை 


இவற்றில்‌ முதலிரண்டு நிலைகளை அடைந்து அனுபவிக்க, 
நமது உடல்‌ தடையாக இருக்கிறது. அவதார நிலையைத்‌ தெரிந்து 
போற்ற எம்பெருமான்‌ அவதரித்துள்ள அந்த நேரத்தில்‌ நாம்‌ 
வாழவேண்டும்‌. கண்ணன்‌ அவதரித்தபோது கோபிகைகள்‌ 
வாழ்ந்ததுபோல்‌ அனைவருக்கும்‌ கொடுத்துவைப்பதில்லையே! 
அந்தர்யாமியாக நம்முள்ளே எம்பெருமான்‌ இருப்பது உண்மையே. 
ஆனால்‌, அதற்காக நாம்‌ மேற்கொள்ளவேண்டிய ஒருமைப்பாட்டு 
யோகம்‌ எளிதல்ல. ஆனால்‌, அர்ச்சாவதாரத்தில்‌ (விக்கிரக உருவில்‌) 
மிகச்‌ ௬லபமாக அவனை அடைந்து வணங்கி இன்பமாரியில்‌ 
திளைக்கலாம்‌. எம்பெருமானை அர்ச்சாவதாரத்தில்‌ வணங்கிடக்‌ 
கைங்கர்யம்‌(தொண்டு) செய்வதே நமது உயர்ந்த குறிக்கோளாகக்‌ 
கொள்ளவேண்டும்‌ என்றார்‌ ஸ்ரீ இராமானுஜர்‌. 


ஸ்ரீமத்‌ இராமானுஜரே திருவரங்கத்தில்‌ வைணவ 
ஆசாரியராகப்‌ பல்லாண்டுகள்‌ ஒளிர்ந்து அரங்கனுக்குத்‌ தொண்டு 
செய்தார்‌. நூற்றியொரு ஆண்டுகள்‌ வாழ்ந்திருந்த ஸ்ரீமத்‌ 
இராமானுஜர்‌, ஆழ்வார்களின்‌ பாசுரங்களில்‌ ஆழங்கால்பட்டு 
அவற்றைத்‌ தம்‌ சீடர்களுக்கு விளக்கிவந்தார்‌. வழிவழியாக இந்தச்‌ 
சீடர்‌ பரம்பரையினர்‌ வைணவத்தை நாடெங்கும்‌ பரப்பி வந்தனர்‌. 
ஸ்ரீ இராமானுஜர்‌ விளக்கியபடி, ஆழ்வார்களின்‌ பாசுரங்களுக்குப்‌ 
பல சீடர்கள்‌ அற்புதமான உரைகளை எழுதினார்கள்‌. இவர்களில்‌ 
முதல்வர்‌, ஸ்ரீ இராமானுஜரிடம்‌ காலக்ஷேபம்‌ செய்த சீடரான 
திருக்குருகைப்‌ பிரான்‌ பிள்ளான்‌ ஆவார்‌. ஆறாயிரப்படி எனும்‌ 
இவரது உரை வடமொழியும்‌ தமிழும்‌ கலந்த மணிப்பிரவாள 
நடையில்‌ எழுதப்பட்டுள்ளது. இவரது மொழிவழியை மற்ற 

உரையாசிரியர்கள்‌ பின்பற்றிவந்ததால்‌ வைணவர்கள்‌ இரு 
மொழிகளிலும்‌ நல்ல தேர்ச்சி பெற்று விளங்கினார்கள்‌. 


ஸ்ரீமத்‌ இராமானுஜருடைய சீடர்‌ பரம்பரை பல உண்டு. 
அவற்றில்‌ ஒரு வழி திருமடைப்பள்ளியாச்சான்‌, கிடாம்பி 
ராமானுஜப்பிள்ளான்‌, கிடாம்பி ரங்கராமானுஜாசாரியார்‌, 
அப்புள்ளார்‌ என வளர்ந்தது. வேதாந்த தேசிகர்‌ தோன்றவும்‌ 
- வைணவம்‌ தெய்விகத்‌ தாமரையாக அலர்ந்தது. வேற்று மதங்களின்‌ 
எதிர்ப்புச்‌ சிறிதளவும்‌ எடுபடவில்லை. எம்பெருமானையும்‌ 
பிராட்டியையும்‌ விக்கிரக ரூபங்களில்‌ தரிசித்து இன்புற்ற 
வைணவர்கள்‌ கோவில்‌ கலைக்குப்‌ பெரும்‌ வரவேற்புக்‌ தந்தார்கள்‌. 
கோவிலில்‌ திருவிழாக்கள்‌ மலர்ந்தன. தமிழ்ப்பண்பாடு யுதுமைகள்‌ 
பல பெற்று விளங்கியது. அன்று தோன்றிய பிரவாகம்‌ இப்பொழுது 
நாடு கடந்து இங்கிலாந்து, அமெரிக்கா, ஆஸ்திரேலியா என 
எங்குமே வைணவத்‌ திருத்தலங்கள்‌ தோன்றிவிட்டன? வைணவ 
இலக்கியமும்‌ விரிந்து ஒளி வீசிக்கொண்டிருக்கிறது. 


ட்ப 

2. தேசிகர்‌ வாழ்க்கை 


தோற்றம்‌ 

நகரங்களில்‌ சிறந்தது எனப்படும்‌ காஞ்சீபுரத்தில்‌ திருத்தண்கா 
என்றொரு தலம்‌ இருக்கிறது. வைணவர்கள்‌ போற்றும்‌ நூற்றெட்டுத்‌ 
திவ்விய தேசங்களில்‌ ஒன்றான திருத்தண்காவைத்‌ திருமங்கை 
யாழ்வார்‌ பல பெருந்தலங்களுக்கு இணையாக வைத்துப்‌ 
பாடியுள்ளார்‌. 


குறுங்குடியில்‌ நின்றானை, மூவுலகிற்கும்‌ முக லானவனை 
அளவிட இயலா ஆராவமுதனை, அரங்கத்து அரவணையில்‌ 
பள்ளிகொண்ட ஐயனை, வெஃகாவில்‌ துயில்‌ அமர்ந்தானை 
வேங்கடத்து நின்றானை இந்தத்‌ திருத்தண்காவிலே கண்டேனே. 


இப்படிப்‌ பழமையும்‌ வைணவப்பெருமையும்‌ கொண்ட 
தலத்தின்‌ அருகே தூப்புல்‌ கிராமத்தில்‌ வேதாந்த தேசிகர்‌ 1268ஆம்‌ 
ஆண்டு அவதரித்தார்‌. அனந்தசூரி ஸோமயாஜி, தோதாரம்மா 
தம்பதிகளுக்குப்‌ புரட்டாசித்‌ திருவோணத்தன்று இம்மாமேதை 
தவப்புதல்வனாகத்‌ தோன்றினார்‌. பக்தியிலும்‌ கல்வியிலும்‌ 
வாழ்க்கை நெறியிலும்‌ சிறந்து விளங்கிய அனந்தசூரி, திருவோணம்‌ 
வடவேங்கடவனின்‌ திருநட்சத்திரம்‌ என்பதால்‌, மகனுக்கு 
வேங்கடநாதன்‌ என்று பெயர்‌ வைத்தார்‌. உரிய நேரத்தில்‌ 
ஜாதகர்மம்‌, அட்சராப்யாசம்‌ செய்வித்தார்‌. விளையும்‌ பயி 
முளையிலே என்றபடி குழந்தைப்பருவத்திலேயே தேசிகரது அறிவு 
சுடர்விட்டு ஒளிர்வது கண்டு அனைவரும்‌ மகிழ்ந்தனர்‌. 


நடாதூர்‌ அம்மாளிடம்‌ ஆசி பெறுதல்‌ 
ஒரு நாள்‌ இவர்‌ தம்‌ மாமாவான கிடாம்பி அப்பன்னா ன்‌ 
நடாதூர்‌ அம்மாள்‌ என்னும்‌ வைணவ ஆசிக்‌ 
கத, 


சொற்பொழிவினைக்‌ கேட்கச்‌ சென்றார்‌. குழந்தையின்‌ மூ 

ஒளிர்ந்த அறிவின்‌ ஆழத்தைப்‌ புரிந்துகொண்ட அம்மாள்‌ 
ஆச்சரியப்பட்டுக்‌ குழந்தையை அருகில்‌ அழைத்து அணைத்து, 
ஆசீர்வதித்தார்‌. அப்புள்ளாரிடம்‌ தேசிகரது அறிவு மிக 
அற்புதமானது என்று தாம்‌ அறிவதாகக்‌ கூறி, குழந்தையைச்‌ சாஸ்திர 
விற்பன்னராக வளர்க்குமாறு பணித்தார்‌. அப்புள்ளாரும்‌ வெகுவாக 
மகிழ்ந்து அப்படியே செய்வதாக வாக்களித்தார்‌. 


பிற்காலத்தில்‌ ஒரு பேராசானாக விளங்கப்போகும்‌ தேசிகர்‌ ஓர்‌ 
இலட்சிய மாணவனாகவும்‌ திகழ்ந்தார்‌. வைணவபரம்பரைக்‌ 
கல்வித்திட்டத்தின்படி வேதம்‌, திவ்வியப்‌ பிரபந்தம்‌ என இரு 
மறைகளையும்‌ அப்புள்ளார்‌ தேசிகருக்கு மனனம்‌ செய்வித்தார்‌. 
தர்க்கம்‌, வியாகரணம்‌, இதிகாசம்‌, முதலியவற்றைத்‌ தேசிகர்‌ கசடறப்‌ 
_ பயின்றார்‌.தம்‌ மாமா அப்புள்ளாரிடம்‌ ஸ்ரீமத்‌ இராமானுஜர்‌ இயற்றிய 
ஸ்ரீ கீதா பாஷ்யம்‌, ஸ்ரீ பாஷ்யம்‌, ஆளவந்தார்‌ ஸ்தோத்திரங்கள்‌ 
மற்றும்‌ திருக்குருகைப்‌ பிரான்‌ பிள்ளான்‌ போன்ற ஆசிரியர்கள்‌ 
அருளிய பகவத்‌ விஷயம்‌ முதலியவற்றைக்‌ காலக்ஷேபம்‌ செய்து 
இருபது வயது நிரம்புவதற்குள்‌ உபய வேதாந்தத்திலும்‌ 
முழுத்தேர்ச்சி அடைந்தார்‌. அச்சிறு வயதிலேயே சிறந்த 
சொற்பொழிவாளராகவும்‌ விளங்கினார்‌. இதெல்லாம்‌ கண்டு 
மனநிறைவுற்ற அப்புள்ளர்‌ தமது பரம்பரைச்‌ சொத்தான கருட 
மந்திரத்தைத்‌ தேசிகருக்கு உபதேசித்தார்‌. 


அப்புள்ளார்‌ திருநாடு அலங்கரித்தல்‌ 


தேசிகர்‌ திருமங்கை என்ற பெண்ணைத்‌ திருமணம்‌ 
செய்துகொண்டார்‌. நல்ல வைணவக்‌ மூடியைச்‌ சேர்ந்த திருமங்கை, 
தேசிகருக்குப்‌ பொருத்தமான குணநலன்களைப்‌ பெற்றிருந்தார்‌. 
தேசிகரது இல்லறம்‌ இனிமையாக நடந்தது. எளிய, இறை உணர்வு 
நிறைந்த வாழ்க்கை. தேசிகர்‌ சிறந்த ஆசிரியராக விளங்கலானார்‌. 
அவரிடம்‌ வந்த சீடர்களுக்குச்‌ சீரிய முறையில்‌ கல்வி புகட்டினார்‌. 
ஆசாரம்‌, அனுஷ்டானம்‌, பகவத்பக்தி, பெரியோரிடம்‌ பணிவு, 
சாஸ்திரங்களில்‌ தேர்ச்சி, எளிய வாழ்க்கை எனத்‌ தம்‌ மருமகன்‌ சிறந்த 
ஆசானாக விளங்குவது கண்டு திரு அப்புள்ளாருக்கு மனம்‌ 
நிறைந்தது. தேசிகர்‌ வைணவத்திற்கு உயர்ந்த ஏற்றங்கள்‌ பல 
தருவார்‌ என்கிற உறுதி அவருக்கு ஏற்பட்டது. அதனால்‌, மன 
நிறைவோடு தேசிகருக்கு ஸ்ரீமத்‌ இராமானுஜரின்‌ பாதுகைகள்‌, 
வைணவ தீக்ஷை பெறும்‌ சமயம்‌ உபயோகிக்கப்படும்‌ சங்கு, சக்கரம்‌ 
முதலியவற்றைக்‌ கொடுத்து, அமைதியாகத்‌ திருநாட்டிற்குச்‌ 

சென்றார்‌. (இறைவன்‌ திருவடி அடைதலைத்‌ திருநாட்டை 
அலங்கரித்தார்‌ என்று குறிப்பது வைணவ மரபு) 


குழந்தைப்பருவத்திலிருந்து தம்மை அருமையாகக்‌ கவனித்து, 
கல்வி புகட்டிப்‌ பெரியவனாக்கிய அப்புள்ளார்‌ மறைந்த 
காரணமாகத்‌ தேசிகருக்கு மிகவும்‌ துயரம்‌ ஏற்பட்டது. தம்‌ 
ஆசாரியரான அப்புள்ளாரின்‌ திருப்பாதுகைகளைத்‌ தம்முடைய 
திருவாராதனத்தில்‌ எழுந்தருளச்‌ செய்து ஒருவாறு அமைதி பெற்றார்‌. 
கருடன்‌ அருளிய நன்மை 


அப்புள்ளார்‌ கொடுத்த கருட மந்திரத்தைப்‌ பெருந்தனமாக 
நினைத்த தேசிகர்‌, அம்மந்திரத்தைத்‌ துணையாகக்‌ கொண்டு, 
திருவகீந்திரபுரம்‌ சென்றார்‌. பழம்‌ பெருமை வாய்ந்த இவ்வூரில்‌, 
தெய்வநாயகனது கோயில்‌ இருக்கிறது. கோவிலின்‌ எதிரே 
ஒளஷதாத்திரி என்ற மலைமேல்‌ நரசிம்மனுக்கு ஒரு சன்னிதி உண்டு. 
சன்னிதிக்கு எதிரே தேசிகர்‌ ஒரு அரசமரத்தடியின்கீழ்‌ அமர்ந்து கருட 
மந்திரத்தை ஜபித்தவாறு தியானத்தில்‌ ஆழ்ந்தார்‌. பெரிய திருவடி 
என்று நாம்‌ கொண்டாடும்‌ கருட பகவானும்‌ மகிழ்ச்சியுடன்‌ தேசிகர்‌ 
முன்‌ தோன்றினார்‌. மறைகளே சிறகுகளாகக்‌ கொண்ட கருடன்‌, 
தேசிகரின்‌ அறிவுத்தாகத்தை உணர்ந்தார்‌. அதனால்‌ அவருக்கு 
ஹயக்ரீவ மந்திரத்தை உபதேசித்தார்‌. அறிவுத்தெளிவை உணர்த்தும்‌ 
ஹயக்ரீவ விக்கிரகத்தையும்‌ கொடுத்தார்‌. விக்கிரகத்தைப்‌ பெற்ற 
தேசிகர்‌, ஸ்ரீ ஹயக்ரீவ மந்திரத்தைக்‌ கூறிக்கொண்டே பரிமுகனைத்‌ 
தியானித்தவாறு இருந்தார்‌. அப்படி இருந்தபோது, தியான 
நிலையில்‌, ஸ்ரீ ஹயக்ரீவப்பெருமான்‌ தமது திருவாயமுதத்தைத்‌ 
தேசிகருக்கு அளித்தார்‌. அக்கணத்திலிருந்து தேசிகரது வாதத்திறன்‌, 
செய்யுள்‌ இயற்றும்‌ சக்தி, தமிழ்‌, வடமொழி, பிராகிருதம்‌ என மூன்று 
மொழிகளில்‌ புலமை யாவும்‌ புதுப்பொலிவுடன்‌ பொங்கி வந்தன்‌. 
இதன்‌ விளைவாகப்‌ பரிமுகனை 

ஞானானந்தமயம்‌ தேவம்‌ நிர்மல ஸ்படிகாக்ருதிம்‌ 
ஆதாரம்‌ ஸர்வ வித்யானாம்‌ ஹயக்ரீவ முபாஸ்மஹே' 

எனத்‌ தேசிகர்‌ துதித்தார்‌. ஹய்க்ரீவ ஸ்துதியும்‌ இயற்றினார்‌. இவ்வாறு 
தேசிகர்‌ ஹயக்ரீவனை வணங்கி அவரது அருளைப்‌ பெற்றபின்‌, 
அவரது செய்யுள்‌ இயற்றும்‌ திறன்‌ கடல்‌ மடை திறந்ததுபோல்‌ 
1, அறிவும்‌ மகிழ்ச்சியுமே உருவான இறைவரும்‌, தூய பளிங்குபோன்ற உருவம்‌ 


உள்ளவரும்‌, அனைத்து வித்தைகளுக்கும்‌ மூலகாரணமானவருமான பரிமுகனை 


வணங்குகிறேன்‌. 

பொங்கிப்பரவியது. கருட பஞ்சாசத்‌, தேவநாயக பஞ்சாசத்‌, அச்சுத 
சதகம்‌ எனத்‌ துதிகள்‌ அவரது வாக்கில்‌ மலர்ந்தன. அன்பர்களது 
வேண்டுகோளுக்கு இணங்கிப்‌ பன்னிரண்டு ஆண்டுகள்‌ 
இத்தலத்தில்‌ தங்கி வைணவச்செல்வத்தைச்‌ சீடர்களுக்கு 
வழங்கினார்‌. 


திருவகீந்திரபுரத்தில்‌ சேவை தரும்‌ இராமன்‌ விஷயமாக ஸ்ரீ 
ரகுவீர கத்யம்‌ எனும்‌ கம்பீரமான நூல்‌ தேசிகரது உள்ளத்திலிருந்து 
எழுந்தது. இனிய ஸ்ரீ கோபால விம்சதியும்‌ இங்குத்தான்‌ 
தோன்றியது. தமிழில்‌ மும்மணிக்கோவை, நவமணிமாலை எனும்‌ 
நூல்களையும்‌ இங்கே இயற்றினார்‌. 
திவ்ய தேச யாத்திரை 

வைணவ சம்பிரதாயத்தில்‌ திவ்விய தேசங்களைச்‌ சேவித்துச்‌ 
கைங்கரியம்‌ செய்வது சிறப்பாகக்‌ கருதப்படுகிறது. அதையொட்டித்‌ 
தேசிகரும்‌ திவ்ய தேசயாத்திரை செய்யலானார்‌. முதலில்‌ 
திருக்கோவலூர்‌ சென்றார்‌. பழம்‌ பெருமை வாய்ந்த இத்தலத்தில்‌ 
உலகளந்த உத்தமனாக எம்பெருமானைச்‌ சேவிக்கிறோம்‌ 
இத்திருத்தலத்தில்தான்‌ முதலாழ்வார்கள்‌ எனப்படும்‌ பொய்கையார்‌, 
பூதத்தார்‌, பேயார்‌ மூவரும்‌ கூடி, எம்பெருமானை உணர்ந்து, 
அவனைப்பற்றி அந்தாதிகள்‌ பாடி, பக்தி நெறியைப்‌ .பாரதத்தில்‌ 
துவக்கிவைத்தனர்‌. அவர்கள்‌ மூவரும்‌ எம்பெருமானால்‌ 
நெருக்கப்பட்டு, அவனை ஒரு வீட்டின்‌ இடைகழியில்‌ கண்டார்கள்‌. 
அதனால்‌ இத்தலத்து எம்பெருமானை தேஹசளாீசர்‌ 
(தேஹளீ-இடைகழி) என்பர்‌. தேசிகர்‌ இவ்விடத்தில்‌ தேஹேளீச 
ஸ்துதி எனும்‌ அற்புதமான வடமொழி துதியால்‌ உலகளந்தானை 
வணங்கி, நேரே காஞ்சீபுரம்‌ சென்றார்‌. 


காஞ்சீபுரத்துப்‌ பேரருளாளனிடம்‌ தேசிகருக்கு விசேஷ 
ஈடுபாடு. பிறந்ததிலிருந்து அவர்‌ அறிந்த பிரான்‌ அல்லவா? இங்குச்‌ 
சில ஆண்டுகள்‌ இருந்து, - சீடர்களுக்கு வைணவத்தைப்‌ 
போதித்ததுமன்றி, புகழ்பெற்ற பல துதிகளை வட மொழியிலும்‌ 
தமிழிலும்‌ இயற்றினார்‌. அறிவுச்செல்வத்தையும்‌, பக்தி 
நெறியையுமே தமது வாழ்க்கையாகக்‌ கொண்ட தேசிகர்‌, மிக எளிய 
வாழ்க்கை நடத்தினார்‌. அதேசமயம்‌ அவரது ஆத்மானுபவம்‌ 
அவருடைய விலைமதிப்பற்ற சொத்தாக இருந்தது. 
இம்மனோநிலையில்‌ அவர்‌ அருளிய நியாஸ தசகம்‌, வரதராஜ 
பஞ்சாசத்‌ முதலிய நூல்களைக்‌ குறிப்பிடவேண்டும்‌. காஞ்சி 
வரதராஜன்‌ திருவடிவாரத்தில்‌ அடைக்கலப்பத்து, அர்த்த பஞ்சகம்‌ 


6-0. In Public Domain. Digtized by Muthulakshmi Research Academy 


தேசிகர்‌ வாழ்க்கை 9 


போன்ற நூல்கள்‌ தோன்றின. தமிழின்பத்தை இறையுணர்வோடு 
குழைத்துத்‌ தரும்‌ துதிகள்‌. எம்பெருமானுக்கு நேருக்கு தேர்‌ நின்று 
அடைக்கலப்பத்தில்‌ தேசிகர்‌ சரணாகதி செய்கிறார்‌: 
பத்திமுத லாமவற்றிற்‌ பதியெனக்குக்‌ கூடாமல்‌ 
எத்திசையும்‌ உழன்றோடி இளைத்துவிழுங்‌ காகம்போல்‌ 
முத்தி தரு நகரேழின்‌ முக்கியமாங்‌ கச்சிதனில்‌ 
அத்திகிரி யருளாளர்க்‌ கடைக்கலநான்‌ புகுந்தேனே. 
இம்முறை பத்தொன்பது ஆண்டுகள்‌ காஞ்சீபுரத்தில்‌ 
இருந்தபோது, தலப்‌ பெருமையை விளக்கத்‌ தேசிகர்‌ ஹஸ்திகிரி 
மாஹாத்மியம்‌ எழுதினார்‌. இது மணிப்பிரவாள நடையில்‌ 
எழுதப்பட்டுள்ள புராணம்‌. மெய்விரதம்‌ (ஸத்தியவிரதம்‌) என்று 
காஞ்சீபுரத்திற்கோர்‌ பெயருண்டு. வடமொழியும்‌ தமிழும்‌ 
கலந்துவரும்‌ இந்நூலில்‌ காஞ்சீபுரத்தின்‌ தோற்றம்‌ காட்டப்படுகிறது. 
சரஸ்வதி அவர்‌ அழைப்புக்கு உடனே இணங்கவில்லை. அதனால்‌ 
பிரமனும்‌ தன்‌ மனைவியரான ஸாவித்ரி முதலிய பத்தினிமாரோடு 
வேள்வியைத்‌ தொடங்கினான்‌. கோபமுற்ற சரஸ்வதி வெள்ளமாக 
வேள்வியினை அழிக்கவந்தாள்‌. அவளது வேகத்தைத்‌ தேசிகரது 
மிடுக்கான செய்யுளிலேயே உணர்கிறோம்‌? 
அன்னவடிவாள்‌ அசையுமன்ன நடையாள்‌ 
உயர்மன்ன வரசேறி வருவாள்‌ 
அத்தனயன்‌ அத்தநயன்‌ உத்திதனை 
அத்திதென வுத்தி புரியாள்‌ 
நன்னடை விடா நடமிதென்ன நடவாநடுவுள்‌ 
நண்ணு குவடேறி யிழிவாள்‌ 
நற்பதிக ளற்பதிகள்‌ கற்புரள 
வற்புத மருக்‌ கதியினால்‌ 
கன்னடை விடா விடமில்‌ உன்னதி சிறாவிகட 
மன்னுகிரி கூடமிடிய 
கட்டவிடை யிற்றுவிழ முற்றும்‌ விழி 
யுற்றடைய விட்டருகுற 
அன்னநய சீரயனி தென்னென விழாவமரர்‌ 
மன்னுபதியேறி மகிழ 
அச்சுதன்‌ அணைத்தனுவில்‌ அத்திசைவரத்‌ 
தகைய வற்றணுகினாள்‌. 
திருமால்‌ யாகத்தைக்‌ காப்பதற்காக அங்குத்‌ தோன்றி ஒரு 
அணையாகக கிடக்க, சரஸ்வதியும்‌ நாணி, மனக்கலக்கம்‌ 

தெளிந்தாள்‌. அவளும்‌ உடனிருக்க, பிரம்மாவின்‌ வேள்வி இனிதே 
நிறைவேறியது. வேள்வியில்‌ எம்பெருமாள்‌ வரதராஜனாகத்‌ 
தோன்றி இன்றுவரை நமக்கு அருள்பாலித்துவருகிறான்‌ என்று 
இம்மான்மியம்‌ நிறைவு பெறுகிறது. 


காஞ்சீபுரத்தில்‌ இருந்தபோது தேசிகர்‌ அடிக்கடி அருகேயிருந்த 
கோவில்களுக்குச்‌ சென்று வணங்கி, அங்கு வதியும்‌ எம்பெருமான்‌ 
விஷயமாகப்‌ பல துதிகள்‌ இயற்றினார்‌. இவற்றில்‌ ஒன்று அவரது 
ஊரான தூப்புல்‌ அருகே திருத்தண்காவில்‌ எழுந்தருளியிருக்கும்‌ 
விளக்கொளி.எம்பெருமான்‌ (தீபப்‌ பிரகாசர்‌) குறித்து எழுதப்பட்ட 
சரணாகதி தீபிகை. தேசிகருக்குத்‌ தாம்‌ அவதரித்த இடம்‌ பற்றி 
எழுதும்போது, தமது சொந்த வாழ்க்கையில்‌ நடைபெற்ற 
நிகழ்ச்சிகள்‌ மனக்கண்ணில்‌ தோன்றின போலும்‌. அவரது ஆன்மிக 
வாழ்க்கை பற்றி அறிந்துகொள்ள இத்துதி உதவுகிறது. 


ஸ்ரீமத்‌ இராமானுஜருக்கு அடுத்து வந்த பரம்பரைகளில்‌ 
ஒன்றின்‌ முதல்‌ சீடர்‌ பிரணதார்த்திஹரர்‌. அவரை மடைப்பள்ளி 
ஆச்சான்‌ என்று வழங்குவதுண்டு. அதனால்தான்‌ போலும்‌ அவர்‌ 
வழி வந்த சம்பிரதாயமே மடைப்பள்ளி சம்பிரதாயம்‌ என்று 
வழங்கப்படுவதுண்டு. தேசிகர்‌ இந்தப்‌ பரம்பரையைச்‌ சேர்ந்தவர்‌ 
என்பதால்‌, இந்நெறியின்‌ அம்சங்கள்‌ அனைத்தையும்‌ இத்துதியில்‌ 
காண்கிறோம்‌. 


எம்பெருமானின்‌ அளவற்ற கருணையை விளக்கி, அவரிடம்‌ 
சரணமடையும்‌ தேசிகர்‌, தம்‌ வாழ்நாள்‌ முழுவதும்‌ இதே 
மனநிலையில்‌ இருந்தார்‌. தாம்‌ செய்வதனைத்தும்‌ 
எம்பெருமானுக்குச்‌ செய்யும்‌ தொண்டாக நினைத்தார்‌.தொண்டு 
செய்வதிலும்‌ ஒரு பிரத்தியேகமான பணிவைக்‌ கொண்டிருந்தார்‌ 
என்பதை இத்துதி தெரிவிக்கின்றது. 


இத்தம்‌ தவதேக சரணை ரநகை ரவாப்யே 

த்வத்‌ கிங்கரத்வ விபவே ஸ்ப்ருஹயாபராந்யந்‌ 
ஆத்மா மமேதி பகவந்‌ பவதைவ கீதா: 

வாசோ நிரீக்ஷ்ய பரணீய இஹத்வயாஹம்‌” 


2. எம்பெருமானே! இவ்வாறு உன்னை ஒருவனையே சரணடைந்தவர்களாய்‌, 
குறறமற்றவர்களான ஸாதுக்களால்‌ பெறுதற்கு உரிய உன்‌ கைங்கர்யமாகிய செல்வத்தில்‌ 
ஆசை வைப்பதால்‌ குற்றம்செய்கின்ற அடியேன்‌ எனக்கு உயிர்‌ என்று உன்னாலேயே 
கீதையில்‌ கூறப்பட்ட சொற்களை நினைத்து இந்த நிலையில்‌ உன்னால்‌ காக்க 
உரியனாயுள்ளேன்‌. (மொ.பெ. வங்கீபுரம்‌ நவநீதம்‌ ராமதேசிகாச்சாரியார்‌) 

காஞ்சிபுரத்தைச்‌ சுற்றியுள்ள யதோக்தகாரி முதலிய சன்னிதிகள்‌ 
பற்றியும்‌ இனிய துதிகளைத்‌ தேசிகர்‌ எழுதினார்‌. திருவெஃகா, 
திருப்புட்குழித்தலப்‌ பெருமான்களைப்‌ பற்றியும்‌ அவர்‌ எழுதிய 
துதிகள்‌ உள்ளன. அதே சமயம்‌ சீடர்களுக்குப்‌ பாடம்‌ 
சொல்லியவாறு இடைவிடாமல்‌ வைணவம்‌ பற்றிய 
சொற்பொழிவுகளைச்‌ செய்துவந்தார்‌. அச்சொற்பொழிவுகளின்‌ 
கருத்துக்கள்‌ அடங்கிய சில்லறை ரஹஸ்யங்கள்‌ எனப்படும்‌ தத்துவ 
நூல்களையும்‌ இயற்றினார்‌. காஞ்சீபுரத்தில்‌ இருந்தபொழுது 
அவருடைய ஆசாரியரான அப்புள்ளாரின்‌ சந்ததி மூலம்‌ ஸ்ரீமத்‌ 
ராமானுஜருக்குக்‌ கலைவாணி அருளிய ஸ்ரீஹயக்ரீவர்‌ விக்கிரஹம்‌ 
கிடைக்கப்‌ பெற்றார்‌. அவர்‌ தேர்ந்து செல்லும்‌ நெறி சரியானதே 
எனப்‌ பரிமுகப்‌ பெருமானே ஆசிீர்வதித்ததுபோலாயிற்று. 


திருப்பதி செல்லுதல்‌ 

வைணவர்கள்‌ மிகவும்‌ உயர்வாகக்‌ கருதும்‌ 108 திருப்பதிகளில்‌ 
முதல்‌ மூன்றும்‌ கோயில்‌ (திருவரங்கம்‌), திருமலை (திருப்பதி), 
பெருமாள்‌ கோயில்‌ (காஞ்சீபுரம்‌) ஆகும்‌. அதனால்‌ தேசிகரும்‌ 
திருப்பதி யாத்திரை மேற்கொண்டார்‌. வழியில்‌ கடிகாசலம்‌ 
எனப்படும்‌ அஹோபிலத்தில்‌ ப்ரஹ்லாதவரதன்‌ முதலான நரஸிம்ம 
மூர்த்தங்களை வணங்கி, திருமலை சேர்ந்தார்‌. இக்கோவிலில்‌ 
தேசிகருக்கு விசேஷ ஈடுபாடு இருந்ததில்‌ ஆச்சரியமில்லை. 

தேசிகரது தோற்றத்திற்கு முன்பு அவருடைய 
பெற்றோர்களான அனந்த ஸூரியும்‌ தோத்தாரம்மையும்‌ குழந்தை 
வரம்‌ வேண்டித்‌ திருமலை சென்று வேங்கடவனை வணங்கி 
விண்ணப்பித்துக்‌ கொண்டனர்‌. ஒரு நாளிரவு அனந்த ஸூரிக்கு 
கனவில்‌ ஓர்‌ அழகிய சிறுவன்‌ தோன்றி அவர்‌ கையில்‌ ஒரு மணியைக்‌ 
கொடுத்து, “உமக்குப்‌ பிள்ளை தோன்றுவான்‌” எனக்‌ கூறி 
மறைந்தானாம்‌. அம்‌ மணியை தோதாரம்மை விழுங்கியதாகவும்‌ 
அவர்‌ கண்டார்‌. மறுநாட்காலை தான்‌ கண்ட கனவினை மனைவிக்கு 
எடுத்துக்‌ கூறினார்‌. தோத்தாரம்மை, “ஆச்சரியமாக இருக்கிறதே! 
நானும்‌ இதே போன்றொரு கனவு கண்டேன்‌” என்றாளாம்‌. 
எம்பெருமானின்‌ திருவருளை நினைந்து இருவரும்‌ கைகூப்பித்‌ 
தொழுது மகிழ்ந்தனர்‌. இதனால்‌ தேசிகரை திருமாலின்‌ கண்டை 
அவதாரம்‌ என்று கூறுவது வழக்கம்‌. தேசிகரே இதைத்‌ தமது 
ஸங்கல்ப்‌ ஸுர்யோதயம்‌ நாடகத்தில்‌ குறிப்பிட்டுள்ளார்‌. 

திருமலையில்‌ வேங்கடவனின்‌ அளப்பரிய கருணையைச்‌ 
சிந்தித்திருந்தபோது எழுந்ததே தயா சதகம்‌. எம்பெருமானின்‌ 

குணங்கள்‌ எண்ணற்றவை. ஆயினும்‌, அவை அனைத்துமே 
ஒளிர்வு பெறக்‌ காரணம்‌ அவனது கருணை எனும்‌ சூணம்தான்‌ 
என்று தேசிகர்‌ சொல்கிறார்‌. மேலும்‌, இக்கருணை எனும்‌ குணம்‌ 
அவனை அண்டியவரைக்‌ காப்பதற்காகவே அமைந்த குணம்‌. 
அதனால்‌ கருணையை எம்பெருமானின்‌ தேவியாகத்‌ தேசிகர்‌ 
'உருவகிக்கிறார்‌. தயாதேவிதான்‌ எத்துணை வகையாக நமக்கு 
உதவுகிறாள்‌! தேசிகர்‌ சொல்கிறார்‌. 
க்ருதிந: கமலாவாஸ காருண்யை காந்திநோ பஜே 
தத்தே யத்ஸூக்திருபேண த்ரிவேதீ ஸர்வயோக்யதாம்‌” 
இத்துதியில்‌ விரவிக்கிடக்கும்‌ முத்துக்கள்‌ பலப்பல. தேசிகர்‌ 
பெரும்‌ புலமையுடன்‌ கவிதாவேகமும்‌ நிறைந்தவர்‌. தயா தேவியின்‌ 
அருளை வேண்டி நிற்கும்‌ தமக்கும்‌, அன்னைக்கும்கூட ஒரு 
விதத்தில்‌ நல்ல பொருத்தம்‌ உள்ளதாகச்‌ சாதிக்கிறார்‌. 
அஹமஸ்ம்யபராத சக்ரவர்தீ 
கருணே த்வம்‌ ச குணேஷு ஸார்வபெளமீ 
விதுஷி ஸ்திதிமீத்ருசீம்‌ ஸ்வயம்‌ மாம்‌ 
வ்ருஷ சைலேச்வா பாதஸாத்‌ குருத்வம்‌* 
மனிதப்பிறவியில்‌ அகப்பட்டுக்கொண்டவர்களை மோக்ஷ 
மார்க்கத்திற்குத்‌ திருப்புவது தயையின்‌ செய்கையே. அன்னையின்‌ 
கருணைமூலமாக நாம்‌ வேதாந்தங்களில்‌ ஈடுபட்டு, உலக 
வாழ்க்கையில்‌ உள்ள இழிவுகளை அறிந்துகொண்டு 
மோக்ஷாநந்தத்தை வேண்டிச்‌ சரணாகதி செய்கிறோம்‌. 
தயாதேவியானவள்‌ மக்களிடையே உயர்வு .தாழ்வு எனப்‌ 
பார்ப்பதில்லை. அனைத்து வகை நிலங்களிலும்‌ மேகம்‌ பொழிவது 
போல்‌ தேவி நம்மேல்‌ அன்பைப்‌ பொழிகிறாள்‌. அதிலும்‌ ஞானம்‌, 
பக்தி போன்றவை குறைவாக இருப்பவர்களிடம்‌ அதிகப்படியாக 
அன்பு கொண்டு காப்பாற்றுவது தயாதேவியின்‌ வழி. உலகில்‌ ஒரு 
தாயானவள்‌, எத்தனை குழந்தைகள்‌ இருப்பினும்‌, தனக்கு 
அசடாகப்‌ பிறந்துவிட்ட குழந்தையின்பேரில்‌ அதிகம்‌ அன்பு 
பூணுகிறாள்‌ அல்லவா? குகன்‌, சுக்கிரீவன்‌, சபரி முதலியோர்களுடன்‌ 

3. ஸ்ரீநிவாஸனுடைய கருணையையே பற்றாகக்‌ கொண்டவர்களாய்‌, பாக்யசாலிகளான 
ஆழ்வார்களை வழிபடுகின்றேன்‌. மூன்று வேதங்களின்‌ குழு எவர்களுடைய 
திவ்யப்பிரபந்த வடிவத்தாலே எல்லோரும்‌ கற்கும்‌ தகுதியை அடைகின்றதோ 
(மொ.பெ. வங்கீபுரம்‌ நவநீதம்‌ ஸ்ரீராமதேசிகாச்சாரியார்‌) 

4. தயாதேவியே! நான்‌ பாபங்களுக்குச்‌ சக்கரவர்த்தியாக உள்ளேன்‌. நீயும்‌ குணங்களுக்குச்‌ 
சக்கரவர்த்தினியாக உள்ளாய்‌. இத்தகைய நிலைமையை அறிகின்ற நீ என்னைத்‌ 
தானாகவே திருவேங்கடநாதனுடைய திருவடியின்‌ கீழ்‌ அமரும்படி செய்‌. (மொ.பெ. 
வங்கீபுரம்‌ நவநீதம்‌ ஸ்ரீராமதேசிகாச்சாரியார்‌) 

சமமாக எம்பெருமான்‌ பழகினான்‌ என்றால்‌, அதற்குக்‌ காரணம்‌ 
அவனுடன்‌ உறையும்‌ தயாதேவிதான்‌ என்கிறார்‌ தேசிகர்‌. 
இத்துதியை விளக்குபவர்கள்‌ தேசிகரின்‌ சுலோகங்களில்‌ 
நம்மாழ்வாரின்‌ திருவாய்மொழிச்‌ சாரம்‌ நிறைந்திருப்பதாகக்‌ 
கூறுவதுண்டு. 

திருமலையிலிருந்து வடநாட்டுத்‌ திவ்விய தேசங்களைச்‌ 
சேவிக்கச்‌ சென்ற தேசிகர்‌, விருந்தாவனம்‌, அயோத்தி, 
சாளக்கிராமம்‌, பத்ரி முதலிய இடங்களில்‌ சஞ்சரித்தார்‌. திரும்பி வரும்‌ 
வழியில்‌ திருவல்லிக்கேணி, திருவெவ்வுளூர்‌, ஸ்ரீபெரும்புதூர்‌ 
முதலிய இடங்களையும்‌ தரிசித்தார்‌. இயற்கையாகவே புலமையும்‌, 
கடின உழைப்பும்‌ நிறைந்திருந்த தேசிக., இந்த யாத்திரைமூலம்‌ மிகச்‌ 
சிறந்த கவிஞராகவும்‌ விளங்கினார்‌. அவர்‌ இயற்றிய நூல்களில்‌ 
காணும்‌ இயற்கை வருணனைகளில்‌ அவரது நேரடி 
அனுபவங்களைக்‌ காணலாம்‌. 


எளிமையின்‌ ஏற்றம்‌ 

வேதாந்த தேசிகர்‌ திருமங்கை எனும்‌ பெண்மணியை 
மணந்தார்‌. இவர்களுக்குத்‌ தோன்றிய குமாரரது பெயர்‌ 
வரதாச்சாரியார்‌. தேசிகரின்‌ சீடராக . விளங்கிய இவரை 
நயினாச்சாரியார்‌ என்றும்‌ குறிப்பிடுவார்கள்‌. தேசிகர்‌ உஞ்சவிருத்தி 
முறையை அனுசரித்து, அன்றாடம்‌ வீதிகளில்‌ குறிப்பிட்ட நேரத்தில்‌ 
எம்பெருமானைத்‌ தியானித்தவாறு வரும்போது கிருஹஸ்தர்கள்‌ 
மனமுவந்து இட்ட பிக்ஷையை ஏற்று, மனநிறைவுடன்‌ வாழ்ந்தார்‌. 
எளிமையில்‌ இனிமையும்‌ உயர்வும்‌ கண்டவர்‌. ஒருமுறை அவரது 
பிக்ஷை அரிசியுடன்‌ கலந்து அளிக்கப்பட்ட பொற்காசுகளை 
உடனேயே விலக்கிவிட்டார்‌. 


ஸ்ரீவைணவத்திற்கு ஒரு பலமான தூணாக விளங்கிய தேசிகரை 
எதிர்த்து வாதிகள்‌ சண்டைக்கு அழைத்தபோதெல்லாம்‌, அவர்களை 
வென்றார்‌! ஓருமுனைப்பாடுடன்‌ இராமானுஜ சித்தாந்தத்தைப்‌ 
பரப்புவதில்‌ ஈடுபட்டார்‌. சொற்பொழிவுகள்‌ ஆற்றுவதேயன்றி, 
பற்பல சித்தாந்த நூல்களையும்‌ இயற்றினார்‌. அவரது காலத்தில்‌ 
திருவரங்கத்தில்‌ வாழ்ந்த வித்துவான்களுக்கு இது மிகவும்‌ 
பெருமையாக இருந்தது. ஒரு சபை கூட்டி அவருக்குக்‌ கவீதசாக்கிக 
ஸிம்மம்‌ என்ற விருதினை அளித்து மகிழ்ந்தனர்‌. ஸ்ரீரங்கநாதனே 
தேசிகரை வேதாந்தாசாரியார்‌ என்றும்‌, ஸ்ரீ ரங்க நாயகித்‌ தாயாரே 
அவரை ஸர்வ தந்திர ஸ்வதந்திரா என்றும்‌ அழைத்துச்‌ சிறப்பித்ததாக 
வரலாறு கூறுகிறது. 

சிறந்த ஆசான்‌ என்று கொண்டாடப்பட்ட தேசிகர்‌, மீண்டும்‌ 
திவ்விய தேச யாத்திரை மேற்கொண்டு பாண்டிய நாடு சென்றார்‌. 
திருமாலிருஞ்சோலை, திருக்குறுங்குடி முதலியவற்றில்‌ தரிசனம்‌ 
செய்துகொண்டு ஸ்ரீவில்லிபுத்தூர்‌ வந்தார்‌. ஆண்டாளின்‌ திருத்தேர்‌ 
உற்சவத்தைக்‌ கண்டு களித்திருந்தபோது, ஸ்ரீ கோதா ஸ்துதி எனும்‌ 
அழகிய நூலை இயற்றினார்‌. அப்படியே திருவனந்தபுரம்‌ சென்று 
பின்‌ மீண்டும்‌ திருவகீந்திரபுரத்தில்‌ ஒரு சில ஆண்டுகள்‌ வசித்தார்‌. 


இந்தத்‌ திவ்ய தேசத்தில்‌ தேசிகரின்‌ பாண்டித்தியமேயன்றி, 
அவருடைய பன்முக ஆற்றல்களும்‌ வெளிப்பட்டன. ஒரு கொத்தன்‌ 
கேட்டபடி, அவன்‌ தந்த கற்களை அடுக்கி, அழகியதொரு கிணறு 
அமைத்தார்‌. பின்பு காஞ்சீபுரம்‌ சென்றபோது, ஒரு பாம்பாட்டி 
விஷப்பாம்புகளை அவர்மீது ஏவினான்‌. அவர்‌ கருட மந்திரத்தை 
ஜபிக்கவும்‌, கருடன்‌ பறந்து வந்து அப்பாம்புகளைக்‌ கொத்திச்‌ 
சென்றான்‌. பாம்பாட்டி இனி தனக்கு ஜிவனோபாயம்‌ 
ஏதுமில்லையே என்று கதறித்‌ தேசிகரையே சரணடைந்தான்‌. 
அவரும்‌ அந்தப்‌ பாம்பாட்டியின்‌ மேல்‌ கருணை கொண்டு கருடனை 
வேண்டவும்‌, பிடாரனுக்கு அவனுடைய பாம்புகள்‌ மீண்டும்‌ 
கிடைத்தன. 


காஞ்சீபுரத்தில்‌ ஒரு மந்திரம்‌ தெரிந்த துறவி தேசிகரிடம்‌ வாதிட 
வந்து தோற்றார்‌. இதனால்‌ கோபம்‌ கொண்டு தமது மந்திரத்தினால்‌ 
ஒரு குளத்தின்‌ நீரை இடைவிடாமல்‌ தேசிகரது உடலுக்குள்‌ 
செலுத்தவாரம்பித்தார்‌. தேசிகர்‌ வயிறு உப்பி, மிகவும்‌ 
வேதனையுற்றார்‌. பிறகு நடந்ததைத்‌ தெரிந்துகொண்டு தம்மருகில்‌ 
உள்ள ஒரு தூணைக்கீறவும்‌, மந்திரத்தால்‌ அவருள்‌ செலுத்தப்பட்ட 
நீர்‌ அத்தூணிலிருந்து ஒழுகிப்போனது. தோல்வியுற்ற துறவியும்‌ 
ஊரைவிட்டு ஓடிப்போனார்‌. 


இவ்வளவு பெருமையும்‌ புகழும்‌ படைத்த தேசிகர்‌ செல்வத்தில்‌ 
சிறிதும்‌ ஆசைவைத்தாரில்லை. அவருடைய நண்பரான 
வித்தியாரணியர்‌ விஜயநகர சமஸ்தான அமைச்சராக இருந்துவந்தார்‌. 
தம்‌ நண்பரை விஜயநகரம்‌ வருமாறும்‌ அரசனிடமிருந்து உதவி 
பெறும்படியும்‌ வித்தியாரண்யர்‌ கேட்டுக்கொண்டார்‌. தேசிகரோ 
தமக்குச்‌ செல்வத்தில்‌ விருப்பமேதும்‌ இல்லை என்பதை வைராக்கிய 
பஞ்சகம்‌ எனும்‌ நூல்மூலம்‌ தெரிவித்துக்கொண்டார்‌. இப்பஞ்ச 
கத்தில்‌ தாம்‌ தம்முடையதாகக்‌ கருதும்‌ உண்மையான செல்வம்‌ எது 
என்பதைச்‌ சுட்டிக்‌ காட்டுகிறார்‌. 

சேஷோணீகோண சதாம்ச பாலந கலா 
துர்வார கர்வாநல 
க்ஷுப்யத்‌ க்ஷுத்ர நரேந்த்ர சாடு ரசநா 
தந்யாந்‌ ந மந்யாமஹே 
தேவம்‌ ஸேவிதுமேவ நிச்சிநுமஹே 
யோஸெள தயாளு: புரா 
தாநா முஷ்டி முசே குசேல முநயே 
தத்தே ஸ்ம வித்தேசதாம்‌* 
நிறைவாகத்‌ தமக்குத்‌ தந்தையால்‌ சம்பாதித்துக்‌ 
கொடுக்கப்பட்ட தனம்‌ ஏதும்‌ இல்லை, ஆனால்‌ ஹஸ்திகிரி மீது 
(காஞ்சீபுரத்தில்‌) தனது பாட்டனார்‌ (பிரமன்‌) சம்பாதித்துவைத்துள்ள 
செல்வம்‌ (பேரருளாளன்‌) உள்ளது என்று கூறி இந்தப்‌ 
பொருளார்ந்த பஞ்சகத்தைத்‌ தலைக்கட்டுகிறார்‌. 
மீண்டும்‌ திருவரங்கம்‌ 
காஞ்சீபுரத்தில்‌ சில ஆண்டுகள்‌ இருந்தபின்‌, தேசிகர்‌ மீண்டும்‌ 
திருவரங்கம்‌ வந்தார்‌. இங்கே வைணவத்தைப்‌ பலவகையிலும்‌ 
சிறப்பித்தார்‌. நம்பெருமாளின்‌ பாதுகைகளில்‌ மனத்தைப்‌ பாதித்த 
தேசிகர்‌, பாதுகா ஸஹஸ்ரம்‌ எழுதினார்‌. இவரது கவித்துவ சக்திக்குப்‌ 
பல நிகழ்ச்சிகள்‌ எடுத்துக்காட்டுகளாக உள்ளன. ஒரு பிரம்மச்சாரி 
தன்திருமணத்திற்காகத்‌ தேசிகரிடம்‌ வந்து சிறிது பொருள்‌ உதவுமாறு 
வேண்டினான்‌. தேசிகர்‌ அவன்‌ சார்பில்‌ ஸ்ரீ ரங்கநாயகித்‌ தாயாரைக்‌ 
குறித்து ஸ்ரீ ஸ்துதி பாடினார்‌. தாயாரும்‌ தங்க நாணயங்கள்‌ தந்தாள்‌. 
அவற்றைப்‌ பெற்ற பிரம்மச்சாரி, தேசிகரை நன்றியுடன்‌ வணங்கிச்‌ 
சென்றான்‌. திருவரங்கத்தில்‌ இப்படித்‌ தேசிகர்‌ பிரகாசித்துக்‌ 
கொண்டிருந்தபோது அவர்தம்‌ குமாரரும்‌ சீடருமான 
நயினாச்சாரியார்‌ ஒருமுறை ஒரு வடமொழிச்‌ சுலோகம்‌ கூறி 
ஆசாரிய வந்தனம்‌ செய்தார்‌. 
ஸ்ரீமான்‌ வேங்கடநாதார்ய: கவிதார்க்கிக கேஸரி 
வேதாந்தா சார்யவர்யோ மே சன்னிதத்தாம்‌ ஸதாஹ்ருதி 
அன்றுமுதல்‌ இச்சுலோகமே தேசிகரது நூல்களுக்குத்‌ தனியனாகச்‌ 
சொல்லப்படுகிறது. 





5 பூமியின்‌ சிறுபகுதியின்‌ நூற்றில்‌ ஒரு பாகத்தை காக்கும்‌ தொழிலாலுண்டான அடக்கமுடியாத 
செருக்கு என்னும்‌ தீயால்‌ மதிகலங்கிய அற்பர்களான அரசர்களைப்‌ புகழ்ந்து பேசுவதால்‌ 
பாக்யமுடையவர்களைப்‌ பொருட்படுத்தமாட்டோம்‌.. இயற்கைக்‌ கருணையுடைய 
எம்பெருமான்‌ முன்னொருகால்‌ ஒரு பிடி அவலைக்‌ கொடுத்த குசேலரென்னும்‌ 
முனிவருக்கு குபேரச்‌ செல்வத்தை அளித்தானோ அந்த எம்பெருமானைச்‌ 
சேவிப்பதற்கே உறுதி கொண்டுள்ளோம்‌. (மொ.பெ. வங்கீபுரம்‌ நவநீதம்‌ 
ஸ்ரீராமதேசிகாச்சாரியார்‌) 

கீர்த்தியுடன்‌ ஒளிர்ந்த தேரிகரிடம்‌ ஒரு சில வைணவர்கள்‌ 
பொறாமைப்பட்டதுண்டு. அவர்களுடன்‌ வாது செய்தாலோ, 
எதிராகப்‌ பேசினாலோ பாகவத அபசாரம்‌ நேருமே என்று 
தேசிகருக்குக்‌ கவலை. அதனால்‌ சிறிது. நாட்கள்‌ ஒதுங்கி இருக்க 
எண்ணித்‌ தமது இருப்பிடத்தைச்‌ சத்தியமங்கலத்திற்கு 
மாற்றிக்கொண்டார்‌. பலரும்‌ கொண்டாட இங்கு வைணவத்‌ 
தொண்டாற்றினார்‌. பின்னர்த்‌ திருவரங்கம்‌ திரும்பினார்‌. 
இசுலாமியர்‌ படையெடுப்பு 

இந்த நாட்களில்‌ தென்னிந்தியா இசுலாமியர்‌ படையெடுப்பால்‌ 
மிகவும்‌ துன்புற்றது. டில்லி பாதுஷாவின்‌ சேனைத்தலைவன்‌ மாலிக்‌ 
கபூர்‌, உலூக்‌ கான்‌ போன்றோர்‌ வந்து விளைவித்த சேதம்‌ 
கொஞ்சநஞ்சமன்று. திருவரங்கத்தில்‌ நடந்த கொடுமையில்‌ கோயில்‌ 
சூறையாடப்பட்டது. ஆயிரக்கணக்கான ஆஸ்திகர்கள்‌ 
திருவரங்கத்தின்‌ தேரோடும்‌ வீதிகளில்‌ கொன்று குவிக்கப்பட்டனர்‌. 
விலைமதிப்பற்ற நூல்கள்‌ நாசமாயின. ஸுதர்சன பட்டர்‌ முதலிய 
ஒரு சிலர்‌ நம்பெருமாள்‌ விக்கிரகத்தை எடுத்துக்கொண்டு 
காட்டுவழியே சென்று திருமலையை அடைந்து அங்கு ஆராதனம்‌ 
செய்துவந்தனர்‌. 

ஸுதர்சன பட்டர்‌ பிராயம்‌ முதிர்ந்தவர்‌. அதனால்‌ தாம்‌ திருமலை 
செல்லுமுன்‌ ஸ்ரீபாஷியத்திற்குத்‌ தாம்‌ எழுதி வைத்திருந்த 
உரையையும்‌ தம்‌ இரு குமாரர்களான வேதவியாச பட்டரையும்‌, 
பராசர பட்டரையும்‌ தேசிகரிடம்‌ ஒப்பித்தார்‌. திருவரங்கத்திலோ 
எங்கும்‌ சாவின்‌ பயங்கர ஓலம்‌. அச்சமயம்‌ தேசிகர்‌ ஸுதர்சன 
பட்டரின்‌ சருதபீரகாசிகை எனும்‌ உரையையும்‌ அவரது இரு 
குழந்தைகளையும்‌ அழைத்துக்கொண்டு, அந்த ஆபத்தான 
சமயத்தில்‌ பிணங்களிடையே ஒளிந்தும்‌ மறைந்தும்‌ இசுலாமிய 
ராணுவத்தாரின்‌ வசமிருந்த திருவரங்கத்தை விட்டுத்‌ தப்பிச்‌ சென்றார்‌. 
சத்தியமங்கலத்தை அடைந்தார்‌. ஒளி மிகுந்த ஓர்‌ உரையைக்‌ 
காப்பாற்றி, வைணவத்திற்கு ஒளிமயமான எதிர்காலத்தை வகுத்த ஸ்ரீ 
தேசிகருக்கு நம்மால்‌ என்ன கைம்மாறுதான்‌ செய்யமுடியும்‌? 

இங்குச்‌ சில ஆண்டுகள்‌ தங்கியிருந்து பின்‌ திருநாராயணபுரம்‌ 
சென்றார்‌. உடையவர்‌ வசித்து, வைணவத்தைப்‌ பரப்பிய பூமி. 
தேசிகருக்கு இருந்த ஆசார்ய பக்தி அளவிலடங்காதது. இவ்வூரில்‌ 
இருக்கும்போது யதிராஜ சப்ததியை எழுதினார்‌. சித்திரை மாதம்‌ 
திருவாதிரையன்று உடையவரின்‌ திருமேனியழகில்‌ தேசிகர்‌ மிகவும்‌ 
ஈடுபட்டார்‌. உடனிருந்தவர்கள்‌ அவருள்‌ உதிக்கும்‌ கருத்துக்களுக்கு 

பா வடிவம்‌ தருமாறு வேண்ட, 74 சுலோகங்களில்‌ இயற்றப்பட்டது 
ஒரு நால்‌. உடையவரைத்‌ தத்தாத்திரேய பகவானின்‌ அவதாரம்‌ 
எனவும்‌, எம்பெருமானின்‌ பஞ்சாயுதங்களின்‌ அவதாரம்‌ எனவும்‌, 
விஷ்வக்ஸேனருடைய அவதாரம்‌ எனவும்‌ சிறப்பித்துக்‌ கூறுவது, 
உடையவர்‌ நினைவு எப்பொழுதும்‌ திருவரங்கத்துடன்‌ 
கலந்துதானே தோன்றும்‌! அரங்கனுக்கோ இப்பொழுது 
ஆராதனமில்லை, உற்சவமில்லை. இந்த வேதனையில்‌ தேசிகர்‌ 
அரங்கனிடமே நல்ல காலம்‌ வரவேணு மென்று பிரார்த்தித்துக்‌ 
கொண்டார்‌. அபீதி ஸ்தவம்‌ என்ற இந்நூல்‌ நிகரற்ற ஆற்றல்‌ 
வாய்ந்தது. அரங்கன்‌ கோயிலுக்கு ஏற்பட்ட துயரை நீக்கிய 
பெருமை உண்டே! 


அரங்கன்‌ ஒரு பேரொளி. அவன்‌ சங்கல்பித்தவுடன்‌ 
எப்பேர்ப்பட்ட பயமும்‌ தீரும்‌ என்கிறார்‌ தேசிகர்‌: 


ரமாதமித ரங்கபூ ரமண க்ருஷ்ண விஷ்ணோ ஹரே 
த்ரிவிக்ரம ஜனார்தன த்ரியுக நாத நாராயண 
இதீவ சுபதாநிய: படதி நாமதேயாநிதே 
ந தஸ்ய யமவச்யதா நரகபாதபீதி: குத: 


ஜிருநாராயணபுரத்தில்‌ தேசிகர்‌ உடையவரது வழியைப்‌ 
பின்பற்றி வைணவத்தைப்‌ பரப்பிவந்தார்‌. திருவாய்மொழிக்குத்‌ 
திருக்குருகைப்பிரான்‌ பிள்ளான்‌ எனும்‌ ஆசாரியர்‌ எழுதிய 
ஆறாயிரப்படி உரையைச்‌ சீடர்களுக்குப்‌ பாடம்‌ சொல்லி 
வந்தபோது, அந்த உரையை ஓட்டி, திகமபரிமளனம்‌ எனும்‌ 
வடமொழி நூலை எழுதினார்‌. தேசிகரது கற்பிக்கும்‌ திறமையைக்‌ 
கண்டு வியந்த அவர்தம்‌ சீடர்களில்‌ ஒருவரான ப்ருஹ்மதந்திர 
ஸ்வதந்திரர்‌, தம்‌ ஆசான்‌ விஷயமாக 


ராமானுஜ தயாபாதரம்‌ ஞானவைராக்ய பூஷணம்‌ 
ஸ்ரீமாந்‌ வேங்கடநாதார்யம்‌ வந்தே வேதாந்த தேசிகம்‌” 


6. பெரிய பிராட்டிக்கு நாயகனே! திருவரங்கத்தை விரும்பி வாழுமவனே! கண்ணபிரானே! 
பாபங்களைப்‌ போக்குமவனே! மூவடிகள்‌ வைத்து அளந்தவனே! பிறவியை 
ஒழிக்குமவனே! ஆறு குணங்களையுடையவனே! தலைவனே! நாராயணனே! இவை 
போன்ற நன்மையைத்தரவல்ல உன்‌ திருநாமங்களை எவன்‌ படிக்கின்றானோ அவனுக்கு 
யமனுக்குவசப்படும்‌ தன்மை இல்லை. நரகத்தில்‌ விழும்‌ அச்சம்‌ ஏது? (மொ.பெ. 
வங்கீபுரம்‌ நவநீதம்‌ ஸ்ரீராமதேசிகாச்சாரியார்‌) 

7. ஆத்ரேய ராமானுஜர்‌ (அப்புள்ளார்‌) எனும்‌ ஆசானின்‌ கருணைக்கு ஆட்பட்டவரும்‌, 
அறிவையும்‌ வைராக்கியத்தையும்‌ ஆபரணமாகப்பூண்டவரும்‌, வேங்கடநாதன்‌ எனும்‌ 
திருப்பெயர்‌ உடையவரும்‌ ஆன ஆசானை வணங்குகிறேன்‌. 

என்றொரு சுலோகம்‌ இயற்றினார்‌. தேசிகர்‌ மகிழ்வுற்று 
இச்செய்யுளைத்‌ திவ்வியப்பிரபந்தம்‌ முதலிய தமிழ்‌ நூல்களைச்‌ 
சொல்லும்‌ சமயம்‌ முன்னுரையாகக்‌ கூறுமாறு ஆசிர்வதித்தார்‌. 


திருவரங்கத்திலே 458 ஆண்டுகள்‌ இசுலாமியர்‌ 
ஆக்கிரமிப்பினால்‌ கோவில்‌ மூடிக்கிடந்தது. நகரமும்‌ 
பாழடைந்திருந்தது. செஞ்சியை ஆண்ட கொப்பணார்யன்‌ என்பவர்‌ 
பெரும்‌ படையுடன்‌ வந்து கோவிலையும்‌ ஊரையும்‌ மீட்டார்‌. பின்‌ 
திருமலை சென்று அரங்கனை வைபவமாகச்‌ செஞ்சி 
எழுந்தருளச்செய்து, அங்குச்‌ சில நாட்கள்‌ ஆராதனம்‌ செவ்வையாக 
நடத்தி, முடிவில்‌ மீண்டும்‌ திருவரங்கத்தில்‌ நம்பெருமாளைச்‌ 
சேர்ப்பித்தார்‌. முன்பு இருந்ததுபோல்‌ அன்றாடம்‌ பூஜை, மற்றும்‌ 
உற்சவங்கள்‌ முதலியன ஆரம்பித்தபின்‌, அன்றிலிருந்து இன்றுவரை 
அரங்கனுக்குச்‌ சிறப்பாக வைபவங்கள்‌ நடந்துவருகின்றன. 


அரங்கநாதர்‌ மீண்டும்‌ ஆஸ்தானம்‌ சேர்ந்துவிட்டது. 
பக்தர்களுக்கெல்லாம்‌ வரப்பிரசாதமாக ஆயிற்று. அனைவரும்‌ 
திருவரங்கம்‌ நோக்கிப்‌ பயணிக்கலாயினர்‌. வேதாந்த தேசிகரும்‌ தமது 
குடும்பம்‌, மற்றும்‌ சீடர்களுடன்‌ ஸ்ரீரங்கம்‌ திரும்பினார்‌. அவரது 
வைணவத்தொண்டு மேன்மேலும்‌ வளர்ந்தது. திருவரங்கத்தில்‌ 
மார்கழி அத்தியயனோத்ஸவம்‌ நடத்தவேண்டிய நாள்‌ வந்தது. 
பல்லாண்டுகள்‌ நின்றுபோய்விட்டதால்‌ மரபுகளைப்‌ பலர்‌ 
மறந்துபோய்விட்டனர்‌. சிலர்‌ இந்த உற்சவத்தில்‌ பல சாதிகளில்‌ 
தோன்றிய ஆழ்வார்களைக்‌ திருவரங்கம்‌ கோவில்‌ உற்சவத்தில்‌ 
சேர்ப்பதுபற்றித்‌ தீவிர எதிர்ப்புத்‌ தெரிவித்தனர்‌. வயதில்‌ மூத்தவரும்‌, 
உற்சவங்கள்‌ நிற்பதற்குமுன்‌ பல்லாண்டுக்‌ காலம்‌ 
திருவரங்கத்திலேயே இருந்து உற்சவங்களில்‌ பங்கு கொண்டிருந்த 
வருமான தேசிகர்‌, தடை. செய்தவர்களுடன்‌ வாதித்துத்‌ தமிழ்மறை 
தந்தருளிய ஆழ்வார்களுக்கு விக்கிரகப்‌ பிரதிஷ்டை, உற்சவங்கள்‌ 
இக்கோவிலில்‌ நடைபெற வேண்டுவதே என்று நிரூபித்தபின்‌ 
தமிழ்விழா எனக்கூடிய அத்யயனோத்ஸவம்‌ மீண்டும்‌ சிறப்பாக 
நடந்து வருகிறது. இனி இது போன்ற சர்ச்சைகள்‌ வராதபடி, 
உற்சவச்சிறப்புகளைத்‌ தேசிகர்‌ கல்வெட்டாகப்‌ பதியச்செய்தார்‌ 
என்று குருபரம்பரை நூல்‌ கூறுகிறது. 

தமது விக்கிரகத்தைத்‌ தாமே வடித்துவைத்த பெருமையும்‌ 
தேசிகருக்கு உண்டு. ஒரு சிற்பி அவரிடம்‌ கேட்டுக்கொண்டபடி, 
தேசிகர்‌ தமது உருவத்தைத்‌ தாமே விக்கிரகமாக வடித்துக்காட்டி 
அச்சிற்பியை ஆச்சரியத்தில்‌ மூழ்கடித்தார்‌. அந்த விக்கிரகத்தைத்‌ தம்‌ 

குமாரரான நயினாச்சாரியரிடம்‌ கொடுத்தார்‌. தந்தையும்‌ ஆசானுமாக 
விளங்கிய தேசிகரது அந்தத்‌ திருவுருவத்தை நயினாச்சாரியார்‌ 
பல்லாண்டுகள்‌ சேவித்துப்‌ பின்‌ திருவகீந்திரபுரம்‌ கோவிலில்‌ 
பிரதிஷ்டை செய்தார்‌. இன்றும்‌ அக்கோவில்‌ சென்று ஆச்சரியமான 
அந்த விக்கிரகத்தை வணங்கி ஆசாரியனின்‌ அருள்‌ பெறலாம்‌. 
திருவரங்கத்தில்‌ வேத நூல்கள்‌ கூறும்‌ பிராயத்தை 
நோக்கியிருந்தும்‌, தேசிகர்‌ தளர்வின்றி வைணவத்தொண்டு செய்து 
வந்தபோது, அவர்‌ இயற்றிய நூல்களில்‌ மணிமகுடமாக விளங்கும்‌ 
சஹஸ்யகதரய ஸாரம்‌ எனும்‌ மணிப்பிரவாள நூலை எழுதினார்‌. இது 
ஸ்ரீவைணவக்‌ கோட்பாடுகளை மிகச்‌ சிறப்பாக விளக்கும்‌ தத்துவப்‌ 
பெட்டகம்‌. வைணவ சித்தாந்தத்தைப்பற்றி ஏற்படக்கூடிய 
சந்தேகங்களுக்குத்‌ தெள்ளியதோர்‌ விளக்கமாக விரோத பரிகாரம்‌ 
எனும்‌ நூலை அவர்‌ எழுதியதையும்‌ இங்கே குறிப்பிட வேண்டும்‌. 
மறைகள்‌ கூறும்‌ நூறு வயதினைத்‌ தாண்டியபின்‌, தேசிகர்‌ 

வைணவத்திற்காகத்‌ தாம்‌ பட்ட பாடுகள்‌ பயனுடன்‌ நிறைவேறியது 
கண்டு மகிழ்ந்தார்‌. தமக்குப்பிறகு பரம்பரையை வாடாமல்‌ 
காப்பதற்குத்‌ தம்‌ அருமைச்‌ சீடர்‌ பிரம்ம தந்திர ஸ்வதந்திரர்‌, மகன்‌ 
நயினாச்சாரியார்‌ முதலியோரை அமர்த்தினார்‌. மகனும்‌, சீடர்களும்‌, 
வேதோபனிடதங்கள்‌, வடமொழித்துதிகள்‌, நாலாயிரதிவ்வியப்‌ 
பிரபந்தத்திலுள்ள பாசுரங்கள்‌ கூறியவாறு சூழ்ந்திருக்க, வேதாந்த 
தேசிகர்‌ 1369ஆம்‌ ஆண்டு திருநாட்டிற்கு எழுந்தருளினார்‌. 

குடியடி யாரிவர்‌ கோவிந்தன்‌ றனக்கென்று 

முடியுடை வானவர்‌ முறைமுறை எதிர்கொள்ளக்‌ 

கொடியணி நெடுமதிள்‌ கோபுரம்‌ குறுகினர்‌ 

வடிவுடை மாதவன்‌ வைகுந்தம்‌ புகவே. 

வைகுந்தம்‌ புகுதலும்‌ வாசலில்‌ வானவர்‌ 

வைகுந்தன்‌ தமரெமர்‌, எமதிடம்‌ புகுதென்று 

வைகுந்தத்‌ தமரரும்‌ முனிவரும்‌ வியந்தனர்‌ 

வைகுந்தம்‌ புகுவது மண்ணவர்‌ விதியே. 


(திருவாய்மொழி, 10-9-8, 9) 


ட்ப 

3. நூல்கள்‌ 


(வெதாந்க தேசிகர்‌ வாழ்ந்தபோது, ஒரு நாளைக்கூட அவர்‌ பழுதே 
போக்கவில்லை. ஒவ்வொரு நாளும்‌ இளங்காலை நேரம்‌, பிரம்ம 
முகூர்த்தத்தில்‌ எழுந்து, இரவு துயிலச்‌ செல்லும்வரை அவர்‌ 
தமக்கென ஒரு வேலைத்திட்டம்‌ வைத்திருந்தார்‌. இது * வைஷ்ணவ 
தினசர்யை' என்று இன்றும்‌ பெருமையாகச்‌ சொல்லப்படுகிறது. 


தேசிகரது நாட்கள்‌: முழுமையாகச்‌ சமய அனுஷ்டானங்‌ 
களிலும்‌, வைணவப்‌ பிரசங்கங்களிலும்‌, சீடர்களை முறைப்‌ 
படுத்துவதிலும்‌ கழிந்தன. அதே சமயம்‌ அவர்‌ ஒரு சிறந்த 
நூலாசிரியராகவும்‌ இருந்தார்‌. அவருக்கு முன்பும்‌ பின்பும்‌ இவ்வளவு 
வகைகளில்‌, மூன்று மொழிகளில்‌ இலக்கியம்‌ படைத்தவர்கள்‌ 
இல்லை. நமது நல்ல காலம்‌, எழுநூறு ஆண்டுகள்‌ கழிந்தும்‌, 
அவருடைய நூல்களில்‌ பெரும்பாலானவை கிடைத்துவிட்டன. 
அவர்‌ காலத்திலிருந்தே ஓலைச்சுவடிகளில்‌ பதியப்பட்டு, சென்ற 
நூற்றாண்டுவரை பழக்கத்திலிருந்தபடியால்‌, காலட்சேபம்‌ 
செய்வோர்வழியாக இவை பத்திரமாகக்‌ காக்கப்பட்டன. 
அச்சுப்பதிப்புகள்‌ வந்தது ஒரு வரப்பிரசாதம்‌. மேலும்‌ தேசிகரின்‌ பல 
நூல்களுக்கு வங்கீபுரம்‌ ஸ்ரீராமதேசிகாச்சாரியார்‌ உரையிட்ட 
திருத்தமான பதிப்புகள்‌ வந்துவிட்டன. ஐம்பது ஆண்டுகளுக்கு 
முன்பிருந்தே எம்‌.ஆர்‌. இராஜகோபால ஐயங்கார்‌ போன்ற 
பேராசிரியர்கள்‌ ஆங்கிலத்தில்‌ சில நூல்களை மொழிபெயர்க்கவும்‌ 
செய்தனர்‌. பாரதத்தின்‌ ஏனைய மொழிகளிலும்‌ (கன்னடம்‌, 
தெலுங்கு, குஜராத்தி) இவை மொழிபெயர்க்கப்பட்டுள்ளன. 


வேதாந்த தேசிகரின்‌ நூல்களைக்‌ கீழ்க்கண்டவாரியாகப்‌ 
பிரிக்கலாம்‌. 


முதலாவதாக, வைணவ சமயம்‌ மற்றும்‌ ரஹஸ்ய கிரந்தங்கள்‌. 
இவை வடமொழி, தமிழ்‌, மணிப்பிரவாள நடைகளில்‌ 

எழுதப்பட்டுள்ளன. இந்த வகையில்‌ 


வேதாந்த தேசிகர்‌ 


அணை 


சுமார்‌. 50 நூல்கள்‌ 


எழுதியிருப்பதாக அறிகிறோம்‌. இவற்றில்‌ ஒரு சில மறைந்து 
போயின என்பது வருந்தக்கூடி.ய விஷயம்‌. 


கேர கே டெ மே. 24 


 யஞ்யோபவீத ப்ரதிஷ்டா 

_ வைச்வாதேவ காரிகை 
ஸ்ரீ வைஷ்ணவ தினசர்யை 
. அர்த்த பஞ்சகம்‌ 

பன்னிரு நாமம்‌ 

._ ஆகார நியமம்‌ 

. திருமந்திரச்‌ சுருக்கு 
 த்வயச்‌ சுருக்கு 


29 


32 


9. சரம சுலோகச்‌ சுருக்கு 
10. தத்துவ நவநீதம்‌ 

11. ரஹஸ்ய நவநீதம்‌ 

12. உபகார சங்ரஹம்‌ 


38. 
39. 


13. 
14. 
15. 
16. 
17. 
18. 
19. 
20. 
21. 
22. 
23. 
24. 
25. 
26. 
27. 
28. 


ஸார சங்கிரஹம்‌ 
முனிவாஹன போகம்‌ 
தத்வ த்ரய சுளகம்‌ 
ரஹ்ஸ்யத்ரய சுளகம்‌ 
ஸாரதீபம்‌ 

நிகம பரிமளம்‌ 
ஸ்தேயாவிரோதம்‌ 
குருபரம்பரா ஸாரம்‌ 
விரோத பரிஹாரம்‌ 
தத்வ சிகாமணி 
மும்மணிக்‌ கோவை 
நவரதனமாலை 
பந்துப்‌ பா 

கழல்‌ பா 
அம்மானைப்‌ பா 
ஊசல்‌ பா 


இரண்டாவதாக, 


வழிபாட்டுமுறை முதலியன. 


இவை வடமொழி அல்லது மணிப்பிரவாள நடையில்‌ 
எழுதப்பட்டுள்ளன. எட்டு நூல்கள்‌ இப்பிரிவில்‌ அடங்கும்‌: 


10. 
41. 


42. 


43 


ஸ்ர வைணவ 


அசல்‌ பா 
30. 
31. 


அடைக்கலப்‌ பத்து 
கிருச்சின்ன மாலை 


அஞ்சலி வைபவம்‌ 
33. 
34. 
35. 
36. 
37. 


ரஹஸ்ய சிகாமணி 
அபயப்‌ பிரதான ஸாரம்‌ 
ஸார ஸாரம்‌ 
பிரதான சதகம்‌ 
ரஹஸ்ய ரத்னாவளி 
ஹ்ருதயம்‌ 

ரஹஸ்ய ரத்னாவளி 
தத்வ ரத்னாவளி 
ப்ரதிபாத்ய சங்ரஹம்‌ 
தத்வ ரத்னாவளி 
ரஹஸ்ய ஸந்தேச 
விவரணம்‌ 

ரஹஸ்ய ஸந்தேசம்‌ 


தத்வ ஸந்தேசம்‌ 
44. 
45. 
46. 
47. 
48. 
49. 
50. 
ரிக 
ச்ச 


ரஹஸ்ய மாத்ருகை 
தத்வ மாத்ருகை 
ரஹஸ்ய பதவீ 

தத்வ பதவீ 

ஸம்ப்ரதாய பரிசுத்தி 
ஆராதன காரிகை 
பிரபந்த ஸாரம்‌ 
ஹஸ்திகிரி மாஹாத்ம்யம்‌ 
பரம்பத ஸோபானம்‌ 


சமயக்கோட்பாடு, 

1. 
2. 
3. 
4, 


நிக்ஷேப ரகைஷை 
பாஞ்சராத்ர ரக்ஷை 
ஸச்சரித்ர ரக்ஷை 
திரமிடோபனிஷத்‌ ஸாரம்‌ 


மூன்றாவதாக, 


துதிகள்‌. 


5. திரமிடோபநிஷத்‌ தாத்பர்ய 


ரத்னாவளி 


6. ரஹஸ்ய த்ரய ஸாரம்‌ 
7. பூகோள நிர்ணயம்‌ 
8. சில்பார்த்த ஸாரம்‌ 


நமக்குக்‌ 


கிடைத்திருக்கும்‌ 


இருபத்தெட்டுத்‌ துதிகள்‌ வடமொழியிலும்‌, பிராகிருதத்திலும்‌ 
உள்ளன. 


1. 
2 
9 
4 
5. 
6 
7 
8 
9 
11 


12 
13 


14. 


1. 
2. 


ஸ்ரீ ஹயக்ரீவ ஸ்தோத்ரம்‌ 


தசாவதார ஸ்தோத்ரம்‌ 
பகவத்‌ தியான ஸோபானம்‌ 
. அபீதிஸ்தவம்‌ 


தயாசதகம்‌ 


வரதராஜ பஞ்சாசத்‌ 

_ வைராக்ய பஞ்சகம்‌ 

. சரணாகதி தீபிகை 

. வேகாஸேது ஸ்தோத்ரம்‌ 
10. 


அஷ்டபுஜாஷ்டகம்‌ 

. காமாஸிகாஷ்டகம்‌ 

. பரமார்த்த ஸ்துதி 

. தேவநாயக பஞ்சாசத்‌ 
அச்யுத சதகம்‌ 


15. 


மஹாவீரவைபவம்‌ 
(ஸ்ரீ ரகுவீர கத்யம்‌) 


. கோபால விம்சதி 


. தேஹ்ளீச ஸ்துதி 

. ஸ்ரீ ஸ்துதி 

பூ ஸ்துதி 

. கோதா ஸ்துதி 

 ந்யாஸ தசகம்‌ 

 ந்யாஸ விம்சதி 

 ந்யாஸ திலகம்‌ 

. ஸுதர்சனாஷ்டகம்‌ 

. ஷோடசாயுத ஸ்தோத்ரம்‌ 
_.க௧௬ட தண்டகம்‌ 

. கருட பஞ்சாசத்‌ 

28. 


யதிராஜ ஸப்ததி 


நான்காவதாக, தேசிகரின்‌ இலக்கிய நூல்கள்‌. காப்பியம்‌, 
நாடகம்‌, தூது என்ற வகைகளைச்‌ சேர்ந்தவை. 


யாதவாப்யுதயம்‌ 
ஸங்கல்ப ஸூர்யோதயம்‌ 


3. ஹம்ஸ ஸந்தேசம்‌ 
4. பாதுகா ஸஹஸ்ரம்‌. 


ஐந்தாவதாகப்‌ பார்க்கும்போது, தேசிகரின்‌ பல தத்துவ நூல்கள்‌ 
காணக்கிடைக்கின்றன. 


1. நியாய பரிசுத்தி 
2. நியாய ஸித்தாஞ்சனம்‌ 


3. தத்வ முக்தா கலாபம்‌ 


4. 


ஸர்வார்த்த ஸித்தி 


5. சத தூஷணி 
6. மீமாம்ஸ பாதுகை 


7. அதிகரண ஸாராவளி 


8. பரமத பங்கம்‌ 

நிறைவாக, தேசிகரது உரைகள்‌ - கீதை, ஸ்ரீ பாஷ்யம்‌, ஸ்தோத்ர 
ரத்னம்‌ முதலிய உயர்ந்த நால்களைப்பற்றிச்‌ சிந்தித்து, தெளிந்து 
எழுதப்பட்டுள்ளன. 


1. தத்வ டீகை 5. ஸ்தோத்ர ரத்ன பாஷ்யம்‌ 
2. தாத்பர்ய சந்திரிகை 6. கத்ய த்ரய பாஷ்யம்‌ 
3. கீதார்த்த ஸங்ரஹ ரக்ஷை 7. ஈசோபநிஷத்‌ பாஷ்யம்‌ 


4. சதுச்லோகி பாஷ்யம்‌ 


இவற்றில்‌ தத்வ டீகை, ச்ருதபிரகாசிகை உதவியுடன்‌ 
ஸ்ரீபாஷியத்தை விளக்கும்‌ நூல்‌. துரதிருஷ்டவசமாக இந்நூல்‌ 
முழுமை பெறவில்லை. தாத்பர்ய சந்திரிகை ஸ்ரீமத்‌ இராமாநுஜரின்‌ 
கீதா பாஷ்யத்தை விளக்குகிறது. கீதை பிரபத்தி நெறியைத்‌ 
தெளிவாகப்‌ போதிப்பதாகத்‌ தேசிகர்‌ முடிவு செய்கிறார்‌. 
யாமுனாசாரியார்‌ என்ற ஆளவந்தாரின்‌ கீதார்த்த சங்கிரகத்தின்‌ 
உஉரையாகத்‌ தேசிகரின்‌ கீதார்த்த ஸங்கிரஸ ரக்ஷை உள்ளது. 
ஆளவந்தார்‌ அருளிய சதுச்லோகி எனப்படும்‌ துதியே 
ஸ்ரீவைஷ்ணவ சித்தாந்தத்தின்‌ ஆரம்பம்‌ என்று சொல்வதுண்டு. 
இங்கு லக்ஷ்மியின்‌ பெருமை எவ்வாறு முன்வைக்கப்படுகிறது 
என்பதைத்‌ தேசிகரின்‌ சதுச்லோகி பாஷ்யம்‌ குறிப்பிடுகிறது. 
விசிஷ்டாத்வைதத்திற்கு ஆளவந்தாரின்‌ ஸ்தோத்ர ரத்னம்‌ மிகவும்‌ 
முக்கியம்‌. இந்த ஸ்தோத்திரத்தை மிகச்‌ சிறப்பாகத்‌ தேசிகரின்‌ 
ஸ்தோத்ர ரத்ன பாஷ்யம்‌ விளக்குகிறது. 


ஸ்ரீமத்‌ இராமானுஜரின்‌ மூன்று கத்யங்கள்‌ (சரணாகதி கத்யம்‌, 
ஸ்ரீ ரங்க கத்யம்‌, ஸ்ரீ வைகுண்ட கத்யம்‌) பிரபத்தி நெறியை நம்முன்‌ 
வைப்பவை. உடையவரின்‌ ஸ்ரீ பாஷ்யம்‌ பிரம்ம வித்தையைக்‌ 
கற்பிப்பது என்றும்‌, இம்மூன்று கத்யங்களும்‌ பிரபத்தி வித்தையைக்‌ 
கற்பிக்கின்றன என்றும்‌ தேசிகரது ரஹஸ்ய ரக்ஷை உரையில்‌ 
தெளிகிறோம்‌. 


ட்ப 

பூநிவைஷ்ணவ சித்தாந்தத்தின்‌ ஆணிவேர்‌ அடைக்கலம்‌ என்கிற 
ஒரு சொல்லில்‌ இருப்பதாகக்‌ கொள்ளலாம்‌. ஆழ்வார்களும்‌ 
ஆச்சாரியர்களும்‌ இந்த வழியை மிகத்‌ தெளிவாகக்‌ 
காட்டியிருக்கிறார்கள்‌. குலசேகராழ்வார்‌ எம்பெருமானிடம்‌ 
அடைக்கலம்‌ புகுவதைப்‌ பல உபமானங்களுடன்‌ காட்டுவார்‌. 
கடலிலே ஒரு கப்பல்‌, அது கரைப்பக்கம்‌ இருந்தபோது, அதன்மேல்‌ 
ஒரு பறவை உட்கார்ந்தது, இரவு நேரம்‌ வந்ததும்‌ தூங்கிவிட்டது, 
காலையில்‌ எழுந்தபோது கப்பல்‌ நடுக்கடலுக்குள்‌ சென்றுவிட்டது. 
பறவை அங்கும்‌ இங்கும்‌ பறந்து சென்று பார்த்தது, எங்கும்‌ ஒரே 
நீர்‌. கப்பலின்‌ பாய்மரக்கூம்பின்மேல்‌ உட்கார்ந்து பார்த்தால்‌ சுற்றி 
நிலத்தையே காணோம்‌. கப்பலின்‌ பாய்மரத்தில்‌ அடைக்கலம்‌ 
பெறுவது ஒன்றே வழி. அது போன்றதே தம்‌ நிலை என்பார்‌ 
ஆழ்வார்‌. 
வெங்கண்திண்‌ களிறடர்த்தாய்‌ விற்றுவக்கோட்‌ டம்மானே! 
எங்குப்போய்‌ உய்கேன்‌? உன்‌ னிணையடியே யடையலல்லால்‌ 
எங்கும்போய்க்‌ கரைகாணா தெறிகடல்வாய்‌ மீண்டேயும்‌ 
வங்கத்தின்‌ கூம்பேறும்‌ மாப்பறவை போன்றேனே.' 
எம்பெருமானிடம்‌ அடைக்கலம்‌ வேண்டும்போது, 
உண்மையான வைராக்கியம்‌ வேண்டும்‌. ஆன்மிக நிலையில்‌ 
மாத்திரம்‌ எம்பெருமான்‌ திருவடியை யாசித்து, ஆனால்‌: உலகியல்‌ 
வாழ்க்கையைப்‌ பற்றிக்கொண்டு, இவவாழ்க்கையை 
நடத்துவதற்காக மனிதர்களை நம்பி, அவர்களுக்குப்‌ பல்லாண்டு 
பாடுவது தவறு என்று தேசிகர்‌ பல நூல்களில்‌ சொல்லியிருக்கிறார்‌. 
வடமொழியில்‌ அவரெழுதிய வைராக்ய பஞ்சகத்தில்‌ 
எம்பெருமானே இகம்‌, பரம்‌ அனைத்தையும்‌ அளிக்க வல்லவன்‌ 
என்பதை அழுத்திக்கூறுகிறார்‌: 


1. பெருமாள்‌ திருமொழி, 5-5 

சரிர பதநாவதி ப்ரபு நிஷேவணாபாதநாத்‌ 
அபிந்தன தனஞ்சய ப்ரசமதம்‌ தநம்‌ தந்தனம்‌ 
தநஞ்சய விவர்த்தநம்‌ தநமுதூட கோவர்த்தநம்‌ 
ஸுஸாதந மபாதநம்‌ ஸுமநஸாம்‌ ஸமாராதநம்‌” 


நம்மாழ்வார்‌ 'வீடுமின்‌ முற்றவும்‌' என்பதன்‌ அடிச்சுவட்டிலே 
நியாஸ தசகம்‌, நியாஸ விம்சதி போன்ற நூல்கள்‌ அமைந்துள்ளன. 
இவை அளவில்‌ சிறியவையாயினும்‌, சொல்லவந்ததைக்‌ கச்சிதமாகக்‌ 
கூறும்‌ பட்டை தீட்டிய வைரங்கள்‌. அடைக்கலம்‌ எனும்போதே 
கூப்பிய கரங்கள்‌ கண்முன்‌ தோன்றுகின்றன. கைகூப்பு 
என்பதன்பின்னே யுள்ள பல தத்துவங்களை அஞ்சலி வைபவம்‌ 
எனும்‌ மணிப்பிரவாள நூல்‌ காட்டுகிறது. ஆளவந்தாரின்‌ ஸ்தோத்ர 
ரத்னத்தின்‌ 28ஆவது சுலோகம்‌ முழுமனத்துடன்‌ செய்யும்‌ எளிய 
கைகூப்புதலால்‌ எம்பெருமான்‌ எப்படி மகிழ்ந்து போகிறான்‌ 
என்பதை உணர்த்துகிறது. 
தவ்த்‌ அங்ரிம்‌ உத்திச்ய கதாபி கேனசித்‌ 
யதா ததா வாபி ஸக்ரித்‌ க்ரிதோஞ்சலி 
ததைவ முஷ்ணாதி அசுபாநி அசேஷதஹ: 
சுபாநி புஷ்ணாதி ந ஜாது ஹீயதே' 


இந்த ஒரு ௬ுலோகத்திற்காக எழுந்த உரையே அஞ்சலி 
வைபவம்‌ எனும்‌ நூலாயிற்று. 


கைகூப்புதல்‌ யாவரும்‌ பின்பற்றக்கூடிய எளிய தர்மமாக 
இருக்கிறது. இது எந்த நிலையிலும்‌, எப்படியும்‌ செய்யலாம்‌. அறிவு 
பற்றிக்‌ கவலை வேண்டாம்‌. தத்துவ ஞானம்‌ இல்லர்விட்டால்‌ 
பாதகமில்லை. ஏன்‌, வாக்கினால்‌, அல்லது மனத்தால்‌ அஞ்சலி 
செய்தாலும்‌ முழுப்பயனுண்டு. எம்பெருமானை மகிழ்வித்துப்‌ 
பக்தனுக்கு அருளைப்‌ பெற்றுத்தருவது இந்தக்‌ கைகூப்புதலேயாம்‌. 


2 நீரை உணவாகக்கொண்ட ஜாடராக்நியைத்‌ தணிப்பதாயுள்ள செல்வம்‌ சரீரம்‌ அழியும்‌ 
வரை பிரபுக்களைத்‌ தொழும்படி செய்வதால்‌ பயனற்றதாகும. அருச்சுனனை 
மேன்மைபெறச்‌ செய்ததாய்‌, கோவர்த்தன மலையைத்‌ தாங்கியதாய்‌ நல்ல 
மனமுடையார்க்கு மகிழ்ச்சியைத்‌ தருவதாய்‌, சிறந்த ஸாதநமாய்‌ அழிக்க 
முடியாததாயுள்ள செல்வமே உண்மைச்‌ செல்வமாகும்‌. (மொ.பெ. வங்கீபுரம்‌ நவநீதம்‌ 
ஸ்ரீராமதேசிகாச்சாரியார்‌) 

3. யாராயினும்‌ சரி, எந்த நேரமாயினும்‌ சரி, எப்படியாயினும்‌ சரி, ஒருமுறை இரு 
கரங்களைக்கூப்பி உன்னிடம்‌ அடைக்கலம்‌ என்றுவிட்டால்‌, அச்செய்கை அவனது 
துக்கமனைத்தையும்‌ போக்கடித்துவிடுகிறது. உன்னிடம்‌ அடைக்கலம்‌ அடைந்தோருக்கு 
ஏமாற்றமே இருப்பதில்லை. 

அஞ்சலி செய்யும்‌ பக்தனையும்‌ அபயமளிக்கும்‌ எம்‌ 
பெருமானையும்‌ சேர்த்து ஒன்றாகக்‌ கண்டு மகிழ்வார்‌ தேசிகர்‌: 
“இப்படிப்‌ பிரபந்நன்‌ வாங்கின கைக்குப்‌ பெருமான்‌ வைத்த கை 
உத்தரமாம்‌.” 

(வாங்கின கை - இயலாமை அறிவிக்கும்‌ கை; வைத்த கை: 
காட்டிய கை) 

அடைக்கலம்‌ கேட்டு வரும்‌ பக்தனுக்கு அளப்பரிய நம்பிக்கை 
வேண்டும்‌ என்பதுமட்டுமல்ல ஸ்ரீவைஷ்ணவ சித்தாந்தம்‌. வேறு சில 
குண நலன்களும்‌ இருப்பது நன்று. சரணாகதிக்கு ஐந்து அங்கங்கள்‌ 
சொல்லப்படுகின்றன. அப்படிப்பட்ட ஐந்து அங்கங்களும்‌ 
விபீஷணனிடம்‌ முழுமையாக இருந்ததால்‌, இந்தப்‌ பக்தனை 
விபீஷணாழ்வார்‌ என்பதுண்டு. இந்த விஷயமாகத்‌ தேசிகர்‌ 
எழுதியுள்ள அபயப்பிரதான ஸாரம்‌ மணிப்பிரவாள 
இலக்கியங்களில்‌ ஒரு சிறந்த மணியாகவும்‌, இலக்கியத்‌ 
தென்றலாகவும்‌ பக்திபரவசத்துடன்‌ இயங்குகிறது. இராமாயணம்‌, 
உபநிஷத்துக்கள்‌, ஆழ்வார்‌ பாசுரங்கள்‌, ஆசார்யர்களின்‌ துதிகள்‌ 
முதலியனவற்றால்‌ மலர்ப்பந்தலாக அமைக்கப்பட்டிருக்கிறது. 

இராமாயணத்தில்‌ எத்தனை பேர்களுக்கு இராமன்‌ அடைக்கலம்‌ 
தந்து காப்பாற்றுகிறான்‌! ஆனால்‌, விபீஷண சரணாகதியில்தான்‌ 
சரணாகதி நெறி முழுமையாகத்‌ தெளிவுபடுத்தப்பட்டிருக்கிறது 
என்று தேசிகர்‌ சொல்லுகிறார்‌. 

1. ஆநுகூல்ய ஸங்கல்பம்‌ : ஆரம்பத்திலிருந்தே இராவணன்‌ 
சீதையை அபகரித்துச்‌ சிறை வைத்தது தவறு என்றும்‌, 
தூதனாக வந்த அனுமனைக்‌ கொல்வது தகாது என்றும்‌ கூறி, 
எம்பெருமானுக்கு நல்லது செய்யவேணும்‌ என்றிருந்த 
விபீஷணன்‌ ஆநுகூல்ய ஸங்கல்பம்‌ செய்தவனாகிறான்‌. 

2. ப்ராதிகூல்ய வர்ஜனம்‌ : எம்பெருமானுக்கு எதிரான 
செயற்பாடுகளைத்‌ தடுப்பதில்‌ விபீஷணனுக்குச்‌ சமம்‌ 
யாருமில்லை. இராமனிடம்‌ விரோதத்தை. வளர்த்துக்கொண்ட 
இராவணனிடமிருந்து தன்‌ உறவையே கத்தரித்துக்‌ 
கொண்டானே! இராவணனது தேசத்தில்‌ இருந்த சொத்து, 
சுகம்‌, மனைவி, மக்கள்‌ அனைத்தையும்‌ துறந்த செய்கை 
ப்ராதிகூல்ய வர்ஜனம்‌ (எதிரிகளுடன்‌ உறவை வெறுத்தல்‌) 
ஆகும்‌. 

௨மகா விச்வாஸம்‌ : எம்பெருமானே காப்பு என்பதில்‌ 
விபீஷணனுக்கு முழு உறுதி இருந்தது. தான்‌ எதிரியின்‌ 

தம்பியாயிற்றே, இராமன்‌ தனக்குத்‌ தீங்கு செய்துவிடுவானோ 
என்று எள்ளளவும்‌ அவநம்பிக்கைப்படவில்லை. இப்படிப்‌ 
பட்ட நம்பிக்கை மகா விச்வாஸத்தைக்‌ குறிக்கிறது. 


4. கோப்த்ருத்வவரணம்‌ : தனக்குக்‌ காப்பு இவனே என்றிருத்தல்‌. 
தனது காப்பாளனை வேறு ஒருவர்‌ மூலம்‌ சென்றடையாமல்‌, 
தானே நேரடியாகச்‌ சென்று சரணாகதி செய்யும்‌ காட்சியை 
விபீஷண சரணாகதிக்‌ காட்சியாகக்‌ காண்கிறோம்‌. வால்மீகி 
இராமாயணத்தில்‌ இராமனையே நேராகக்‌ கண்டு விபீஷணன்‌ 
பிரார்த்திக்கும்‌ இக்காட்சி நம்‌ மனத்தை மிகவும்‌ உருக்கும்‌. 


பரித்யக்தா மயா லங்கா மித்ராணிதனானி ச 
பவத்கதம்‌ மே ராஜ்யம்‌ ச ஜீவிதம்‌ ச ஸுகானி ச” 


5. கரர்ப்பணயம்‌ யாதொரு கர்வமும்‌ அகங்காரமும்‌ இல்லாமல்‌, 
தன்‌ தாழ்ந்த நிலையை நினைத்துருகுவதைக்‌ கார்ப்பண்யம்‌ 
என்று சொல்வதுண்டு, தேசிகர்‌ சுருக்கமாக இவ்விடத்தைக்‌ 
கையாளும்போது, நாம்‌ நெகிழ்ந்து போகிறோம்‌. 


“ராவணோ நாம துர்வ்ருத்த: என்று தொடங்கி, ஸோஹம்‌ 
பரிஷிதஸ்தேன தாஸவச்சாவமானித:” என்றது இறுதியாகத்‌ 
துஷ்ப்ரக்ருதியான இராவணனுக்குத்‌ தான்‌ ஹிதோபதேசம்‌ பண்ணிப்‌ 
பாழுக்கு நீரிறைத்துப்‌ பரிபூதனானபடி சொல்லுகையாலும்‌, 
ஸ்வரேண மஹதா மஹான்‌ என்கிற ஆர்த்தஸ்வரத்தாலும்‌, 
நிவேதயத மாம்‌ க்ஷிப்ரம்‌” என்கிற த்வராதிசயத்தாலும்‌, ப்ரணாதஸ்ச 
மஹானேஷ: ததோஸ்ய என்கிற ஸர்வஞ்யனான சரண்யனுடைய 
வாகயத்தாலும்‌ கார்ப்பண்யம்‌ சொல்லப்பட்டது." 


எந்த மொழியில்‌ எழுதினாலும்‌, தேசிகர்‌ சரணாகதி 
சாஸ்திரத்தைத்‌ தெளிவுபடுத்திக்கொண்டேயிருப்பார்‌, இதிகாசம்‌, 
தத்துவம்‌, இலக்கியச்‌ செறிவு, தியான நிலை எனப்‌ பன்முகங்களும்‌ 
இந்த எழுத்துக்களில்‌ ஒளிர்கின்றன. 

விபீஷணனது இத்தகைய, மூ முழுமையான சரணாகதிக்கு 
ஸ்ரீஇராமபிரான்‌ கொடுத்த அபயத்தை மிக அய்‌ தமிழில்‌ தேசிகர்‌ 
குறிப்பிடுகிறார்‌. 


4, என்னால்‌ இலங்கை, நண்பர்கள்‌, செல்வம்‌ எல்லாம்‌ விடப்பட்டன. இனி எனக்கு நாடும்‌, 
வாழ்க்கையும்‌, சுகமும்‌ நீயே. 

5. அவனது கொடுமையான சொற்களால்‌ தாக்கப்பட்டு, வேலையாளைப்போல்‌ 
அவமதிக்கப்பட்டு 

6. வேகமாக என்னை இராமனிடம்‌ அழைத்துச்‌ செல்லவும்‌. 

ஒருக்காலே சரணாக வடைகின்‌ றாற்கு 
முனக்கடிமை யாகின்றே னென்கின்‌ றாற்கு 
மருக்காதே யனைவர்க்கு மனைவ ராலு 
மஞ்சேலென்‌ றருள்கொடுப்ப னிதுதா னோது 
மிருக்காலு மெழின்முனிவர்‌ நினைவி னாலு 
மிவையறிவார்‌ செயலுடனென்‌ னிசைவி னாலு 
நெருக்காத நீள்விரத மெனக்கொன்‌ றென்னு 
நெறியுரைத்தார்‌ நிலையுணர்ந்து நிலைபெற்றோமே.” 
அடைக்கலம்‌ என்பது ஒரு தத்துவம்‌. அதைப்‌ பின்பற்றி நாம்‌ 
நற்கதி அடைகின்றோம்‌. மிகச்‌ சிறந்த வேதாந்தாசாரியரான தேசிகர்‌ 
இத்தத்துவங்களை விளக்கும்போது வெகு பொருத்தமான 
சரித்திரங்களை எடுத்துக்காட்டுவார்‌. அதனால்‌ நமக்குத்‌ தத்துவம்‌ 
எளிதில்‌ விளங்குகிறது. 
மகாவிச்வாஸம்‌ என்பதற்கு விபீஷணனது சரிதம்‌ 
கூறினாற்போல்‌, அடைக்கலம்‌ யாசிப்பவர்களை ரட்சிப்பதே 
உயர்ந்த அறம்‌ ஆகும்‌ என்பதைக்‌ காட்ட இராமர்‌ சொல்வதாக 
உள்ள வால்மீகி இராமாயணத்தை ஒட்டித்‌ தேசிகரால்‌ எழுதப்பட்ட 
கம்பீரமான ஒரு மணிப்பிரவாள வசனத்தில்‌ காணலாம்‌. 
விபீஷணனுக்கு அடைக்கலம்‌ தருவது உசிதமல்ல என்ற யோசனை 
தெரிவிக்கும்‌ சுக்கிரிவனிடம்‌ இராமன்‌ சொல்லுவான்‌: 


“கபோதம்‌ செய்தபடி கண்டால்‌ நம்போலிகட்குக்‌ 
கேட்கவேண்டுமோ? நாம்‌ சரணாகத ரக்ஷணத்திற்குக்‌ கொடியெடுத்த 
ரகுவம்சத்தில்‌ ஷஷ்டிர்வர்ஷஸஹஸ்ராணிீ லோகஸ்ய சரதா ஹிதம்‌ 
பாண்டரஸ்யாதபத்ரஸ்ய சாயாயாம்‌ ஜரிதம்‌ மயா” என்று 
அறுபதினாயிரம்‌ ஆண்டு வெண்கொற்றக்‌ குடை தன்‌ நிழலொழிய 
வேறொரு நிழலில்‌ ஒதுங்காதே லோக ரக்ஷணார்த்தமாகப்‌ பத்துத்‌ 
திக்கிலும்‌ தேர்‌ நடத்திப்‌ ப்ரஸித்தனான தசரதன்‌ மகனாய்‌, வஸிஷ்ட 
- விசவாமித்ர - சிஷ்யனாய்‌, மஹாயோகியான ப்ரக்யாதனான 
ஜநகனோடே ஸம்பந்தம்‌ பண்ணின நாம்‌ ராமோ விக்ரஹவான்‌ தர்ம: 
என்று உடம்பில்‌ சிஷ்டதயா ப்ரஸித்தியை ஏறிட்டுக்கொண்டு 
மர்யாதானாம்‌ ச லோகஸ்ய கர்தா காரயிதா ச?” என்கிறபடியே 





7. அமிருதாசுவாதின்‌, 16. 

8. அரச வெண்குடையின்‌ கீழமர்ந்து, உலகிற்கு வேண்டிய நன்மைகளை அறுபதினாயிரம்‌ 
ஆண்டுகள்‌ செய்துவந்ததில்‌ முதுமையடைந்துவிட்டிருக்கிறேன்‌. 

9. உலகத்தினரின்‌ தர்மங்களை அவற்றுக்கான கட்டுப்பாடுகளுடன்‌ ஏற்று. பிறரையும 
அப்படியே ஏற்று நடந்துகொள்ளும்படி இராமன்‌ செய்துவருகிறான்‌. 

இத்தனை காலமும்‌ நம்முடைய கைபார்த்து நாட்டார்‌ 
அனுஷ்டிக்கும்படி நடந்துபோந்து இன்று சரணாகத-காதம்‌ 
பண்ணினால்‌ நாடு என்படக்‌ கடவது?” 

தேசிகர்‌ காட்டும்‌ அடைக்கலம்‌ எனும்‌ தத்துவத்தின்‌ ஆதார சுருதி 
கடவுளின்‌ அருள்‌ ஆகும்‌. அந்த அருளின்‌ எல்லை நிலமாக வராக 
சரம சுலோகத்தை ரஹஸ்ய சிகாமணி எனும்‌ நூலில்‌ விவரிக்கிறார்‌. 
வராக புராணத்தின்‌ மேன்மையை முதலில்‌ கூறி, வராக அவதாரம்‌ 
மிகச்‌ சிறப்பான அவதாரம்‌ என்கிறார்‌. பூமிப்பிராட்டி வராஹப்‌ 
பெருமானை உலகுக்கு நன்மை தரும்‌ வழி என்ன என்று 
கேட்கிறாள்‌. இச்சமயம்‌ சிறிதுகூடக்‌ கால தாமதம்‌ செய்யாமல்‌ 
எம்பெருமான்‌ அடைக்கல நெறியை உபதேசிப்பது 
இப்புராணத்தின்‌ பிரத்தியேகச்‌ சிறப்பு என்கிறார்‌ தேசிகர்‌. இங்குக்‌ 
கூறப்படும்‌ எம்பெருமானது சொல்‌, அனைத்தையும்‌ மனிதனுக்குத்‌ 
தரக்கூடிய பிரபத்தி தருமத்தை விளக்குகிறது. தன்‌ குழந்தைகளால்‌ 
எது முடியும்‌, எது முடியாது என்பதைத்‌ தாயே அறிவாள்‌. 
பூமிப்பிராட்டிக்குச்‌ சேதனர்களால்‌ மனத்தை நல்லவற்றில்‌ நிலையாக 
வைப்பது கடினம்‌ என்று தெரிகிறது. அதுவும்‌ தவிர, மரணகாலத்தில்‌ 
மனத்தால்‌ அமைதியாக எம்பெருமானை நினைக்க முடியுமா? 
அப்படி முடியாவிட்டால்‌ அவள்‌ பெற்ற குழந்தைகளுக்குப்‌ 
பரமபதம்‌ கிடைக்காதே! 

சேதனன்‌ ஒரு சிறிய உபாயம்‌ மூலம்‌ எம்பெருமானை 
என்றென்றும்‌ தன்னுடையவனாக ஆக்கிக்கொள்ளலாமே! அந்த 
உபாயமே பிரபத்தி. எம்பெருமானுக்கு அடைக்கலம்‌ என்றபின்‌, 
வேறு வார்த்தைக்கும்‌ செய்கைக்கும்‌ இடமில்லை. பக்தி மார்க்கத்தை 
ஏற்பவன்‌ மரணகாலத்தில்‌ எம்பெருமானை நினைக்க வேண்டும்‌ 
என்கிற நியதி இருக்கிறது. அதைத்‌ தேசிகரே குறிப்பாகப்‌ பல 
இடங்களில்‌ கூறுவதுண்டு. கோபாலவிம்சதி எனும்‌ துதியில்‌ 
இப்படியொரு மனத்தை உருக்கும்‌ காட்சி-நாமனைவரும்‌ 
வேண்டும்‌ காட்சி - வருகிறது? 

அதராஹித சாரு வம்ச நாளா: 
மகுடாலம்பி மயூர பிஞ்ச்ச மாலா: 
ஹரிநீல சிலா விபங்க நீலா: 
ப்ரதிபாஸ்‌ ஸந்து மமாந்திம ப்ரயாணே”? 


10. திருவதரத்தில்‌ வைக்கப்பெற்ற அழகிய புல்லாங்குழலையுடையனவாய்‌ திருமுடியில்‌ 
சரிந்து நிற்கின்ற மயில்‌ பீலி மாலைகளுடையனவாய்‌ இந்திரநீலமணித்துண்டம்‌ போல 
நீல நிறமான உருவெளித்தோற்றங்கள்‌ என்‌ மரணகாலத்தில்‌ உண்டாகவேண்டும்‌. 
(மொ.பெ. வங்கீபுரம்‌ நவநீதம்‌ ஸ்ரீராமதேசிகாச்சாரியார்‌) 

சரணமெனக்‌ கூறி எம்பெருமானின்‌ திருவடிகளில்‌ தன்னை 
இணைத்துக்கொண்டபின்‌, இந்த நியதி தளர்ந்து போகும்‌. 

ததஸ்தம்‌ ம்ரியமாணம்‌ து காஷ்டபாணஸன்னபம்‌ 

அஹம்‌ ஸ்மராமி மத்பக்தம்‌ நயாமி பரமாம்‌ கதிம்‌** 


பூமிப்பிராட்டி அன்னையாகக்‌ கவலையுடன்‌ கேட்க, எம்பெருமாள்‌ 
அத்தனாகப்‌ பதில்‌ சொல்லுகிறான்‌. இதைத்‌ தேசிகர்‌ விளங்கும்‌ 
செவ்வி அற்புதமாக இருக்கும்‌. நான்‌ நினைப்பேன்‌ எனும்‌ 
சொல்லே, நம்மை வாழ்க்கை முழுவதும்‌ எம்பெருமானை நினைக்க 
வைப்பதல்லவா? 


“மத்பக்தம்‌ அஹம்‌ ஸ்மராமி என்கிற இத்தால்‌ நித்ய அனுபவம்‌ 
பெறுகைக்கு ஒரு நினைவு பண்ணினவனைப்‌ பற்ற நாமும்‌ நித்ய 
அனுபவம்‌ கொடுக்கைக்கு ஒரு நினைவைப்பண்ணுவோம்‌ 
என்றதாயிற்று. 

“இப்படித்‌ தாய்‌ நினைத்த கன்றே யொக்க என்னையும்‌ 
தன்னையே நினைக்கச்‌ செய்து தானெனக்காய்‌ நினைந்தருள்‌ 
செய்யுமப்பன்‌ என்னும்படியான தன்‌ நினைவு பரமபுருஷார்த்த 
பர்யந்த மாகிறபடியைப்பற்ற நயாமி பரமாம்‌ கதிம்‌ என்கிறான்‌. 


““நயாமி என்கிறதற்குச்‌ சேற்றிலே விழுந்த சிறு பையல்களை 
எடுக்க விழுந்த பிதாவைப்போலே இவனுடைய தேஹத்திற்குள்ளே 
ஹார்த்ரனாய்‌"? நிற்கின்ற நாந்தானே அப்ராக்ருத பர்யங்க 
ஆரோஹண பர்யந்தமாக!3 நடத்துவன்‌. நடுவு வரும்‌ 
அர்ச்சிராதிகளும்‌ இவனை எதிர்கொண்டு ஸகத்கரித்துத்‌ தரம்‌ 
பெறுகைக்கு நாம்‌ அடைத்த நிலைபேறு என்று தாத்பர்யம்‌.” 

தம்முடைய ஊரான திருத்தண்கா விளக்கொளி 
எம்பெருமானை நினைக்குந்தோறும்‌ தேசிகர்‌ அடைந்த 
மனநிறைவில்‌, சரணாகதி இீபிலை என்ற நூல்‌ மூலம்‌ 
அப்பெருமானைத்‌ துதித்தார்‌. பல்வேறு யோகங்கள்பற்றி விளக்கும்‌ 


இத்துதி, பிரபத்தியே அனைவருக்கும்‌ சுலபமான வழி என்று 
கொண்டாடுகிறது. 


11. இறக்கும்‌ தறுவாயிலே, மரம்‌, கல்‌ போலக்‌ கிடக்கும்‌ என்‌ பக்தனை நான்‌ 
நினைத்துக்கொண்டு அவனை மேலான கதிக்கு அழைத்துச்செல்வேன்‌. 

12. அந்தர்யாமியாய்‌ 

13. பிரகிருதிக்கு அப்பால்‌ உள்ள பரமபதத்தில்‌ உள்ள என்‌ கட்டிலில்‌ ஆரோகணிக்கும்‌ வரை 

நித்யாலஸார்ஹமபயம்‌ நிரபேக்ஷ மந்யை: 
விச்வாதிகார மகிலாபிமத ப்ரஸூதிம்‌ 
சிக்ஷா விசேஷ ஸுபகம்‌ வ்யவஸாபஸித்தா: 
ஸத்குரிவதே த்வமி முகுந்த ஷடங்க யோகம்‌!" 
தேசிகரின்‌ நூல்கள்‌, சாதனைகள்‌ அனைத்திற்கும்‌ இந்த 
அடைக்கல நெறியே வெற்றிவழியாக அமைந்தது. எம்பெருமானே 
அவரது வாழ்க்கையை நடத்துபவன்‌ எனும்‌ எண்ணத்தில்‌ அவர்‌ 
அமிழ்ந்துவிட்டதால்‌, அவரை உலகாயத வாழ்க்கை 
துன்புறுத்தவில்லை. அவர்‌ சாத்வீகமான வாழ்க்கை வாழ ப்ரபத்தி 
யோகம்‌ மிகவும்‌ உதவி செய்திருக்கிறது. சிறிதுகூட வித்யா கர்வம்‌ 
இல்லாமல்‌ இவரைக்‌ காப்பாற்றியது இந்நெறியே. அவர்‌ தமது 
வாழ்க்கையில்‌ ஏற்ற மனப்பாங்கைத்‌ துல்லியமாக்‌ காட்டும்‌ 
பிரசித்தமான செய்யுள்‌ : 
வெள்ளைப்‌ பரிமுகர்‌ தேசிகராய்விர காலடியோம்‌ 
உள்ளத்‌ தெழுதியது ஓலையிலிட்டனம்‌ யாமிதற்கென்‌ 
கொள்ளத்‌ துணியினும்‌ கோதென்‌ நிகழினும்‌ கூர்மதியீர்‌ 
எள்ளத்‌ தனையும்‌ உகவா திகழாதெம்‌ எழில்மதியே”” 


ப்ப 


14. எம்பெருமானே! எப்பொழுதும்‌ சோம்பேறிகளும்‌ செய்ய உரியதாய்‌ அச்சத்திற்கு 
இடமல்லாததாய்‌ மற்றவற்றைத்‌ துணையாக வேண்டாததாய்‌ எல்லாவற்றையும்‌ தர 
வல்லதாய்‌ நல்ல பயிற்சியால்‌ செய்தற்கு எளியதாய்‌ உன்னிடம்‌ ஆறு 
அங்கங்களையுடையதாயுள்ள ப்ரபத்தியை மனவுறுதியுடையவர்கள்‌ சிறந்ததாக 
மதிக்கின்றனர்‌. (மொ.பெ. வங்கீபுரம்‌ நவநீதம்‌ ஸ்ரீராமதேசிகாச்சாரியார்‌) 
குறிப்பு : ப்ரபத்திக்கு ஐந்து அங்கங்கள்‌ எனினும்‌, இவற்றின்‌ முழுமையான 
செய்கையாம்‌ ப்ரபத்தியையும்‌ சேர்த்து ஆறு அங்கங்கள்‌ என்பதுண்டு. 

15, அதிகாரசங்கிரகம்‌, 56 

5. துதிகள்‌ 


வேதாந்த தேசிகர்‌ “துதிகள்‌ இலக்கியத்திற்குப்‌” பெருஞ்செல்வம்‌ 
அளித்திருக்கிறார்‌. அவர்‌ வடமொழி, தமிழ்‌ மற்றும்‌ 
பிராகிருதத்திலும்‌ துதிகள்‌ இயற்றியிருக்கிறார்‌. வடமொழியில்‌ 
அவருடைய 27 துதிகளும்‌, பிராகிருதத்தில்‌ ஒன்றும்‌ 
கிடைத்திருக்கின்றன. அனுஷ்டுப்‌, மந்தாகிராந்தா, ஆர்யா, சார்தூல 
விக்ரீடிதா போன்ற விருத்தங்களில்‌ இவை அமைந்துள்ளன. 


வேதத்தில்‌ காணப்படும்‌ ஸ்ரீ, பூ, நீளா ஸுக்தங்களுக்கு ஒப்ப, 

தேசிகர்‌ ஸ்ரீஸ்துதி, பூஸ்துதி, கோதா ஸ்துதி இயற்றினார்‌. உடையவர்‌ 
பிரசித்திப்படுத்திய வைணவ நெறி ஸ்ரீவைஷ்ணவ சித்தாந்தம்‌ 
எனப்படுகிறது. இவ்வழியில்‌ எம்பெருமானையும்‌ திருமகளையும்‌ 
ஒன்றாக வணங்குவது மரபு. பேயாழ்வாரின்‌ முன்றாம்‌ 
திருவததாதியின்‌ முதல்‌ பாசுரம்‌ இம்மரபின்‌ தொடக்கம்‌ 
எனக்கூறலாம்‌: 

திருக்கண்டேன்‌, பொன்மேனி கண்டேன்‌ திகழும்‌ 

அருக்கன்‌ அணிநிறமும்‌ கண்டேன்‌-செருக்கிளரும்‌ 

பொன்னாழி கண்டேன்‌ புரிசங்கம்‌ கைக்கண்டேன்‌ 

என்னாழி வண்ணன்பால்‌ இன்று. 

ஆளவந்தாரின்‌ சுது:௬ லோகி, ஸ்தோத்ர சகனம்‌ எனும்‌ 

துதிக்ளில்‌ ஆரம்பித்து, கூரத்தாழ்வான்‌, பட்டர்‌ முதலியோர்‌ வரை 
அற்புதமான வடமொழித்‌ துதிகள்‌ திருமகள்‌ பெருமை பேசுகின்றன. 
இவ்வழியில்‌ வந்த தேசிகரது ஸுரீஸ்துதி மிகவும்‌ போற்றப்படுகிறது. 
துதி எனும்‌ சிமிழுக்குள்‌ அடைக்கமுடியாத திருமகள்‌ பெருமையை 
25 சுலோகங்களில்‌ ஒரளவு லட்சுமியின்‌ ஏற்றத்தைத்‌ தேசிகர்‌ 
பரவியிருக்கிறார்‌. ஆரம்ப சுலோகமே மந்தாகிராந்தா விருத்தத்தில்‌ 
ஒரு குழந்தையின்‌ பரிபூர்ணமான நம்பிக்கையுடன்‌ திருமகளின்‌ 
திருவடிகளில்‌ அடைக்கலம்‌ தேடுகிறது. 

மாநாதீத ப்ரதித விபவாம்‌ மங்களம்‌ மங்களாநாம்‌ 

வக்ஷபீடீம்‌ மதுவிஜயினோ பூஷயந்தீம்‌ ஸ்வகாந்த்யா 

ப்ரத்யக்ஷாநுச்ரவிக மஹிம்‌ ப்ரார்த்திநீநாம்‌ ப்ரஜானாம்‌ 

சரேயோமூர்திம்‌ ஸ்ரீய மசரணஸ்‌ த்வாம்‌ சரண்யாம்‌ ப்ரபத்யே' 

பூஸ்துதி பூமிப்பிராட்டியின்‌ அளவற்ற பொறுமையை 

எடுத்துச்‌ சொல்கிறது. இத்தேவியால்‌ பூமி வளமாக இருக்கிறது. 
அவளது அன்னை நெஞ்சம்‌ தவறு செய்த பக்தர்களையும்‌ மெல்ல 
எம்பெருமானிடம்‌ சேர்ப்பித்துவிடுகிறது. வான்சிறப்புச்‌ சொல்வதாக 
ஒரு சுலோகம்‌: 


ஆஸக்த வாஸவ சராஸன பல்லவைஸ்‌ த்வாம்‌ 
ஸம்வ்ருத்தயே சுப தடித்குண ஜாலரம்யை: 
தேவேச திவ்யமஹிஷீம்‌ த்ருத ஸிந்து தோயை: 
ஜீமுத ரத்ன கலசை ரபிஷிஞ்சதி த்யெள: £ 
கோதாஸ்துதியைப்பற்றிச்‌ சுவையான செய்தியுண்டு. 
ஒருமுறை தேசிகர்‌ ஸ்ரீவில்லிபுத்தூருக்குச்‌ சென்றார்‌. கோவிலில்‌ 
விசேஷமாக வைகாசி வசந்தோத்ஸம்‌ நடக்கிறது. ஆண்டாள்‌ 
உத்சவத்திற்காக நாடகசாலைத்‌ தெருவில்‌ உள்ள வசந்ததோத்ஸவ 
மண்டபத்திற்கு எழுந்தருளும்‌ நேரம்‌. ஆண்டாளைத்‌ தரிசித்த 
தேசிகரின்‌ இதயத்திலிருந்து பக்தி ஊற்றுப்‌ பெருக்கெடுத்தது. 
ஆண்டாளின்‌ பரிவாரங்களுடன்‌ வீதியில்‌ வந்துகொண்டிருந்த 
தேசிகரிட மிருந்து அமுதமாகப்‌ பெருகி வந்தது கோதா ஸ்துதி. 
ஆண்டாள்‌ மண்டபம்‌ எழுந்தருளும்‌ முகூர்த்தத்தில்‌, தேசிகரின்‌ நூல்‌ 
முற்றுப்பெற்றது. அன்றுமுதல்‌ வைகாசி வசந்தோத்ஸவத்திற்காக 
ஆண்டாள்‌ நாடகசாலைத்‌ தெருவீதி கண்டருளும்போது, தேசிகரின்‌ 
துதியை ' ஓதுவது வழக்கத்திலிருக்கிறது. ஆண்டாளை 


1. எல்லையைமீறிய புகழ்‌ பெற்ற பெருமையுடையவளாய்‌ மங்களப்பொருள்களுக்கு 
மங்களத்தன்மை அளிப்பவளாய்‌ மதுவென்னும்‌ அசுரனை வெற்றிகொண்ட 
எம்பெருமானுடைய திருமார்பாகிய பீடத்தைத்‌ தனது ஒளியால்‌ அழகுறச்‌ செய்பவளாய்‌ 
இம்மை மறுமைகளைச்சேர்ந்த செல்வங்களை வேண்டுகின்ற ஜநங்களுடைய 
நன்மையே வடிவு கொண்டவளாய்‌, சரணமடைந்தவரைக்காப்பவளாய்‌ ஸ்ரீ என்ற 
திருநாமமுடைய உன்னை வேறு கதியற்ற நான்‌ சரணமடைகிறேன்‌. (மொ.பெ. 
வங்கீபுரம்‌ நவநீதம்‌ ராமதேசிகாச்சரியார்‌) 

2. ஆகாயமானது தாம்‌ கொண்ட வானவில்லாகிய தளிர்களையுடையனவாய்‌ அழகிய 
மின்னல்களாகிய நூல்‌ தொகுதிகளில்‌ அழகியனவாய்‌, கடல்‌ நீரைச்‌ சுமந்தனவாயுள்ள 
மேகங்களாகிய ரத்ன குடங்களால்‌ செழுமை பெறுவதற்காக ஸர்வேச்வரனுக்குப்‌ பட்ட 
மஹிஷியான உன்னை பட்டாபிஷேகம்‌ செய்கின்றது. (மொ.பெ.வங்கீபுரம்‌ நவநீதம்‌ ஸ்ரீ 
ராமதேசிகாச்சரியார்‌) 

துதிகள்‌ SS 


நீளாதேவியின்‌ அவதாரம்‌ என்று கருதுவதுண்டு. அதனால்‌ 
வேதத்தில்‌ உள்ள சீனா ஸூக்தம்‌ போல்‌, தேசிகரின்‌ துதியும்‌ 
மந்திரச்சொல்லாகக்‌ கருதப்படுகிறது. 





கோதாதேவியைச்‌ சரணடைந்தால்‌ கிடைக்காதது ஏதுமில்லை 
என்பார்‌ தேசிகர்‌. சிறந்த நாவன்மை தரும்‌ ஆண்டாளின்‌ 
அவதாரத்தால்‌ பெரியாழ்வாருக்கும்‌ தென்திசைக்கும்‌ கோதா 
வரிக்குமே பெருமை ஏற்பட்டதாகக்‌ காண்கிறார்‌. அரங்கனுக்குச்‌ 
சூடிக்கொடுத்தவள்‌ எனப்‌ பெருமை பெற்ற கோதாதேவியைத்‌ 
தேனினும்‌ இனிய சொற்களால்‌ ஒரு தெய்வீகச்‌ சிற்பமாக 
வடிக்கிறார்‌: 
சதமக மணிநீலா சாரு கல்ஹார ஹஸ்தா 
ஸ்தநபர நமிதாங்கீ ஸாந்த்ரா வாத்ஸல்ய ஸிந்து: 
அளகவினிஹிதாபி: ஸ்ரக்பி ராக்ருஷ்ட மாலா 
வீலஸது ஹ்ருதி கோதா விஷ்ணுசித்தாத்மஜா ந:” 
வசனநடையில்‌ .அமைந்த துதி மகாவீச வைபவம்‌ எனும்‌ 
இராமாயணம்‌. ஜய ஜய மகாவீர! எனும்‌ வெற்றிக்களிப்புடன்‌ துதி 
ஆரம்பம்‌, சொற்கட்டுகளின்‌ அழகே அழகு. 
“மைதில நகர ஸுலோசனா லோசன சகோர சந்த்ரா!'” 
(மிதிலை நகரத்தின்‌ கண்ணழகு படைத்த கண்களின்‌ கண்ணாகிய 
சகோரபக்ஷிக்குச்‌ சந்திரன்‌ போன்றவனே!) 


“ஸக்ருத்‌ ப்ரபன்ன ஜன ஸம்ரக்ஷண தீக்ஷித" 
(ஒருமுறை அடைக்கலம்‌ என்று வந்தவர்களைக்‌ காப்பதையே 
விரதமாகக்‌ கொண்டவனே!) 


இராமனுக்கும்‌ அனுமனுக்கும்‌ உள்ள நெருக்கத்தை ஒரு வரியில்‌ 
தேசிகர்‌ காட்டுவார்‌: 


“ அபார பாராவார பரிகா பரிவ்ருத பரபுர பரிஸ்ருத தவதஹன 
ஜவன பவனபவ கபிவர பரிஷ்வங்க பாவித ஸர்வஸ்வதான!" * 


3. இந்திர நீலமணிபோல்‌ நீலநிறமுடையவளாய்‌, அழகிய செங்கழுநீர்ப்பூவைத்‌ 
திருக்கையில்‌ தரிப்பவளாய்‌, கொங்கைகளின்‌ சுமையால்‌ வளைந்த திருமேனி 
யுடையவளாய்‌ மிகுதியான அன்புக்கடலாய்‌, கூந்தலில்‌ சூடப்பட்ட திருமாலைகளால்‌ 
நாயகனை வசப்படுத்தியவளான பெரியாழ்வாரின்‌ புதல்வியான கோதைப்பிராட்டி 
நமது உள்ளத்தில்‌ விளங்க வேண்டும்‌. (மொ.பெ.வங்கீபுரம்‌ நவநீதம்‌ ஸ்ரீ 
ராமதேசிகாச்சாரியார்‌) 

4. கரைகாணவியலாத கடலென்னும்‌ அகழியால்‌ சூழப்பெற்ற பகைவனது நகரமாகிய 
இலங்கையில்‌ மூட்டிய காட்டுத்தயையுடைவனாய்‌ மிக்க வேகமுடைய 
வாயுபுத்திரனான அனுமானை அணைத்துக்கொண்டதால்‌ தோற்றுவிக்கப்பட்ட 
எல்லாச்செல்வத்தையும்‌ அளித்தலையுடையவனே! (மொ.பெ.வங்கீபுரம்‌ நவநீதம்‌ ஸ்ரீ 
ராமதேசிகாச்சார்யார்‌) 

36 வேதாந்த தேசிகர்‌ 


தேசிகருக்கு வடமொழி விருத்தங்களில்‌ அளப்பரிய ஆளுமை 
இருந்தது, ஒரு மாபெரும்‌ போர்ப்படையே செல்வதுபோல்‌ அவரது 
ஸுதாசனாஷ்டகம்‌ ஒலிக்கும்‌. 

ப்ரதிபட ச்ரேணிபீஷண வரகுணஸ்தோமபூஷண 

ஜநிபய ஸ்த்தாந தாரண ஜகதவஸ்த்தாந காரண 

நிகில துஷ்கர்ம கர்சன நிகம ஸத்தர்ம தர்சந 

ஜய ஜய ஸ்ரீ ஸுதர்சன ஜய ஜய ஸ்ரீ ஸுதர்சன * 

வேதம்‌, இதிகாசம்‌ மற்றும்‌ புராணங்களில்‌ தேசிகர்‌ 
தோய்ந்திருந்ததால்‌, இத்துதிகளைப்‌ படிக்கும்போது பல ஆன்மிக 
விஷயங்களை அறிந்துகொள்ளமுடிகிறது. அதேபோலச்‌ சரணாகதித்‌ 
தத்துவம்‌ போன்ற வேதாந்தக்‌ கருத்துக்களைக்‌ கூறும்‌ துதிகளில்‌, 
வைணவத்தைப்‌ பல முனைகளிலிருந்தும்‌ காண்கிறோம்‌. தியாஸ்‌ 
்‌ திலகம்‌ என்றொரு துதி, பங்குனி உத்தரத்தன்று ஸ்ரீரங்கநாதன்‌, 
ரங்கநாயகித்‌ தாயார்‌ இவர்களை அடைக்கலமாகப்‌ பற்றிய ஸ்ரீமத்‌ 
இராமானுஜரின்‌ சரணாகதி கத்யததை நினைவுபடுத்தும்‌ இத்துதி, 
ஆசார்ய பரம்பரைக்கு இத்திவ்விய தம்பதிகளே முதல்வர்கள்‌ எனத்‌ 
தொடங்குகிறது. அரங்கனின்‌ வலது கை அபயம்‌ தருகிறது. கையின்‌ 
அமைப்பு “ஒரு முழை சரணம்‌ என்றதே போதும்‌, மீண்டும்‌ மீண்டும்‌ 
செய்ய வேண்டாம்‌” என்றிருக்கிறதாம்‌. திருவரங்கம்‌ திவ்ய 
தம்பதிகளைச்‌ சரணாகப்‌ பற்றும்போதும்‌ முதலில்‌ என்ன 
செய்யவேண்டும்‌? ஆம்‌, முதலில்‌ அன்னையிடம்‌ 
கூறவேண்டுமாம்‌: 
அநாதேர்‌ நிஸ்ஸீம்நோ துரிதஜலதேர்‌ யந்‌ நிருபமம்‌ 
விது: ப்ராயச்சித்தம்‌ யதுரகு துரீணாசய வித: 
ததாரம்பே தஸ்யா கிரமவத்தாநேந மனஸா 
ப்ரபத்யே தாமேகாம்‌ சரியமகில நாதஸ்ய மஹஷீம்‌” 


5. எதிரிகளின்‌ கூட்டத்திற்கு அச்சந்‌ தருபவரே! உயர்ந்த குணங்களின்‌ கூட்டத்தை 
அலங்காரமாகக்‌ கொண்டவரே! அச்சத்திற்கு இடமான பிறவியினின்று மீட்பவரே!। 
உலகம்‌ நிலைநிற்பதற்குக்‌ காரணமாயுள்ளவரே! ஸகலமான பாபங்களையும்‌ 
ஒழிப்பவரே! வேதங்கள்‌ கூறிய உயர்ந்த தர்மங்களைக்‌ காட்டுபவரே!: 
திருவாழியாழ்வானே! வெற்றிகொண்டு விளங்கவேண்டும்‌! (மொ.பெ.வங்கீபுரம்‌ 
நவநீதம்‌ ஸ்ரீ ராமதேசிகாச்சார்யார்‌) 

6. அநாதியாய்‌ எல்லையற்றதாயுள்ள பாபக்கடலுக்கு எந்தப்‌ ப்ரபத்தியை ஒப்பற்ற 
ப்ராயச்சித்தமாகக்‌ கண்ணனுடையவும்‌ இராமனுடையவும்‌ கருத்தை உணர்ந்தவர்கள்‌ 
அந்தப்‌ பிரபத்தியைத்‌ துவங்கும்போது அந்தப்‌ பிராட்டியின்‌ வாய்ச்சொல்லை 
உற்றுநோக்குகின்ற உள்ளத்தாலே ஸர்வேசுவரனுடைய ஒப்பற்ற மஹிஷியான 
அந்தப்‌ பிராட்டியைச்‌ சரணமடைகிறேன்‌. (மொ.பெ.வங்கீபுரம்‌ நவநீதம்‌ ஸ்ரீ 
ராமதேசிகாச்சார்யார்‌) 

பிராட்டியே உபாயம்‌. அவளே புருஷகார பூதை. 
எம்பெருமானை எளிதில்‌ அடையும்‌ வழியை உண்டாக்கித்‌ 
தருபவள்‌. அடுத்ததாக எம்பெருமானைச்‌ சரணடையவேணும்‌. 
இவ்விருவர்‌ சேர்த்தியைத்‌ தேசிகர்‌ ஒரு திவ்விய நாடகமாகக 
காட்டுகிறார்‌. தங்கள்‌ திருக்குமாரனான பிரம்மாவைப்‌ பார்த்து ஓம்‌. தத 
பத்‌ என்று கூறி மகிழ்வார்களாம்‌. இந்தத்‌ திவ்விய தம்பதிகள்‌ தமக்கு 
எப்படியெல்லாம்‌ உதவுகிறார்கள்‌ என்பதை நன்றிப்பெருக்குடன்‌ 
தேசிகர்‌ சொல்லுகிறார்‌. பெறுவதற்கு அரியதான மனிதப்பிறவி தந்து, 
அதன்பின்னர்‌ நாஸ்திகம்‌ பேசாத ஆஸ்திக வழியைக்‌ காட்டி, 
வேதங்களுக்கு விபரீதமான பொருள்‌ கூறும்‌ மதங்களை 
அண்டவிடாமல்‌ பாதுகாத்திருக்கிறார்கள்‌. ஸ்ரீமத்‌ இராமானுஜரிடம்‌ 
திருமடைப்பள்ளிக்‌ கைங்கர்யம்‌ செய்துவந்த மடைப்பள்ளி 
ஆச்சான்‌ என்கிற பெரியவரின்‌ பெயரரான அப்புள்ளாரை 
ஆசாரியராகக்‌ கொடுத்தருளினார்கள்‌. இதற்கு மேலும்‌ மண்ணுலகில்‌ 
அனைத்து நன்மைகளையும்‌ தந்துள்ள அவர்களே விண்ணிலும்‌ 
கைங்கர்யம்‌ என்னும்‌ பேற்றினைத்‌ தமக்குத்‌ தந்தருளவேண்டும்‌ 
எனத்‌ தேசிகர்‌ வேண்டுகிறார்‌. 





ப்ரபத்தியே சிறந்த நெறி. ப்ரபத்தியைச்‌ செய்தபின்‌, 
அதனுடைய ஐந்து அங்கங்களையும்‌ முழுமையாகப்‌ 
பற்றவேண்டும்‌. விதிக்கப்பட்ட சாஸ்திரங்களை மீறக்கூடாது. 
இப்படிச்‌ சரணமடைந்தவர்களுக்குச்‌ சில துன்பங்கள்‌ 


உண்டாவதுண்டு. இது இல்லாவிட்டால்‌, ஆசைகளில்‌ மனம்‌ 


அலைப்புண்டு, எம்பெருமானை மறந்துவிடக்கூடும்‌. 
அதனால்தான்‌, ப்ரபந்நர்கள்‌ துன்புற நேருகிறது. 


ப்ரபத்தியைச்‌ சரணாகதி, தியாகம்‌, ஆத்மநிக்ஷேபம்‌, நியாஸம்‌ 
என்றும்‌ சொல்வதுண்டு. இந்நெறியில்‌ ஆசார்யனின்‌ கடாட்சம்‌ 
சிறப்பாகக்‌ கருதப்படுகிறது. இதைத்‌ தேசிகர்‌ எளிய 
உதாரணங்களுடன்‌ விளக்குகிறார்‌. 


அந்தோநந்த க்ரஹண வசகோ 
யாதி ரங்கேச யத்வத்‌ 

பங்குர்‌ செளகா குஹா நிஹிதோ 
நீயதே நாவிகேந 

புங்க்தே போகாநவிவித நருப: 


ஸேவகஸ்யார்ப்பகாதி: 

தவத்‌ ஸ்ம்ப்ராப்தெள ப்ரபவதி ததா 
தேசிகோ மே தயாளு; 

மனம்‌, வாக்கு, உடல்‌ மூன்றும்‌ மனிதரைப்‌ புகழ்வதில்‌ 
ஈடுபடக்கூடாது, அற்பர்களை-நாடக்கூடாது, எளிய வாழ்க்கையே 
இனிய வாழ்க்கை, போதும்‌ எனும்‌ மனத்திருப்தியுடன்‌ 
இருக்கவேண்டும்‌ என்று தேசிகர்‌ கூறுகிறார்‌. அரங்கப்பெருமான்‌ 
இருக்கும்போது பிற தெய்வங்களையோ மனிதர்களையோ 
நாடுவதேன்‌ எனக்‌ கேட்டு, திவ்ய தம்பதிகளைச்‌ சரணடைகிறார்‌. 
இப்படி. வைணவக்‌ கோட்பாடுகளை விளக்கும்‌ துதிகளும்‌, ஆசார்ய 
பக்திக்கு இலக்கணம்‌ வகுக்கும்‌. யதீராஜ ஸப்ததி போன்ற நூல்களும்‌ 
தேசிகர்‌ தந்த கவிச்செல்வங்களாக விளங்குகின்றன. இத்துதிகள்‌ 
யாவுமே ஆசிரியர்‌ ஒரு மந்திர சாஸ்திர விற்பன்னர்‌, பண்டைய 
பண்பாட்டினை நன்கு அறிந்தவர்‌ என்பதைச்‌ சாற்றுகின்றன. 


... நெஞ்சை நெகிழ்விக்கும்‌ 
துதி தயா சதகம்‌ தேசிகர்‌ 
எம்‌ ப ரும௱ாரனின்‌ 
கருணையை எண்ணி 
எண்ணி உருகிய நிலையில்‌ 
எழுந்த நூல்‌. திருமலை 
ஸ்ரீநிவாஸனின்‌ அளப்பரிய 
கருணையை ஒரு தேவி 
யாகவே உருவகித்துப்‌ பாடிய 
பாடல்‌. சரணாகதி தத்து 
வத்திற்கு அரணாக உதவும்‌ 
செய்யுட்கள்‌. தயை என்னும்‌ 
கரும்புரசம்‌ கெட்டிப்பட்டு 
ஸ்ரீநிவாஸன்‌ என்னும்‌ மலை 
யாக இருப்பதாகவும்‌, 
சேதநர்கள்‌ துக்கத்தால்‌ திருமலை ஸ்வாமி 





7. திருவரங்கப்பெருமானே! குருடன்‌ குருடனல்லாதவனுடைய கைப்பிடிக்கும்‌ 
வசப்பட்டவனாய்‌ எவ்வாறு நடக்கிறானோ, முடவன்‌ ஓடத்தின்‌ நடுவில்‌ 
வைக்கப்பட்டவனாய்‌ ஓடக்காரனால்‌ எவ்வாறு கொண்டுபோகப்படுகிறானோ, 
அரசனுக்குப்‌ பணியாளனுடைய குழந்தை முதலியவை அரசனை அறியாதிருந்தும்‌ 
அரசன்‌ அளிக்கும்‌ போகங்கள்‌ எவ்வாறு நுகர்கின்றனவோ, அவ்வாறே நான்‌ உன்னை 
அடையும்‌ விஷயத்தில்‌ கருணைநிறைந்த ஆசார்யன்‌ வல்லராகிறார்‌. மொ.பெ.வங்கீபுரம்‌ 
நவநீதம்‌ ஸ்ரீ ராமதேசிகாச்சார்யார்‌) 

நடுங்கும்போது தானும்‌ தயையினால்‌ நடுங்குகிறான்‌ 
(ஸ்ரீநிவாஸானுகம்பயா) என்றும்‌ கூறி நூல்‌ தொடங்குகிறது. 





தயா தேவியின்‌ அருமை எப்படிப்பட்டது! நரசிம்மாவதாரத்தில்‌ 
எம்பெருமானின்‌ உருவம்‌, செயற்பாடு, கர்ஜனை என எல்லாமே 
பயங்கரமாக இருந்தன. ஆயினும்‌, தயா தேவி சூழந்தை 
பிரகலாதனுக்காக எம்பெருமானின்‌ கண்களைக்‌ கருணா 
நிவாஸமாக்கிவிட்டாள்‌: 


ஸடாபடலபீஷணே ஸரபஸாட்டஹாஸோத்படே 
ஸ்புரத்க்ருதிச்பரிஸபுடத்ப்ருகுடிகேபி வக்த்ரே க்ருதே 
தயே வ்ருகிரீசிதுர்தநுஜடிம்பதத்தஸ்தநா 
ஸ்ரோஜஸத்ருசா த்ருசா ஸமுதிதா க்ருதிர்த்ருச்யஸே “ 


வடமொழியில்‌ தேர்ந்த தேசிகர்‌ பிராகிருத மொழியில்‌ ௮௪௪ 
சதகத்தை இயற்றினார்‌. திருவஹீந்திரபுரம்‌ தெய்வநாயகப்‌ 
பெருமானைப்பற்றிய துதி. 101 சுலோகங்கள்‌ அடங்கிய இந்நூல்‌ 
வட . மொழி ஒரு காலத்தில்‌ பேச்சுவழக்கில்‌ இருந்ததை 
நினைவுபடுத்துகிறது. 


வடமொழியை நாட்டார்‌ வழக்காகப்‌ பேசுவது பிராகிருத 
மொழியானது. ஆனால்‌, ஒரு சிலர்‌ பிராகிருத மொழி தனிப்பட்டது 
என்பர்‌. பிராகிருத மொழிக்கான இலக்கணமும்‌ உண்டு. 
எம்பெருமானோ பக்தனின்‌ உள்ளத்தை உணர்பவன்‌. அவனுக்கு 
எம்மொழியும்‌ சம்மதமே. இதை அனைவருக்கும்‌ இத்துதி மூலம்‌ 
தேசிகர்‌ அறிவிக்கிறார்‌. 


இத்துதிக்கு மேலும்‌ ஒரு சிறப்பு நாயக நாயகி பாவத்தில்‌ சில 
இடங்களில்‌ தேசிகர்‌ பேசுவார்‌. தெய்வநாயகனின்‌ பேரழகை 
நமக்குக்‌ காட்டுவார்‌. எம்பெருமானது கருணை வெள்ளத்தில்‌ 
மூழ்குவார்‌. 


8. வேங்கடமலையரசன்‌ தயையே! பிடரிமயிரின்‌ கற்றைகளால்‌ பயங்கரமாகவும்‌ 
அதிஸம்ப்ரமத்தோடு கூடிய அட்டஹாஸத்தால்‌ பயங்கரமாயும்‌ துடிக்கும்‌ 
கோபத்தையுடையதாயும்‌ நொடிக்கும்‌ புருவங்களையுடையதாயும்‌ திருமுகமானது 
செய்யப்பட்டபோதிலும்‌ அஸுர சிசு ப்ரஹ்லாதனுக்குப்‌ பால்‌ கொடுக்கிறவளாகத்‌ 
தாமரையையொத்த திருக்கண்களோடே சேர்ந்த ஆகாரத்தை உடையவளாய்க்‌ 
காணப்படுகிறாய்‌. (மொ.பெ.ஏ.வி.கோபாலச்சாரியார்‌) 

அணுகய ஸுஹமிய திண்ஹா 

அச்சுய வீஸமஇ துஜ்ஜ மாமய திண்ஹா 
பவஹேஸு பஸரியாஎ 

ஆஸிய பவஹந்த கண கிவா ஸரியாஏ ? 


தேசிகர்‌ தமிழ்ச்செய்யுள்‌ இயற்றுவதிலும்‌ பெரும்‌ புகழ்‌ 
பெற்றவர்‌. இவர்‌ 24 தமிழ்ப்‌ பிரபந்தங்கள்‌ இயற்றியதாகத்‌ 
தெரிகிறது. ஆனால்‌ 19 பிரபந்தங்களே கிடைத்துள்ளன. இவை 
வெண்பா, விருத்தப்பா, கலிப்பா, கலிவிருத்தம்‌ முதலிய பலவகை 
யாப்புகளில்‌ அமைந்துள்ளன. 
மணிப்பிரவாளத்தில்‌ எழுதிய ரஹஸ்ய நூல்களின்‌ நடுநடுவே 
தேசிகர்‌ தமிழ்ச்‌ செய்யுட்கள்‌ அமைப்பதுண்டு. இப்படி 
அமைக்கப்பட்ட பாடல்‌ தொகுப்புகள்‌ அமிருதரஞ்சணி, அமிமறுக 
சவாதினி எனும்‌ பிரபந்தங்களாக விளங்குகின்றன. 
தத்துவார்த்தங்களைப்‌ போதிக்கும்‌ பாடல்கள்‌. தேசிகரது 
பிரசித்தமான தத்துவ நூலான ஸ்ரீமத்‌ ரஹஸ்யதரய ஸாரத்தில்‌ 
அமைந்துள்ள பாக்களின்‌ தொகுப்பு, அதிகார ஸங்கிரஹம்‌. 
வடமொழி வேதத்திற்கு நல்‌ விளக்கம்‌ தருவது ஆழ்வார்களின்‌ 
அருளிச்செயல்களே என இந்நூலின்‌ முதல்‌ பாசுரம்‌ கூறுகிறது. 
பொய்கைமுனி பூதத்தார்‌ பேயாழ்‌ வார்தண்‌ 
பொருநைவருங்‌ குருகேசன்‌ விட்டு சித்தன்‌ 
துய்யகுல சேகரனும்‌ பாண நாதன்‌ 
தொண்டரடிப்‌ பொடிமழிசை வந்த சோதி 
வையமெலா மறைவிளங்க வாள்வே லேந்து 
மங்கையர்கோ னென்றிவர்கள்‌ மகிழ்ந்து பாடுஞ்‌ 
செய்யதமிழ்‌ மாலைகள்நாம்‌ தெளிய வோதித்‌ 
தெளியாத மறைநிலங்கள்‌ தெளிகின்‌ றோமே. 

7௦ பஙக.ம்‌ வைணவ சித்தாந்தத்தின்‌ சித்‌, அசித்து மற்றும்‌ ஈசுவர 
தத்துவங்களை விளக்குகிறது. பின்னர்ச்‌ சார்வாகம்‌, பெளத்தம்‌, 
அத்வைதம்‌, சமணம்‌, பாஸ்கர-யாதவ மதம்‌, ஸாங்கியம்‌, யோகம்‌, 
பாசுபதம்‌ முதலிய பல மதங்களின்‌ கொள்கைகளைக்‌ கண்டிக்கிறது 
நிறைவாக, மீண்டும்‌ வைணவத்தின்‌ பெருமை கூறி, சரணாகதி 
சாஸ்திரத்தை முன்வைக்கிறது. 

9. அச்சுதனே! உலக சுகங்களாகிய கானல்‌ நீரைத்‌ தொடர்ந்து சென்ற என்னுடைய விடாய்‌ 
எங்கும்‌ பரவுகின்றதாய்‌ உன்னுடைய அடியார்களிடம்‌ பெருகுகின்ற உறுதியான 
கருணையாற்றின்‌ வெள்ளங்களில்‌ தணிகின்றது(மொ.பெ.வங்கீபுரம்‌ நவநீதம்‌ ஸ்ரீ 
ராமதேசிகாச்சார்யார்‌) 


6-0. In Public Domain. Digtized by Muthulakshmi Research Academy 





காஞ்சீபுரத்‌ தல மகிமையை மெய்விரக மான்மியம்‌ எனும்‌ 
பிரபந்தத்தின்‌ இனிய செய்யுட்களில்‌ காணலாம்‌. புராண வரலாறு, 
பிரம்மா ஸத்யவர்தக்ஷேத்ர மெனப்படும்‌ காஞ்சீபுரத்தில்‌ 
விசுவகர்மாவை ஒரு யாகசாலை அமைக்கும்படி கட்டளை 
யிட்டான்‌. சிறப்பாக அமைக்கப்பட்ட வேள்விச்சாலையில்‌ ஒரு 
அசுவமேத யாகம்‌ செய்யத்‌ தொடங்கினான்‌. வேள்வி 
செய்யும்போது உடனிருப்பதற்காகத்‌ தன்‌ மனைவி சரஸ்வதியை 
யாகசாலைக்கு வருமாறு கேட்டுக்கொண்டான்‌. சரஸ்வதி வர 
மறுத்ததால்‌ பிரம்மா சாவித்ரி எனும்‌ மனைவியை வைத்துக்கொண்டு 
வேள்வியைத்‌ தொடங்கினான்‌. இதனால்‌ கோபமுற்ற சரஸ்வதி 
யாகசாலையை அழிக்க வேகவதி நதியாகப்‌ பாய்ந்து வந்தாள்‌. 
அவளைத்‌ தடுப்பதற்காக எம்பெருமான்‌ நதிவரும்‌ வழியில்‌ 
அணையாகக்‌ கிடந்தான்‌. சரஸ்வதியும்‌ நாணிப்‌ பிரம்மாவைச்‌ சேர, 
யாகம்‌ இனிதே நடந்தது. வேள்வித்தீயில்‌ எம்பெருமான்‌ 
வரதராஜனாகத்‌ தோன்றினான்‌: 
சுகலேசமெண்ணிய சூழ்வினை தீர்க்கத்‌ துணிந்துஅயனார்‌ 
அகலாத அன்புடன்‌ கொண்ட வயமேத வேதியின்மேற்‌ 
புகலோங்கு பொன்மலை யன்னவொர்‌ புண்ணியகோடியுடன்‌ 
பகலோன்‌ பகவிளக்‌ காகப்‌ பரஞ்சுடர்‌ தோன்றியதே. 
யாகம்‌ இனிது முடிந்து பிரம்மா சத்தியலோகம்‌ திரும்பினான்‌. 
பேரருளாளன்‌ அத்திகிரியில்‌ நித்யவாசம்‌ செய்யலானார்‌. 
தேசிகரின்‌ தமிழ்ப்‌ பற்று அளவிடமுடியாதது ஆழ்வார்களின்‌ 
தமிழ்‌ மொழிப்‌ பாசுரங்களை மறையெனக்‌ கொண்டாடவேண்டும்‌ 
என்று வாதிட்டவர்‌. ஒருமுறை காஞ்சீபுரத்தில்‌ திருவீதிகளில்‌ 
இப்பாசுரங்களை ஓதக்கூடாது என்று ஆட்சேபித்தனர்‌. தேசிகர்‌ 
தீவிரமாக வாது செய்து தமது நிலையை ஸ்தாபித்தார்‌. 
அக்காட்சியைக்‌ கண்டு தேசிகர்‌ பாடிய எழுச்சிமிகு பிரபந்தம்‌, 
தீருச்சின்னமாலை. 
அத்திகிரி யருளாளப்‌ பெருமாள்‌ வந்தார்‌ 
ஆனைபரி தேரின்மே லழகர்‌ வந்தார்‌ 
கச்சிதனிற்‌ கண்கொடுக்கும்‌ பெருமாள்‌ வந்தார்‌ 
கருதவரந்‌ தருதெய்வப்‌ பெருமாள்‌ வந்தார்‌ 
முத்திமழை பொழியுமுகில்வண்ணர்‌ வந்தார்‌ 
மூலமென வோலமிட வல்லார்‌ வந்தார்‌ 
உத்தரவே திக்குள்ளே யுதித்தார்‌ வந்தார்‌ 
உம்பர்தொழுங்‌ கழலுடையார்‌ வந்தார்‌ தாமே. 

பகவத்கீதையின்‌ அத்தியாயங்களைப்‌ பாசுரங்களாகச்‌ 
சுருக்கிக்கூறுவது கீதார்த்த ஸங்கீரஹம்‌. ஏனைய பிரபந்தங்களில்‌ 
மும்மணிக்கோவை ஒன்று. இதில்‌ அகப்பொருள்‌ பாடல்களுண்டு. 
தோழிகூற்றாக இரங்கல்‌ துறையில்‌ தலைவியின்‌ நிலை கூறும்‌ 
பாசுரத்தில்‌ தேசிகரின்‌ தமிழ்‌ பெருமையுடன்‌ மின்னுகிறது. 


மொழிவார்‌ மொழிவன மும்முறை யாகு மயிந்தையில்‌ 


வந்திழிவாரிழிக வென்றின்னமு தக்கட லாகிநின்ற 
விழிவா ரருண்மெய்யர்‌ மெல்லடி வேண்டிய மெல்லியன்மேற் 
பொழிவா ரனங்கர்தம்‌ பூங்கரும்‌ புந்திய பூமழையே. 


ப்பி 

6. யாதவாப்யுதயம்‌ 


தேசிகரின்‌ யாதவாப்யுதயம்‌ வடமொழியில்‌ அமைந்த மாகாவியம்‌. 
கண்ணன்‌ சரிதையைக்‌ கூறுவது. 24 சர்க்கங்களில்‌ 
அமைக்கப்பட்டிருக்கிறது. விஷ்ணு புராணம்‌ மற்றும்‌ ஹரிவம்சம்‌ 
வைணவர்களுக்கு முக்கியமானவை. இவற்றில்‌ கண்ணன்‌ லீலைகள்‌ 
ஆழ்வார்களை மிகவும்‌ கவர்ந்தன. அதனால்‌ அவன்‌ பெருமையைப்‌ 
பரக்கப்‌ பாடினார்கள்‌.பெரியாழ்வார்‌ கண்ணனைக்‌ குழந்தையாகக்‌ 
கண்டு பாசுரமிட்டபின்‌, பிள்ளைத்தமிழ்‌ என்றொரு இலக்கிய 
வகையே தமிழில்‌ மலர்ந்துவிட்டது. பாகவத புராணம்‌ 
கிருஷ்ணாவதாரத்திற்கு முக்கியத்துவம்‌ கொடுத்திருக்கிறது. 
தேசிகருக்கும்‌ கிருஷ்ணாவதாரத்தில்‌ மிகுந்த ஈடுபாடு. அதனால்‌ அவர்‌ - 
கண்ணன்‌ கதையை 24 சர்க்கங்களில்‌ கம்பீரமான பாணியில்‌ 
அமைத்திருக்கிறார்‌. 


இக்காவியத்தின்‌ அழகில்‌ மனம்‌ பறிகொடுத்த விஜயநகரப்‌ 
பேரரசரான திம்மராஜா கேட்டுக்கொண்டதன்பேரில்‌, அப்பய்ய 
தீக்ஷிதரே இதற்கு மிகச்‌ சிறந்ததொரு உரையை வடமொழியில்‌ 
எழுதியிருக்கிறார்‌. 2643 செய்யுட்களுடன்‌ அமைந்த 
யாதவாப்யுதயத்தில்‌ தேசிகர்‌ பலவிதப்‌ பா வகைகளை 
உபயோகித்திருக்கிறார்‌. 


வந்தே ப்ருந்தாவன சரம்‌ வல்லவீ ஜன வல்லபம்‌ 
ஜயந்தீ ஸம்பவம்‌ தாம வைஜயந்தீ விபூஷணம்‌ 


என்று இனிமையாகக்‌ காவியம்‌ ஆரம்பிக்கிறது. தேசிகர்‌ 
தத்துவஞானிமட்டுமல்லர்‌. ஒரு மகாகவி என்பதற்கு இக்காப்பியமே 
சாட்சி. முதல்‌ சர்க்கத்தில்‌ சந்திர வம்ச வர்ணனை. இரண்டாவது 
சர்க்கத்தில்‌ தேவகியைக்‌ கர்ப்பவதியாகக்‌ காண்கிறோம்‌. 96ஆவது 
சுலோகத்தில்‌ கண்ணன்‌ திருவவதாரம்‌: 

அத ஸிதருசிலக்னே ஸித்தபசக்ரஹோச்சே 
வ்யஜனயதனகானாம்‌ வைஜயந்த்யாம்‌ ஜயந்த்யாம்‌ 
நிகிலபுவனபத்மக்லேசநித்ராபனுத்யை 
தினகரமனபாயம்‌ தேவகீ பூர்வஸந்த்யா' 


மூன்றாவது சர்க்கத்தில்‌ வசுதேவர்‌ குழந்தையைக்‌ 
கோகுலத்திற்கு எடுத்துச்‌ செல்கிறார்‌. திரும்பிவரும்போது யசோதை 
பெற்ற பெண்‌ குழந்தையை எடுத்து வருகிறார்‌. அச்சிசுவைத்‌ 
தேவகியின்‌ எட்டாவது குழந்தை எனக்‌ கம்சன்‌ நினைத்து 
அவ்விளம்பிஞ்சைக்‌ கொல்ல முற்படுகிறான்‌. பாறையில்‌ 
எறியப்படும்‌ அக்குழந்தை கம்சனைத்‌ தன்‌ காலால்‌ உதைத்துவிட்டு, 
எட்டு ஆயுதங்கள்‌ தாங்கிய பெண்ணாக மாறிவிடுகிறது. 


அஹமசேஷஸுராஸுரமோஹநீ யவநிகா மதுகைடபமர்தின: 
ப்ரபல சும்பநிசும்பநிஷூதநே ப்ரணிஹிதா ஹதயா தவ கிம்‌ மயா 
வஸதி நந்தக்ருஹே விபுதத்விஷாம்‌ தமயிதா வஸுதேவஸமுத்பவ: 
அயமஸெள தவ நாசமிதேதி ஸா தரமுதீர்ய ஜகாம யதேப்ஸிதம்‌” 


நான்காவது சர்க்கத்தில்‌ பூதனை அழிகிறாள்‌. 
எம்பெருமானைக்‌ குழந்தையாகக்‌ காணும்போதெல்லாம்‌ 
அருமையான காட்சிகள்‌ உருவாகின்றன. யசோதை கண்ணனின்‌ 
தளிர்‌ விரல்களைப்‌ பிடித்துக்கொண்டு சிறுநடை பயில்விப்பதற்கு 
என்ன தவம்‌ செய்தாளோ? மூவுலகமும்‌ அளந்த அற்புதச்‌ சரித்திரன்‌ 
ஆயிற்றே! யசோதையின்‌ பெயரை உச்சரிக்கமாட்டாமல்‌ 


1. பாவங்களைப்‌ போக்கும்‌ நாட்களிற்‌ சிறந்ததும்‌ பாவமற்ற மகான்களுக்குக்‌ 
கொடிகட்டினது போன்றதுமான ஸ்ரீ ஜயந்தியென்கிற நன்னாளில்‌ ஐந்து க்ரஹங்கள்‌ 
உச்சமாய்‌, சந்த்ரோதயம்‌ சேர்ந்த ஸாத்துவிக விருஷப லக்ன வேளையில்‌ தேவகி 
தேவியென்னப்படும்‌ உதயசந்திப்பொழுதானது உலகங்களாகிற தாமரைப்‌ 
பூக்களெல்லாவற்றின்‌ கஷ்டங்களாகிற உறக்கத்தைப்‌ போக்குவதற்காக அச்யுதனாகிற 
அழிவற்ற சூரியனைச்‌ சிறப்பாக ஆவிர்ப்பவிக்கச்‌ செய்தது. (மொ. பெ. உத்தமூர்‌. டி. 
வீரராகவாச்சாரியார்‌) 

2. “நான்‌ தேவர்கள்‌ அசுரர்கள்‌ எல்லோரையும்‌ மோகத்தில்‌ அழுத்துகின்றவள்‌. 
மதுகைடபர்களை அழித்து (ஸத்துவகுண வ்ருத்திசெய்யும்‌) எம்பெருமானுக்குத்‌ 
திரையானவர்‌. அவன்‌ என்னைக்கொண்டு தன்னைப்‌ பிறருக்குக்‌ காணாதபடி 
வைத்துக்கொள்ளுகிறான்‌. (உன்னைக்காட்டிலும்‌) அதிக பலம்‌ உள்ள சும்பன்‌ நிசும்பன்‌ 
என்றவர்களைக்‌ கொல்ல அவனால்‌ நான்‌ ஏவப்பட்டிருக்கிறவள்‌. என்னை நீ 
(பாறையில்‌) எறிந்தடிப்பதால்‌ உனக்கென்னவாகும்‌? தேவர்களுக்கு விரோதிகளுக்கு 
விரோதிகளானவர்களை அடக்குகின்றவன்‌ வசுதேவர்‌ குமாரனாகப்பிறந்தவன்‌ 
நந்தகோபாலனின்‌ இல்லத்தில்‌ வசிக்கிறான்‌. அப்படிப்பட்டவனே உன்னை 
அழிக்கப்போகிறான்‌.'” இவ்வாறு அந்த மாயை சிறிது விரிவாகச்‌ சொல்லித்‌ தான்‌ சேர 
விரும்பின இடத்திற்குத்‌ தடையின்றிச்‌ சென்றனள்‌. (மொ.பெ. உத்தமூர்‌ 
டி. வீரராகவாச்சாரியார்‌) 

மழலையில்‌ “சோதா” என்று கண்ணன்‌ சொல்ல, 
உடனிருந்தவர்களுக்கு ஒரே களிப்பு. குழந்தையின்‌ பேச்சில்‌ 
வேதத்தின்‌ மணம்‌ வீசுகிறதாம்‌ (அனுச்ரவகந்தமாதெள]). ஓர்‌ 
உருண்டை வெண்ணெய்க்‌ 
காக நாட்டியம்‌ ஆடும்‌ 
மாயவன்‌ இவனே! 

ஐந்தாவது சர்க்கத்தில்‌ ருது 
ஸம்ஹாரம்‌. கோடைக்காலம்‌, 


மழைநாட்கள்‌, வசந்த ருது 
வர்ணிக்கப்படுகின்றன. 


பொதுவாகக்‌ காளிதாச 
மகாகவியின்‌ தாக்கம்‌ தேசிகரின்‌ 
எழுத்துக்களில்‌ நிரம்ப 


இருந்தாலும்‌, யரதவாப்யுதய 
காவியத்தில்‌ காளிதாசனின்‌ 
ஆளுமை அதிகமாகத்‌ 
தெரிகிறது. 

ஆறாவது சர்க்கம்‌ சித்திர 
சர்க்கம்‌ எனக்‌ கொண்டாடப்‌ 
படுகிறது. ய மகங்கள்‌, வர்ணனை விசித்திரங்கள்‌ முதலான 
பல்வேறு அணிகளால்‌ அலங்கரிக்கப்பட்டுள்ள சர்க்கம்‌ இது. 
ஏகாக்ஷர பந்தம்‌, சோடசதள பத்மம்‌, ஸர்வதோபத்ரம்‌ முதலிய 
சித்திங்களிலடைபடும்‌ செய்யுட்கள்‌ இங்கு உண்டு. கோழுத்திரி 
செய்யுள்‌: 





தேவஸ்தானமிவேந்தானம்‌ பராயணமவாரிதம்‌ 
கோவர்த்தனமவேஹ்யேனம்‌ நாராயணமிவாகதம்‌” 


ஏழாவது சர்க்கத்தில்‌ கோவர்த்தன மலையெடுத்தல்‌, கோவிந்த 
பட்டாபிஷேகம்‌, பாகவத புராணத்தினை மீட்டுருவாக்கினது போல 
எட்டாவது சர்க்கத்தில்‌ ராஸலீலையும்‌ நீர்விளையாட்டும்‌ 
ரசிக்கிறோம்‌. ஆயிரம்‌ மொழிகளில்‌ பல்லாயிரம்‌ தடவை கேட்டும்‌ 
அலுக்காத குழலூதல்‌ சிறப்பு தேசிகரிடமும்‌ கேட்கிறோம்‌. 
பெரியாழ்வார்‌ ஆரம்பித்துவைத்த காட்சியல்லவோ? 
3. தடையற்று நம்மால்‌ சிறப்பாக அடையப்படும்‌ இம்மலை தேவதையின்‌ இடமான 
சுவர்க்கம்போல்‌ விளங்குகிறது. இதனை எல்லோருக்கும்‌ மேலான உபாயமும்‌ 


உபேயமுமான நாராயணனாக நீர்‌ அறியவேணும்‌. (மொ.பெ.உத்தமூர்‌. 
டி.வீரராகவாச்சாரியார்‌) 

46 வேதாந்த தேசிகர்‌ 


ஸாமோபபன்னான்‌ க்ரமச: ஸ்வரன்ந்த்ரை: ஸப்த 
ஸ்வரான்ஸப்தபிருத்ரமந்தம்‌ 

ப்ரசக்ரமே வாதயிதும்‌ வனாந்தே வம்சம்‌ ப்ரியோ வல்லவவம்சஜானாம்‌ 

முகுந்த வக்த்ராநிலவாத்யமானோ வேணுர்பபெள வேத இவ த்விதீய: 

ராகாவதீனாம்‌ ரஹஸாம்‌ யதேகம்‌ கீதாதமனாம்‌ தஸ்ய நிதானமாஸித்‌”* 
இந்தச்‌ சர்க்கம்‌ முழுவதும்‌ கர்நாடக இசை இலக்கணம்‌, ராக 
தேவதைகள்‌ -என இருப்பதைக்‌ கவனிக்கும்போது தேசிகர்‌ ஒரு 
ரஸிகர்‌, இசையறிஞர்‌ என்று தெளிவாகிறது. 

ஒன்பதாவது சர்க்கத்தில்‌ அக்ரூரர்‌ வந்து கண்ணனை மதுரைக்கு 

அழைத்துச்செல்கிறார்‌. ஆயர்பாடிப்பெண்கள்‌ கொடுக்கும்‌ 
பிரியாவிடை நம்‌ மனத்தை வெகுவாக உருக்குகிறது. அப்பெண்கள்‌ 
அணில்களைப்போல்‌ கத்திக்கொண்டே கண்ணனின்‌ 
தேருக்குப்பின்னால்‌ ஓடுகிறார்கள்‌; மலர்களை இழந்த 
கோடைக்காலத்துச்‌ செடிகள்போல்‌ வாடுகிறார்கள்‌. ஆயர்பாடியின்‌ 
கண்ணனான கண்ணைப்‌ பிடுங்கிய அக்ரூரனின்‌ பெயரே மோசம்‌ 
என்று கதறுகிறார்கள்‌. அமுதத்திற்கும்‌ விஷத்திற்கும்‌ கடலே மூலம்‌ 
போலக்‌ கோபியரிடம்‌ வைத்த அன்பிற்கும்‌ அவர்களை விட்டுப்‌ 
பிரியும்‌ கொடுமைக்கும்‌ காரணனாகக்‌ கண்ணன்‌ இருக்கிறான்‌ என்று 
நொந்துகொள்கிறார்கள்‌. இப்படிச்‌ சுமார்‌ நூறு செய்யுட்களில்‌ தேசிகர்‌ 
அமைத்திருக்கும்‌ கோபீவிலாபம்‌ மறக்கமுடியாத அனுபவம்‌. 


பத்தாவது சர்க்கத்தில்‌ கம்ஸ வதம்‌. வசுதேவர்‌ சிறையிலிருந்து 
விடுவிக்கப்படும்‌ நேரம்‌, தந்தை தனயனைப்‌ புகழும்‌ செய்யுட்கள்‌ 
யாவும்‌ தேசிகர்‌ அணைந்த ப்ரபத்தி நெறியைக்‌ கவிசாதுர்யத்துடன்‌ 
சுட்டுகிறது. 


்‌ பரன்யாஸாச்வயுக்தேன வாவவேகப்ரதாவினா 
மனோரதேன கந்தவ்ய: ஸரதிஸ்ச பவான்‌ ஸதாம்‌” . 


4. இடைக்குலத்தில்‌ தோன்றிய பெண்மணிகளுக்குப்‌ பிரியனான கண்ணன்‌. தன்னுடைய 
சந்துகள்‌ ஏழு வழியாக ஸாம வேதத்தின்‌ ஸ்வரங்கள்‌ ஏழையும்‌ க்ரமமாக 
வெளியிடுகின்ற வேணுவை அங்கு வனத்தின்‌ இடையிலே இருந்து வாசிக்கத்‌ 
தொடங்கினான்‌. கண்ணன்‌ திருமுகத்தின்‌ காற்றினால்‌ வாசிக்கப்படும்‌ குழலானது 
இரண்டாவது வேதம்‌ போலிருந்தது. வேதத்துடன்‌ ஒத்திருக்கை எவ்வாறெனில்‌ பலவித 
ராகங்களுக்கு மூலமான கீதிகளாகிற ரஹஸ்யங்களுக்குக்‌ காரணமாயிருந்ததால்‌ 
(மொ.பெ.உத்தமூர்‌.டி.வீரராகவாச்சாரியார்‌) 

5. நல்லோருக்குப்‌ பரந்யாஸம்‌ (ப்ரபத்தி) என்கிற குதிரை கட்டப்பெற்றதும்‌ பற்றையே 
வேகமென்ற ப்ராப்தி காரணவஸ்துவாகக்‌ கொண்டதுமான மநோரதமென்ற 
தேரைக்கொண்டே நீ அடையுமிடமாவதோடு ஸாரதியுமாகிறாய்‌ (மொ. பெ. உத்தமூர்‌. 
டி. வீரராகவாச்சாரியார்‌) 

பதினொன்றாம்‌ சர்க்கத்தில்‌ ஜராசந்தன்‌ அழிகிறான்‌. 
துவாரகையின்‌ பெருமை பேசப்படுகிறது. பன்னிரண்டு, 
பதின்மூன்றாம்‌ சர்க்கங்களில்‌ ருக்மிணி கல்யாணம்‌ விவரமாக 
வர்ணிக்கப்படுகிறது. ஸ்ரீவைஷ்ணவ ஸித்தாந்தத்திற்கேற்பக்‌ 
கண்ணனையும்‌, ருக்மிணியையும்‌ திவ்ய தம்பதிகளாகக்‌ 
கண்டுகளிக்கிறோம்‌. 


ஸ்ரீவத்ஸ ஸம்ஸ்தானஜுஷா ப்ரக்ருத்யா 
ஸ்தானேன சிஹ்னேன ச லக்ஷணீயெள 
த்ருஷ்டாவபீஷ்டம்‌ பஜதாம்‌ ததாதே 
ஜகத்பதீ தாவிஹ தம்பதீ தவெள” 

பதினான்காம்‌ சர்க்கத்தில்‌ ஜாம்பவதி திருமணம்‌. பதினைந்து, 
பதினாறாம்‌ சர்க்கங்களில்‌ சிசுபாலனும்‌ நரகாசுரனும்‌ அழிகின்றனர்‌. 
பதினேழாம்‌ சர்க்கத்தில்‌ இந்திரனது கற்பக வனத்தின்‌ காட்சியைக்‌ 
கண்ணன்‌ சத்யபாமையிடம்‌ காட்டுவதுபோல்‌ தேசிகர்‌ 
அமைத்திருக்கிறார்‌. சர்க்கமே அவரது வர்ணனையில்‌ 
பூத்துக்குலுங்குகிறது. பட்சிகள்‌ வாத்தியங்கள்‌ போல்‌ ஒலிக்கின்றன. 
வண்டுகள்‌ பாட, தென்றலில்‌ அசையும்‌ கொடிகள்‌ நடனம்‌ 
செய்கின்றன. நடவாவிகள்‌ அழகே அழகு! மந்தாரம்‌, சந்தனம்‌, 
கல்பவ்ருக்ஷம்‌, ஹரிசந்தன மரங்கள்‌ அருகே பாரிஜாத மரம்‌, 
கெளஸ்துபம்‌, லக்ஷ்மி, கற்பகம்‌ போல்‌ இதுவும்‌ சமுத்திரத்தினின்றும்‌ 
தோன்றியது - வர்ணித்துக்கொண்டே வரும்‌ கண்ணன்‌, 
சத்தியபாமையின்‌ கண்கள்‌ பாரிஜாதத்தை ஆசையுடன்‌ பார்ப்பதைக்‌ 
காண்கிறான்‌. அவளது மனத்திவிருப்பதைத்‌ தெரிந்துகொண்டு தான்‌ 
இப்பாரிஜாதத்தைத்‌ துவாரகையில்‌ அவளது அரண்மனையில்‌ 
வைப்பதாகச்‌ சொல்லுகிறான்‌. அவன்‌ சங்கல்பித்துவிட்டான்‌! 
முன்பே அமிருதத்தை அபகரித்துப்‌ பழக்கமானதால்‌, கருடன்‌ வெகு 
எளிதாக மரத்தைப்‌ பிடுங்கித்‌ தன்‌ சிறகினில்‌ ஒளித்துவைத்துக்‌ 
கொண்டுவிடுகிறான்‌. தேவராஜனுக்கும்‌ யதுராஜனுக்கும்‌ போர்‌! 
முடிவில்‌ இந்திரன்‌ தனது தோல்வியைப்‌ பெருந்தன்மையுடன்‌ 
ஒத்துக்கொண்டு, கண்ணனைத்‌ துதிக்கிறான்‌. கண்ணனால்‌ 
ஆசீர்வதிக்கப்பட்டுத்‌ தேவலோகம்‌ திரும்புகிறான்‌. இந்தப்‌ போர்‌ 
வர்ணனையும்‌, கருடனின்‌ ஆச்சரியமான சியும்‌ படிக்கப்‌ படிக்கத்‌ 
தெவிட்டாத அனுபவங்கள்‌. 


6. தம்பதிகளான அவ்விருவரும்‌ உலகுக்கு ஸ்வாமியானதால்‌ எல்லா இஷ்டங்களையும்‌ 
உலகுக்கு அளித்து வந்தனர்‌. லக்ஷ்மியும்‌ நாராயணனுமான அவர்கள்‌ ஸ்வாமிகள்‌ 
என்பது ஸ்ரீ வத்ஸமென்ற மறுவைக்கொண்டே தெரியலாகும்‌. (மொ. பெ. உத்தமூர்‌. டி. 
வீரராகவாச்சாரியார்‌) 

பதினெட்டு, பத்தொன்பதாவது சர்க்கங்கள்‌ காளிதாசரின்‌ 

ரகுவம்‌ச காவியத்தில்‌ உள்ள வர்ணனைகளை நினைப்பூட்டும்‌. 
இருபது, இருபத்தொன்றாம்‌ சர்க்கங்களில்‌ பாணாசுரன்‌, 
பவுண்டிரகன்‌, காசிராஜன்‌ முதலியோருடன்‌ நடந்த போர்‌ 
வர்ணனைகள்‌. இருபத்திரண்டாம்‌ சர்க்கத்தில்‌ சாத்யகியின்‌ 
திக்விஜயம்‌. ரமகுவம்‌சத்தில்‌ காணும்‌ ரகுவின்‌ திக்விஜயத்தை 
ஒத்திருக்கிறது. அதே சமயம்‌ தம்முடைய காலமான பதினான்காம்‌ 
நூற்றாண்டில்‌ நிலவிய அரசியல்பற்றியும்‌ ஆங்காங்கே தேசிகர்‌ 
குறிப்பிடுகிறார்‌. திருவரங்கத்தை இருமுறை அழித்த இசுலாமியர்‌ 
படையெடுப்புப்‌ பற்றி இந்தச்‌ சர்க்கத்தில்‌ எழுதிச்‌ சற்று ஆறுதல்‌ 
பெற்றார்‌ போலும்‌! 

யதவஸ்தத்ர நிஸ்தராஸா யவனை:ஸ்தனயித்நுபி: 

சைலா இவ ததுர்பீமாம்‌ சரவ்ருஷ்டிமுதீரிதாம்‌ 


ரக்தசந்தனதிக்தாஸ்தே யசோபி: ஸ்ரக்விணஸ்ததா 
ஜய்ஸ்ரீபரிரம்பார்தே நைபத்யமிவ பேஜிரே 
கபிசூஷிததாலாபை: க்ருத்தைர்யவனமூர்தபி: 

தத்ருசே காளம்ருத்யானாம்‌ தத்தபிண்ட்யேன மேதின * 


இருபத்துமூன்றாம்‌ சர்க்கம்‌ பாரதப்‌ போரினைச்‌ சுருக்கமாகச்‌ 
சொல்கிறது. நிறைவு செய்யும்‌ சர்க்கம்‌ கண்ணன்‌ துவாரகையில்‌ தன்‌ 
மனைவியருடனும்‌ மக்களுடனும்‌ மகிழ்ச்சியாக.வாழ்ந்ததைக்‌ கூறி 
முடிகிறது. மங்களமான மணநூலாகவே யாதவாப்யுதயம்‌ 
விளங்குவதும்‌ அதற்கொரு சிறப்பு. 


தேசிகரின்‌ வடமொழி ஆளுமையும்‌ கவிதா பிரபாவமும்‌ 
இம்மாகாவியத்தில்‌ முழுமையாகக்‌ காண்கிறோம்‌. தெரிந்த கதையை, 
மரபு மீறாமல்‌, புதுமைகள்‌ புகுத்திய அமைப்பு. சிலேடை, 
அதிசயோக்தி, வக்ரோக்தி, உத்ப்ரேக்ஷை, அனுப்பிராசம்‌ எனப்‌ பல 
அணிகள்‌ இக்காவியத்தில்‌ விளங்குகின்றன. மேலும்‌ இந்நூலை 
வைணவக்‌ காவியமாக அமைத்தாலும்‌, வைணவ சித்தாந்தம்‌ 


7. யமன்கள்‌ போன்ற யவனதேசத்தினார்களாகிற மேகங்களால்‌ பெய்யப்பெற்ற 
பயங்கரமான அம்புவர்ஷத்தை யாதவர்களாம்‌ மலைகள்‌ சிறிதும்‌ அசைவின்றி ஏற்றன. 
உடலெலாம்‌ ரத்தகாயம்‌ தோன்றப்‌ புகழ்மாலையும்‌ கொண்ட யதுவீரர்கள்‌ 
ஜயலக்ஷமியணிவதற்காகச்‌ சந்தனப்பூச்சும்‌ மாலையும்‌ அலங்காரமாகப்‌ பெற்றாற்போல்‌ 
பொலிந்தனர்‌. சிலவிடங்களில்‌ வீழ்த்தப்பட்டு, குரங்குகள்‌ குடித்துப்போட்ட 
பனங்கனிகள்‌ போலும்‌ யமபடர்களுக்கு அளித்த பிண்டங்கள்‌ போலுமான 
யவனர்களின்‌ மண்டைகளாகவே பூமி காணப்பட்டது. (மொ. பெ. உத்தமூர்‌. டி. 

மெல்லிய கீற்றாகவே ஆளப்பட்டிருக்கிறது. உண்மையாகச்‌ 
சொல்வதென்றால்‌, யரதவாப்யுதயம்‌ ஒரு இலக்கியப்‌ பூந்தேர்‌. 
புலவர்களைப்‌ பரவசப்படுத்தும்‌ மாகாவியம்‌; நவரசங்களும்‌ 
நிறைந்த அருங்கலம்‌. இன்று இக்காவியத்தினை நாம்‌ முழுமையாக 
அனுபவிக்க முடிகிற தென்றால்‌, அதற்கு அப்பய்ய தீக்ஷ்தரின்‌ 
இணையற்ற உரையும்‌ ஒரு முக்கியக்‌ காரணம்‌. வடமொழி 
உரையைப்‌ படிக்கும்போது ஒரு துணைக்காவியம்‌ படிப்பது 
போலிருக்கிறது. அத்வைத நெறியின்‌ அறங்காவலராக விளங்கிய 
தீக்ஷிதரவர்களுக்குத்‌ தேசிகரிடம்‌ அசையாத பக்தியும்‌ ஆர்வமும்‌ 
இருந்தது, ஒரு சொல்லைக்கூட விடாது விளக்கும்‌ இவ்வுரை தீக்ஷிதர்‌ 
நம்‌ கையில்‌ வைத்துள்ள ஒளிமிகு விளக்கு. அவருக்கு என்றும்‌ 
தேசிக தர்சனம்‌ நன்றி கூறியவாறு இருக்கும்‌. 

இந்தியப்‌ பண்பாட்டில்‌ எம்பெருமானின்‌ திருவடிக்கு உயர்ந்த 
இடம்‌ தரப்படுகிறது. பக்தி, பிரபக்தி நெறிகளுக்குத்‌ திருவடியே 
- உருவகமாகக கொள்ளப்படுகிறது. இராமனே எம்பெருமான்‌ 
திருவடிகளைத்‌ தியானம்‌ செய்திருந்ததாகக்‌ கம்பசித்திரம்‌ ஒன்றுண்டு. 
கரனிடம்‌ சூர்ப்பணகை இராமனைக்‌ காட்டும்போது, இராமன்‌ 
இருந்த நிலையை நம்முன்‌ வைக்கும்‌ செய்யுள்‌: 

துமிலப்‌ போர்வல்‌ அரக்கர்க்குச்‌ சுட்டினாள்‌ 

அமலத்‌ தொல்பெயர்‌ ஆயிரத்து ஆழியான்‌ 

நிமலப்‌ பாத நினைவில்‌ இருந்த அக்‌- 

கமலக்‌ கண்ணனைக்‌ கையினில்‌ காட்டினாள்‌. 

எம்பெருமானின்‌ திருவடிகளைத்‌ தாங்கும்‌ பாதுகைகளுக்கும்‌ 
வைணவத்தில்‌ உயர்ந்த பெருமை தரப்படுகிறது. திருவரங்கனின்‌ 
பாதுகைகள்பற்றி ஒரே இரவில்‌ 1008 செய்யுட்கள்‌ இயற்றி, 
வடமொழி இலக்கியத்தில்‌ வரலாறு படைத்தவர்‌ தேசிகர்‌. 
வைணவர்களுக்கு வால்மீகி இராமாயணம்‌ ஒரு பிரமாண கிரந்தமாக 
விளங்கிவருகிறது. பரதன்‌ இராமனின்‌ பாதுகைகளைப்‌ பெற்று, 
அவற்றுக்குப்‌ பட்டாபிஷேகம்‌ செய்வித்து, அவற்றின்‌ 
பிரதிநிதியாகப்‌ பதினான்கு ஆண்டுகள்‌ நாட்டைச்‌ செவ்வனே 
ஆண்டதாக வால்மீகி கூறுகிறார்‌. இந்தச்‌ சந்தர்ப்பம்‌ தேசிகர்‌ 
மனத்தில்‌ ஆழ்ந்த தாக்கத்தை ஏற்படுத்தியது போலும்‌. 
தேசிகர்‌ ஸ்ரீரங்கத்தில்‌ இருந்தபொழுது ஒருமுறை அவரிடம்‌ சில 
பெரியவர்கள்‌ அரங்கன்‌ விஷயமாகவும்‌ ஒரு காவியம்‌ 
எழுதவேண்டுமெனக்‌ கேட்டுக்கொண்டார்களாம்‌. அவருக்கோ 
என்றுமே அரங்கனின்‌ திருவடிகளில்‌ அசையாத ஈடுபாடு. 
அதேபேோலத்‌ திருவாய்மொழியிலும்‌ அபாரப்‌ பிரேமை. 
நம்மாழ்வாரின்‌ பிரபந்தத்தை வடமொழியில்‌ 130 செய்யுட்களாக 
CC-0. In Public Domain. Digtized by Muthulakshmi Research Academy 


பாதுகா சஹஸ்ரம்‌ 51 





திரமிடோபநிஷத்‌ தாத்பர்ய ரத்னாவளியில்‌ அமைத்திருக்கிறார்‌. 
அரங்கநாதனின்‌ திருவடிகளைப்‌ பாதுகாக்கும்‌ இரு பாதுகைகளும்‌ 
நம்மாழ்வாரும்‌ (ஸ்ரீ சடாரி) ஒன்றே எனும்‌ கருத்தினைக்‌ கொண்ட 
ஆனந்தபரவச நிலையில்‌ 1008 சுலோகங்கள்‌ கொண்ட பாதுகா 
சஹஸ்ரம்‌ எனும்‌ நூலைத்‌ தேசிகர்‌ எழுதினார்‌. முன்னும்‌ பின்னும்‌ 
இப்படியொரு நூல்‌ துதி இலக்கியத்தில்‌ இல்லை என்று நாம்‌ 
சொல்லிவிடலாம்‌. 
இந்நூல்‌ 32 பத்ததிகளாகப்‌ பிரிக்கப்பட்டிருகிறது. பத்ததி 
என்றால்‌ நெறி அல்லது வழி. உபனிஷத்துக்களில்‌ கூறியுள்ள 32 
வித்யைகளை மனத்தில்‌ வைத்துக்கொண்டு தேசிகர்‌ 32 பத்ததிகள்‌ 
இயற்றியதாக்‌ கூறுவதுண்டு. பாதுகை நம்மாழ்வாரையும்‌ 
குறிக்கிறது. வைணவக்கோயில்களின்‌ நாம்‌ தலையில்‌ ஏற்கும்‌ சடாரி 
இதுவே. அதனால்‌ வைணவத்திற்கு வாழ்வளித்த நம்மாழ்வார்‌ 
பெருமையையும்‌ இந்நூல்‌ குறிப்பதாகச்‌ சொல்வார்கள்‌. 
இருபது சுலோகங்களுடைய பிரஸ் தாவ பத்ததி 
பாகவதோத்தமர்களை வணங்குவதுடன்‌ தொடங்குகிறது. 
ஸந்த: ஸ்ரீரங்கப்ருத்வீச சரணத்ராண சேகரா: 
ஜயந்தீ புவனத்ராண பதப்ங்கஜரேணவ: * 
பாதுகையின்‌ பெருமையை உலகறியச்‌ செய்தது பரதனே 
என்று தேசிகர்‌ கொண்டாடுகிறார்‌. 
பரதாய பரம்‌ நமோஸ்து தஸ்மை 
ப்ரதமோதாஹரணாய பக்திபாஜாம்‌ 
யதுபஞ்சமசேஷத: ப்ருதிவ்யாம்‌ 
ப்ரதிதாம்‌ ராகவபாதுகா ப்ரபாவ:” 
வடமொழி நூலான பாதுகா சஹஸ்ரம்‌ ஒரு செய்யுள்‌ விடாமல்‌ 
தமிழ்‌ மறை தந்த நம்மாழ்வார்‌ புகழைச்‌ சுட்டிக்காட்டுவதுமன்றி, 
அங்கங்கே வெளிப்படையாக மாறனின்‌ தமிழ்ச்‌ சொல்லை 
வணங்குகிறது. சமாக்கியா பத்ததியில்‌ தேசிகன்‌ கூறுவார்‌? 
விந்யஸ்தம்பாத்‌ அவிஹதகதேர்‌ 
விஷ்வகா சாந்த ஸிந்தோ: 
கும்பீ ஸ நேர ரஸுரகபள 
க்ராஸின: ஸ்வைரபாஷா: 


1. ஸ்ரீ ரங்கனது பாதுகைகளைச்‌ சிரசில்‌ ஏற்கும்‌ பெரியோர்களது திருவடித்துகள்கள்‌ சகல 
உலகங்களையும்‌ காப்பாற்றுகின்றன, இப்பாகவதர்கள்‌ மிகவும்‌ உயர்ந்தவர்கள்‌ ஆவர்‌. 

2. பரதன்‌ மூலம்‌ ஸ்ரீபாதுகைகளுக்கு இவ்வளவு பெருமை உண்டென்று தெரிந்தது. 
அதனால்‌ பாதுகைகளிடம்‌ பக்தி உள்ளவர்களுக்கு இலட்சியபுருஷனாகப்‌ பரதனைச்‌ 
சேவிக்கிறேன்‌. 

நிதஞ்சாதா சடரிபுதனேர்‌ 
நிஷ்பதந்தி முகாத்தே 

ப்ராசீனானாம்‌ ச்ருதி பரிஷதாம்‌ 
பாதுகே பூர்வகண்யா” 


எவ்வளவு முயன்றாலும்‌, எம்பெருமானின்‌ பாதுகையின்‌ பெருமை 
சொல்லில்‌ அடங்காது என்பதற்கு ஒர்‌ அருமையான சித்திரம்‌ : 


நிச்சேஷம்‌ அம்பரதலம்‌ யதி பத்ரிகா ஸ்யாத்‌ 
ஸப்தார்ணாவி யதி ஸமேத்ய மஷீ பவித்ரீ 
வக்தா ஸஹஸ்ரவதன: புருஷ: ஸ்வயச்சேது 
லிக்யேத ரங்கபதி பாதுகயோ: ப்ரபாவ:" 


இராமாயணத்தில்‌ மனத்தை உருக்கும்‌ பாதுகா 
பட்டாபிஷேகத்தையும்‌, பாதுகையின்‌ அடிமையாகப்‌ பரதன்‌ 
பதினான்கு ஆண்டுகள்‌ அரசினைச்‌ சிறப்பாக நடத்தியதையும்‌, 
பரதன்‌ மீண்டும்‌ இராமரிடம்‌ பாதுகைகளைச்‌ சமர்ப்பித்தபடியையும்‌ 
எண்ணி எண்ணித்‌ தேசிகர்‌ உருகுகிறார்‌. 


சிருங்கார பத்ததியிலுள்ள பத்துச்‌ சுலோகங்கள்‌ நாயக-நாயகி 
பாவத்தில்‌ தோய்ந்தவை. 


எம்பிரான்‌ பாதுகைபற்றி எங்கிருந்துதான்‌ இப்படிக்‌ கவிதை 
பாய்கிறதோ! பாதுகைளை எம்பெருமானின்‌ திருவடித்‌ 
தாமரைகளும்‌, அப்சரஸுகள்‌ கொண்டுவரும்‌ கற்பக மலர்களும்‌ 
ஆராதிக்கின்றனவாம்‌. நாதபத்ததியில்‌ ஆழ்வார்‌ திருமொழிபோலப்‌ 
பாதுகையின்‌ சப்தங்களும்‌ கண்ணன்‌ தூது, பவியை அடக்கியது, 
சகடாசுரனை முறித்தது, உற்சவங்களில்‌ நடந்த கோலாகலங்கள்‌ 
எனப்‌ பல நடப்புகளைச்‌ சொல்கின்றனவாம்‌. இதே பத்ததியில்‌ 
தேசிகர்‌ கேட்டுக்கொள்வது: 


3. விந்தியமலையை அடக்கியவரும்‌ ஒருவராலும்‌ தடுக்கமுடியாதபடி சஞ்சரிப்பவரும்‌, 
கடலைக்குடித்தவரும்‌, வாதாபி எனும்‌ ராக்ஷ்ஸனை உண்டவருமான அகஸ்திய 
முனிக்குப்பிரியமானது தமிழ்மொழி. பாதுகையே! நம்மாழ்வாராக அவதரித்த உன்னால்‌ 
இத்தமிழ்மொழி திருவாய்மொழியாக அவதரித்து வேதமறைக்கும்‌ ஒருபடி மேலான 
கெளரவம்‌ அடைந்துவிட்டது. 

4. ஆகாயம்‌ முழுவதும்‌ கடிதமாக வைத்துக்கொண்டு, ஏழு சமுத்திரங்களையும்‌ மையமாக 

்‌ உபயோகித்து ஆயிரம்‌ பெயர்களுடைய பெருமானே சொல்லிவந்தால்‌, ஸ்ரீ 
ரங்கநாதனுடைய பாதுகையின்‌ பெருமையைச்‌ சொல்லமுடியும்‌. 

காலோப்பபன்ன கரணாத்யயநிர்விசேஷ்டே 
ஜாதச்ரமே மயி ஜநார்த்தன பாதரசேஷே 
ஆச்வாஸநாய புரத: ப்ரஸரந்து மாத: 
வார்த்தாஹராச்தவ ரவா: சமிதார்த்தயோ மே” 


பாதுகையில்‌ பதித்துள்ள மணிகள்‌ அக இருளையும்‌ புற 
இருளையும்‌ போக்குவன. இதைச்‌ சுட்டும்‌ வகையிலே, ரத்தினம்‌, 
பத்மராகம்‌, முத்து, மரகதம்‌, இந்திரநீலம்‌ என ஒரு சில பத்ததிகளைத்‌ 
தேசிகர்‌ அமைத்திருக்கிறார்‌. காஞ்சன பத்ததி பொன்னாலான 
பாதுகையின்‌ சிறப்புக்‌ கூறும்‌. சேஷபத்ததி பாதுகையை 
ஆதிசேஷனுடன்‌ ஒப்பிடுகிறது. படித்துக்கொண்டே போகும்போது 
நமக்கு அலுப்புத்‌ தட்டாமல்‌ புதிய எண்ண ஓட்டங்களைக்‌ 
காண்கிறோம்‌. இரு பாதுகைகளும்‌ தயையும்‌ பொறுமையும்போல்‌ 
ஆச்சரியமாக விளங்குகின்றனவாம்‌. பாதுகையின்‌ குமிழைக்‌ 
குறிப்பிட்டுக்கூட யந்திரிகா பத்ததி யென்று 10 சுலோகங்கள்‌! 


வால்மீகி ராமாயணம்‌ தேசிகரின்‌ நூலுடன்‌ இழைந்து காணும்‌. 
சுபாஷித பத்ததியில்‌ இராமன்‌ கையில்‌ புல்லும்‌ பிரம்மாஸ்திரமமாக 
மாறுகிறது. இராம பாணம்‌ பரசுராமனின்‌ புண்ணியம்‌, கடல்‌ நீர்‌ 
முதலியவற்றை வற்றச்‌ செய்தது. ஆனால்‌, இந்த 
ஆச்சரியங்களைவிடப்‌ பாதுகையின்‌ மகிமை பெரிது. பதினான்கு 
ஆண்டுகள்‌ அயோத்திக்குச்‌ சுத்தமான அரசாங்கத்தைத்‌ தந்தது 
அரங்கனின்‌ பாதுகையே! 

சித்திர பத்ததியில்‌ 40 சுலோகங்கள்‌ புனையப்பட்டுள்ளன. 
இச்சுலோகங்களில்‌ பல விசித்திரங்கள்‌. சில சித்திர பந்தங்கள்‌. ஓரிரு 
சுலோகங்கள்‌ காண்போம்‌. இரண்டு உதடுகளும்‌ சேர்ந்து 
உச்சரிக்கவேண்டிய அக்ஷரங்கள்‌ ஒன்றுகூட இல்லாமல்‌ 
(நிரோட்டகம்‌) ஒரு ௬லோகம்‌. இவ்விரண்டு வரிகளில்‌ உள்ள 
அனுஸ்வரங்களை உதடுகள்‌ சேராமல்‌ உச்சரிக்கலாம்‌: 


அநன்யசரண்‌: .ஸீதந்‌ அநந்தக்லேசஸா கரே 
சரணம்‌ சரணத்ராணம்‌ ரங்கநாதஸ்ய ஸம்ச்ரயே” 


5. மரணம்‌ என்னை நெருங்குவதால்‌ என்‌ இந்திரியங்கள்‌ செயலற்றுப்போகும்போது, 
எம்பெருமான்‌ உன்னைக்‌ காப்பாற்றுகிறான்‌ எனும்‌ செய்தியினைச்‌ சொல்வதுபோல்‌ 
என்னுள்ளே உன்‌ சப்தம்‌ வரவேணும்‌. 

6. உலகவாழ்வில்‌ எண்ணத்திலடங்காத துயரங்களில்‌ அகப்பட்டு உழல்கிறேன்‌. எனக்குக்‌ 
காப்பாளர்‌ வேறு யாருமில்லை. ரங்கநாதனுடைய பாதுகையே காப்பாற்றுமெனச்‌ 
சரணடைந்தேன்‌. 

அதிலோம ப்ரதிலோம யமகம்‌ என்னும்படி. முன்னிருந்து 
முடிவுவரை வாசித்தாலும்‌, முடிவிலிருந்து பின்னோக்கி வாசித்தாலும்‌ 
ஒரே பொருள்‌ வருமாறு அமைந்த சுலோகம்‌: 


காரிகா ந ந யாத்ராயா யா கேயாஸ்யஸ்ய பானுபா 
பாதபா ஹஹ ஸித்தாஸி யஞ்யாய மம ஸாஞ்சஸா 


இதை மாற்றிப்‌ படிக்கும்‌ கிரமம்‌: 


ஸாஞ்சஸா மம யஞ்யாய ஸித்தாஸி ஹஹ பாதபா 
பானுபாஸ்யஸ்ய யாகேயா யாத்ராயா ந நகாரிகா ” 


தேசிகரது வடமொழி ஆளுமை இதுபோன்ற கவிகளில்‌ 
நிறைந்துள்ளது காணலாம்‌. எட்டுத்‌ தளங்களடங்கிய பத்ம பந்தம்‌, 
கோமுத்திரி, பதினாறு தளங்களடங்கிய பத்ம பந்தம்‌, சதுரங்க துரங்க 
பந்தம்‌, ஸர்வேதாபத்ர பந்தம்‌ எனப்‌ பல சித்திரங்களில்‌ 
அடைக்கப்படும்‌ கவிகள்‌, ஒரே அக்ஷரம்‌ அல்லது ஒரே ஸ்வரமுள்ள 
சுலோகங்கள்‌ எழுதியிருக்கிறார்‌. கவிதையைச்‌ சுவைப்பவர்‌ 
களுக்குப்‌ பாதுகா சஹஸ்ரம்‌ குறைவற்றதொரு கவிதைக்‌ கேணி 
என்பதில்‌ சந்தேகமில்லை. 


வபடமொழி வித்தகராக இருந்தாலும்‌, தமிழ்மொழியில்‌ 
தேசிகருக்கு இருந்த ஆழ்ந்த பற்றைப்‌ பல சுலோகங்களில்‌ 
காணலாம்‌. ஓரிடத்தில்‌ தீந்தமிழ்த்‌ திருவாய்மொழி சொல்லுவதை 
விட்டுவிட்டீர்களே, கோவிலுக்குச்‌ செல்லுங்கள்‌, சடாரியையாவது 


தலையில்‌ வைத்துக்கொள்ளுங்கள்‌, நம்மாழ்வாரல்லவா 
பாதுகையாக அவதரித்திருக்கிறார்‌ என்று சொல்லுகிறார்‌. . 
தரமிடோபநிஷந்‌ நிவேசசூன்யாந்‌ 
அபி லக்ஷமீரமணாய ரோசயிஷ்யன்‌ 
த்ருவமாவிசதி ஸ்ம பாதுகாத்மா 


சடகோப: ஸ்வயமேவ மாநநீய: £ 


திருவரங்கத்தையும்‌ பாதுகையையும்‌ ஒன்றாக இணைத்திடும்‌ 
சுலோங்கள்‌ அதிமதுரமானவை. ஏனெனில்‌, அர்ச்சாவதாரத்தில்‌ 


7. எம்பெருமானது ஸஞ்சாரம்‌, ஜீவர்களின்‌ வாழ்க்கை ஸஞ்சாரம்‌ இரண்டையும்‌ 
நடத்துபவர்‌ பாதுகையான நீயே துதிக்கத்தகுந்தவள்‌, சூரியனைப்போல்‌ ஒளிமிகுந்தவள்‌, 
உலகநாயகனின்‌ திருவடியையே காப்பற்றுபவள்‌, ஆயினும்‌ என்னைப்‌ போன்ற 
எளிமையானவன்‌ செய்யும்‌ பூஜைக்காகக்‌ கூப்பிடவுடன்‌ வருகிறாய்‌. ஆகா! இதென்ன 
ஆச்சரியம்‌! 

8. அனைவராலும்‌ பூஜிக்கத்தகுந்த நம்மாழ்வார்‌ திருவாய்மொழிதெரியாதவர்களையும்‌ 
எம்பெருமானிடம்‌ சேர்ப்பதற்காகப்‌ பாதுகையாக (சடாரியாக) அவதரித்தார்‌ அன்றோ? 

பூர்ண அனுபவம்‌ பெறத்‌ திருவரங்கத்தில்தான்‌ முடியும்‌. 
இங்குத்தான்‌ பாதுகாதேவி உடனிருப்பது காரணமாக, ஸிம்ம கதி, 


௬ 
5.௪. ட 





ஸ்ரீரங்கம்‌ பெரிய பெருமாள்‌, நம்பெருமாள்‌ 


கஜ கதி, வ்ருஷப கதி, வ்யாக்ர கதி, ஸர்ப்பகதி எனப்படும்‌ 
அரங்கனின்‌ நடையழகு காணலாம்‌. அழகிய மணவாளன்‌ 
கர்ப்பக்கிருஹத்திலிருந்து ஸிம்ம கதியில்‌ புறப்பட்டு, பிராகாரங்களில்‌ 
ஓய்யார நடையில்‌ வருவது கண்டால்‌ மீண்டும்‌ பிறவி இருக்காதே! 
ஆண்டாளின்‌ மாதம்‌ என்பதால்‌ போலும்‌, மார்கழி மாதத்தில்‌ 
பகல்‌ பத்து, இராப்‌ பத்து நடையில்‌ ஒரு விசேஷமான துள்ளலைக்‌ 
காண்போம்‌. பகல்பத்திலே மேலப்படியாக இறங்கிச்‌ 
சேனைமூதலியாரைக்‌ கடாக்ஷித்து, கிளிமண்டபம்‌ செல்வது ஒரு 
அழகு. இராப்‌ பத்தின்போது, பரமபத வாசல்‌ வழி வந்து 
ஒய்யாரமாகத்‌ திருமாமணி மண்டபம்‌ செல்வார்‌. தலையில்‌ 
உஷ்ணம்‌ எனப்படும்‌ முண்டாசு கட்டிய பக்ஷிராஜ பரிகரத்தார்‌ (ஸ்ரீ 
பாதம்‌ தாங்கிகள்‌) எம்பெருமானை எழுந்தருளச்செய்ய, பின்னால்‌ 
தங்கக்‌ குடை சுழன்றுகொண்டே வர, முன்னே ஸ்தானீகர்‌ 
தோளுக்கினியானின்‌ இரண்டுவாரையின்‌ குமிழ்களைப்பிடித்துக்‌ 
கொண்டு பின்‌ செல்ல, ஆராதனபட்டர்‌ நடுவே வர அரங்கன்‌ 
ஸஞ்சாரத்தைத்‌ தேசிகர்‌ 60 சுலோகங்களில்‌ (ஸஞ்சார்‌ பத்ததியில்‌) 
அனுபவிக்கிறார்‌: 
நித்யம்‌ பதாவநி நிவேச்ய பதம்‌ பவத்யாம்‌ 
நிஷ்பந்தகல்பபரிமேய பரிச்சதாநி 

ச்ருங்கார சீதல தராணிபவந்தி காலே 
ரங்கேச்வரஸ்ய லலிதாநி கதாகதா நி ” 
தேசிகருக்கு அரங்கனின்‌ பாதுகைகள்‌ இடும்‌ ஒய்யார நடை 
பார்க்கும்பொழுது ஏற்பட்ட சிலிர்ப்பில்‌, திருவரங்கத்தைவிட 
உயர்ந்த இடம்‌ வேறு இல்லை என்று தோன்றிவிடுகிறது. 
ஸத்யாலோகாத்‌ ஸகலமஹிதாத்‌ ஸ்தனதோ வா ரகூணாம்‌ 
சங்கே மாத: ஸமதிககுணம்‌ ஸைகதம்‌ ஸஹ்யஜாயா: 
பூர்வம்‌ பூர்வம்‌ சிரபரிசிதம்‌ பாதுகே யத்‌ த்யஜந்த்யா 
நீதோ நாதஸ்ததித்மிதரந்நீயதோ ன த்வயா ஸெள”? 
பலச்ருதியாக 38 சுலோகங்கள்‌. “பாதுகையின்‌ பெருமை 
சொல்வதே வாழ்க்கையாகத்‌ திருவரங்கத்தில்‌ நான்‌ வசித்துக்‌ 
கொண்டிருக்கவேண்டும்‌' என்று வேண்டிக்கொள்கிறார்‌. ஒரு 
இதமான வேண்டுகோளும்‌ விடுக்கிறார்‌. 
க்ரீடால்லெளல்யம்‌ கிமபி ஸமயே பாதுகே வர்ஜயந்தீ 
நிர்வேசம்‌ ச்வே திசஸி பவதீநாதயோ ஸ்ரீ தரண்யோ: 
மாமம்ப்யேவம்‌ ஜனய மதுஜித்பாதயோ: அந்தரங்கம்‌ 
ரங்கம்‌ யாஸெள ஜனயஸி குணை: பாரதீ ந்ருத்தரங்கம்‌'* 
பாதுகா சஹஸ்ரம்‌ பல மொழிகளில்‌ மொழிபெயர்க்கப்‌ 
பட்டிருக்கிறது. இவற்றில்‌ மிக இனிமையானது மதுரகவி 
ஸரீனிவாஸய்யங்காருடையது. வடமொழி கம்பீரத்தையும்‌, 
தேசிகருடைய ஆழ்ந்த புலமையையும்‌, சரணாகதி தத்துவத்தையும்‌ 
மதுரகவியின்‌ மொழிபெயர்ப்பில்‌ காணலாம்‌: மேலே 
எடுத்துக்காட்டிய செய்யுளுக்கு மதுரகவியின்‌ பெயர்ப்பு: 
அருளாலிரங்கிக்‌ கலைமகள்‌ சேர்‌ இவ்‌ வரங்கநகர்ப்‌ 
பொருளாயிலங்குறு மாறுசெய்‌ பாதுகை பூவனைமார்‌ 
தெருளா யிலங்குறு வாரத்துஇன்சுகம்‌ சேர்ந்ததுபோல்‌ 
இருளாரு மேனிப்‌ பிரானடிப்‌ பேறெனக்‌ கீய்ந்தருளே. ஐ 


9. பாதுகையே! தன்‌ திருவடிகளை எப்பொழுதும்‌ எம்பெருமான்‌ உன்னிடம்‌ சாதிக்கிறார்‌. 
தங்கக்‌ குடை வேகமாகச்‌ சுழல்வதால்‌ அசையாதது போலிருக்கிறது. அரங்கனது நடை 
ச்ருங்கார ரஸத்துடன்‌ சரியான சமயங்களில்‌ இன்பமாகக்‌ காண்கிறது. 

10. பாதுகாதேவி! திருவரங்கனை நீ ப்ரும்மாவின்‌ ஸத்யலோகத்திலிருந்து அயோத்திக்குக்‌ 
கொணர்ந்தனை. அங்கிருந்து திருவரங்கத்துக்கு எழுந்தருளச்செய்தாய்‌, அதன்பின்‌ நீ 
வெளியில்‌ செல்லவில்லை, அதனால்‌ திருவரங்கத்தினை ஸத்தியலோகத்திற்கும்‌ 
அயோத்திக்கும்‌ மேலானதொன்றாக எண்ணுகிறேன்‌. 

11. ஒரோர்‌ சமயம்‌ உனது சஞ்சாரத்தை நிறுத்திக்கொண்டு, எம்பெருமானின்‌ 
திருவடிதீண்டுதலைத்‌ திருமகளுக்கும்‌ மண்மகளுக்கும்‌ கொடுத்துவிடுகிறாய்‌. 
என்னையும்‌ இப்படி ஏதேனும்‌ அந்தரங்க சுச்ருஷை செய்பவனாகக்‌ கருணையுடன்‌ 
செய்யவேணும்‌. உனது நற்குணங்களால்‌ இத்திருவரங்கத்தையே சரசுவதியின்‌ 
நாட்டியத்திற்கு உகந்த அரங்கமாக நீ அமைத்திருக்கிறாய்‌ அல்லவா?. 

இலக்கியத்தில்‌ தூது ஒரு பிரபந்த வகை. உலக இலக்கியத்திலேயே 
காளிதாசரின்‌ மேகசந்தேசம்‌ தனக்கென ஒரு தனியிடத்தைப்‌ 


பிடித்துக்கொண்டிருக்கிறது. தமிழில்‌ ஆழ்வார்கள்‌ நாயன்மார்‌ 
இறைவனிடம்‌ மேகத்தை, குயிலை, அன்னத்தை, தும்பியைத்‌ தூது 
விட்டிருக்கிறார்கள்‌. ஆண்டாளின்‌ மேக விடு தூது ஒரு 
வண்ணக்களஞ்சியம்‌. 
கார்காலத்‌ தெழுகின்ற 
கார்முகில்காள்‌! வேங்கடத்துப்‌ 
போர்காலத்‌ தெழுந்தருளிப்‌ 
பொருதவனார்‌ பேர்சொல்லி 
நீர்காலத்‌ தெருக்கிலம்‌ 
பழவிலைபோல்‌, வீழ்வேனை 
வார்காலத்‌ தொருநாள்தம்‌ 
வாசகம்தந்‌ தருளாரே்‌ 
ஆழ்வார்களின்‌ அருளிச்செயல்‌ மூலம்‌ தெளியாத மறைநிலங்கள்‌ 
பற்றித்‌ தெளிவு கண்டதாகக்‌ கூறும்‌ தேசிகர்‌, வைணவத்தின்‌ 
பிரமாண கிரந்தமான வால்மீகி ராமாயணத்தில்‌ ஆழ்ந்த ஈடுபாடு 
உடையவர்‌. காளிதாசன்போல்‌ தாமும்‌ ஒரு தூது நூல்‌ எழுத 
நினைத்தார்‌ போலும்‌. கருப்பொருள்பற்றிச்‌ சிந்திக்கும்போது 
இராமனின்‌ கதை அவர்முன்‌ தோன்றியது வியப்பல்லவே! சங்க 
இலக்கியத்தில்‌ காணும்‌ களவொழுக்கம்‌ ஆழ்வார்களிடம்‌ பகவத்‌ 
காமமாக மாற்றியமைந்தது போல்‌, காளிதாசனின்‌ யக்ஷன்‌ வீடும்‌ 
தூது, தேசிகரது கைவண்ணத்தில்‌ எம்பெருமானே சீதாபிராட்டியிடம்‌ 
அன்னப்பறவையைத்‌ தூது விடுவதாக அமைந்த இனிய நூல்‌ 
ஹம்ஸ சந்தேசம்‌. காளிதாசனது மேக சந்தேசம்போல்‌ தேசிகரும்‌ 


1. நாச்சியார்‌ திருமொழி 8-8. 

ஹம்ஸ சந்தேசத்தை மந்தாகிராந்தா எனும்‌ வடமொழிப்‌ பாவினத்தில்‌ 
அமைத்திருக்கிறார்‌. இரண்டு பாகங்களாக அமைக்கப்பட்டுள்ள 
இந்நூலில்‌ 110 சுலோகங்கள்‌ உள்ளன. 


ஆழ்வார்கள்‌ தோன்றியதால்‌ பறவை இனம்‌ 
மேன்மையுற்றதாக ஒரு வைணவ ஆசாரியன்‌ கூறி மகிழ்ந்தார்‌. 
காரணம்‌, அவர்கள்‌ பட்சிகளைத்‌ தூதுவர்களாகப்‌ 


பெருமைப்படுத்தியதுதான்‌. நளன்‌ தமயந்திடம்‌ அன்னத்தைத்‌ 
தூதுவிட்டதாக மகாபாரதத்தில்‌ வரும்‌ நளோபாக்கியானம்‌ கூறுகிறது. 
இராமன்‌ அன்னத்தைச்‌ சீதையிடம்‌ தூது விட்டதாக இராமாயணத்தில்‌ 
கூறப்படவில்லை. எனினும்‌, சீதையைப்‌ பிரிந்த துக்கத்தில்‌ பம்பை 
நதிக்கரையில்‌ இராமன்‌ பட்ட துயரம்‌ அறிவோம்‌. அப்‌ பகுதியைப்‌ 
படிக்கும்போது ஏதேனும்‌ ஒருமுறை தேசிகருக்கு இந்த அற்புதக்‌ 
கற்பனை உதித்திருக்கலாம்‌. அதன்‌ பயனாக மிச்ர காவியம்‌ (கலப்புக்‌ 
காவியம்‌) என்ற வகையைச்‌ சேர்ந்த ஒர்‌ உயர்ந்த நூல்‌ சொல்லழகு, 
பொருளழகுடன்‌ தோன்றிவிட்டது. 


இங்கு ரகுவம்ச திலகமான இராமனே கதாநாயகன்‌. 
ஏற்கப்போவது அன்னை ஜானகி. தூதுவனே அன்னம்‌. 
அனனப்பட்சியை அந்த இனத்திற்கே உயர்ந்தது என்று 
சொல்வதுண்டு. எம்பெருமானே அன்னமாக அவதரித்து, 
பிரமனுக்கு வேதங்களைப்‌ பாடம்‌ கூறியதாக அறிகிறோம்‌. 
முற்றவும்‌ விட்ட பெரியோர்களைப்‌ பரமஹம்ஸர்‌ என்பதுண்டு. 
அவர்களிடம்‌ இருப்பதெல்லாம்‌ அனைத்து ஜீவராசிகளிடமும்‌ 
அன்பு ஒன்றே. அப்பேரன்பினை இந்த நூலெங்கும்‌ காண்கிறோம்‌. 
மேலும்‌, இராமனது செய்தி கூறும்வகையிலே வைணவதநெறியின்‌ 
தத்துவங்களை உள்ளடக்கிய நூல்‌. எந்த வகையில்‌ பார்த்தாலும்‌ 
இணையற்றதாக ஹம்ஸ சந்தேசம்‌ விளங்குகிறது என்பதில்‌ 
சந்தேகமில்லை. 


இராமாயணத்தில்‌ அனுமன்‌ சீதையிடம்‌ தூதுவனாகச்‌ சென்று 
மோதிரத்தைக்‌ கொடுத்தான்‌; அவளுக்கு உயிரையே கொடுத்தான்‌. 
சீதை தந்த சூடாமணியை மீண்டும்‌ வந்து இராமனிடம்‌ 
சமர்ப்பித்தான்‌. உடனே சுக்ரீவ சைன்யம்‌ போருக்குத்‌ 
தயாராகிவிட்டது. இராம லட்சுமணர்‌ தலைமையில்‌ மாபெரும்‌ 
வானரசேனை அணிவகுத்தாயிற்று. போருக்குப்‌ புறப்படும்மூன்‌ 
இராமனது கண்ணில்‌ ஓர்‌ அன்னம்‌ தென்படுகிறது. ஒரு தாமரைப்‌ . 
பொய்கையில்‌ நீந்திக்‌ களிக்கும்‌ அன்னத்தைப்‌ பார்க்கிறான்‌. 

கால்யே ஸேநாம்‌ கபிகுல பதேஸ்‌ 
தூர்ண ம்த்யோஜயிஷ்யந்‌ 
தூரிவாவாத்‌ ஜனகதுஹிதுர்‌ 
தூயமாநாந்தராத்மா 
க்ரீடாகேலம்‌ கமலஸரஸி 
க்வாபி காலோபயாதம்‌ 
ராகா சந்தர த்யுதி ஸஹசரம்‌ 
ராஜஹம்ஸம்‌ ததர்ச? 
இராமனுக்குச்‌ சீதையையே பார்த்தாற்போலிருக்கிறது. 
அவளது நடை, அவளது சிற்றாடையில்‌ நெய்யப்பட்டுள்ள 
அன்னங்கள்‌, அவளது கால்‌ சிலம்பொலி எல்லாம்‌ நினைவுக்கு வர, 
அந்த அன்னத்தையே சீதையிடம்‌ தூதாக அனுப்ப நிச்சயித்தான்‌. 
அப்படியே அன்னத்திடம்‌ கேட்டுக்கொண்டான்‌. 
தென்‌ திசையில்‌ உள்ள இலங்கை நோக்கி அன்னம்‌ 
செல்லவேண்டும்‌. தாமிரவருணி நதி தென்திசையில்‌ பிரவகிக்கிறது 
அந்நதியில்‌ விளையும்‌ முத்துக்களைக்‌ கண்டு அன்னம்‌ மகிழலாமே! 
இத்திசையில்‌ பறக்கும்போது சற்றேனும்‌ வருத்தம்‌ ஏற்படலாம்‌. 
அன்னத்திற்கு மலயமாருதம்‌ வீசி உபசரிக்குமே! இராமன்‌ 
அன்னத்திடம்‌ தன்‌ காதலியான தாமரையிடமிருந்து அனுமதி 
பெற்றுச்‌ செல்லுமாறு சொல்கிறான்‌. சீதையின்‌ துயரத்தைப்‌ 
போக்குவதற்காகவே அன்னம்‌ செல்கிறது என்று தெரிந்தால்‌ 
தாமரைக்‌ காதலி (பத்மிநீ) பிரிவுத்துயரத்தைப்‌ பொறுத்துக்‌ 
கொள்வாள்தானே! 
அன்னம்‌ செல்லும்‌ வழியை இராமன்‌ விவரிக்க, நம்‌ 
நாட்டைப்பற்றி நாம்‌ அறிந்துகொள்கிறோம்‌. இலங்கைக்குச்‌ செல்ல 
இரு வழிகள்‌. மழை மிகுதியாகப்‌ பெய்யும்‌ மேலைவழியைத்‌ 
(பச்சிம:) தவிர்த்துக்‌ கீழைவழியில்‌ (ப்ராசீ) செல்லுமாறு இராமன்‌ 
கூறுகிறான்‌. ஏனெனில்‌, இந்த வழியில்‌ அற்புதமான காட்சிகள்‌ 
காணலாம்‌. ஆயினும்‌, தனக்காக அக்காட்சிகளைக்‌ கண்டுகொண்டு 
நின்றுவிடாது வேகமாக இலங்கை செல்லவேணும்‌ என்று 
அன்னத்தை இராமன்‌ கெஞ்சுவவ நெகிழ்வான கற்பனை. 


2. அதிகாலையில்‌ குரங்குப்படைக்குத்‌ தலைவனான சுக்கிரீவனுடைய சேனையை 
விரைவில்‌ போருக்குப்‌ புறப்படத்‌ தூண்டுபவனாய்ச்‌ சனகன்‌ புதல்வியான சீதை மிகத்‌ 
தூரத்திலிருப்பதால்‌ வருந்துகின்ற உள்ளத்தையுடையவனாய்‌ ஏதோ ஒரு 
தாமரைப்பொய்கையில்‌ அந்தக்‌ காலத்தில்‌ கிட்டிவந்த உல்லாஸநடையுள்ளதாய்‌. 
பூர்ணிமைச்சந்திரனது ஒளிபோல்‌ வெண்மையான அன்னவரசைக்‌ கண்டான்‌. 
(மொ.பெ.வங்கீபுரம்‌ நவநீதம்‌ ஸ்ரீ ராமதேசிகாச்சிார்யார்‌) 

தேசிகரும்‌ நிறையத்‌ திவ்யதேசங்களுக்குச்‌ சென்றிருக்கிறார்‌. 
நேரில்‌ பார்த்து உன்னிப்பாகக்‌ கவனித்து எழுதுகிறார்‌. கன்னட 
நாடும்‌ ஆந்திரமும்‌ கூடும்‌ இடத்தில்‌ கரும்புப்பயிர்‌ நிரம்பக்‌ 
காண்கிறது. அதோ வேங்கடமலை! 
விஷ்ணோர்வாஸா தவவஹநாத்‌ 
பத்தரத்நை: சிரோபி: 
சேஷஸ்‌ ஸாக்ஷாதயமிதி ஜனநஸ்‌ 
ஸம்யக்‌ உந்நீயமாந: 
அப்ரைர்‌ யுக்தோ லகுபி ரசிராந்‌ 
முக்த நிர்மோக கல்பை: 
அகரே பாவீ ததநு நயநே 
ரஞ்சயந்‌ அஞ்சநாத்ரி: 
திருவேங்கடமுடையானின்‌ கண்டை (மணி)யின்‌ அவதாரம்‌ 
என்று கருதப்பட்ட தேசிகருக்குத்‌ திருமலைமேல்‌ ஆறாக்காதல்‌. 


இங்குத்‌ தேவர்களும்‌ மனிதர்களும்‌ கூடி வழிபடுவது 
கண்ணுக்கு இனிமையாக இருக்கிறது. திருமலைக்கு அருகேயுள்ள 
ஸ்வர்ணமுகி (கநகமுகரி)யையும்‌ அங்கு இருந்து ஆராதித்த 
சிவனையும்‌ மனக்கண்ணால்‌ கண்டாயிற்று. தொண்டை நாட்டில்‌ 
(துண்டீர ஆக்யம்‌) நாம்‌ செய்யும்‌ விரதங்களில்‌ ஒரு 
குறையிருந்தாலும்‌ அதைக்‌ கவனிக்காமல்‌ முழுப்பலனை அளிக்கும்‌ 
ஸத்யவரத க்ஷேத்ரத்தின்‌ அருகே வந்தால்‌ காஞ்சி நகரைக்‌ காணலாம்‌. 
பூமிதேவிக்கு ஓர்‌ ஒப்பற்ற ஆபரணம்‌ போல்‌ விளங்கும்‌. 
இங்கேதான்‌ பேரருளாளன்‌ அருள்‌ பாலிக்கிறான்‌. இந்நகரிலே 
புழுதிக்கும்கூடப்‌ பெருமையுண்டு. 


தாமாஸீதந்‌ ப்ரணம நகரீம்‌ 
பக்தி நம்ரேண முர்த்தா 

ஜாதாமாதெள க்ருதயுகமுகே 
தாதூரிச்சாவசேந 


3. அதன்பிறகு ஸ்ரீநிவாஸனுடைய வாசத்தாலும்‌ பூமியைத்‌ தாங்குவதாலும்‌ 
இரத்தினங்களைக்‌ கொண்ட சிகரங்களாலும்‌ இந்த மலை நேராக ஆதிசேஷன்‌ வடிவமே 
என்று ஜனங்களால்‌ நன்றாக ஊகிக்கப்படுவதாய்‌ இலேசான அப்பொழுதுதான்‌ கழற்றிய 
பாம்புச்சட்டைபோன்ற மேகங்களோடு கூடியதாயுள்ள திருவேங்கடமலை உன்‌ 
கண்களை மகிழ்வித்துக்கொண்டு எதிரே தோன்றும்‌. (மொ. பெ. வங்கீபுரம்‌ நவநீதம்‌ ஸ்ரீ 
ராமதேசிகாச்சார்யார்‌) 

யத்வீதீநாம்‌ கரிகிரிபதேர்‌ 
வாஹவேகாவதாூதாந்‌ 
தந்யாந்‌ ரேணூந்‌ த்ரிதசபதயோ 
தாரயந்த்‌ யுத்தமாங்கை:* 

தேசிகரது வர்ணனையில்‌ நாம்‌ காணும்‌ வேகவதி ஆறு 
காஞ்சீபுரத்தில்‌ ஏழு கிளைகளாகப்‌ பாய்கிறது. இந்நதியில்‌ 
நீராடுவதால்‌ பாபங்கள்‌ தொலைந்துபோகின்றன. ரஜோகுணம்‌ 
மறையும்‌. ஸத்துவ குணம்‌ வளரும்‌. அகத்‌ தூய்மை, புறத்தூய்மை 
(பராம்‌ சுத்திம்‌ அந்தர்பஹிரபி) இரண்டும்‌ பெறலாம்‌. இங்கு இருந்து 
அண்டினவர்களை ரட்சிக்கும்‌ பேரருளாளனும்‌, பெருந்தேவித்‌ 
தாயாரும்‌ இந்த அத்திகிரிக்குப்‌ பெருமை சேர்த்துக்கொண்டே 
யிருக்கிறார்கள்‌. அத்திகிரி எம்பெரு மானுக்குச்‌ சிறிது நேரம்‌ 
ஆலவட்ட (விசிறி)க்‌ கைங்கர்யம்‌ செய்துவிட்டுப்‌ போகும்படி 
இராமன்‌ அன்னத்திடம்‌ சொல்லுகிறான்‌. எம்பெருமானுக்கு இந்தத்‌ 
திவ்ய க்ஷேத்திரத்தில்‌ முன்பு திருக்கச்சி நம்பிகள்‌ ஆலவட்டக்‌ 
கைங்கர்யம்‌ செய்துவந்தார்‌. அவர்‌ இராமானுஜரின்‌ ஆச்சாரியா; 
பேரருளாளனுடன்‌ நேருக்கு நேர்‌ பேசும்‌ பெருமை பெற்றவர்‌. 
அம்மகானின்‌ நினைவாகவே தேசிகர்‌ அன்னத்தை வரதராஜனுக்குச்‌ 
சிறிது விசிறி கைங்கர்யம்‌ செய்து விட்டுப்போகும்படி சொன்னார்‌ 
போலும்‌! 


இனி அன்னம்‌ சோழநாடு செல்லும்‌. இங்கு ஏராளமான பாக்கு 
மரங்கள்‌. காவிரியிலோ எப்பொழுதும்‌ வெள்ளம்தான்‌! அங்கு 
மீன்கள்‌ துள்ளிப்‌ பாயும்‌. பெண்கள்‌ ஊஞ்சலாடிக்‌ கொண்டிருப்‌ 
பார்கள்‌. அப்படியே முன்னால்‌ திருவெள்ளறைப்‌ பதி தோன்றும்‌. 
வெண்மையான கைலாய மலையோல்‌ இருக்கும்‌. திருவெள்ளறை. 
புண்டரீகாக்ஷப்‌ பெருமானை அன்னம்‌ வணங்கினால்‌ அவன்‌ பல 
நன்மைகள்‌ புரிவான்‌. அக்கோவிலில்‌ நீலி என்ப்வளால்‌ 
பாராமரிக்கப்படும்‌ மிக அழகிய நந்தவனம்‌ ஒன்றுண்டு - இந்திரனது 
கற்பகக்காவைத்‌ தோற்கடிக்கும்‌ செழிப்புள்ளது. 

கங்கையிற்‌ புனிதமாய காவிரியைக்‌ கண்டு தேசிகர்‌ சொக்கி 
நிற்கிறார்‌. ஸஹ்யமலையிலிருந்து காவிரியைக்‌ காற்று, கடலுக்கு 


4. முன்பு கிருத யுகத்தின்‌ தொடக்கத்தில்‌ பிரமனுடைய ஸங்கல்ப மாத்திரத்தால்‌ தோன்றிய 
அந்தக்‌ காஞ்சீபுரத்தை அடைந்து பக்தியால்‌ தாழ்ந்த தலையால்‌ வணங்கு. 
அத்திகிரிநாதனுடைய வாகனங்களின்‌ வேகத்தால்‌ எழுப்பப்பட்ட மிகப்‌ புண்ணியமான 
எந்த நகரத்தின்‌ தெருப்புழுதிகளைத்‌ தேவர்களின்‌ தலைவர்கள்‌ தலைகளில்‌ 
அணிகின்றார்களோ. (மொ.பெ.வங்கீபுரம்‌ நவநீதம்‌ ஸ்ரீ ராமதேசிகாச்சார்யார்‌) 

அழைத்துச்‌ செல்கிறதாம்‌. வழியெங்கும்‌ அன்னப்பறவை போன்ற 
பட்சிகள்‌ மங்கள கீதம்‌ இசைக்கின்றனவாம்‌. கரைகளிலுள்ள பாக்கு 
மரங்களின்‌ மலர்கள்‌ நீரில்‌ விழவும்‌, காவிரி புன்சிரிப்புடன்‌ 
செல்லுவதாகத்‌ தோன்றுகிறதாம்‌. மலர்களினின்றும்‌ தேன்‌ மணம்‌ 
எங்கும்‌ பரிமளிக்கிறதாம்‌. தேசிகர்‌ காவிரி செல்லும்‌ அழகினை 
வர்ணிக்கும்‌ காட்சி அப்படியே சிலப்பதிகாரத்தில்‌ இளங்கோவடிகள்‌ 
காட்டும்‌ காட்சியை நினைஷட்டுகிறது. 
_.. மருங்கு வண்டு சிறந்து ஆர்ப்ப 
மணிப்பூ ஆடை அது போர்த்துக்‌ 
கருங்கயல்‌ கண்‌ விழித்து ஒல்கி 
நடந்தாய்‌, வாழி காவேரி!.. 
பூவர்‌ சோலை மயில்‌ ஆல, 
புரிந்து குயில்கள்‌ இசைபாட, 
காமர்‌ மாலை அருகு அசைய, 
நடந்தாய்‌! வாழி காவேரி!” 


தேசிகருடன்‌ அப்படியே வைஷ்ணவ ராஜதானியான 
திருவரங்கத்தினுள்‌ நுழைகிறோம்‌. சந்திர புஷ்கரணியின்‌ கரையில்‌ 
பாம்பணையான்‌ காட்சி தருகிறான்‌. தேசிகரின்‌ வடமொழி 
இனிமையாகச்‌ சுழல்கிறது. குலதனப்‌ பெருமையில்‌ ஆழ்ந்து 
போகிறான்‌ இராமன்‌: 
ஸத்வே திவ்யே: ப்ரஸங்காத்‌ 
தஸ்ய தாம்ன: ப்ரஸங்காத்‌ 
மஞ்ஜூஷாயாம்‌ மரகதமிவ 
ப்ராஜமாநம்‌ ததந்த: 
சேதோ தாவத்‌ யுபஹிதபுஜம்‌ 
சேஷபோகே சயாநம்‌ 
தீர்க்காபங்கம்‌ ஜலதி தநயா 
ஜீவிதம்‌ தேவமாத்யம்‌” 


5. புகார்க்காண்டம்‌, கானல்‌ வரி 

6. சுத்தமான ஸத்வகுணமயமான சேஷபீடத்தில்‌ தானாகவே தோன்றிய அந்த 
ரங்கவிமானத்தின்‌ ப்ரஸ்தாபம்‌ வந்ததால்‌ அந்த விமானத்துக்குள்‌ பெட்டியில்‌ 
மரகதரத்தினம்‌ போல்‌ விளங்குபவனாய்‌, கையைத்தலையணையாக வைத்துக்‌ 
கொண்டு ஆதிசேஷனுடைய உடலில்‌ பள்ளிகொண்டிருப்பவனாய்‌ நீண்ட 
கடைக்கண்ணோக்கையுடைவனாய்ப்‌ பெரிய பிராட்டிக்கு உயிர்நிலையாயுள்ளவனாய்‌ 
முதற்காரணமாயுள்ளவனான திருவரங்கனைக்‌ குறித்து எனது உள்ளம்‌ விரைந்து 
ஓடுகின்றது. (மொ.பெ.வங்கீபுரம்‌ நவநீதம்‌ ஸ்ரீ ராமதேசிகாச்சார்யார்‌) 

சோழ நாட்டிலிருந்து பாண்டிய நாட்டிற்குச்‌ செல்லுமாறு 
இராமன்‌ கூறும்போது, இரண்டு நாடுகளின்‌ இடைப்பகுதியை 
மவுனமாகக்‌ கடக்கும்படி. வேண்டுகிறான்‌. அன்னத்தின்‌ இனிய 
இசை கேட்டால்‌ தாங்கமுடியாத அளவு பண்பாடற்றவர்கள்‌ 
வாழுமிடம்‌ போலும்‌! ஆனால்‌, பாண்டிய நாட்டிற்குள்ளே 
பெண்கள்‌ அன்னத்தை வெகுவாகக்‌ கவுரவிப்பார்கள்‌. 
இங்கெல்லாம்‌ எத்தனையோ திவ்விய தேசங்கள்‌, எங்கும்‌ 
பயிர்ச்செழிப்பு. திருமாலிருஞ்சோலை என்ன, அதிலிருந்து 
பெருகும்‌ நூபுர கங்கை என்ன! தமிழ்மறை தந்த தாமிரவருணியின்‌ 
பெருமை கொஞ்சமா? - 


முக்தா ஜாலைர்‌ ஜநித புளிநாம்‌ 
சுக்தி ஸந்தான முக்தை: 
தாரா பூர்ணாம்‌ திவமிவ ததஸ்‌ 
தாம்ரபர்ணீம்‌ பஜேதா: 
ப்ரத்யாஸத்த்யா நியதவிசதம்‌ 
பீதஸிந்தோர்‌ மஹர்ஷே: 
பாநீயம்‌ தே பரிணாமயிதா 
தத்ர முக்தாமயத்வம்‌” 
கடற்கரை வந்தபின்‌ சுவேல மலைமீது நின்று நோக்கினால்‌ கடலைத்‌ 
தாண்டி உள்ள திரிகூட மலைமீது இலங்கையைக்‌ காண முடியும்‌ 
என்று இராமன்‌ கூறுவதுடன்‌ முதல்‌ ஆச்வாஸம்‌ முடிகிறது. 
இரண்டாவது ஆச்வாஸத்தில்‌ இலங்கையில்‌ சஞ்சரிக்கிறோம்‌. 
இங்குத்‌ தேவமாதர்கள்‌ சிறையில்‌ வாடுகிறார்கள்‌. இலங்கையை 
அனுமன்‌ எரித்தபிறகு விசுவகர்மா மீண்டும்‌ நகரத்தைப்‌ புதுப்பித்துக்‌ 
கொண்டிருக்கிறான்‌. அங்கு இராவணணின்‌ அரண்மனையின்‌ 
செழிப்பையும்‌, அறைகளில்‌ தேவமாதர்‌ சிறைப்பட்டிருப்பதையும்‌ 
காணும்போது அன்னத்திற்கு இன்பமும்‌ துன்பமும்‌ கலந்த 
அனுபவம்‌ (சோகப்ரீதி வ்யதிகரவதீம்‌ சித்தவ்ருத்திம்‌) உண்டாகும்‌. 
இராவணனது இராஜமாளிகைக்குப்‌ புறத்தே ஓர்‌ அசோகவனம்‌ 
இருக்கிறது. அங்கு அன்னம்‌ செல்லவேண்டும்‌. அத்தோட்டத்தில்‌ 


7. பிறகு சிப்பிகளின்‌ கூட்டத்தினின்று வெளிவந்த முத்துக்குவியல்களால்‌ திட்டுக்கள்‌ 
உண்டாக்கப்பெற்ற இடமாய்‌ நட்சத்திரங்கள்‌ நிறைந்த வானம்‌ போலுள்ளதான 
தாம்ரபரணி நதியை ஸேவிப்பாயாக . அந்நதியில்‌ கடலைக்‌ குடித்த அகஸ்திய முனிவர்‌ 
அருகில்‌ இருப்பதால்‌ எப்பொழுதும்‌ தெளிவாயுள்ள தீர்த்தம்‌ உனக்கு முத்துக்களாக 
ஆகும்‌ தன்மையை (நோயற்ற தன்மையை) ஏற்படுத்தப்‌ போகின்றது 
(மொ.பெ.வங்கீபுரம்‌ நவநீதம்‌ ஸ்ரீ ராமதேசிகாச்சார்யார்‌) 

ஒரு சிம்‌௬பா மரம்‌ இருக்கிறது. அதன்‌ கீழே சீதை இருப்பாள்‌. 
இராமன்‌ வீரசுல்கமாகப்‌ பெற்ற உயர்ந்த ரத்தினத்தைச்‌ 
சூரியகுலத்திற்கே ஒளி தருவதாக, சீதையாகக்‌ காணலாம்‌. இராமர்‌ 
சீதையை வர்ணிக்கும்‌ சுலோகம்‌ உணர்ச்சிவசமாக 
வடி.க்கப்பட்டுள்ளது. 
ஸா மே த்ருஷ்டி: சபர நயனா 
ஸந்நத ப்ரு ஸுகேசீ 
தந்வீ துங்க ஸ்தந பர நதா 
தப்த ஜாம்பூநதாபா 
பாலா யுஷ்மத்‌ ப்ரதிம கமநா 
வேதிமத்யா வராங்கீ 
ச்ருங்காரக்யம்‌ நிதிமதிகதா 
ச்ரேயஸீ தேவ தேவ” 
இதன்‌ பின்‌ வரும்‌ பத்துச்‌ சுலோகங்கள்‌ சீதை உள்ள 
நிலையைப்‌ படம்‌ பிடித்துக்‌ காட்டுகின்றன. சண்டாளனது 
குடிசையில்‌ வீசும்‌ நிலவு போலும்‌, சீர்குலைந்த தாமரை ஓடை 
போலவும்‌, பண்பாடறியாத துஷ்டனுக்கு முன்னால்‌ கூறப்படும்‌ 
சிறந்த கவிதை போலவும்‌, சோறு ஒட்டிக்கொண்ட தாமரைக்கொடி 
போலவும்‌, களிறைப்‌ பிரிந்த பிடி போலவும்‌, மேகங்கள்‌ மறைந்த 
சந்திரன்‌ போலவும்‌, புலிகளுக்கு அஞ்சி நடுங்கும்‌ மான்‌ போலவும்‌, 
போரில்‌ அறுத்தெறிந்த நாண்‌ கயிறு போலவும்‌ சீதை. இருப்பாளே 
என்று இராமன்‌ உருகுகின்றான்‌. தான்‌ அனுப்பிய மோதிரத்தை 
அடிக்கடி பார்த்து ஆறுதல்‌ சிறிது பெறுவாள்‌. அநசூயை பூசிய 
வாசனைப்பூச்சைக்‌ கலைக்கும்படியாக அவளது கண்ணீர்‌ 


பெருகுமே! 


அன்னம்‌ சீதையிடம்‌ மிக ஜாக்கிரதையாகச்‌ செல்லவேணும்‌. 
விடியற்காலையில்‌ அரக்கிகள்‌ உறங்கிக்கொண்டிருப்பார்கள்‌. அந்த 
நேரத்தில்‌ அன்பில்‌ குழைந்த இனிய சொல்லால்‌ அன்னம்‌ 
சீதையிடத்தில்‌ இராமனது செய்தி கூறவேணும்‌. இச்செய்தியில்‌ தன்‌ 
வேதனைகளை இராமன்‌ பட்டியலிடுகிறான்‌. 


8. மீன்கள்‌ போன்ற கண்களையுடையாளாய்‌ நன்கு வளைந்த புருவங்களுடையவளாய்‌ 
அழகிய கூந்தலையுடையவளாய்ச்‌ சிறியளாய்‌ உயரமான கொங்கைகளின்‌ சுமையால்‌ 
குனிந்தவளாய்‌ உருக்கிய பொன்‌ போன்ற. ஒளியுடையளாய்‌ உங்களைப்‌ போன்ற 
நடையுடையளாய்‌ யாகவேதி போன்ற .இடையுடையவளாய்ச்‌ சிருங்காரமென்னும்‌ 
சேமநிதியை அடைந்துள்ள மிக உயர்ந்த தெய்வம்‌ போலுள்ளவளான அந்தச்சிறுமி 
எனக்குக்‌ கண்‌ போன்றவள்‌.(மொ.பெ.வங்கீபுரம்‌ நவநீதம்‌ ஸ்ரீ ராமதேசிகாச்சார்யார்‌) 

கரதூஷணர்களை அழித்ததுபோல்‌ இராவணனையும்‌ 
முடித்துவிடுவதாகச்‌ சீதைக்குத்‌ தைரியம்‌ கூறுகிறான்‌. 
தன்னைப்போல்‌ துன்பப்பட்ட இந்திராணி, உமை போன்றவர்களை 
நினைத்துத்‌ தைரியத்தை வரவழைத்துக்கொள்ளுமாறு ஜானகியை 
வேண்டுகிறான்‌. 


பொதுவாக, தூதுக்‌ காவியங்களில்‌ தூது செல்பவர்‌ திரும்பி 
வந்து செய்தி சொன்னதாகவவோ, சரித்திரத்தில்‌ தொடர்ந்த 
காட்சிகளோ இடம்‌ பெறுவதில்லை. ஆனால்‌, இராமாயண 
காவியத்தொடர்பு உள்ள ஹம்ஸ சந்தேசம்‌ இத்துதிக்குப்பின்‌ 
நிகழ்ந்தவற்றை ஒரு மணியான சுலோகம்‌ மூலம்‌ தெரிவிக்கிறது. 
நாமும்‌ அமைதி பெறுகிறோம்‌. 


ஸந்திச்யைவம்‌ ஸஹ கபிகுலை: 
ஸேதுநா லங்கிதாப்தி: 
பங்க்திக்ரீவே யுதி வினிஹதே 
ப்ராப்ய ஸீதாம்‌ ப்ரதீத: 
ராஜ்யம்‌ பூய: ஸ்வய மநுபவத்‌ 
ரக்ஷிதம்‌ பாதுகாப்யாம்‌ 
ராம: ஸ்ரீமா நதநுத நிஜாம்‌ 
ராஜதாநீம்‌ ஸநாதாம்‌” 
காவியம்‌ என்றாலும்கூட, ஒரு துதியாகவும்‌ பக்தி 
சிரத்தையாயும்‌ செதுக்கப்பட்டுள்ள இந்நூலில்‌ வைணவ தத்துவம்‌ 
உயிரோட்டம்‌ பெறுகிறது. உலகச்சூழலில்‌ சிறைப்பட்ட 
ஜீவாத்மாவே அன்னை ஜானகி. தனது சொத்தான 
ஜீவாத்மாவையே நினைந்திருப்பது பரமாத்மாவான இராமன்‌ 
ஜீவனிடம்‌ எம்பெருமானின்‌ திவ்ய மங்கள விக்ரகத்தை வர்ணித்து, 
அவனுடைய குணங்களைப்‌ பட்டியலிட்டுத்‌ தைரியம்‌ கூறும்‌ 
ஆசாரியனாக அன்னத்தின்‌ உருவகம்‌ அமைந்துள்ளது. 


ட்ப 


9. இவ்வாறு சொல்லிச்‌ செய்தி விடுத்து வானரப்படைகளுடன்‌ அணையால்‌ கடலைக்‌ 
கடந்தவனாய்‌ ராவணன்‌ போரில்‌ கொல்லப்பட்ட பொழுது சீதையை அடைந்து 
மகிழ்ச்சியையும்‌ புகழையும்‌ பெற்றவனாய்‌, பாதுகைகளால்‌ மிகப்‌ பெருமையாகக்‌ 
காக்கபெற்ற ராஜ்யத்தைத்‌ தானே அனுபவித்துக்கொண்டு பெருமையுடை யனான ராமன்‌ 
தன்னுடையதான தலைநகரை நல்ல நாயகனுடையதாகச்‌ செய்தான்‌. 
(மொ.பெ.வங்கீபுரம்‌ நவநீதம்‌ ஸ்ரீ ராமதேசிகாச்சார்யார்‌) 

9. ஸ்ரீமத்‌ ரஹஸ்ய தரய ஸாரம்‌ 


வைணவதநெறியின்‌ தத்துவங்களைப்‌ பலவிதமான கிரந்தங்கள்‌ 
மூலம்‌ வேதாந்த தேசிகர்‌ தெளிவுபடுத்தினார்‌. இவற்றில்‌ பலவும்‌ 
தனிப்பட்ட தத்துவ நூல்களே. ஆயினும்‌, இவை தத்துவங்களை 
ரசனையுடன்‌ விவரிப்பவை. தேசிகர்‌ வடமொழி இலக்கியங்களில்‌ 
அபார தேர்ச்சியும்‌ ஆர்வமும்‌ கொண்டிருந்ததால்‌, அவர்‌ எழுதியவை 
அனைத்துமே படித்து ரசிக்கமுடிகிறது. தேசிகரின்‌ தத்துவ நூல்களில்‌ 
முக்கியமானது ஸ்ரீமத்‌ ரஹஸ்ய த்ரய ஸாரம்‌. இந்நூல்‌ மணிப்பிரவாள 
நடையில்‌ எழுதப்பட்டிருக்கிறது. 


மணிப்பிரவாள நடை முத்தும்‌ பவளமும்‌ கலந்து கோத்தது 
போல்‌ வடமொழி, தமிழ்மொழி இரண்டும்‌ கலந்ததாகக்‌ காணும்‌. 
இந்நடைபற்றி மு.வை. அரவிந்தன்‌ கூறுவது: “மணிப்பிரவாள 
நடையில்‌, வட சொற்களும்‌ தொடர்மொழிகளும்‌ தமிழுடன்‌ விரவி 
வரும்‌. தமிழில்‌ உள்ள இடைச்சொற்களும்‌ வினைமுற்று 
எச்சங்களும்‌ வந்து கலக்கும்‌, வடமொழி வினைச்சொற்களும்‌ வந்து 
சேரும்‌. வடமொழிப்‌ பெயர்ச்‌ சொற்கள்‌ வடமொழி வேற்றுமை 
உருபேற்று வழங்கும்‌. பிராகிருதமொழிச்‌ சொற்களும்‌ இடம்‌ 
பெறும்‌.” * 


ஸ்ரீமத்‌ ரஹஸ்ய தரய ஸாரம்‌ மிகவும்‌ நுணுக்கமான தத்துவ 
ரகசியங்களைக்‌ கோத்துச்செல்லுவதால்‌, தக்க ஆசிரியரிடம்‌ கசடறக்‌ 
கற்கவேண்டிய நூலாக விளங்குகிறது. நூலில்‌ நான்கு பிரிவுகள்‌ 
உள்ளன, இவை வருமாறு: 


1. அநுசாஸந பாகம்‌ 

2. ஸ்தரீகரண பாகம்‌ 

3. பத வாக்ய யோஜன பாகம்‌ 
4. ஸம்ப்ரதாயப்ராக்ரியா பாகம்‌ 


1. உரையாசிரியர்கள்‌ (1995) - பக்‌ 483 

முதல்‌ பாகத்தில்‌.இருபத்திரண்டு அதிகாரங்கள்‌ உள்ளன. 
வடமொழி வேதங்களைப்‌ புரிந்துகொள்ள ஆழ்வார்களது தெள்ளு 
தமிழ்ப்‌ பாசுரங்கள்‌ இன்றியமையாதவை என்று குருவணக்கம்‌ கூறி, 
நாலைத்‌ தேசிகர்‌ தொடங்குகிறார்‌. எம்பெருமானிடம்‌ நம்மாழ்வாரை 
ஈடுபடச்செய்த பத்துக்‌ குணங்களையும்‌, நம்மாழ்வாரிடம்‌ 
மதுரகவியாழ்வார்‌ இதுபோல்‌ ஈடுபட்டதையும்‌ கூறி, குருபக்தியின்‌ 
முக்கியத்துவத்தைத்‌ தேசிகர்‌ விளக்குகிறார்‌. 


இன்பத்தில்‌ இறைஞ்சுதலில்‌ இசையும்‌ பேற்றில்‌ 
இகழாத பல்லுறவில்‌ இராகம்‌ மாற்றில்‌ 
தன்பற்றில்‌ வினைவிலக்கில்‌ தகவோக்கத்தில்‌ 
தத்துவத்தை உணர்த்துதலில்‌ தன்மை யாக்கில்‌ 
அன்பர்க்கே அவதரிக்குமாயன்‌ நிற்க 
அருமறைகள்‌ தமிழ்செய்தான்‌ தாளே கொண்டு 
துன்பற்ற மதுரகவி தோன்றக்காட்டும்‌ 
தொல்வழியே நல்வழிகள்‌ துணிவார்கட்கே. 


ஆசிரியராக வந்து வழி திறந்த ஆழ்வார்கள்‌ இல்லையேல்‌, நாம்‌ 

வேதத்தை நன்றாக உணர்ந்திருக்கமாட்டோம்‌. ஒவ்வொருவரும்‌ 
எம்பெருமானைப்பற்றி அறிந்துகொள்ளவும்‌, மோட்சம்‌ பெறவும்‌ 
நல்ல ஆசாரியனைப்‌ பெற வேண்டும்‌. அந்த ஆசாரியனிடம்‌ தளராத 
குருபக்தி வேண்டும்‌. ஆனந்த அனுபவத்திலிருந்து அனைத்தும்‌ 
நமக்கு அருளுவதற்காகக்‌ கண்ணன்‌ அவதாரம்‌ செய்தான்‌. ஆனால்‌, 
அவனை விட்டு அவனிடம்‌ பக்தி பூண்ட நம்மாழ்வாரின்‌ 
திருவடிகளையே பற்றிக்கொண்ட மதுரகவி இப்படிச்‌ 
செய்வதன்மூலம்‌ நமக்கெல்லாம்‌ குருபக்தியின்‌ அவசியத்தைக்‌ 
காட்டியிருக்கிறார்‌. மேலும்‌, தேசிகர்‌ புண்டரீகன்‌, க்ஷ்த்திரபந்து 
முதலானோர்‌ குரு நல்வழி காட்டியதால்‌ மோட்சமடைந்தனர்‌ 
என்பதையும்‌ குறிப்பிடுகிறார்‌. 

“பாபிஷ்ட: க்ஷத்ரபந்துஸ்சபுண்டரீகஸ்ச புண்யக்ருத்‌ 

ஆசார்யவத்தயா முக்தெள தஸ்மாதாசார்யவான்‌ பவேத்‌ 
“ஆசார்யவத்தையே ஸர்வருக்கும்‌ மோக்ஷ காரணமென்று 
அறுதியிட்டார்கள்‌. முமுக்ஷுவுக்கு ஆசார்யவம்சம்‌ பகவானளவுஞ்‌ 
செல்ல அநுஸந்திக்கவேண்டுமென்று ஓதப்பட்டது'' 


எம்பெருமானே முதல்‌ ஆசார்யன்‌. ஆசார்ய பரம்பரை 
லட்சுமிநாதனிடம்‌ தொடங்கிப்‌ பெரிய பிராட்டி, சேனைமுதலியார்‌, 

68 வேதாந்த தேசிகர்‌ 


நம்மாழ்வார்‌ என வைணத்திற்கு மகத்தான பெருமையை 
அளித்திருக்கிறது. அறியாமையில்‌ உழலும்‌ நமக்காக ஆசார்யர்கள்‌ 
அவ்வப்பொழுது அவதரித்து நமக்கு எம்பெருமானைக்‌ காட்டிக்‌ 
கொடுத்து மோக்ஷத்திற்கான வழியினைத்‌ திறந்துவைக்கிறார்கள்‌. 


நமக்கு ஏன்‌ நம்மைப்‌ பிறப்பித்த எம்பெருமானைப்பற்றிய 
அறிவு இல்லாமல்‌ போகிறது? ஆசாரியன்‌ நம்மை எப்படி 
அறியாமையிலிருந்து மீட்கிறான்‌? தேசிகர்‌ ஒரு சுவையான 
கதைமூலம்‌ இதைத்‌ தெளிவுபடுத்துகிறார்‌. வேட்டைக்குச்‌ சென்ற ஓர்‌ 
அரசனிடமிருந்து அவனுடைய குமாரன்‌ விளையாடும்போது 
வழிதப்பிவிட்டான்‌. அவன்‌ ஒரு வேடுவச்சேரியில்‌ வளர்ந்தான்‌. 
வேடுவர்‌ பழக்கவழக்கங்களை மேற்கொண்டு தன்‌ 
உண்மைப்பிறப்பை மறந்துபோனான்‌. 


“வேடுவச்சேரியில்‌ கிளிபோலே அவர்கள்‌ பழக்கிவைத்த 
பாசுரமே தனக்குப்‌ பாசுரமாய்‌, அவர்களுக்குப்‌ பிறந்தவர்களைப்‌ 
போலே அவர்கள்‌ ஊணும்‌ வருத்தியுமே தனக்கு ஊணும்‌ 
வ்ருத்தியுமாய்‌, தன்‌ பிறவிக்கு உரிய போகங்களிலும்‌, ஆசார 
ஸம்ஸ்காராதிகளிலும்‌ புதியது உண்ணாதே ராஜபோக 
விருத்தங்களான ஜுகுப்ஸிகத விஷயங்களிலே தனக்குப்‌ 
பேறுமிழவும்‌ ஹர்‌ஷசோகங்களுமாய்‌, ராஜகுமாரனென்று தன்னடி 
அறிவார்‌ சில ரிஷிப்ராயர்‌ உண்டானாலும்‌ அவர்களுக்குக்‌ 
கிட்டவொண்ணாத அவஸ்தை (யை) யுடையவனாய்‌ இப்படிப்‌ 
ப்ராந்திஸித்த சபரத்வாத்யவஸ்தையோடே யாவஜ்ஜீவமும்‌ நடக்கில்‌ 
உத்தர ஜன்மங்களிலும்‌ ஒரு யோக்யதை பெற 
விரகில்லாதபடியாய்த்‌ தட்டுபட்டு நிற்குமாப்போலே...” 


இப்படி வேடுவச்சேரியில்‌ வளரும்‌ கிளி அடி, வெட்டு என்று 
கூறுவதுபோல இராஜகுமாரன்‌ வாழ்க்கை மாறிவிட்டது அச்சமயம்‌ 
சில அறிஞர்கள்‌ இவனைக்‌ காண நேர்ந்தது. காணாமல்போன 
இராஜகுமாரன்‌ இவனே என்று தெளிந்த அவர்கள்‌, அவனிடம்‌ 
உண்மையான பிறப்பு வரலாறு கூற, அவன இராஜயத்திற்கு மீண்டு 
வந்து இராஜபோகங்களை அனுபவிக்கலானான்‌. இந்த அறிஞர்களே 
ஆசாரியனுக்கு உவமை. அரசனே எம்பெருமானுக்கு உவமை, 
இராஜகுமாரனே ஜீவாத்மா. 


இனி தேசிகர்‌, வீடுபெற ஆர்வமுள்ளவர்கள்‌ வேதத்தைப்‌ 
பிரமாணமாக ஏற்கவேண்டும்‌ என்கிறார்‌. அதிலும்‌ வேதம்‌ கூறும்‌ 
காமகாண்டம்‌ முதலியன விலக்கப்பட வேண்டும்‌. ஈசுவரன்தான்‌ 

ஆத்மா, சேதநாசேதநங்கள்‌ அனைத்தும்‌ அவனுக்குச்‌ சரீரம்‌ என்று 
வைணவ நெறி கூறுகிறது. ஈசுவரன்‌ சரீரி (ஆத்மா), ஏனையது 
அவன சரீரம்‌ எனும்‌ கொள்கை சரீராத்மபாவம்‌ எனப்படும்‌. 
வீடுபெற ஆர்வமுள்ளவனுக்கு முக்கியமாக ஐந்து பொருள்கள்‌ 
தெரியவேண்டும்‌. அவை வருமாறு: 


1 1 

பரமாத்மா, பிராட்டியைப்‌ பிரியாத ஸ்வரூபமுள்ளவன்‌, திவ்ய 
மங்கள விக்கிரஹம்‌ எனப்படுபவன்‌. ஞானானந்தமயன்‌. 
ஜீவாத்மா, அணு ரூபி. எம்பெருமானுக்கு அடிமை. 
ஞானானந்தமயன்‌. ஜூவாத்மாக்களில்‌ பத்தர்‌, முத்தர்‌, நித்யர்‌ 
என்று மூன்று பிரிவுகளுண்டு. 

அ. பத்தர்‌: ஸம்சாரத்‌ தளைகளில்‌ கட்டுப்பட்டிருப்போர்‌ 

ஆ,. முத்தர்‌: பிரம்மா, புல்‌ எனப்‌ பல வகையிலுள்ளோர்‌ 


இ. நித்யர்‌: ஸம்ஸார சம்பந்தமே இல்லாதவர்கள்‌. 


3. உபாயம்‌, வீடுபேறு பெற உதவும்‌ விசை: பக்தி, ப்ரபத்தி 


. பலன்‌. பரமபதத்தில்‌ எம்பெருமானை அனுபவிப்பதும்‌, 


தொண்டு புரிவதும்‌. 


உ பலனை அடையவிடாமல்‌ தடுப்பவை. அவித்யை - கர்மம்‌ - 


வாசனை. எம்பெருமானின்‌ கட்டளையாகிய சாஸ்திரத்தை 
மீறியதால்‌ வரும்‌ தீங்கு. 


தத்துவங்கள்‌ மூன்று. அவை சேதநன்‌, அசேதநம்‌, ஈசுவரன்‌. 


ஈசவரனை ஐந்து வகையான ரூபங்களில்‌ அடையலாம்‌. 


1. 
2. 


பரம்‌: பரமபதத்தில்‌ அனுபவிக்கவேண்டியது 
வியூகம்‌: வாஸாூுதேவன்‌, ஸங்கர்ஷணன்‌, ப்ரத்யும்னன்‌, 
அநிருத்தன்‌ என நால்வகையில்‌ அனுபவிக்கலாம்‌. 


 விபவம்‌: இராமன்‌, கிருஷ்ணன்‌ போன்ற அவதாரங்கள்‌. 


எம்பெருமான்‌ அவதரித்த நாட்களில்‌ வாழ்ந்திருந்தவர்கள்‌ 
அனுபவிப்பது. இராமாவதாரத்தின்போது கோசலநாட்டவர்‌ 
போலும்‌, கிருஷ்ணவதாரத்தின்போது கோபிகைகள்‌ 
அனுபவித்தது போலவுமாம்‌. 


 அர்ச்சை, பக்தர்கள்‌ ஆசைப்படும்‌ உருவத்தில்‌ (கோவில்களில்‌ 


வீடுகளில்‌ வனங்களில்‌) அனுபவிக்கலாம்‌. ஆழ்வார்களுக்கு 
அர்ச்சாவதாரத்தில்‌ மிகுந்த ஈடுபாடு. 


அந்தர்யாமி: இதயத்தில்‌ யோகமூலம்‌ அறியக்கூடிய சூட்சும 


உருவம்‌. 

7௦ வேதாந்த தேசிகர்‌ 


இவைகளில்‌ அர்ச்சையே சம்சாரிகளுக்கு எளிதில்‌ 
மோட்சத்தைத்‌ தருவதாக இருக்கிறது. சேதனர்கள்‌ ஸ்ரீமந்‌ 
நாராயணனே பர தெய்வம்‌, அவனே உயர்வற உயர்‌ 
நலமுடையவன்‌ என்றறியவேண்டும்‌. சேதநன்‌ சாஸ்திரங்களைக்‌ 
கசடற அறிவதன்‌ மூலம்‌ ஆன்மாவும்‌ சரீரமும்‌ வேறு என்று 
புரிந்துகொள்கிறான்‌. ஸ்ரீமந்‌ நாராயணனை அடைவதே பெரும்பேறு 
என்று தெரிந்துகொள்கிறான்‌. அதற்கான வழிகாட்டும்‌ கர்மங்களைச்‌ 
செய்ய ஆரம்பிக்கிறான்‌. இவனே வீடு பெறும்‌ ஆர்வம்‌ 
கொண்டவன்‌. இவனை முழுக்ஷு என்பார்கள்‌. சாஸ்திரங்கள்‌ 
இவனைச்‌ சிறந்தவனாகக்‌ கொண்டாடுவதாகத்‌ தேசிகர்‌ சொல்கிறார்‌. 


நின்ற புராண னடியிணை யேந்தும்‌ நெடும்பயனும்‌ 
பொன்று தலே நிலை யென்றிடப்‌ பொங்கும்‌ பவக்கடலும்‌ 
நன்றிது தீயதி தென்று நவின்றவர்‌ நல்லருளால்‌ 

வென்று புலன்களை வீடினை வேண்டும்‌ பெரும்பயனே. 


ஸ்ரீமத்‌ ரஹ்ஸ்யத்ரய ஸாரம்‌ அடைக்கல நெறியை அற்புதமாக 
விளக்குகிறது. அடைக்கல நெறியை மேற்கொண்ட ப்ரபந்நன்‌ 
எப்படி நடந்துகொள்ளவேண்டும்‌ என்பதை இந்நூலில்‌ விரிவாகக்‌ 
காண்கிறோம்‌. சாத்வீக குணத்தை அவன்‌ பற்றியிருக்கவேண்டும்‌. 
பிரபத்தி செய்தபிறகும்‌ அவன்‌ கடமைகளை விடக்கூடாது. 
சாஸ்திரங்களை மேன்மேலும்‌ படித்துத்‌ தெளிவு காணவேண்டும்‌. 
எந்த நிலையிலும்‌ கர்வம்‌ கூடாது. பகவானுக்குச்‌ செய்வது போல்‌, 
பாகவதர்களுக்கும்‌ கைங்கர்யம்‌ புரியவேண்டும்‌. உலக 
இன்பங்களில்‌ ஆசையை விடவேண்டும்‌. தற்புகழ்ச்சி கூடாது. 
தவய மந்திரத்தைக்‌ கூறியபடி இருக்கவேண்டும்‌. 

எம்பெருமானை அடைய எம்பெருமானே உபாயம்‌ என்பதை 
ஸ்த்ரீகரணபாகம்‌ விளக்குகிறது. இதை எம்பெருமானே 
ஸித்தோபாயம்‌ என்பர்‌. அதற்காக நாம்‌ செய்யும்‌ பக்தி யோகமும்‌ 
ப்ரபத்தி யோகமும்‌ ஸாதயோபாயம்‌ எனப்படுகின்றன. 
எம்பெருமானை அடைய முடியுமா என்கிற கவலை 
தேவையற்றது. பரமபதநாதனான நாராயணன்‌ பரம 
செளலப்யனாக - எளிதில்‌ அணுகத்தக்கவனாக - இருக்கிறான்‌. 
எப்பொழுதும்‌ எம்பெருமானையும்‌ பிராட்டியையும்‌ சேர்ந்தே 
தியானிக்கவேண்டும்‌. எம்பெருமானின்‌ பக்தர்களையும்‌ 
வணங்கவேண்டும்‌. பாகவதாபசாரம்‌ செய்யக்கூடாது. பகவத்‌ 
சம்பந்தத்தில்‌ ஜாதி பேதம்‌ பார்க்கக்கூடாது. வைணவத்தில்‌, 

அனைத்து ஜாதிகளும்‌ ஒரு குலம்‌ என்பது பகவத்சம்பந்தத்தைப்‌ 
பொறுத்தது என்பதை நினைவில்‌ கொள்ளவேண்டும்‌. ஆனால்‌, 
ஜாதி சரீர சம்பந்தப்பட்டது. பிறவி தந்த குலம்‌ மாறலாம்‌, ஜாதி 
மாறாது என்பார்‌ தேசிகர்‌: 


“ “குலம்‌ தரும்‌'என்றதுவும்‌ “பண்டைக்‌ குலத்தைத்‌ தவிர்ந்து 
என்றதுவும்‌ தொண்டக்குலத்தின்‌ உத்கர்ஷம்‌ சொன்னபடி 
தேவதாந்தராதி ஸங்கீர்ணகுலமன்றே இவனது. 


மா ஜநிஷ்ட ஸ நோ வம்சே ஜாதீ வா த்ராக்விபத்யதாம்‌ 
ஆஜன்ம மரணம்‌ யஸ்ய வாஸுதேவோ ந தைவதம்‌” 


என்றிறே ஏகாங்கி குலத்தின்‌ பாசுரம்‌. இப்படி வேறோரு 
குலமானாலும்‌ ஜாதி சப்தமும்‌ குல சப்தமும்‌ பின்னார்தமாகவும்‌ 
ப்ராயுக்தமாகையாலே ஜாதி பேதியாது, குலம்‌ பேதிக்கும்‌ திரு 
ஸுரபியானாலும்‌ கோத்வம்‌ கழியாதிறே'' 


வேதாந்த தேசிகர்‌ சேதநருக்கு மோட்சவழி காட்டும்‌ நூலை 
விரிவாகவே அமைத்திருக்கிறார்‌. ஏராளமான தமிழ்மொழி, 
வடமொழி மேற்கோள்கள்‌ கொட்டிக்கிடக்கின்றன. இதிலிருந்து 
தேசிகருக்கு இருந்த ஆழ்ந்த பயிற்சி வெளிப்படுகிறது. 

பதவாக்ய யோஜநா பாகம்‌ வைணவ நெறியின்‌ தலையாய 
ரஹஸ்யங்கள்‌ மூன்றையும்‌ ஒவ்வொரு அக்ஷரமாகப்‌ பிரித்துப்‌ 
பொருள்‌ காண்கிறது ஆசாரியன்‌ சீடனுக்கு உபதேசிக்கும்‌ 
ரஹஸ்யங்கள்‌ (அல்லது மந்திரங்கள்‌) மூன்று. 

1. திருவெட்டமுத்து எனப்படும்‌ “ஓம்‌ நமோ நாராயணாய" 

2. த்வயம்‌ எனப்படும்‌ மந்திரம்‌. 

ஸ்ரீமந்‌ நாராயண சரணெள சரணம்‌ ப்ரபத்யே; 


ஸ்ரீமதே நாராயணாய நம: 


2. நல்ல குலம்‌ தரும்‌ என்றதும்‌ பழைய குலத்தைப்‌ போக்கும்‌ என்றதும்‌ நாராயணனுக்கு 
மாத்திரம்‌ தொண்டு செய்யும்‌ குலத்தின்‌ மேன்மையைச்‌ சொல்லுகிறது. இவனது குலம்‌ 
மற்றத்‌ தேவதைகளுடன்‌ கலந்த குலமல்ல. நாராயணன்‌ ஒருவனே தெய்வம்‌ எனும்‌ 
குலத்தைச்‌ சேர்ந்தவர்கள்‌ “எவனொருவன்‌ தோன்றியது முதல்‌ சாகும்‌ வரை 
வாஸுதேவனை தெய்வமாக நினைக்கவில்லையோ, அவன்‌ நமது குலத்தில்‌ பிறக்க 
வேண்டியதில்லை, அப்படியே பிறந்தாலும்‌, அவன்‌ உடனே சாகட்டும்‌” என்றல்லவா 
பாடுகிறார்கள்‌? இப்படி வேறொரு குலமானாலும்‌ ஜாதி எனும்‌ சொல்லும்‌ குலம்‌ எனும்‌ 
சொல்லும்‌ வேறுபட்ட பொருள்கொண்டு உபயோகப்படுத்துவதால்‌ ஜாதி வேறுபடாது. 
குலம்‌ வேறுபடும்‌. கோவிலைச்சேர்ந்த பசுவாயினும்‌ ஜாதி போவதில்லையன்றோ? 

3. சரமசுலோகம்‌ எனப்படும்‌ சுலோகம்‌. கீதையில்‌ (அத்‌, 18, 
சுலோ,66) கண்ணன்‌ அர்ஜுனனுக்கு உபதேசித்தது. 
ஸர்வ தர்மான்‌ பரித்யஜ்ய மாமேகம்‌ சரணம்‌ வ்ரஜ 
அஹம்‌ த்வாம்‌ ஸர்வபாபேப்யோ மோக்ஷயிஷ்யாமி மாசுச” 


தாமம்‌ என்றால்‌ சாஸ்திரம்‌. சாஸ்திரங்களைத்‌ துறந்து விடுமாறு 
இங்குச்‌ சொல்வதாகப்‌ பொருளல்ல. சாஸ்திரப்படி கர்மாக்கள்‌ 
செய்யும்போது அவற்றைப்‌ பகவத்‌ ப்ரீதிக்காகச்‌ செய்யவேண்டும்‌ 
என்பதுதான்‌ அர்த்தம்‌. இந்தக்‌ கர்மாக்களைச்‌ செய்யும்போது இவை 
எம்பெருமான்‌ திருவுள்ளத்திற்கு உகப்பாக இருக்கவேண்டும்‌ என்ற 
அன்புடன்‌ செய்யவேண்டும்‌. அன்றாடம்‌ செய்யவேண்டிய 
கர்மாக்களை விடுவது சரியல்ல. வைதிக கர்மாக்களில்‌ அக்னி, 
இந்திரன்‌ போன்றோருக்கு ஆராதனை செய்ய நேரிடும்போது இவை 
எம்பெருமானையே கூறுவதாகக்‌ கொள்ள வேண்டும்‌. 


ப்ரபத்தியின்‌ ஆதாரங்களான இந்த ரஹஸ்யங்களை ஒரு 
பெருங்காப்பியம்‌ போன்ற நடையில்‌ விளக்கும்‌ இந்நூலில்‌ தேசிகர்‌ 
ஆங்காங்கே அமைத்து இணைத்துள்ள வடமொழி, 
தமிழ்ச்செய்யுள்கள்‌ நூலின்‌ எண்ண ஓட்டங்களை மனத்தில்‌ 
நிறுத்திவைத்துக்கொள்ள உதவுகின்றன. கீதாசாரியன்‌ சரம 
சுலோகத்தில்‌ காட்டிய சரணாகதி நெறியினால்‌ நாம்‌ 
காப்பாற்றப்பட்டோம்‌ என்கிறார்‌ தேசிகர்‌; 


குறிப்புடன்‌ மேவும்‌ தருமங்களின்றி அக்கோவலனார்‌ 
வெறித்துள வக்கழல்‌ மெய்யரணென்று விரைந்தடைந்து 
பிரித்த வினைத்திரள்‌ பின்தொட ராவகை அப்பெரியோர்‌ 
மறிப்புடை மன்னருள்‌ வாசகத்தால்மரு ளற்றனமே. 


நிறைவாக, ஸம்ப்ரதாயப்ரக்ரியா பாகம்‌. வைணவ 
சம்பிரதாயத்தில்‌ (ஏன்‌, இந்திய சனாதன தர்ம வழக்குப்படி) 
ஆசார்யனுக்கு மிகவும்‌ முக்கியமான இடம்‌ அளிக்கப்பட்டுள்ளது. 
“குரு ஸாக்ஷாத்‌ பரப்ரும்மா' என்று வணங்குவது நம்‌ மரபு. 
அவ்வளவு உயர்ந்த இடத்திலிருந்து மக்களை நல்வழிப்படுத்திய 
இந்திய ஆசாரியர்கள்‌ எண்ணிறந்தவர்கள்‌ தோன்றியுள்ளனர்‌. அதே 
சமயம்‌, அவர்களுக்கு அந்த உயர்ந்த இடம்‌ கிடைப்பதற்குக்‌ 
காரணம்‌ அவர்கள்‌ பின்பற்றிய கடுமையான விரதமாகும்‌. 
அகவாழ்வு, புறவாழ்வு இரண்டிலுமே ஆசார்யர்கள்‌ ஏற்ற 


3. அனைத்துத்‌ தர்மங்களையும்‌ விட்டுவிட்டு , என்னையே சரணடைவாயாக. நான்‌ 
உன்னை அனைத்துப்‌ பாபங்களிலிருந்தும்‌ காப்பாற்றுகிறேன்‌. கவலை வேண்டாம்‌. 

கட்டுப்பாடுகள்‌ அதிகம்‌. அதிலும்‌ ஆத்மா சம்பந்தப்பட்ட 
விஷயங்களில்‌ சிறந்த ஆசாரியன்‌ கடைப்பிடிக்க 
வேண்டியவற்றைத்‌ தேசிகர்‌ இந்தப்‌ பாகத்தில்‌ எடுத்துச்சொல்கிறார்‌. 


வைணவ சம்பிரதாயத்தில்‌ ஆசாரியனாக இருக்கக்கூடியவர்கள்‌ 
அந்தச்‌ சம்பிரதாயத்தைச்‌ சேர்ந்தவர்களாக இருக்கவேண்டும்‌. 
முதலில்‌ தாங்கள்‌ இந்த ரஹஸ்யார்த்தங்களை நன்றாக 
அனுசந்திக்கவேண்டும்‌. அதற்கு வேண்டுமான சத்துவ 
குணத்தையும்‌, ஆஸ்திகக்‌ கட்டுப்பாடுகளையும்‌ ஏற்கவேண்டும்‌. 
சீடர்களையும்‌ பரீக்ஷித்து, தகுதி உள்ளவர்களுக்கு 
உபதேசிக்கவேண்டும்‌. தக்க சீடர்களுக்கு அறிவிப்பதுமன்றி, 
தகாதவர்களிடம்‌ இதுபற்றிப்‌ பேசக்கூடாது. போற்றிவைக்கப்பட 
வேண்டிய விலைமதிப்பற்ற மாமணியைத்‌ தெருவில்‌ 
எறிவதுண்டோ? ச்ஸ்‌ 


அதே சமயம்‌, சில சீடர்களுக்கு அதிக ஞானமில்லாவிட்டாலும்‌ 

ஊற்றம்‌ இருக்கும்‌. அவர்களது ஆர்வத்தையும்‌, பகவத்பக்தியையும்‌ 
புரிந்துகொண்டு நல்லாசான்கள்‌ அவர்களுக்குத்‌ தத்துவத்தைச்‌ 
சுருக்கமாக உபதேசிப்பார்கள்‌. இப்படி உபதேசம்‌ பெற்ற சீடன்‌ 
சிறிதும்‌ துளக்கமடையாது, பரிபூர்ண ஆசார்ய நம்பிக்கையுடன்‌ 
பகவத்‌ பாகவத கைங்கர்யங்கள்‌ செய்வான்‌ என்பார்‌ தேசிகர்‌. 
ஆசாரியனுக்கு உள்ள கடமைகளைப்போல, நல்ல சீடனுக்கும்‌ பல 
கடமைகளுண்டு தனக்கு வழியறிவித்த ஆசார்யனுக்குச்‌ சீடன்‌ 
செய்வது ஒன்றுமில்லை. அவன்‌ செய்வதெல்லாம்‌, ஆசார்யன்‌ 
உபதேசத்திற்கு மாறுபடாமல்‌ நடந்துகொள்வது, வைராக்யம்‌ 
முதலிய நல்ல குணங்களைத்‌ தன்னுள்‌ வளர்த்துக்கொள்ளப்‌ 
பாடுபடுவது, அவன்‌ ஆசார்யோபதேசத்தை வியாபாரமாகச்‌ செய்து 
திரவியம்‌ சம்பாதிக்கக்‌ கூடாது, குருபரம்பரையை அனுஸந்திக்க 
வேண்டும்‌, குருவின்மூலம்‌ கற்றதாக வெளிப்படையாகக்‌ 
கூறவேண்டும்‌, தக்க சீடனுக்கு உபதேசம்‌ செய்யவேண்டும்‌ எனப்‌ 
பல கடமைகள்‌. ஏனெனில்‌, ஆசாரியனுக்கு நல்ல சீடன்‌ செய்யும்‌ 
கைம்மாறு ஏதுமில்லை என்று கண்ணனுக்கே தெரியும்‌! தேசிகர்‌ 
கூறுவார்‌: 

ஏற்றி மனத்து எழில்‌ ஞான விளக்கை இருளனைத்தும்‌ 

மாற்றி னவர்க்கு ஒரு கைம்மாறு மாயனும்‌ காணகில்லான்‌ 

போற்றி உகப்பதும்‌ புந்தியில்‌ கொள்வதும்‌ பொங்குபுகழ்‌ 

சாற்றி வளர்ப்பதும்‌ சற்றல்லவோ முன்னம்‌ பெற்றதற்கே. 

நிறைவாக, தேசிகர்‌ தாம்‌ பூர்வாசாரியர்களைப்‌ பின்பற்றியே 

ரஹஸ்யங்களைப்பற்றி எழுதியுள்ளதாகக்‌ கூறி, தமது 
யெளவனப்பருவம்‌ முழுவதும்‌ ஸ்ரீமத்‌ இராமானுஜருடைய 
ஸ்ரீபாஷ்யம்‌ முதலிய கிரந்தங்களை மீண்டும்‌ மீண்டும்‌ படிப்பதில்‌ 
செலவழிந்ததாகக்‌ கூறுகிறார்‌. ஸ்ரீமத்‌ ரஹஸ்யத்ரப ஸாரம்‌ 
எழுதும்போது தேசிகருக்கு வயது முதிர்ந்த நிலை. ஆனால்‌, மிக 
மகிழ்ச்சியோடு 'வாழ்நாளில்‌ பிறருக்குச்‌ சேவகம்‌ செய்து 
அடிமைப்பட நேர்ந்ததில்லை, சுகமாக வாழ்ந்தேன்‌ (நிர்தூதேதர 
பாரதந்த்ர்ய நிரயா நீதா: ஸுகம்‌ வாஸரா:)' என்கிறார்‌. இனி, திவ்ய 
தம்பதிகளின்‌ காட்சியான பரமபதத்தை ஆவலுடன்‌ 
நோக்குவதாகவும்‌ கூறுகிறார்‌. அடைக்கலம்‌ தரும்‌ எம்பெருமானின்‌ 
திருவடிகளை நினைத்து நினைத்து மகிழ்கிறார்‌. தேனமர்‌ தமிழ்ச்‌ 
செய்யுட்கள்‌ மலர்கின்றன? 

உறுசகட முடையவொரு காலுற்‌ றுணார்ந்தன 

உடன்மருத மொடியவொரு போதில்‌ தவழ்ந்தன 

உறிதடவும்‌ மளவிலுர லோடுற்று நின்றன 

உறு நெறியோர்‌ தருமன்விடு தூதுக்‌ குகந்தன 

மறநெறியார்‌ முறியபிரு தானத்து வந்தன 

மலர்கள்கை வருடமலர்‌ போதிற்‌ சிவந்தன 

மறுபிறவி யறு முனிவர்‌ மாலுக்‌ கிசைந்தன 

மனுமுறையில்‌ வருவதொர்வி மானத்‌ துறைந்தன 


அறமுடைய விசயனமர்‌ தேரில்‌ திகழ்ந்தன 
அடலுரக படமடிய வாடிக்‌ கடிந்தன 
அறுசமய மறிவரிய தானத்‌ தமர்ந்தன 
அணிகுருகை நகர்முனிவர்‌ நாவுக்‌ கமைந்தன 


வெறியுடைய துளவமலர்‌ வீறுக்‌ கணிந்தன 
விழுகரியொர்‌ குமரனென மேவிச்‌ சிறந்தன 
விறலசுரர்‌ படையுடைய வீயத்‌ துரந்தன 
விடலரிய பெரியபெருமாள்மென்‌ பதங்களே. 


ஸ்ரீமத்‌ ரஹ்ஸ்யத்ரய ஸாரம்‌ சொல்வதெல்லாம்‌ ஒரு இம்மியும்‌ 
விடாது கடைப்பிடிப்பது எளிதல்ல என்று தேசிகரே சொல்கிறார்‌. 
அவருக்கு முடிந்தது. காரணம்‌, ஆசார்ய கடாட்சம்‌. இதைக்‌ கூறித்‌ 
தமது பாக்கியத்தை எண்ணிப்‌ பரவசமடையும்‌ தேசிகர்‌, இந்நூல்‌ 
எழுதுவதற்குக்‌ காரணம்‌ தம்‌ உபாஸனா மூர்த்தியான 
ஹயக்ரீவர்தான்‌, இந்நூலைத்‌ தம்மூலமாய்‌ எழுது வித்தது அவரே. 

இந்நூலைப்‌ படிப்போர்‌ புகழ்ந்தாலும்‌ இகழ்ந்தாலும்‌ தாம்‌ 
வருந்தப்போவதில்லை என்று கூறி முடிக்கிறார்‌. கண்ணன்‌ அருளிய 
சரமசுலோகம்‌ இருக்கும்போது தமக்கு யாரிடம்‌ பயமோ, 
வருத்தமோ எப்படி இருக்கமுடியும்‌? அஞ்சல்‌ (மா ௬௪:) என்றது 
கண்ணனே! 


எட்டு மிரண்டு மறியாத எம்மை இவையறிவித்து 
எட்ட வொண்ணாத இடந்தரும்‌ எங்கள்‌ மாதவனார்‌ 
முட்ட வினைத்திரள்‌ மாள முயன்றிடு மஞ்ச லென்றார்‌ 
கட்டெழில்‌ வாசகத்‌ தால்‌ கலங்‌ காநிலை பெற்றனமே. 


ட்ப 

ஸ்ரீடீத்‌ ரஹஸ்ய த்ரய ஸாரம்‌ என்பது வைணவ தத்துவ 
தரிசனத்திற்கான பெருங்காப்பியம்‌ என்றால்‌, வேதாந்த தேசிகரின்‌ 
சில்லறை ரஹஸ்யங்கள்‌ குறுங்காப்பியங்கள்‌ எனலாம்‌. 
தத்துவங்களை விளக்கும்போது மனச்சோர்வு ஏற்படாமல்‌ இருக்க, 
வடமொழி தமிழ்மொழி இலக்கியங்களிலிருந்து சரமாரியாக 
உவமானங்களும்‌ உதாரணங்களும்‌ தருவதால்‌, தேசிகரின்‌ தத்துவ 
நூல்கள்‌ மிகவும்‌ சுவையாக இருக்கின்றன. இவை அனைத்துமே 
ஏதோ ஒருவகையில்‌ சரணாகதி தத்துவத்தை விளக்குகின்றன; 
மணிப்பிரவாள இலக்கியத்திற்குத்‌ தனிச்சிறப்புச்‌ செய்பவை. ஒரு 
சில நூல்களைக்‌ காண்போம்‌. 


'அபயப்ரதான ஸாரம்‌ என்றொரு நூல்‌. அடைக்கலம்‌ 
புகுபவரை எம்பெருமான்‌ காப்பது குறித்தது இந்நூல்‌, வால்மீகி 
இராமாயணம்‌ முழுவதற்குமே ஒரு சிற்றுரையாக இருப்பதுபோல்‌ 
அமைந்திருக்கிறது. ஆதி காவியமே சரணாகதி தத்துவத்தைச்‌ 
சேதனர்களுக்கு விளக்குவதற்காக உதித்ததாகக்‌ கொள்ளலாம்‌ 
என்பார்‌ தேசிகர்‌. சுவேதாசுவர உபநிஷத்‌ போன்றவை ஸ்ரீமந்‌ 
நாராயணனே பரதேவதை என்றும்‌ அவனிடம்‌ சரண்‌ புகுவதே 
நமக்கு மோட்சத்தை அடைவிக்கும்‌ என்றும்‌ கூறின. அந்நூல்கள்‌ 
போல்‌ இராமாயணமும்‌ அமைந்திருப்பதாகத்‌ தேசிகர்‌ அபிப்பிராயம்‌. 
நூல்‌ தொடக்கத்திலேயே இதை ஒரு செய்யுள்மூலம்‌ அறிவிக்கிறார்‌: 

சோகந்‌ தவிர்க்கும்‌ சுருதிப்‌ பொருளொன்று சொல்லுகிறோம்‌ 
நாகந்‌ தனக்கு மிராக்கதர்க்கும்‌ நமக்கும்‌ சரணாம்‌ 
ஆகண்‌ டலன்‌ மக னாகிய ஆவலிப்‌ பேறிய தோர்‌ 
காகம்‌ பிழைத்திடக்‌ கண்ணழி வேசெய்த காகுத்தனே. 
இராமாயணம்‌ முழுவதுமே சரணாகதியை விளக்குகிறது. 
ஒவ்வொரு காண்டமும்‌ இதை அறிவிக்கிறது என்று படிப்படியாகத்‌ 

தேசிகர்‌ சொல்லிக்கொண்டுவருகிறார்‌. பால காண்டத்தில்‌ தேவர்கள்‌ 
செய்யும்‌ சரணாகதியைக்‌ காண்கிறோம்‌. தசரத சக்ரவர்த்தி செய்த 
வேள்வியில்‌ அவிசைப்‌ பெற வந்த தேவர்கள்‌ செய்த சரணாகதி 
வீண்போகாதவாறு இராமன்‌ தோன்றினான்‌. 

இக்காண்டத்தில்‌ சுனஸ்சேபன்‌, திரிசங்கு இருவரும்‌ 
விசுவாமித்திரரைச்‌ சரணடைகிறார்கள்‌. அவரும்‌ தமக்கு வரும்‌ 
துன்பங்களைக்‌ கவனிக்காமல்‌, அடைக்கலம்‌ புகுந்தோரைக்‌ 
காப்பாற்றுகிறார்‌, இது வால்மீகி காட்டும்‌ சிறப்பு. 


அயோத்தியா காண்டத்தில்‌ லட்சுமணன்‌ தன்னை வனத்துக்கு 
அழைத்துச்‌ செல்லுமாறு சரணாகதி செய்து பலன்‌ பெற்றான்‌. பரதன்‌ 
வனத்தில்‌ சரணாகதி செய்தான்‌, ஆனால்‌, இராமன்‌ அயோத்திக்குத்‌ 
திரும்பவில்லையே என்ற சந்தேகம்‌ வேண்டியதில்லை. இராமன்‌ 
பரதனுக்கு முதலில்‌ பாதுகைகளைத்‌ தந்து, பின்பு தானே பதினான்கு 
ஆண்டுகள்‌ கழித்து அயோத்தி வந்துவிட்டதால்‌ பரத சரணாகதியும்‌ 
பலன்‌ பெற்றது. ஆரணிய காண்டத்தில்‌ தவமுனிவர்‌ இராமனிடம்‌ 
அடைக்கலம்‌ பெறுகின்றனர்‌. காகம்‌ சரணாகதி செய்த வரலாறு 
மிகவும்‌ பிரசித்தம்‌. பிரம்மா, இந்திரன்‌, சிவன்‌ எவராலும்‌ காகத்திற்கு 
உதவமுடியவில்லை. காகாசுரனுக்கு இராமனே கதி என்னும்போது 
தேசிகரின்‌ வர்ணனை? 

“ தரீன்‌ லோகான்‌ ஸம்பரிக்ரம்ய தமேவ சரணம்‌ கத: என்கிறபடியே 

போக்கற்று வந்து விழுந்தது. இப்படி விழுந்த இடத்திலே 

ஸ தம்‌ நிபதிதம்‌ பூமெள சரண்ய: சரணாகதம்‌ 

வதார்ஹமபி காகுத்ஸ்த: க்ருபயா பாயபாலயது' 
என்கிறபடியே வதார்ஹன்‌ (கொல்லப்படவேண்டியவன்‌) 
போக்கற்றுத்‌ தாம்‌ இருந்த இடத்திலே வந்து விழுந்த மாத்திரமே 
சரணாகதியாகக்‌ கொண்டு பெருமாள்‌ பிராணார்த்தியான இவனுக்குப்‌ 
பிராணப்ரதானம்‌ பண்ணி ரட்சித்தார்‌ என்கையாலே, 
எத்தனையேனும்‌ தீரக்கழிய அபராதம்‌ பண்ணினாரையும்‌ 
போக்கற்று விழுந்தால்‌ ஸ்ரீமத்‌ சப்தத்திலும்‌ நாராயண சப்தத்திலும்‌ 
சொல்லுகிறபடியே நித்திய அனபாயினியான, (என்றுமிருப்பவள்‌) 
பிராட்டி சன்னிதி உண்டாகையாலும்‌ பரம காருணிகத்வாதிகளாலும்‌ 
பெருமாள்‌ ஏறிட்டுக்கொண்டு ரட்சிப்பார்‌ என்னும்‌ பரம ரகஸ்யத்தை 
வெளியிட்டான்‌." 


1. அப்படித்‌ தன்முன்‌ தரையில்‌ விழுந்த காகத்தைக்‌ கொல்லப்பட வேண்டியதெனக்‌ 
கண்டாலும்‌. அனைவருக்கும்‌ அடைக்கலம்‌ தரும்‌ இராமன்‌ கருணை காரணமாகக்‌ 
காப்பாற்றினான்‌. 

கிஷ்கிந்தா காண்டத்தில்‌ சுக்கிரீவ சரணாகதி உண்டு. இங்கு 
இராமன்கூடச்‌ சரணடைகிறான்‌. யாரிடம்‌ அடைக்கலம்‌ புகுந்தான்‌? 
சமுத்திர ராஜனிடம்‌. ஆனால்‌, இங்குச்‌ சரணாகதி பலிக்கவில்லை. 
காரணம்‌, நாம்‌ நம்மைவிடச்‌ சக்தி அதிகம்‌ உள்ளவர்களிடமோ, 
துப்புடையவர்களிடமோ சரணடையவேண்டும்‌. இல்லையேல்‌ 
நாம்‌ நினைப்பது நடக்காது. இதைப்‌ பெரியாழ்வார்‌ மிக லளிதமாகச்‌ 
சொல்லுகிறார்‌: 


துப்புடை யாரை யடைவ தெல்லாம்‌ 
சோர்விடத்‌ துத்துணை யாவரென்றே 
ஒப்பிலேன்‌ ஆகிலும்‌ நின்ன டைந்தேன்‌ 
ஆனைக்கு நீயருள்‌ செய்தமையால்‌ 
எய்ப்பென்னை வந்து நலியும்‌ போதங்‌ 
கேதும்நான்‌ உன்னை நினைக்க மாட்டேன்‌ 
அப்போதைக்‌ கிப்போதே சொல்லி வைத்தேன்‌ 
அரங்கத்‌ தரவணைப்‌ பள்ளியானே” 


இனி, சுந்தர காண்டத்திலும்‌ சரணாகதி தத்துவத்திற்கான 
குறிப்புகள்‌ இருக்கின்றன. திரிசடை சீதாப்பிராட்டியிடம்‌ 
அடைக்கலம்‌ கோரும்படி நல்லுரை சொன்னாள்‌. அவர்கள்‌ 
கேட்கவில்லை. ஆயினும்‌, திரிசடையின்‌ குலத்தைச்‌ சேர்ந்தவர்கள்‌ 
அரக்கிகள்‌ என்பதே சீதைக்குப்‌ போதுமானதாகிவிட்டது. தேசிகர்‌ 
கூறுகிறார்‌: “பிராட்டியும்‌ அவர்கள்‌ இசைவின்றிக்கேயிருக்க 
ஸத்தவப்ரக்ருதியான த்ரிஜடையோடு அவர்களுக்கு உண்டான 
துவக்காலே வாத்ஸல்ய பரவசையாய்‌ அருளிச்செய்த வார்த்தையை 
ஸ்ரீவானர வீரர்களுக்கு அனுபாஷித்துக்காட்டுகிற திருவடி 
அலமேஷா பரித்ராதும்‌ ராகவாத்‌ ராக்ஷ்ஸிகணம்‌ என்று த்ரிஜடையின்‌ 
வாக்கியத்தை முடித்து, 

தத: ஸா ஹ்ரீமதீ பாலா பர்துர்விஜயஹாஷிதா 

அவோசத்யதி தத்‌ தத்யம்‌ பவேயம்‌ சரணம்‌ ஹி வ: 
என்று பிராட்டி அருளிச்செய்த ரக்ஷாபர ஸ்வீகார வாக்யத்தை 
அநுவதித்துக்காட்டினாள்‌.” 


ஆக, சரணாகதி தத்துவமே இராமயணத்திற்கு அச்சாணி 
என்பது தேசிகர்‌ முடிவு. ஆதிகாவியத்தில்‌ வரும்‌ காட்சிகளில்‌ 
2. பெரியாழ்வார்‌ திருமொழி, 4-10-1 
3. தன்‌ கணவன்‌ வெற்றியடைவான்‌ என்று திரிஜடை மூலம்‌ கேட்டதும்‌ மகிழ்ச்சியுடனும்‌ 
வெட்கத்துடனும்‌, இது நடந்தால்‌ நான்‌ உங்களுக்கு அடைக்கலம்‌ தருவேன்‌ என்றாள்‌. 

விபீஷண சரணாகதியைத்‌ தேசிகர்‌ மிகவும்‌ கொண்டாடுகிறார்‌. 
அபயபிரதான ஸாரத்தை நெஞ்சை நெகிழ்விக்கும்‌ கருணைக்‌ 
காவியமாகவே தேசிகர்‌ படைத்திருக்கிறார்‌ என்பது மிகையல்ல. 
இதேபோல்‌ அஞ்சலி வைபவம்‌ எனும்‌ நூல்‌ கைகூப்புதல்‌ எனும்‌ 
வழக்கத்திற்குத்‌ தத்துவ விளக்கம்‌ தருகிறது. முனிவாஹன போகம்‌ 
திருப்பாணாழ்வாரின்‌ பத்துப்‌ பாசுரங்கள்‌ வழியாக அரங்கநாதனை 
அனுபவிக்கும்‌ நூல்‌. திருப்பாணாழ்வாருக்கு முநிவாஹனர்‌ என்று 
ஒரு பெயருண்டு. பாண்‌ பெருமானின்‌ பாசுரங்களைத்‌ தேசிகர்‌ 
ஆன்மிக நூல்களிலெல்லாம்‌ சிறப்பாக, “அனுபவ கனரஸம்‌” 
மிக்கவை என்பார்‌. தேசிகரது மணிப்பிரவாள நூல்‌ இந்தச்‌ சுவையை 
நமக்கு அள்ளித்தருகிறது. அரங்கனின்‌ கண்களைத்‌ 
திருப்பாணாழ்வார்‌ வர்ணிப்பது அற்புதமான காட்சி: 


பரிய னாகி வந்த அவுணனுடல்‌ கீண்ட அமரர்க்கு 

அரிய ஆதிப்பிரான்‌ அரங்கத்‌ தமலன்‌ முகத்துக்‌ 

கரியவாகிப்‌ புடைபரந்து மிளிர்ந்து செவ்வரியோடி நீண்ட அப்‌ 
பெரியவாய கண்கள்‌ என்னைப்‌ பேதைமை செய்தனவே.* 


தேசிகர்‌ பரந்த படிப்பும்‌ நிரம்பிய ஆர்வமும்‌ உள்ள 
இலக்கியச்சுவைஞர்‌. இவ்வரிகள்‌ அவரைப்‌ பரவசப்படுத்துகின்றன: 


“நிகரில்லாத நீலரத்னம்‌ போலே இருக்கிற தாரகையின்‌ 
நிறத்தாலே நீலோத்பல வர்ணங்களாய்‌, ஆச்ருத தர்சனப்ரீதியாலே 
அன்று அலர்ந்த தாமரைப்பூப்போலே அதிவிகஸிதங்களாய்‌ 
ஆஸந்நரானாரெல்லார்‌ பக்கலிலும்‌ ஆதரம்‌ தோன்றும்‌ படியான 
உல்லாஸத்தையுடையனவையாய்‌ ௮. ந நயர்‌ பக்கல்‌ 
அனுராகத்திற்குக்‌ கீற்றெடுக்கலாம்படியான சிவந்த வரிகளாலே 
வ்யாப்தங்களாய்‌ ஸ்வபாவஸித்தங்களான ஆயாம விஸ்தாரங்களை 
உடையவையான திருக்கண்கள்‌.” 


தேசிகரின்‌ மணிப்பிரவாள நூல்களில்‌ காணும்‌ தீந்தமிழ்ச்‌ 
செய்யுள்கள்‌ இங்கும்‌ உண்டு. அமலன்‌ ஆதிப்பிரான்‌ பாசுரங்கள்‌ 
பத்தும்‌ வேதங்களை நமக்கு விளங்கவைப்பவை என்று 
முனிவாஹனபோகத்தைத்‌ தேசிகர்‌ தலைக்கட்டுகிறார்‌: 


4. நிகரற்ற நீலமணிபோல உள்ள கருவிழியின்‌ நிறத்தாலே குவளைமலர்‌ வண்ணம்காட்டி 
தன்‌ அடியார்களைக்‌ கண்ட மகிழ்ச்சியாலே அன்றலர்ந்த தாமரைப்பூப்போல மலர்ந்து, 
அருகில்‌ உள்ளோரிடம்‌ அன்பு செலுத்தும்‌ மலர்ச்சி காட்டி, அன்பர்களிடம்‌ உள்ள 
ஆசைக்குக்‌ கோடிட்டுக்‌ காட்டும்படி சிவந்த வரிகளைக்‌ காட்டி, இயற்கையாகவே உள்ள 
நீட்சியும்‌ பரப்பும்‌ உடைய திருக்கண்கள்‌. 

வேதாந்த தேசிகர்‌ 


காண்பனவும்‌ உரைப்பனவும்‌ மற்றொன்றின்றிக்‌ 
கண்ணனையே கண்டுரைத்த கடிய காதல்‌ 
பாண்பெருமாள்‌ அருள்‌ செய்த பாடல்‌ பத்தும்‌ 
பழமறையின்‌ பொருளென்று பரவுகின்றோம்‌ 
வீண்பெரிய விரிதிரைநீர்‌ வையத்துள்ளே 
வேதாந்த வாரியனென்‌ றியம்ப நின்றோம்‌ 
நாண்‌ பெரியோ மல்லோம்‌ நாம்‌ நன்றும்‌ தீதும்‌ 
நமக்குரைப்பார்‌ உளரென்று நாடுவோமே. 


சில்லறை ரஹஸ்யங்களில்‌ ஸ்ரீ பரமபத ஸோபானத்திற்குத்‌ தனி 


இட.ம்‌ உண்டு. பரமபதம்‌ அடைவதற்குச்‌ சேதனன்‌ கடக்கவேண்டிய 
ஒன்பது நிலைகளை ஒன்பது படிகளைக்‌ கொண்ட ஏணியாகக்‌ 
காட்டும்‌ நூல்‌, இது. 


1. விவேக பர்வம்‌: உபநிஷதங்களைப்‌ படித்தும்‌, 


ஆசாரியனிடம்‌ தத்துவோபதேசம்‌ பெற்றும்‌ சேதநர்‌ 
விவேகியாவதை இந்நிலையில்‌ தெரிந்துகொள்கிறோம்‌. 
ஆழ்வார்களின்‌ பாசுரங்களைச்‌ சுழலவிட்டு நமக்கு 
விவேகத்தைத்‌ தேசிகர்‌ போதிக்கிறார்‌: 

“சூழ்ந்து அகன்று ஆழ்ந்து உயர்ந்த முடிவில்‌ பெரும்‌ 
பாழில்‌' எழுந்த “மான்‌ ஆங்கார மனங்கள்‌” முதலான 
விவிதவிஷவருக்ஷங்களினுடைய பஹுப்ரக௱ார 
பாதகத்வத்தையும்‌ “சூழ்ந்து அதனில்‌ பெரிய பர நன்மலர்ச்‌ 
சோதியான' ஜீவாத்மாக்களுடைய சரீர காராக்ருஹ நிவாஸா 
கைங்கர்ய ஸாம்ராஜ்ய தசைகளையும்‌ “சூழ்ந்து அதனில்‌ 
பெரிய ௬டர்ஞான இன்பமான” “உயர்வற உயர்‌ 
நலமூடையவன்‌' படிகளையும்‌ அவஹிதனாய்க்‌ கேட்டு, 
'உய்வதோர்‌ பொருளால்‌ உணர்வெனும்‌ பெரும்பதம்‌ 
தெரிந்து...” £ 


.. நிர்வேதா பர்வம்‌: இதுவரை செய்த தீமைகளை எண்ணி, 


அவற்றை விலக்கும்‌ நிலை. 





9. அனைத்தையும்‌ சூழ்ந்து, மேலும்‌ கீழும்‌ அனைத்துத்‌ திசைகளிலும்‌ காணப்படும்‌ 


மூலப்பிரகிருதியில்‌ எழுந்த மஹத்‌, அகங்காரம்‌, மனம்‌ முதலான விஷ மரங்களின்‌ 
பல்வகைக்கெடுதல்களையும்‌ சூழ்ந்து அவை அனைத்தையும்விட ஒளிமிகு 
ஞானத்தையுடைய ஜீவாத்மாக்களின்‌ சிறைப்பட்ட நிலை மற்றும்‌ தொண்டே 
உரிமையாகக்‌ கொண்ட நிலைகளையும்‌ சூழ்ந்து, பேரொளியான தன்னைக்காட்டிலும்‌ 
உயர்ந்த தொன்றில்லாதவனது நிலைகளையும்‌ கவனத்துடன்‌ கேட்டு உய்யவைக்கும்‌ 
ஈசுவரன்‌ கருணையால்‌ ஞானம்‌ எனும்‌ பெரிய நிலையை உள்ளபடி அறிந்து... 

3. விரக்தி பர்வம்‌: விஷய சுகங்களில்‌ விரக்தி கொண்டுவிடும்‌ 


நிலை. ஆழ்வார்களது அருளிச்செயலில்‌ தோய்ந்த 
இந்நூலில்‌, தேசிகரின்‌ செய்யுட்களும்‌ ஆழ்வார்‌ பாசுரம்‌ 
போன்ற பொலிவுடன்‌ விளங்குகின்றன. விரக்தி நிலையைக்‌ 
காட்டும்‌ செய்யுள்‌: 
தந்திரங்கள்‌ அளவிலராய்த்‌ தனத்தால்‌ மிக்க 
தார்‌ வேந்தர்‌ தொழ வையம்‌ ஆண்டார்‌ மாண்டார்‌ 
சந்திரனும்‌ சூரியனும்‌ வீயும்‌ காலம்‌ 
தாரகையின்‌ வடமும்‌ அற்றுத்‌ தனிவான்‌ ஆளும்‌ 
இந்திரனும்‌ ஏறுயர்த்த ஈசன்‌ தானும்‌ 
ஈரிரண்டு முகத்தானும்‌ இல்லா அந்நாள்‌ 
நம்‌ திருமால்‌ நிலை கண்டார்‌ நாகமெல்லாம்‌ 
நரகென்று நற்பதமே நாடுவாரே. 


ப்தி பர்வம்‌. எங்கு மீண்டும்‌ அறியாமைச்சேற்றில்‌ விழுந்து 
விடுவோமோ என்று நடுங்கிச்‌ சேதனன்‌ “பழமறையின்‌ 
பரமநெறி” பயின்றிட விரையும்‌ நிலை. 


ப்ரஸாதன பர்வம்‌: எம்பெருமானே கதி என்று அவன்‌ 
திருவடிகளைத்‌ தஞ்சம்‌ அடையும்‌ நிலை. 
உத்க்ரமண பர்வம்‌: தேகத்தை விட்டு ஜீவன்‌ வெளியேறும்‌ 
நிலை. இந்நிலையில்‌ கருணையுடனும்‌ அன்புடனும்‌ 
தன்னிடம்‌ அடைக்கலம்‌ புகுந்த ஜீவனை எம்பெருமான்‌ 
காப்பாற்றுகிறான்‌. அவன்‌ செய்த பாபங்களை 
முழுவதுமாக அழித்துவிடுகிறான்‌. பரமபதத்திற்கான 
நல்வழியில்‌ அழைத்துச்செல்கிறான்‌. இங்கு மணிப்பிரவாள 
விளக்கம்‌ ஒரு அறிவியல்‌ குறிப்பாகக்கூடப்‌ பளிச்சிடுகிறது, 
அதற்கு ஒரு தமிழ்ச்செய்யுள்முலம்‌ சுருக்கமும்‌ தேசிகர்‌ 
தருகிறார்‌. 
முன்கருவி ஈரைந்தும்‌ மனத்தில்‌ கூட்டி 
முக்கியமாம்‌ மருத்திலிவை சேர்த்ததெல்லாம்‌ 
நன்குணரும்‌ உயிரில்‌ சேர்த்தைம்‌ பூதத்தை 
நண்ணுவித்துத்‌ தான்‌ தன்பால்‌ வைக்கும்‌ நாதன்‌ 
ஒன்பதுடன்‌ வாசலிரண்டுடைத்தாய்‌ உள்ளே 
ஒரு கோடிதுயர்‌ விளைக்கும்‌ உடம்பாய்‌ ஒன்றும்‌ 
வன்சிறையின்‌ தலைவாசல்‌ திறந்து நம்மை 
வானேறும்‌ வழிப்படுத்த மனமுற்றானே. 

7. அர்ச்சிராதி பர்வம்‌: மோட்சம்‌ பெறும்‌ ஜீவன்‌ விரஜை நதியை 
அடையும்வரை அவனுக்கு அக்னி, வாயு முதலிய 
தேவதைகள்‌ வரவேற்பு அளிப்பதை விளக்குகிறது. 
சாஸ்திரங்களில்‌ வல்லுநரான தேசிகரிடமிருந்து வேத 
காலத்திலிருந்து வழிவழி வந்த நம்பிக்கைகளைத்‌ தெரிந்து 
கொள்ளமுடிகிறது மின்னலும்‌ (வித்யத்‌) தேவதையே! 
“சந்த்ரன்‌ வழி நடத்தத்‌ துந்துபி ரந்தரம்‌ போலே 
இருப்பதொரு வழியாலே மேலே போமளவில்‌, வித்யுத்‌ 
அபிமானி தேவதை வந்து எதிர்கொண்டு வழிநடத்தும்‌. 
வைத்யுதன்‌ தன்னையே அமாநவன்‌ என்றும்‌ அவன்தானே ! 
ப்ரஹ்மத்தை ப்ராபிக்கும்‌ என்றும்‌ ச்ருதிகள்‌. 
சொல்லுகையாலே வித்யுத்தோடுண்டான துவக்கையும்‌ 
அதனுடைய கத்யபாவத்தையும்‌ இடமாகக்‌ கொண்டு வந்த 
வருணனும்‌ அவன்பின்னே அடையுண்ட இந்திரனும்‌ 
ப்ரஜாபதியும்‌, அமாநவன்‌ நடத்துகிற வழியில்‌. 
தந்தமெல்லையளவே ஸஹகாரிகளாய்க்கொண்டு 
வழிநடத்துவார்கள்‌.” * 


8. திவ்யதேசப்ராப்தி பர்வம்‌: விரஜை நதியில்‌ மூழ்கி, ஸ்ரீ 
வைகுண்டத்தில்‌ உள்ள காட்சிகளைக்‌ காணும்‌ நிலை. 
எம்பெருமான்‌ காட்சி. 


9. பராப்தி பர்வம்‌: எம்பெருமானைத்‌ துதிக்கும்‌ நிலை. இங்கு 
ஒரு சுவையான நாடகம்‌. வெள்ளி மலைமேல்‌ மரதக மலை 
வீற்றிருந்தாற்போல்‌, வெண்மையான ஆதிசேஷன்‌ மேல்‌ 
பச்சைமாமலைபோல்‌ எம்பெருமான்‌ தென்படுகிறான்‌. 
அவனுடைய “ கருபையும்‌ க்ஷ்மையும்‌ வண்மையும்‌ வடிவு 
கொண்டாற்போல்‌ இருக்கிற,” ஸ்ரீ தேவி, பூ தேவி, நீளா 
தேவியும்‌ அங்கே இருக்கிறார்கள்‌. இந்நிலையில்‌ முக்தன்‌ 
எம்பெருமானது திவ்யமங்கள சொருபத்தைத்‌ 
திருமுடியிலிருந்து அனுபவிக்கிறான்‌. உருவமெங்கும்‌ 


உ. சந்திரன்‌ வழிகாட்ட, துந்துபி எனும்‌ மத்தளம்‌ போன்ற இசைக்கருவியின்‌ துவாரம்‌ 
போன்ற வழியால்‌ மேலே போகவும்‌ மின்னலின்‌ தெய்வம்‌ வந்து எதிர்கொண்டு 
வழிகாட்டும்‌. மின்னல்‌ தெய்வத்தை வேதம்‌ அமானவன்‌ என்றும்‌, ப்ரும்மத்தை 
அடைவிப்பவன்‌ என்றும்‌ சொல்வதால்‌, மின்னலோடு உண்டான உறவும்‌, மின்னலால்‌ 
இடம்‌ கொடுக்கமுடியாததால்‌ அதற்கென வந்த வருணனும்‌ அவன்‌ பின்னால்‌ சேர்ந்த 
இந்திரனும்‌ பிரஜாபதியும்‌ அமானவன்‌ காட்டும்‌ வழியில்‌ அவரவர்‌ எல்லைகள்‌ வரை 
உதவியாளர்களாய்‌ வந்து வழி, நடத்துவார்கள்‌. 

சில்லறை ரஹஸ்யங்கள்‌ 3௮ 





திருப்பொலியும்‌ குழற்கற்றை, நெற்றி, புருவங்கள்‌, 
கண்கள்‌, மூக்கு, கபோலங்கள்‌, உதடுகள்‌, புன்சிரிப்பு என்று 
ஒவ்வொரு அங்குலமும்‌ அனுபவிப்பதை ஆழ்வார்களின்‌ 
செய்யுட்கள்‌ மூலம்‌ தேசிகர்‌ காட்டுவது ஆச்சரியமான 
சிட்சை. இப்படியல்லவா தமிழ்மறையை ஆழ்ந்தனு 
பவித்துப்‌ படிக்கவேண்டும்‌ என்று தோன்றுகிறது. முக்தன்‌ 
நிறைந்த நெஞ்சுடன்‌ எம்பெருமானை அவன்‌ திருவடிகளை 
அருளும்படி. கேட்கிறான்‌. 


“அவனும்‌ இரங்கி, ‘வாசம்‌ செய்‌ பூங்குழலாளும்‌' 
கந்தவதியுமான நாச்சிமார்‌ கரதலங்களுக்கும்‌ பரிமளம்‌ 
கொடுக்கும்‌ பொற்றாமரையடிகளாலே இவனைப்‌ பூமுடி 
சூட்டித்‌ தேஷாமபி நமோ நம: என்று எல்லை உள்ளளவும்‌ 
செல்ல அடிப்பட்ட கைங்கர்ய ஸாம்ராஜ்யத்திற்கும்‌ 
கடவனாக்க..” £ 

முக்தன்‌ எம்பெருமானின்‌ படுக்கைமேல்‌ ஏறிட, தந்தை போல்‌ 
எம்பெருமான்‌ அவனைக்‌ கொஞ்சுகிறானாம்‌? 

“இவனை, தாயும்‌ தந்தையுமாய்‌ அளிக்கும்‌ தண்‌ 
தாமரைக்கண்ணன்‌ அங்காகத குமார ந்யாயத்தாலே அனுமோதித்து, 
இவனை ஸஹஜ ஸெளஹார்தத்தாலே *தன்மை பெறுத்திக்‌ தன்‌ 
தாளிணைக்கீழ்க்‌ கொண்டு, ஸர்வசேஷியான தான்‌ பெற்ற பேற்றை 
இவனையிட்டுப்‌ பேசுவிக்கத்‌ திருவுள்ளமாய்‌, “நீர்‌ ஆராய்‌ இருக்கிறீர்‌' 
என்று கேட்க...” 

முக்தன்‌ விண்ணப்பம்‌ செய்கிறானாம்‌: ஸம்ஸாரக்‌ கடலிலே 
அழுந்தியிருந்த நான்‌ உனது ஆரமுதக்கடலிலே அழுந்திவிட்டேன்‌. 
இன்னும்‌ சொல்வதென்ன? 

“லோகத்தில்‌ ஸர்வாத்மாக்களுடைய ஜச்வர்ய கைவல்ய 
ரஸங்களெல்லாம்‌ என்‌ அனுபவரஸத்தின்‌ திவலை என்னும்படி 


7. அவனும்‌ தயை செய்து வாசமலர்ப்பூங்குழலுடன்‌ உள்ள நாச்சிமாரின்‌ மணமிகும்‌ 
கைகளுக்கே மணம்‌ கொடுக்கும்‌ பொற்றாமரை அடிகளாலே இவனுக்குத்‌ திருமுடி சூட்டி 
அவர்களுக்கும்‌ என்‌ வந்தனம்‌ உரித்தாகட்டும்‌ என்று எல்லை பெரிதான தொண்டு 
செய்யும்‌ உரிமையாம்‌ சாம்ராஜ்ஜியத்திற்கு உரியவனாக்கி.. 

8. இவனை, தாயும்‌ தந்தையுமாய்‌ அளிக்கும்‌ தன்‌ தாமரைக்கண்ணன்‌ தன்‌ மடியில்‌ 
வந்தமரும்‌ மகனைக்‌ கொஞ்சும்‌ வகையில்‌ மகிழ்ந்து, இயற்கையான அன்பால்‌ இந்த 
ஜீவாத்மாவிற்கு இயற்கையான தன்மையை அடைலித்து, அனைத்திற்கும்‌ 
சொந்தக்காரனான தனது பெருமையை இவன்‌ மூலம்‌ சொல்லவைக்கவேணுமென 
எண்ணம்‌ கொண்டு, நீ யாராக இருக்கிறாய்‌ என்று கேட்க.. 

தெவிட்டாத அநுபவம்‌ பெற்றுப்‌ போக்தாவுமாய்ப்‌ 
போக்யனுமானேன்‌. 'வானக்கோனைக்‌ கவி சொல்ல வல்லேற்கு 
இனி மாறு இல்லை' என்னும்படி வேதங்கள்‌ மீண்ட நிலமெல்லாம்‌ 
மெய்யுணர்ந்து கவி பாடும்‌ கருத்துடையேனானேன்‌. மேல்‌ இனி 
“மீளா வடிமைப்பணி கொண்டருள வேவண்டும்‌' என்று 
விண்ணப்பம்‌ செய்ய...” 


எம்பெருமான்‌ அப்படியே ஆகட்டும்‌ என்று மகிழ்ந்தவாறு 
அகில ஜகன்மாதாவின்‌ முகத்தைப்‌ பார்க்கிறானாம்‌. பின்‌ இருவரும்‌ 
ஏகஹ்ருதயராய்‌ முக்தனைக கடாக்ஷிக்க அவனும்‌ 
கைங்கர்யஸ்ரீயைப்‌ பெற்று, எல்லையற்ற, முழுமையான 
்‌ பிரம்மாநந்தத்தில்‌ வாழ்கிறான்‌. 


தேசிகரது சில்லறை ரஹஸ்யங்களின்‌ பெருஞ்சிறப்பு அவற்றின்‌ 
இலக்கியச்சுவையுமாகும்‌. அவரது பரந்த அறிவு, கல்வி, மற்றும்‌ 
வடமொழி இலக்கியங்களில்‌ ஆழ்ந்த பயிற்சி அனைத்தையும்‌ 
இந்நூல்கள்‌ தெளிவுபடுத்துகின்றன. பண்டிதரும்‌ பாமரரும்‌ படித்துப்‌ 
பயன்பெற வேண்டியவை. 
மாளாத வினையனைத்தும்‌ மாள நாம்‌ போய்‌ 
வானேறி மலர்மகளார்‌ அன்பு பூணும்‌ 
தோளாத மாமணிக்குத்‌ தொண்டு பூண்டு 
தொழுதுகந்து தோத்திரங்கள்‌ பாடி ஆடிக்‌ 
கேளாத பழமறையின்‌ கீதம்‌ கேட்டுக்‌ 
கிடையாத பேரின்பம்‌ பெருக நாளும்‌ A 
மீளாத பேரடிமைக்‌(கு) அன்பு பெற்றோம்‌ 
மேதினியில்‌ இருக்கின்றோம்‌ விதியினாலே. 


டல்‌ 

11. சங்கல்ப ஸூர்யோதயம்‌ 


ட லவர்கள்‌, ரிஷிகள்‌ முதலானோர்‌ சிந்தித்து, அனுபவித்து, தியான 
யோகம்‌ மூலம்‌ தமது அறிவைத்‌ தெளிவாக்கிக்கொள்கின்றனர்‌. 
இத்தெளிவில்‌ தோன்றுபவை தத்துவங்கள்‌. இத்தத்துவங்களை 
அனைவரும்‌ புரிந்துகொண்டு வாழ்க்கையைச்‌ சீரான வழியில்‌ 
நடத்தவும்‌, ஆன்மிக வாழ்க்கையை ஏற்கவும்‌ ஆசிரியர்களிடம்‌ 
பாடம்‌ சொல்வதற்காகப்‌ பல வழிகளைக்‌ கையாள்வதுண்டு. 
அவற்றில்‌ ஒன்று நாடகக்‌ கலை. 

பரத மஹரிஷியின்‌ நாட்டிய சாஸ்திரம்‌ மிகவும்‌ புராதனமானது 
அந்நூல்‌ மூலம்‌ பல்லாயிரம்‌ ஆண்டுகளுக்கு முன்பே தேவர்களும்‌ 
அசுரர்களும்‌ கடலைக்‌ கடைந்த காட்சியை நாடகமாக மேடைஏற்றி 
யிருப்பதாகத்‌ தெரிகிறது. பழங்கால நடப்புக்களையோ, 
தத்துவங்களையோ, ஆத்மானுபவங்களையோ (ற) தெய்விக 
வாழ்க்கையையோ எடுத்துக்காட்ட இந்திய இலக்கியத்தில்‌ பல 
நாடகங்கள்‌ உண்டு. பாஸர்‌, காளிதாசர்‌, விசாகதத்தர்‌ முதலியோரின்‌ 
வடமொழி நாடகங்கள்‌ உலக அரங்கில்‌ பிரசித்தி பெற்றவை. 
தத்துவங்களை உருவகங்கள்‌ மூலம்‌ நாடக மாக்குவதுமூண்டு. 
இந்நாடகாசிரியர்களில்‌ கிருஷ்ண மிச்ரா பிரசித்தி பெற்றவர்‌. அவரது 
பிரபோத சந்திரோதயம்‌ அத்துவைதக்‌ கொள்கையை 
நிலைநாட்டுகிறது. வேதாந்த தேசிகரது சங்கல்ப ஸர்யோதயம்‌ கூட 
இதுபோன்ற தத்துவ நாடகமே. தத்துவ நாடகம்‌ என்றாலும்‌ சுவை 
குன்றாமல்‌ வரையப்பட்டுள்ள நாடகம்‌. விசிஷ்டாத்வைத 
தத்துவத்தை முன்‌ வைப்பது. 

சங்கல்ப ஸூர்யோதயத்தில்‌ பத்து அங்கங்கள்‌. தவிர, 
முன்னுரை, இடைக்காட்சிகள்‌ உண்டு. ஆனந்தவர்த்தனர்‌ கூறும்‌ 
சாந்தி ரஸத்தை முக்கியமாக எடுத்தாளும்‌ கதைப்போக்கு. இந்நாடகம்‌ 
வேதாந்த தேசிகர்‌ ஸ்ரீரங்கத்தில்‌ இருந்தபோது எழுதப்பட்டதாகத்‌ 
தெரிகிறது. 

நாடகம்‌ பிரஸ்தாவனத்துடன்‌ (முன்னுரை) தொடங்குகிறது. 


“சம்சாரமென்னும்‌ இரவினைத்‌ தகர்த்திடும்‌ விடியலான 
நாராயணனின்‌ அருள்‌ என்னை உலக வாழ்க்கையின்‌ 
துயரங்களிலிருந்து காப்பாற்றட்டும்‌. ஜீவனின்‌ ஆழ்ந்த பக்தியானது 
விடியல்‌ கண்டதும்‌ அழிவற்ற நாராயணனைக்‌ காணமுடி.கிறது. 
நாராயணனின்‌ ஆயுதங்களும்‌ ஆபரணங்களும்‌ சிருஷ்டியின்‌ 
தத்துவங்களே!" 

நாடகத்தில்‌ வரும்‌ பாத்திரங்களில்‌ இரு பிரிவுகள்‌. ஒரு பிரிவில்‌ 
சாத்துவீகமே உருவானவர்கள்‌; மற்றொரு பிரிவு முழுவதும்‌ தாமச 
குணத்தில்‌ தோய்ந்தவர்கள்‌. அரசன்‌ விவேகனும்‌ அரசி சுமதியும்‌ 
சத்துவ்‌ குணத்தின்‌ உருவகங்கள்‌. அரசன்‌ மகாமோகனும்‌ 
அவனுடைய மனைவி துர்மதியும்‌ கெடு நோக்கம்‌ கொண்ட தாமசப்‌ 
பிரகிருதிகள்‌. இவ்விரு சாரார்‌ நடுவே ஓயாத போராட்டம்‌. 


முதல்‌ அங்கத்தில்‌ மகாமோகனின்‌ படைவீரனான காமவேள்‌ ரதி 
தேவியினிடம்‌ இப்போராட்டத்தின்‌ காரணத்தை விவரிக்கிறான்‌. 
விவேகன்‌ ஜீவாத்மாவை மோக்ஷத்தை அடைவிக்கும்‌ 
முயற்சியிலுள்ளான்‌. அம்முயற்சியினைத்‌ தடுப்பதில்‌ மகாமோகன்‌ 
குறியாயிருக்கிறான்‌. இதே அங்கத்தில்‌ விவேகன்‌ மூலம்‌ புருஷன்‌ 
என்கிற ஜீவாத்மாவைத்‌ தெய்வநம்பிக்கை காரணமாகப்‌ 
பாவங்களிலிருந்து விடுவித்து எம்பெருமானிடம்‌ சேர்த்துவிடுவது 
தான்‌ நாடகத்தின்‌ கதை என்று தெரிகிறது. “புருஷன்‌ இயல்பாகப்‌ 
பிரம்மானந்தத்தை உடையவன்‌ என்றால்‌ எப்படி மோகம்‌, கர்வம்‌, 
வெறுப்பு முதலிய குணங்களால்‌ கவரப்பட்டுத்‌ துயரக்கடலில்‌ 
தத்தளிக்கிறான்‌?” என்று சுமதி அரசனிடம்‌ கேட்கிறாள்‌. “ஆரம்பம்‌ 
என்பதொன்றில்லாத இந்தச்‌ சம்ஸாரத்தில்‌ விதி வகையால்‌ வருவன 
இம்மாற்றங்கள்‌; உரிய நேரத்தில்‌ இவை மறைந்துபோகும்‌" என்று 
விவேகன்‌ சமாதானம்‌ சொல்லுகிறான்‌. 


இரண்டாவது அங்கத்தில்‌ ஜீவாத்மாவான புருஷன்‌ பல 
தத்துவங்களைப்பற்றித்‌ தெரிந்துகொள்கிறான்‌. சாங்கியம்‌, யோகம்‌, 
பெளத்தம்‌, சமணம்‌, பாசுபதம்‌, நியாய-வைசேஷிகம்‌, அத்வைதம்‌ 
முதலியனவற்றை ஓர்‌ ஆசிரியரும்‌ அவருடைய சீடரும்‌ சோதித்து 
நிரஸிக்கிறார்கள்‌ (தள்ளிவிடுகிறார்கள்‌). இந்த அங்கத்தில்‌ 
ஆசாரியராக வருவது ஸ்ரீமத்‌ இராமானுஜர்‌, சீடராகக்‌ தோன்றுவது 
தேசிகர்‌ என்பதும்‌ தெளிவு: இந்த மதங்கள்‌ ஏதும்‌ புருஷனின்‌ 
மனத்தைக்‌ கவர்ந்துவிடாதிருக்க விசிஷ்டாத்வைதமே 
ஆசிரியனாகவும்‌ வாதமே சீடனாகவும்‌ நாடகத்தில்‌ உருவகப்‌ 

படுத்தப்பட்டிருக்கின்றன. சீடனின்‌ வணக்கம்‌ யதிராஜரைச்‌ 
சொல்லோவியமாக வரைகிறது. 


“முப்புரி நூல்‌ விளங்க, நெற்றியில்‌ வைணவர்களின்‌ ஊர்த்துவ 
புண்டரம்‌ ஒளிவீச, திருவடியில்‌ சிகையும்‌, கையில்‌ திரிதண்டமும்‌ 
ஏந்திச்‌ சேவை தரும்‌ தேவரீரை நான்‌ பக்தியுடன்‌ வணங்குகிறேன்‌. 
மூவுலகங்களின்‌ புண்ணியமும்‌ பழுத்தாற்போல்‌, எம்பெருமானிடம்‌ 
சரணாகதி செய்துள்ள பிரபந்தர்கள்‌ கூட்டத்திற்குத்‌ தலைவராக 
தேவரீர்‌ இருக்கிறீர்கள்‌.” 


மூன்றாவது அங்கத்தில்‌ மோட்சம்‌ அடைவதற்கான உபாயம்‌ 
காட்டப்படுகிறது. மகாமோகனின்‌ மந்திரிகள்‌ ராகமும்‌ துவேஷமும்‌, 
(ஆசை, வெறுப்பு) தோன்றுகின்றனர்‌. ஜீவனுக்கு வைராக்கியமும்‌ 
விஷ்ணுபக்தியும்‌ ஏற்பட்டுவிடாமல்‌ இருப்பதற்கு வழி செய்வதாகச்‌ 
சபதம்‌ செய்கின்றனர்‌. ஆனால்‌, ஜிவனை வைராக்கியமும்‌ 
விஷ்ணுபக்தியும்‌ பற்றிக்கொண்டுவிடுகின்றன. இதற்குக்‌ காரணம்‌ 
எம்பெருமானது அருளே என்று விவேகன்‌ சுமதியிடம்‌ கூறுகிறான்‌: 


நான்காம்‌ அங்கத்தில்‌ மகாமோகனின்‌ சைன்யத்தைச்‌ சேர்ந்த 
காமம்‌, குரோதம்‌ முதலிய போராளிகள்‌ தோற்றோடுகின்றனர்‌. 
ஆனால்‌, தமக்குள்‌ பெருமை பீற்றிக்கொள்வதில்‌ குறைவில்லை. 
இவர்களுக்குத்‌ தாளம்‌ போட லோபம்‌ என்னும்‌ மந்திரியும்‌ அவன்‌ 
மனைவி திருஷ்ணையும்‌ (ஆசை) சேர்ந்துகொள்கின்றனர்‌. 


ஜந்தாம்‌ அங்கத்தில்‌ மகாமோகனைச்‌ சேர்ந்த தம்பம்‌ 
(தற்பெருமை), தர்ப்பம்‌ (கர்வம்‌) போன்றவர்கள்‌ ஒருவரை ஒருவர்‌ 
வெறுப்பதும்‌ புகழ்வதுமாக இருக்கிறார்கள்‌. கம்பத்தின்‌ மனைவி 
குஹனா (வெளிவேஷம்‌). இவளது பாசாங்கு வழிகள்‌ தம்பத்திறகுப்‌ 
பிடித்தமானவையே. ஏகாதசியன்று பட்டினி கிடப்பதாகச்‌ சொல்லிக்‌ 
கொண்டு கணவனுக்கு எத்தனை விதமான உணவுகளைத்‌ 
தருகிறாள்‌! ஏகாதசியே எனக்குத்‌ துவாதசி மாதிரி சாப்பாடு 
கிடைக்கிறது என்று தம்பம்‌ தற்பெருமையடித்துக்‌ கொள்ளுகிறான்‌. 
இப்படி நகைச்சுவையை அளவாகக்‌ கையாண்டு நன்னெறியைத்‌ 
தேசிகர்‌ போதிக்கிறார்‌. இந்தக்‌ கூட்டத்தினிடம்‌ மகாமோகன்‌ 
எப்படியாயினும்‌ புருஷனது மனத்தைக்‌ கெடுத்துப்போடுமாறு 
கட்டளையிடுகிறான்‌. 


ஆறாம்‌ அங்கத்தில்‌ புருஷன்‌ தியானத்தில்‌ ஆழ்ந்திட 
அமைதியான இடம்‌ தேடுகிறான்‌. ஆசா, பாசங்களில்‌ அவனுக்கு 

ஊற்றமில்லை. அரசன்‌ விவேகன்‌, தர்க்கம்‌ எனும்‌ தேரோட்டியின்‌ 
உதவியோடு பாரதமெங்கும்‌ திரிந்து, முடிவில்‌ ஸ்ரீரங்கம்‌, காஞ்சீபுரம்‌ 
இரண்டையும்‌ புருஷனுக்காகத்‌ தேர்ந்தெடுக்கிறான்‌. ஆயினும்‌, 
இவற்றையும்விடப்‌ பொருத்தமான இடம்‌ பாவங்களைச்‌ செய்யாத 
தூய மனமே என்றும்‌, பக்தர்கள்‌ (பாகவதர்கள்‌) இருக்கும்‌ இடமே 
என்றும்‌ சொல்லப்படுகிறது. 


விவேகனும்‌ தர்க்கமும்‌ செய்யும்‌ சுற்றுப்பிரயாணம்‌ மிகச்‌ 
சுவையாக இருக்கிறது. இவர்களது சம்பாஷணை மூலம்‌ ஒவ்வொரு 
இடத்தின்‌ நல்லது தீயது அல்லது இரண்டையும்‌ தேசிகர்‌ 
காட்டுகிறார்‌. சாளக்கிராமம்‌ எனும்‌ திவ்யதேசம்‌ புண்டாரீகன்‌ முதலிய 
ரிஷிகள்‌ தவமியற்றிய இடம்‌. இங்குச்‌ சக்கரதீர்த்தத்தில்‌ நீராடினால்‌ 
பவசாகரத்தைத்‌ தாண்டிவிடலாம்‌ என்று தர்க்கன்‌ கூற, விவேகன்‌, 
“உண்மைதான்‌, ஆனால்‌ சாளக்கிராமத்திற்குள்‌ கிடைக்கும்‌ 
குந்துமணி பொன்னுக்காகத்‌ திருடர்கள்‌ இங்கு அதிகமாகிவிட்டனர்‌, 
அதனால்‌ இந்த இடம்‌ சரியில்லை” என்கிறான்‌. இதுபோல 
வாரணாசிபற்றிப்‌ பேசும்போது விவேகன்‌, “இங்குப்‌ பாகவத தர்மம்‌ 
மறைந்து போய்விட்டது. தூய்மைக்கு இடமில்லை, யவனர்கள்‌, 
துருஷ்கர்கள்‌ அவர்களது ஏவலாட்கள்‌ ஆளும்‌ பிரதேசமாகிவிட்டது. 
எண்ணினால்‌ நான்கு பேர்‌ நல்லவர்கள்‌ கிடைக்கமாட்டார்கள்‌. இது 
தவமியற்ற ஏற்புடைய பிரதேசமல்ல” என்கிறான்‌. 
இப்படியெல்லாம்‌ விவேகனும்‌ தர்க்கனும்‌ செய்யும்‌ பாரத 
யாத்திரையை வைத்துத்தான்‌ வேங்கடாத்திரி கவி விசுவகுணாதாச 
சம்‌ட/ எனும்‌ சம்பு காவியத்தை 17 ஆம்‌ நூற்றாண்டில்‌ இயற்றினார்‌. 
இந்நூலில்‌ கிருசானு, விசுவாவசி என்கிற இருகந்தர்வர்கள்‌ 
பாரதமெங்கும்‌ ஆகாயமார்க்கமாகப்‌ பயணித்துத்‌ திவ்யதேசங்களை 
அலசுகிறார்கள்‌. வேங்கடாதித்ரி கவி யரதவாப்யுதயத்திற்கு உரை 
எழுதிய அப்பய்ய தீக்ஷிதரின்‌ பேரர்‌ என்பது குறிப்பிடத்தக்கது. 


ஏழாவது அங்கத்தில்‌ புருஷன்‌ தியானம்‌ செய்வதற்குரிய தூய 
உருவத்தைப்பற்றிச்‌ சிந்திக்கின்றனர்‌. பிரம்மா, சிவன்‌ 
தவிர்க்கப்படுகின்றனர்‌. விஷ்ணுவின்‌ உருவமும்‌ தசாவதாரங்களின்‌ 
உருவங்களுமே தியானத்துக்குரியவை என்று தீர்மானிக்கப்‌ 
படுகிறது. இந்த அங்கத்தில்‌ அரசன்‌ விவேகன்‌, சுமதி, சேனாபதி 
வியவஸாயன்‌ மூவரும்‌ ஒரு சித்திரச்சாலையில்‌ தசாவதாரங்களின்‌ 
ஓவியங்களைக்‌ காண்பது இனிய அனுபவம்‌. இரணியாட்சனை 
அழித்துப்‌ பூமியைக்‌ காப்பாற்றிய வராகாவதார வர்ணனை? 

கோபாயேதநிசம்‌ ஜகந்தி குஹநாபோத்ரீ பவித்ரீக்ருத 
ப்ரஹ்மாண்ட:ப்ரளயோர்மி கோஷ குருபிர்‌ கோணாரவைர்‌ குர்‌ குரை: 
யத்‌ த்மிஷ்ட்ராங்குர கோடி காட கடநா நிஷ்கம்ப நித்ய ஸ்த்திதி: 
ப்ரஹ்ம ஸ்தம்ப மசெளத்‌ அசெள பகவதீ முஸ்தேவ விச்வம்பரா' 
வராஹம்‌ மண்மகளைப்‌ பிரளயத்திலிருந்து எடுத்துக்‌ 
காப்பாற்றியதுபோல விவேகனும்‌ புருஷனைச்‌ சம்சாரக்கடலி 
லிருந்து தூக்கியெடுத்துக்‌ காப்பாற்ற வேண்டும்‌ என்று சுமதி 
வேண்டிக்கொள்கிறாள்‌. ஒவ்வொரு ஓவியத்தின்‌ முன்பும்‌ 
நின்றுகொண்டு பாத்திரங்கள்‌ பக்தியுடன்‌ பேசுவதும்‌ வர்ணிப்பதும்‌ 
இந்த அங்கத்தை ஒரு துதிப்பெட்டகமாகவே ஆக்கிவிட்டது. 
எம்பெருமானது அவதாரங்களென்ன, கண்ணன்‌ கைக்குழலைத்‌ 
தேசிகர்‌ வர்ணிக்கும்போது சங்கல்ப ஸூர்யோதய நாடக 
பாத்திரங்களேயன்றி நாமும்தான்‌ சொக்கிப்‌ போகிறோம்‌: 


ஜயதி லளித வ்ருத்திம்‌ சிகிதோ வல்லவீநாம்‌ 
சிதில வலய சிஞ்சா சீதளைர்ஹஸ்த தாளை: 
அகிலபுவனரகஷா கோபவேஷஸ்ய விஷ்ணோ: 
அதரமணிஸுதாயாமம்சவான்‌ வம்சநாள.” 


எட்டாவது அங்கத்தில்‌ ஆழ்ந்த தியானத்தின்‌ மூலம்‌ 
புருஷனான ஜீவாத்மா மகாமோகனைத்‌ தோற்கடிக்கிறான்‌. நாரதரும்‌ 
தும்புருவும்‌ போர்க்கள வர்ணனை செய்கின்றனர்‌. அதன்‌ முலம்‌ நாம்‌ 
தெரிந்துகொள்வது காமத்தை வைராக்கியம்‌ அழித்துவிடுகிறது 
என்பதாம்‌. அதே போல்‌ கோபம்‌ மன்னிப்பு மூலமும்‌ லோபம்‌ 
திருப்தி மூலமும்‌, தர்பம்‌( மமதை) அறிவொளியாலும்‌ 


1. ப்ரளய காலத்துக்‌ கடலலைகளின்‌ ஒலியைப்‌ போல்‌ பெரிய குர்‌ குர்‌ என்ற மூக்கின்‌ 
ஒலிகளால்‌ ப்ரஹ்மாண்டங்களைப்‌ பரிசுத்தமாக்கிய கபட வராஹ வடிவங்‌ கொண்ட 
(எம்பெருமான்‌ பொய்யாக ஒரு வராக ரூபத்தில்‌ வந்து) எம்பெருமான்‌ உலகங்களை 
எப்பொழுதும்‌ காத்தருள வேண்டும்‌. எவனுடைய கோரைப்பல்லாகிய மூளையின்‌ 
நுனிப்பகுதியில்‌ இறுகப்பற்றியதால்‌ எப்பொழுதும்‌ அசையாமலிருப்பவளாய்ப்‌ 
பெருமை பொருந்தியவளான இந்தப்‌ பூமிதேவி கோரைக்கிழங்கு போல்‌ நின்று பிரமன்‌ 
முதல்‌ துரும்பு வரை உள்ள சராசரங்களைப்‌ படைத்தாளோ (மொ.பெ.வங்கீபுரம்‌ 
நவநீதம்‌ ஸ்ரீ ராமதேசிகாச்சார்யார்‌) 

2. இடைப்பெண்களின்‌ தளர்ந்த வளைகளின்‌ ஓலியால்‌ குளிர்ந்த கையால்‌ போடும்‌ 
தாளங்களாய்‌ லளிதம்‌ எனப்படும்‌ அபிநயத்தைக்‌ கற்பிக்கபட்டதாய்‌ எல்லா 
உலகங்களையும்‌ காப்பதற்காகக்‌ கோபாள வடிவு கொண்ட எம்பெருமானுடைய பவழம்‌ 
போன்ற திருவதரத்தின்‌ அமுதத்தில்‌ பங்கு பெறுவதாயுள்ள புல்லாங்குழல்‌ சிறந்து 
விளங்குகிறது. (மொ.பெ.வங்கீபுரம்‌ நவநீதம்‌ ஸ்ரீ ராமதேசிகாச்சார்யார்‌) 

அழிக்கப்படுகின்றன. விவேகனுக்கும்‌ மகாமோகனுக்கும்‌ 
கடும்போர்‌. விவேகன்‌ முடிவில்‌ வெற்றி வாகை சூடுகிறான்‌. 


ஒன்பதாவது அங்கத்தில்‌ புருஷன்‌ நல்லாசானைத்‌ தேடித்‌ 
திருவெட்டழுத்துப்‌ பெற்று, சரணாகதி செய்யும்‌ முயற்சியில்‌ 
ஈடுபடுகிறான்‌. இம்முயற்சியில்‌ விஷ்ணுபக்தி பேருதவி புரிகிறது. 

கடைசி அங்கத்தில்‌ புருஷனுக்கு எம்பெருமானது ஸங்கல்பம்‌ 
(அருள்‌) கிட்டுகிறது, அமைதியாக நான்‌, எனது எனும்‌ 
உணர்வுகளால்‌ அடைபடாமல்‌ இருக்கும்‌ ஜீவாத்மாவை 
எம்பெருமானது அருள்‌ அடைகிறது. உடல்‌ மாய்ந்த பின்‌, புருஷன்‌ 
அர்ச்சிராதி மார்க்கத்தில்‌ பரமபதத்தை அடைந்துவிடும்‌ என்ற நல்ல 
வாக்குடன்‌ நாடகம்‌ நிறைவு பெறுகிறது. 

இந்நாடகத்தில்‌ வரும்‌ பாத்திரங்களின்‌ பெயர்களே நமக்கு 
நல்லது எது, நாம்‌ விலக்கவேண்டிய தீமைகள்‌ யாவை என்பதைப்‌ 
பட்டியலிடுகின்றன. தேசிகர்‌ காட்டும்‌ நல்ல - மற்றும்‌ 
தீயகுணங்களுக்கு உயிரோட்டம்‌ இருப்பதற்குக்‌ காரணம்‌, அவர்‌ 
இவர்கள்‌ அனைவரையும்‌ நிஜ வாழ்வில்‌ சந்தித்திருப்பதுதான்‌ என்று 
தோன்றுகிறது. விவேக அரசனின்‌ உடன்‌ இருப்போர்‌: சேனர்பதி 
வியவஸாயன்‌ (சலிப்பில்லாத உழைப்பு), தேரோட்டி தர்க்கன்‌ 
(பகுத்தறிவு), ஓவியன்‌ ஸம்ஸ்காரன்‌ (கவிஞனது உள்ளுறை-காட்சி, 
(Imagination), சங்கல்பம்‌ (அருள்‌), விஷ்ணுபக்தி, சித்தாந்தன்‌ எனும்‌ 
ஆசிரியன்‌, வாதம்‌, சுமதியின்‌ தோழிகளான மைத்ரி (நட்பு), கருணை 
(தயை), முதிதா (மகிழ்ச்சி), அவளுடைய வேலைக்காரப்பெண்கள்‌ 
க்ஷாந்தி (மன்னிப்பு), விரக்தி (ஆசையின்மை), ஜுகுப்ஸை (அற்ப 
ஆசைகளில்‌ வெறுப்பு), திதீக்ஷா (பொறுமை), துஷ்டி (திருப்தி), 
விவேகனின்‌ மந்திரிகள்‌: சாம (மன அமைதி), தம (புலனடக்கம்‌), 
ஸ்வாத்யாய (படிப்பு), தோஷம்‌ (மகிழ்ச்சி) முதலியோர்‌... 


மகாமோகனின்‌ பரிவாரம்‌ இதற்கு நேர்‌ எதிரிடை. இவனது 
சேனையை நடத்துவோர்‌ காமமும்‌ குரோதமும்‌; மந்திரிகள்‌, ராகம்‌, 
துவேஷம்‌, லோபம்‌. இவனுடைய கூட்டாளிகள்‌, தம்பம்‌, தர்பம்‌; 
இவனுடைய பொருளாளர்‌, அபநிவேசன்‌ (கெட்ட பழக்கத்திற்கு 
அடிமை); லோபன்‌ மனைவி திருஷ்ணை (பேராசை); தம்பன்‌ 
மனைவி குஹனா (கள்ள மனம்‌); தர்பன்‌ மனைவி அஸ-ஒயை: 
மகாமோகனின்‌ உளவாளி விக்கினன்‌. இவனுக்கு உதவி கலி, 
மத்ஸரன்‌( பொறாமை), ப்ரமை (மயக்கம்‌). 

இந்நாடகம்‌ வைஷ்ணவக்‌ கோட்பாடுகளை விளக்குவதற்காக 


எழுதப்பட்டது என்பது தெளிவு. எம்பெருமான்‌ நம்மைக்‌ கட்டாயம்‌ 

காத்தருள்வான்‌ எனும்‌ மகாவிச்வாஸத்தை (அசைவற்ற நம்பிக்கை) 
நாம்‌ வளர்த்துக்கொள்ளவேண்டும்‌ என்பது தேசிகரின்‌ அறிவுரை. 
ஜீவாத்மா ஏன்‌ இப்படி ௨உழலவேண்டியிருக்கிறது என்ற கேள்விக்கு 
விவேகன்‌ மூலம்‌ தேசிகர்‌ பதில்‌ சொல்கிறார்‌: 


மித:கலஹகல்பனா விஷமவ்ருத்தி லீலாதயா 
பரிக்ரஹண கெளதுக ப்ரதித பாரவச்ய: ப்ரபு: 
ஸ்வலக்ஷிதஸமுத்கமே சுக்ருதலக்ஷணே குத்ரசித்‌ 
குணாக்ஷதலிபிக்ரமாதுபநிபாதிந: பாதிந:” 
எம்பெருமானின்‌ அருளைப்பற்றி எழுதுவதில்‌ தேசிகருக்குச்‌ 
சலிப்பே இல்லை: 


துராஸேதஸ்யேம்னா துரிதபரிபாகேன பவிந: 
ப்ரமாதீ ஸம்ஸார: ப்ரசமர ஹிதோயம்‌ ப்ரபவதி 
நிரோதே தஸ்யைகா நிருபதிக காருண்ய கடித 
ஸ்வதந்த்ரேச்சாசக்தி: ஸ்வயமுபதிமாதாய ரமதே” 


நாடகம்‌ முடியும்‌ சமயம்‌ சங்கல்பன்‌ எனும்‌ பாத்திரம்‌ வந்ததும்‌, 
நாடகத்தலைப்பின்‌ சிறப்பு ஒளிர்கிறது: 


யஸ்மின்விஸ்மயனெளயபூமநி மநாகுத்மெளலிதேனைகதா 
ஸிந்த்யன்தஸ்ய ஸிதாஸிதஸ்ய ஜகத: ஸ்வர்காவபர்காதய: 
ஏசஸ்ஸோஹமவாஸராத்யபவன்மாயாமாத்தாயமினெள 
ஸத்தாசேஷஸுஷுப்தபோதனபடு: ஸங்கல்ப ஸூர்யோதய:” 


3. எம்பெருமானுக்கு அவனுடைய தேவிகளான லீலையும்‌ தயையும்‌ ஒருவருக்கொருவர்‌ 
மாறுபட்டுக்கொண்டு செய்வதைப்‌ பார்ப்பதில்‌ மிகவும்‌ பிரியம்‌. அதனால்தான்‌ அவன்‌ 
முழுமையாகத்‌ தன்னுடைய பொறுப்பில்‌ இல்லை. ஜீவாத்மா சிறிது நல்ல காரியம்‌ 
செய்வதாகத்‌ தோன்றினாலும்‌, ஏட்டில்‌ பூச்சி இடும்‌ ஓட்டை எழுத்துப்போல்‌ தோன்றுவது 
போல்‌ இக்காரியம்‌ இருந்தாலும்‌, அவனுக்கு மோட்சத்தை அளிக்கிறான்‌. (மொ. பெ. 
பிரேமா நந்தகுமார்‌) 

4. இந்த இறப்பு-பிறப்பு எனும்‌ வாழ்க்கைச்சக்கரந்‌ தோன்றுவது நமது கடந்த ஜென்மத்தின்‌ 
பலந்தான்‌. இது மிக வலிவானது. ஜீவாத்மாவைப்பிடிப்பது. இதைக்‌ தடுக்கத்‌ தானாக 
மலரும்‌ எம்பெருமானின்‌ கருணையாலேயே முடியும்‌. அவன்‌ இயற்கையாகவே 
கருணை உள்ளவன்‌. ஜீவாத்மாவைக்‌ கடைத்தேற்றவேண்டும்‌ எனும்‌ வியாஜத்தை 
வைத்துக்கொண்டு அருள்‌ மாரி பொழிவான்‌. (மொ. பெ. பிரேமா நந்தகுமார்‌) 

5. நானே சங்கல்ப ஸூர்யோதயன்‌ ( எம்பெருமான்‌ ஜீவாத்மாவைக்‌ காப்பதற்காகக்‌ 
கொள்ளும்‌ தீர்மானம்‌, அதாவது அருள்‌). என்னுடை அவதாரம்‌ மிகச்சிறிய அளவில்‌ 
இருப்பினும்‌ நன்மை-தீமை கலந்த இம்மண்ணுலகம்‌ விண்ணுலகமாக மாறிவிடும்‌. 
ப்ரகிருதி எனும்‌ மாயையின்‌ இருளில்‌ ஜீவர்கள்‌ தூங்குகின்றனர்‌. இது பகலைக்‌ 
கண்டோடும்‌ இரவல்ல. எப்பொழுதும்‌ இருப்பது. என்‌ ஒருவனால்‌ மட்டுமே ஜீவர்களை 
எழுப்ப முடியும்‌. (மொ. பெ. பிரேமா நந்தகுமார்‌) 

இந்நாடகத்தில்‌ தம்மைத்‌ திருமலை வேங்கடவனின்‌ மணியின்‌ 
அவதாரமாகச்‌ சொல்வதுண்டு என்று தேசிகர்‌ குறிப்பிட்டிருக்கிறார்‌. 
(கண்டா:ஹ்ரே: ஸமஜ நிஷ்ட யதாத்மனேதி). 


இந்திய இலக்கியத்தில்‌ (குறிப்பாக வடமொழி இலக்கியத்தில்‌) 

உள்ள தத்துவ நாடகங்களில்‌ சங்கல்ப ஸூர்யோதயம்‌ மிக 
முக்கியமானது. நாடகக்கலையில்‌ தேர்ந்த ஆசிரியர்‌ எழுதியது. 
ஆயினும்‌, முதலில்‌ புலவர்கள்‌ இதைக்‌ கண்டுகொள்ளவில்லையோ 
என்னமோ! இதைத்‌ தேசிகரே குறிப்பிடுகிறார்‌: 

மெளனம்‌ பிப்ரது மத்ஸரேண நமிதா; தூர்ணம்‌ த ஏவ த்ருவம்‌ 

காலோந்நித்ரகதம்பகோபாலவபுஷ: கம்பஸ்புர்ரன்மெளலய: 

கிஞ்சித்வ்ரீடிதகுஞ்சிதாக்ஷமவாசத்‌ உத்தானதத்தானனா: 

ப்ரஸ்தோஷ்யந்த்யவர்தி ப்ரயோகபதவீம்‌ ஸாரஸ்ய ந:” 


தீர்க்கதரிசனமான வார்த்தை. 


ப்ப 


6. இந்நூலை அனுபவிக்கமுடியாதோர்‌, இதைப்‌ படிக்கும்போது தலை குனிந்திருக்கட்டும்‌. 
ஆனால்‌ 'மழைக்காலத்தில்‌ நீப மலர்போல்‌ இவர்கள்‌ மகிழ்ச்சியால்‌ புளகித்துத்‌ 
தலையசைப்பார்கள்‌ என்பது நிச்சயம்‌. தாங்கள்‌ இதுவரை நினைத்ததற்கு வருந்தி, உரக்க 
நாடகத்தைப்‌ புகழ்வார்கள்‌ என்பது நிச்சயம்‌. (மொ. பெ. பிரேமா நந்தகுமார்‌) 

12. நிறைவுரை 


வேதாந்த தேசிகரை எம்பெருமானும்‌ பிராட்டியுமே 
புகழ்ந்திருப்பது ஆன்மிக வரலாறு. ஸ்ரீரங்கநாதன்‌ 
“வேதாந்தாசாரியார்‌' என்றழைத்தான்‌ என்பது சங்கல்ப 
ஸரெ்யோதயத்தில்‌ பதிவு செய்யப்பட்டிருக்கிறது. ரங்கநாயகித்‌ 
தாயார்‌ அன்புடன்‌ “ஸர்வ தந்த்ர ஸ்வதந்த்ரர்‌' என்றழைத்தாள்‌. 
“கவிதார்க்கிக ஸிம்மம்‌' என்று தேசிகனைச்‌ சமகாலத்தவர்களே 
புகழ்ந்து மகிழ்ந்திருக்கிறார்கள்‌. 


பல கீதைகள்‌ இருப்பினும்‌ கீதை எனும்‌ சொல்‌ எப்படி பகவத்‌ 
கீதையைமட்டுமே குறிப்பதோ, சஹஸ்ரநாமம்‌ என்றால்‌ விஷ்ணு 
சஹஸ்ர நாமத்தைமட்டும்‌ சுட்டுகி்றதோ, அதேபோல்‌ தேசிகர்‌ எனும்‌ 
சொல்‌, வேதாந்த தேசிகரையே குறிக்கிறது. அந்த அளவிலே தமது 
வாழ்க்கையில்‌ அவர்‌ பேராசானாகத்‌ திகழ்ந்திருக்கீறார்‌. அவருடைய 
மகனான குமார வரதாச்சாரியார்‌ எனும்‌ நயினாச்சாரியார்‌ தந்தையை 
ஆசார்யனான நிலையில்‌ வணங்கிப்‌ பிரார்த்தனாஷ்டகம்‌ எனும்‌ 
பத்துச்‌ சுலோகங்களை வழங்கியிருக்கிறார்‌. 


முதல்‌ எட்டுச்‌ சுலோகங்களும்‌ தேசிகர்‌ பெருமை கூறுவன. 
தேசிகர்‌ உண்மையான வைணவர்‌ என்பதால்‌ அவரிடம்‌ கருணை 
என்னும்‌ தெய்வீகக்‌ குணம்‌ அமைந்துள்ளது. ஸ்ரீமத்‌ இராமானுஜரின்‌ 
விசிஷ்டாத்வைத சித்தாந்தத்தைச்‌ சிறப்பாகக்‌ காத்துவருவதற்கான 
தீட்சை பூண்டவராக உள்ளார்‌. திருவேங்கடவனின்‌ திருமணி 
அவதாரமான தேசிகர்‌ - நம்மாழ்வார்‌. ஸ்ரீமத்‌ இராமானுஜர்‌ 
முதலியோரின்‌ அன்புக்கு ஆளானவர்‌. ஸ்ரீமத்‌ ர ஹஸ்யதரய ஸாரம்‌ 
எனும்‌ நூலில்‌ பிரபத்தி நிலையை எடுத்தோதியவர்‌. சீடர்கள்‌ 
இக்குணநிதியிடம்‌ செய்யும்‌ வேண்டுகோள்‌ இதுவே: 

தவத்க்ருதிஷ்வாகமாந்தார்ய ஸம்யக்க்ருத பரிச்ரமை: 
நித்ய யோகோ மஹாபாகை: தவதேகாந்திபிரஸ்துந: 
கதாசித்‌ க்வாபி கேநாபி கவிதார்கிகஸிம்ஹமாம்‌ 

ஸ்ரீ காந்ததத்பராசார்யேர்ஷ்வப்ரஸக்தாகதம்‌ குரு” 

_.. தயினாச்சாரியார்‌ தமிழிலும்‌ தம்‌ ஆசிரியரைப்பற்றி ஒரு 
பிள்ளையந்தாதி இயற்றியிருக்கிறார்‌. இருபது செய்யுட்கள்‌. எளிய 
நடை, நல்ல சீடனின்‌ பெருமிதம்‌ இங்குக்‌ காண்கிறோம்‌: 

வித்தகன்‌ வேதியன்‌ வேதாந்த தேசிகன்‌ எங்கள்‌ தூப்புல்‌ 

மெய்த்தவன்‌ உத்தமன்‌ வேங்கடநாதன்‌ வியன்கலைகள்‌ 

மொய்த்திடு நாவின்‌ முழக்கொடு வாதியர்‌ மூலமறக்‌ 

கற்றவன்‌ என்றுரைத்‌ தேன்‌ கண்டி லேனென்‌ கடுவினையே. 

வேதாந்த தேசிகரின்‌ சீடராகக்‌ கொள்ளப்படும்‌ கந்தாடை 

மன்னப்பங்கார்‌ தேசிக நூற்றந்தாதி இயற்றியுள்ளார்‌. மன்னப்‌ 
பங்காரின்‌ பக்தி விழுமியது. தேசிகரைத்‌ “தூப்புல்‌ வரும்‌ தூய்‌ 
மறையோன்‌” என்றும்‌ “குற்றமில்‌ சீர்வாதி சிங்கர்‌” என்றும்‌ “கூறி 
முடியாக குணத்தன்‌” என்றும்‌ புகழ்கிறார்‌. நூல்‌, தேசிகர்‌ புகழை 
இனிய வெண்பாக்களாக அனுபவித்துப்‌ பாடுகிறது. 

வேதமுடி தேசிகனே! வேதியர்குலத்து அரசே! 

சாது சனங்களுக்குத்‌ தாவளமே!போது அமரும்‌ 

நின்‌ அடியை என்றும்‌ நினைந்திருப்பார்‌ பாதம்‌ எந்தன்‌ 

சென்னிதனில்‌ சூடும்‌ மலர்‌ 

என்று நூற்றந்தாதி துவங்குகிறது. மதுரகவி ஆழ்வார்‌ தமக்கு 
அனைத்தும்‌ நம்மாழ்வாரே என்றதுபோல்‌, மன்னப்பங்காரும்‌ 
பாடுகிறார்‌: 

இசைத்தேன்‌ மனம்‌ இவரை ஏத்த எப்போதும்‌ 
கசிந்து கரையுமுள மென்செய்கேன்‌- பசுந்துளவ 
மாலையான்‌ தன்னிலும்‌ மன்னினரே வண்டு அறையும்‌ 
சோலைசூழ்‌ தூப்புல்‌ இறை. 
தேசிகரது ஞான-பக்திச்செவ்வி, சீடர்களின்‌ அக இருளை 
விலக்குகிறது. அவரைத்‌ திருமாலின்‌ அவதாரம்‌ என்றுகூடக்‌ 


1. ஆசிரியப்பிரானே! உமது கிரந்தங்களில்‌ நன்கு பயிற்சியுள்ளவரும்‌ உமையன்றி 
வேறொருவரை அறியாதவர்களுமான நல்ல மஹாபாக்யவான்களுடன்‌ எங்களதுஉறவு 
எப்பொழுதும்‌ இருக்கவேண்டும்‌. கவிபாடுவதிலும்‌ வாதம்‌ புரிவதிலும்‌ சிங்கம்‌ 
போன்றவரே! எப்பொழுதும்‌, எங்கேயாயினும்‌, எவர்கள்‌ மூலமாவது, தாயாரிடமோ, 
ஸ்ரீபதியினிடமோ, இவ்விருவரிடம்‌ மாறாத பக்தி கொண்டிருப்பவர்களிடமோ நாங்கள்‌ 
அபசாரப்படாமல்‌ இருக்க அருள்‌ புரிவீராக.(மொ.பெ.பிரேமா நந்தகுமார்‌) 

கூறலாம்‌. தேசிகர்‌ தாம்‌ அனுஷ்டித்த ஆசார்யபக்தியை 
முழுமையாகத்‌ தம்‌ சீடர்களுக்கும்‌ புகட்டினார்‌ என்பதற்கு இந்நூலே 
சான்று. மன்னப்பங்கார்‌ பெருமையாகச்‌ சொல்கிறார்‌: 


குருவும்‌ குலத்துஅரசும்‌ குற்றமிலாச்‌ சுற்றம்‌ 
தருமமும்‌ தாய்தகப்ப னாரும்‌ - வருபுனல்‌ சூழ்‌ 
தூப்புல்‌ வரும்‌ தூய்மறையோன்‌ தொல்லருளே என்றுஇந்தக்‌ 
கோப்பு உடையோம்‌ யாம்‌என்றே கூறு. 
தேசிகரது திருமேனியைக்‌ கண்டு களிக்கும்‌ நூலாசிரியர்‌ தம்‌ 
ஆசிரியரை ஸ்ரீ வைஷ்ணவகுலத்திற்கே பெருமை தருபவர்‌, 
அவரைத்‌ தினமும்‌ போற்றினால்‌ பேரின்பம்‌ பெறலாம்‌ என்பார்‌. 700 
ஆண்டுகளுக்கும்‌ மேலாகச்‌ சிறிதும்‌ தொய்வின்றி வைணவ உலகு 
'தேசிகரைப்‌ போற்றி அவரது தெய்வீக நூல்களைப்படித்து 
மகிழ்ந்திருக்கிறது. தேசிகரின்‌ நூல்கள்‌ தெலுங்கு, ஆங்கிலம்‌, ஹிந்தி, 
குஜராத்தி மொழிகளில்‌ சிறப்பாக மொழிபெயர்க்கப்‌ 
பட்டிருக்கின்றன. இவரது மேதைபற்றி அறிஞர்கள்‌ எண்ணற்ற 
வியாசங்களும்‌ நூல்களும்‌ எழுதி யிருக்கின்றனர்‌. இலக்கிய உலகில்‌ 
தேசிகரைக்‌ காவியங்கள்‌ இயற்றுவதில்‌ காளிதாசனுடனும்‌, துதிகள்‌ 
இயற்றுவதில்‌ பட்டருடனும்‌ உவமிப்பதுண்டு. அப்பய்ய தீக்ஷிதர்‌ 
தேசிகரின்‌ கவிதையைப்‌ போற்றும்போது வஜ்ஜிரம்‌ போன்ற 
கடினமும்‌ மலர்‌ போன்ற மென்மையும்‌ ஒருங்கிணைந்த ஆற்றல்‌ 
தேசிகர்‌ பெற்றிருந்தார்‌ என்று மகிழ்வார்‌. 
அப்பய்ய தீக்ஷிதரின்‌ பேரனான வேங்கடாத்வரி தமது 
விசுவகுணாதர்ச சம்பு எனும்‌ காவியத்தில்‌ தேசிகரைப்பற்றிக 
கிருசானு, விசுவாவசு எனும்‌ கந்தர்வர்கள்‌ பேசிக்கொள்வதை 
விரிவாக அமைந்திருக்கிறார்‌. தேசிகரிடம்‌ வேத அத்யயனம்‌, சாஸ்திர 
அறிவு, ஸாஹித்ய ஞானம்‌, பொறுமை, திறமை எல்லாம்‌ 
நிறைந்திருக்கின்றன. அவரை ஆதிசேஷன்‌, கெளதமர்‌, வினாயகர்‌ 
மற்றும்‌ ஹயக்ரீவர்‌ முதலானோர்களுடன்தான்‌ ஓப்பிடமுடியும்‌. 
அவர்‌ இயற்றிய நூல்கள்‌ திருவேங்கடவனின்‌ மணியாக 
ஒலிக்கின்றன. 
கம்பீர சப்தேன விசால மோஹதசாபிசாசக்ரஹ மோசனேன 
கண்டா ஹரேர்‌ வேங்கட நாதரூபா கல்யாணமுல்லாஸயதி ச்ருதீனாம்‌” 


2. விஷ்ணுவின்‌ கண்டா என்ற மணியானது வேதாந்தாசாரியர்‌ உருவையடைந்து, 
மோகநிலையாகிய பெரிய பிசாசத்தை ஒழிக்கிற பெருத்த ஒலியால்‌ காதுகளுக்கும்‌ 
உபநிடதங்களுக்கும்‌ மங்களத்தை விருத்தி செய்கிறது. அறியக்கடினமான 
வேதாந்தத்தினுள்ள நல்ல விஷயங்களை அழகாக எடுத்துச்சொல்கிறது. (மொ. பெ. ஆர்‌. 
சரோஜா) 

பொதுவாக, வடகலைப்‌ பிரிவைச்‌ சேர்ந்த வைணவக்‌ 
கோயில்களில்‌ ஸ்ரீ தேசிகரது உருவ வழிபாடும்‌ சிறப்பாக 
நடைபெறுகிறது. தூப்புல்‌, திருவகீந்திரபுரம்‌, காஞ்சீபுரம்‌, ஸ்ரீரங்கம்‌ 
முதலிய இடங்களில்‌ விசேஷ வைபவங்களுடன்‌ தேசிகருக்கு 
உத்சவமும்‌ நடத்துகிறார்கள்‌. வேதாந்த தேசிகர்‌ குறித்து ஸ்ரீ 
திருக்குடந்தை தேசிகன்‌ ஒரு அற்புதமான ஸஹஸ்ரநாமம்‌ 
செய்திருக்கிறார்‌. ஸ்ரீமத்‌ பெளவுண்ட்ரீகபுரம்‌ ஆண்டவன்‌ ஸ்ரீ 
கோபால தேசிகன்‌ சொல்வதுபோல்‌ “'யத்நேஹாஸ்திநதத்க்வசித்‌' 
(இதில்‌ இல்லாதது வேறு எதிலும்‌ இருக்காது) என்று 
மகாபாரதத்தைப்‌ போன்று இந்த ஸஹஸ்ர நாமத்தில்‌ இல்லாத 
விசிஷ்டாத்வைத தர்சன விஷயங்களோ, ஸம்ப்ரதாய ஆசாரங்‌ 
களைப்பற்றிய விஷயங்களோ வேறு எந்தக்‌ கிரந்தங்களிலும்‌ 
இருக்காது என்று சொல்லும்படி” இருப்பதாகக்‌ கூறியிருக்கிறார்‌. 

ஸஹஸ்ரநாமத்தில்‌ தேசிகரது அபாரமான பாண்டித்தியம்‌, 
அவரது பன்முகச்‌ செயற்பாடுகள்‌ யாவும்‌ குறிப்பிடப்பட்டுள்ளன. 
அவருடைய குணநலன்களைப்பற்றிக்‌ கூறும்போது, அவர்‌ 
தனிமையை விரும்புவார்‌ (ஏகாந்தவாஸிரஸிக:) என்றும்‌, 
த்வயத்தைக்‌ கூறிக்கொண்டே யிருப்பார்‌ என்றும்‌ (த்வயசிந்தாப 
ராயண:) என்றும்‌, த்ரிராகக்ன (மூன்று ஆசைகளை ஒழித்தவர்‌:) 
என்றும்‌, நாலுவித பாண்டித்யம்‌ மூலம்‌ விரக்தி பெற்றவர்‌ 
(சதுஷ்பாண்டித்ய நிர்விண்ணைகமானஸ:) என்றும்‌, பலவிதமாக 
வர்ணனைகள்‌ உள்ளன. சாஸ்திரங்களில்‌ அவருக்கு இருந்த 
அபாரமான புலமையை அனைவருமே மெச்சியிருக்கிறார்கள்‌. 
ஸஹஸ்ரநாமமும்‌ அதையே சொல்கிறது. இந்த ஸஹஸ்ரநாமத்தில்‌ 
தேசிகரது வாழ்வும்‌ வாக்கும்‌ முழுமையாக அமைக்கப்‌ 
பட்டிருக்கின்றன. தேசிகர்‌ பற்றிப்‌ பேசியும்‌, அவர்‌ இயற்றிய 
நூல்களைப்‌ படித்தும்‌ வாழ்க்கையை உயர்த்திக்கொள்ளமுடியும்‌ 
என்று இத்துதி கூறுவது உண்மைதான்‌. நாம்‌ குணவான்‌ 
களாவதற்குத்‌ தேசிகரின்‌ நூல்களே வழிகாட்டி: 

பறக்குமே பாவம்‌, பவக்கடலும்‌ வற்றும்‌ 

இறக்குமே இவ்வுலகில்‌ துன்பம்‌ -- மறப்பு இன்றி 

வாதி சிங்கர்‌ வார்த்தைகளை வைப்பரேல்‌ தம்நெஞ்சில்‌ 

கோதுஇல்‌ குணம்‌ கொண்டிருக்க லாம்‌. £ 


ட்ப 


$ கந்தாடை மன்னப்பங்கார்‌,வேதாந்த தேசிகர்‌ நூற்றந்தாதி 

சான்றோர்களைப்‌ பற்றி எழுதிய அறிஞர்கள்‌ 


திருஞான சம்பந்தர்‌ (ரபின்‌ மைந்தன்‌ முத்தையா) 
திருநாவுக்கரசர்‌ பேராசிரியர்‌ ஜாம. இருசுப்பிள்ஹை 
சுந்தரா புலவாமணியனி 


மாணிக்கவாசகர்‌. முனைவர்‌ தெ.ஞானசுந்தரமி 
காரைக்கால்‌ அம்மையார்‌ (முனைவா்‌ தூணி பாஸ்கரி 
சேக்கிழார்‌ முனைவர்‌ செல்லக்கண்பதி 


ஆண்டா ள்‌ (ழனைவர்‌ நீரமலா மோகன) 
குலசேகர. ஆழ்வா ர்‌ (முனைவர்‌ கா.அரங்கசாமி 
தீருமங்கையாழ்வார்‌ முனைவர்‌ அழுதனி 
பெரியாழ்வார்‌ முனைவர்‌ தரணி பாஸ்தா 


நம்மாழ்வார்‌ முனைவர்‌ சிற்பி பாலசுப்பிரமணியம்‌) 
வேதாந்ததேசிகா முனைவர்‌ பிரேமா நந்தகுமாரி 


ஸ்ரீமத்வர்‌ டாக்டர்‌ சுதா சேஷையனி 
ஸ்ரீராமானுசர்‌ (முனைவர்‌ ம.பெ. சீனிவாசன்‌) 
வள்ளலார்‌. முனைவர்‌ ம.ரா.போ.குருசாமி] 


திருமூலர்‌ முனைவர்‌ அ:அறிவொளி 
மெய்கண்டார்‌. முனைவர்‌ ந. இர.சென்னியப்பனி 
தாயுமானவர்‌ முனைவர்‌ இ.சுந்தூமூரக்தி 


வீரமாமுனிவர்‌ முனைவர்‌ ம.செ. இரபிசிறி 
குணங்குடி மஸ்தான்‌ முனைவர்‌ தக்கலை பஷீரி 
மகாகவி பாரதியார்‌. மூனைவர்‌ சிற்பி பாலசுப்பிரமணியம்‌ 
சாந்தலிங்க சுவாமிகள்‌ 

(தலததிரு. சாந்தலிங்க இராமசாமி: அமகளாறி 
கந்தசாமி சுவாமிகள்‌ (லவர்‌ ப.வெநாகராசனி 
சுவாமி சித்பவானந்தர்‌ ஹேக்கறிகர்‌ மு.மாரியப்பனி 


சிவப்பிரகாசர்‌ முனைவர்‌ ம.மனோன்மணி 
சிவஞான முனிவர்‌ முனைவர்‌ வே.செல்லாக்தாளி 
வண்ணச்சரபம்‌ தண்டபாணி சுவாமிகள்‌ 
முனைவர்‌ நெல்லை ந. சொக்கலிங்கம்‌ 
ஆதீசங்கரர்‌ (எஸ்‌. வைச்தியநாக கிருஷ்ணன்‌ 
அருணகிரியார்‌ முனைவர்‌ கு.8வெ.பாலகப்பிரமணியனி 
குமரகுருபரர்‌ முனைவர்‌ இரா.மோகன்‌ 


